



پر داسپ پاسي ٿيا

ليکڪ

نور الصباح قاضي



ساحل پبليڪيشن - حيدرآباد

2020ع

ڊجيٽل ايڊيشن:

2020ع

سند سلامت ڪتاب گهر



حق ۽ واسطا محفوظ

ڪتاب جو نالو:	پرڊا سڀ پاسي ٿيا
ليکڪ:	نور الصباح قاضي
ڇاپو پهريون:	سيپٽمبر 2020ع
ٽائٽل ڊزائين:	مور ساگر
ڪمپوزنگ:	نعمان علي جوڻيجو ۽ ماجد علي جوڻيجو
ڇپائيندڙ:	ساحل پبليڪيشن حيدرآباد
ڇپيندڙ:	ساحل پرنٽرز حيدرآباد. 03332634650
قيمت:	500/- روپيا

ڊجيٽل ايڊيشن: سنڌ سلامت 2020ع

www.sindhsalamat.com

پاڻ ڀردو پاڻ کي، طالب! سڻج تون،
نڪا هان نه هون، پرڊا سڀ پاسي ٿيا.

(شاهه لطيف - سر آسا)

Oh Seeker! Know this, `Self is the barrier`
Remove it and you will find way clear.

(Translated by: Amena Khamisanai)

ارپنا

پنهنجي آتم ڪٿا جو هي قلمي پورهيو اڀريان ٿي، پنهنجي

مرحوم بابا سائين ۽ امڙ جي جل ڪي

جن مون کي پيار ڏئي

اُتساهه ڏنو

انهن جي ڏنل علم جي روشني منهنجي هٿن ۾ لکن جي

سگهه پيدا ڪئي. شال جنت الفردوس ۾

اعليٰ درجي تي هجن.

سنڌ سلامت پاران:

سنڌ سلامت ڊجيٽل بوڪ ايڊيشن سلسلي جو نئون ڪتاب ”پرڊا سڀ پاسي ٿيا“ اوهان اڳيان حاضر آهي. هي ڪتاب پروفيسر نور الصباح قاضي جو لکيل آهي. پروفيسر موسيٰ ميمڻ لکي ٿي:

”پرڊا سڀ پاسي ٿيا“ هڪ محنتي شاگردياڻي، ذمہ دار اُستاد، پرخلوص ۽ محبتي مزاج واري شخصيت جي زندگيءَ جو داستان آهي. مون هن داستان جو فقط مسودو نه پڙهيو آهي بلڪه خود ”صبا“ کي به پڙهيو آهي. سندس حساس طبيعت، اٽل ارادو، يادگيري ۽ حافظي جي قوت، ماڻهو شناسيءَ جو ذوق اعليٰ درجي جو آهي جو هر هڪ وٽ ڏسڻ ۾ نه ايندو، خاص طور سندس ياداشت غضب جي آهي.“

آتم ڪٿا ’پرڊا سڀ پاسي ٿيا‘ ۾ زندگيءَ جي سڀني پهلون ڏکن، سڪن، خوشين، غمين تي لکيو ويو آهي. توڻي جو ليکڪا نورالصباح قاضي جي قلم مان سرچيل هيءَ پهرين تخليق / پهريون ڪتاب آهي، پر اوهان جڏهن هن آتم ڪٿا کي پڙهندا ته اهو بلڪل وساري ويهندا ته واقعي ليکڪا جو لکيل هي پهريون ڪتاب آهي.

هي ڪتاب ساحل پرنٽرز حيدرآباد پاران 2020ع ۾ ڇپايو ويو آهي. ٿورائتا آهيون مور ساگر جا جنهن ڪتاب جي ڪمپوز ڪاپي موڪلي، مهربانيون پيڻ نور الصباح قاضي صاحب جون جنهن ڪتاب سنڌ سلامت ڪتاب گهر ۾ پيش ڪرڻ جي اجازت ڏني.

محمد سليمان وساڻ

مينيڊنگ ايڊيٽر (اعزازي)

سنڌ سلامت ڊاٽ ڪام

sulemanwassan@gmail.com

www.sindhsalamat.com

books.sindhsalamat.com



فهرست

08	مور ساگر	* اداري پاران
09	ڊاڪٽر پروين موسيٰ ميمڻ	* مهاڳ
16	نورالصباح قاضي	* پنهنجي پاران
19	باب پهرين	01 خانداني پس منظر
25	باب ٻيو	02 پنهنجي جنم ڀومي (ضلعي جو سماجي سياسي ۽ علمي پس منظر
39	باب ٽيو	03 دُنيا ۾ اچڻ کان وٺي مئٽرڪ پاس ڪرڻ جو احوال ۽ ڪجهه متفرقات
118	باب چوٿون	04 زندگيءَ جي ڪارونھوار ۾ سات ڏيندڙ انسان
157	باب پنجون	05 ڪاليجي زندگيءَ کان تا حال جو احوال

پبلشر پاران

پاڻ ڀردو پاڻ کي، طالب! سطح تون،

نڪا هان نه هون، پرڊا سڀ پاسي ٿيا.

سُڻي لطيف سرڪار جي هن بيت سان آتم ڪٿا 'پرڊا سڀ پاسي ٿيا' جو آغاز ٿئي ٿو. جنهن ۾ زندگي جي سڀني پهلون ڏکڻ، سڪن، خوشين، غمين تي لکيو ويو آهي. توڻي جو ليکڪا نورالصباح قاضي جي قلم مان سرچيل هيءَ پهرين تخليق / پهريون ڪتاب آهي، پر اوهان جڏهن هن آتم ڪٿا کي پڙهندا ته اهو بلڪل وساري ويهندا ته واقعي ليکڪا جو لکيل هي پهريون ڪتاب آهي.

هن آتم ڪٿا 'پرڊا سڀ پاسي ٿيا' ۾ ليکڪا اوهان کي جيڪي يادگيريون جا ڳوٺ گهمائي ٿي، ان ۾ نه صرف يادگيريون جا ڳوٺ پر انهن يادگيريون جي ڳوٺن کي بيتن / شعرن جا اڏيل ڪوٽ وڌيڪ ست رنگو بڻايو بيٺا آهن. جنهن سان آتم ڪٿا جي سونهن وڌيڪ ٺڪريل نظر اچي ٿي.

ليکڪا نورالصباح قاضي ننڍپڻ کان ڪاليج، ڪاليجي سرگرمين، نوڪري، شادي، رٽائرمينٽ تائين پنجن بابن ۾ پنهنجي زندگيءَ کي آڻي اوهان آڏور کڻي ٿي. مون کي قوي اُميد آهي ته ادبي ڪيتر ۾ هيءَ آتم ڪٿائي ڪتاب پنهنجي الڳ حيثيت ٺاهيندو.

ساحل پبليڪيشن جو ڇپيل هي ڪتاب اوهان کي ڪيئن لڳو؟ پنهنجي راءِ جو اظهار ضرور ڪندا.

اوهانجو پنهنجو

مور ساگر

03332634650

03002634650

سُت تنين جو سقرو

جا ستمو نه سڪي، سا مَر رنڊا ئي روڙي
سُت تنين جو سقرو ويا تراڙيءَ توري
ٿلهي ۽ ٿوري ويچاريءَ سان وڙ ٿيو.
(1-2 سرڪاپائتي)

”پرڊا سڀ پاسي ٿيا“، جي عنوان سان پروفيسر نورالصباح قاضيءَ جي آتم ڪهاڻيءَ جو مسودو مهاڳ لکڻ لاءِ اڄ منهنجي هٿن ۾ پوسٽ ذريعي پهتو آهي. جنهن جو مونکي شدت سان انتظار پُڙ هو ۽ بنا دير لکڻ شروع ڪيو اٿم. نورالصباح / صبا جا منهنجي ڪاليج جي ساٿياڻي ۽ ساهيڙي آهي. جنهن سان سالن جو دوستيءَ جو ناتو آهي ۽ مون ئي کيس اصرار ڪري انهيءَ تي آماده ڪيو ته هوءَ پنهنجي آتم ڪهاڻي لکي. (چو ته منجهس لکڻ جو ڏانءُ ڪاليج جي زماني کان ڏٺو اٿم جنهن جي مونکي جاڻ آهي) پر هن ڪسرنفسيءَ کان ڪم وٺندي چيو ته: ”پروين! آئون ڪا ايڏي وڏي ليکڪا يا مشهور شخصيت نه آهيان جو آتم ڪهاڻي لکان ۽ منهنجي آتم ڪهاڻي پڙهڻ لاءِ ڪنهن کي دلچسپي چوڻيندي؟“ منهنجو مؤقف اهو هو ته: ”تون آتم ڪهاڻي لک ۽ بهترين لکي ويندين ۽ سڀ پڙهندا ۽ ضرور پڙهندا“ هن کي مون کان سواءِ ٻين به اهو شوق ڏياريو پر درحقيقت سندس اندر جو اهو لکڻ جو شوق ۽ جذبو هو جنهن جي ڪري چئن سالن جي محنت کانپوءِ اهو ڪم پاڻيءَ تڪميل تي پهتو آهي ۽ سڀ پرڊا پاسي ٿي ڪتاب اوهان جي هٿن ۾ آيو آهي.

آتم ڪهاڻي تحقيق پنهنجي وقت جو هڪ تاريخي دستاويز آهي. جنهن مان لکندڙ جي شخصي احوال سان گڏ سندس زماني جي فردن، وقت جي حالتن جي پروڙ پوي ٿي. جارج برنارڊشا لکيو آهي ته:

The man who writes about himself and his own time is the only man who writes about all people and about all times.

سو آتم ڪهاڻي نه فقط علم ۽ ادب جو حصو آهي پر لکندڙ جي بيان ۾، ماڳن، مڪانن (جن سان سندس ڪنهن نه ڪنهن حوالي سان تعلق رهيو آهي) سان گڏ انهيءَ دؤر جي سياسي، سماجي، قومي، معاشي، ثقافتي ۽ تاريخي حالتن جا عڪس پڻ پسجن ٿا.

آتم ڪهاڻي لکڻ ۽ سچو پچو احوال لکڻ هڪ وڏي دل گردي جو ڪم آهي. علامه آءِ آءِ قاضي آتم ڪهاڻيءَ کي فقط ”سچ جي اُپتار“ سڏي ٿو. هڪ رواجي پڙهيل ڳڙهيل ماڻهو به جيڪڏهن سچ جي سونهن ۽ بي رباتيءَ سان پنهنجي يادگيري کي قلمبند ڪري ٿو ته وڻندڙ بيان سان اهو هڪ دلپزير ڪتاب شمار ٿي سگهي ٿو ۽ اُن جي برعڪس ڪو سائنسدان، سياستدان، سماجي ڪارڪن يا علم ادب ۽ آرٽ جو معروف شخص به جيڪڏهن پاڻ پڌاڻ، وڌائي ۽ هو پنهنجي ڪوڙي واکاڻ واري ڪٿا لکي عام جي اڳيان آڻيندو ته نه ڪو اُن کي پڙهندڙن وٽ مان ملندو ۽ نه ئي اهڙيءَ تحرير جي ڪا اثر انگيزي پڙهندڙ تي ٿيندي. اهڙي طرح سان ڪتاب جي موضوع کي پڻ ڪاپاري ڌڪ لڳي ٿو.

آتم ڪهاڻيءَ جي صنف ادب ۾ سُڪي هوندي به ڏکي آهي. اهو ڪو رواجي ڪم نه آهي ۽ نه ئي هر ماڻهو انهيءَ کي لکي سگهي ٿو. امداد حسيني ته ايتريقدر چوي ٿو ته: ”آتم ڪهاڻي لکڻ جهڙوڪ پُل صراط ٽپڻ آهي“ (لچمڻ ڪومل جي آتم ڪهاڻي ”وهي کاتي جا پنا“ جي مهوري تقريب 2006ع ۾ جڙيائين) آتم ڪهاڻي هڪ شخص جو پنهنجي حياتيءَ ۾ پاڻ بابت لکيل احوال آهي، جنهن ۾ يقيناً مڪمل زندگيءَ جو احاطو نٿو ٿئي. پر انهيءَ جي باوجود به سندس لکيل انهيءَ احوال مان هن جي حياتيءَ جي ڪيترن ئي رخن تي روشني پوي ٿي. هو پنهنجي ۽ پنهنجي دوستن، مٿن مائٽن ۽ گڏ ڪم ڪندڙن بابت جيڪا قلمي طور ونڊ پنهنجي پڙهندڙن سان ڪري ٿو انهيءَ پڙهڻ سان نه فقط سندس سوچون، خيال، خواهشون، جذبا ۽ عمل سامهون اچن ٿا. پر ٻيا پڻ انهيءَ مان گهڻو ڪجهه پرائين ٿا.

”پرڊا سڀ پاسي ٿيا“ هڪ محنتي شاگردياڻي، ذمہ دار اُستاد، پر خلوص ۽

محبتِي مزاج واري شخصيت جي زندگيءَ جي داستان آهي. مون هن داستان جو فقط مسودو نه پڙهيو آهي بلڪ خود ”صبا“ کي به پڙهيو آهي. سندس حساس طبيعت، اٽل ارادو، يادگيري ۽ حافظي جي قوت، ماڻهو شناسيءَ جو ذوق اعليٰ درجي جو آهي جو هر هڪ وٽ ڏسڻ ۾ نه ايندو خاص طور سندس يادداشت غضب جي آهي. سندس ئي ڏنل شيخ اياز جي شعر موجب ته:

”اهي وساريل ورق ماضيءَ جا، وري دل تي تري آيا“

سو هن بنا ڪنهن نوٽس ٺاهڻ جي ۽ ڪنهن به دائريءَ ۾ ڪي يادگيريون نه لکڻ جي باوجود ذهن تي زور ڏيندي پنهنجي چار سالن جي عمر جي يادداشت هڪ تسلسل ۾ آڻي اڄ تائين جا ويچار پنهنجي پڙهندڙن سان شيئر ڪيا آهن.

304 صفحن جي هن آتم ڪهاڻيءَ جا پنج باب آهن جنهن ۾ پهريون خانداني پس منظر، ٻيو جنم ڀومي ضلعي جو سماجي، سياسي ۽ علمي پس منظر باب ٿيون، جنم کان مئٽرڪ تائين جو احوال، باب چوٿون، زندگيءَ جي ڪاروهنوار ۾ ساٿ ڏيندڙ انسان ۽ پنجون ڪاليجي زندگيءَ کان تاحال جو احوال.

سندس ڏنل ترتيب وٺندڙ آهي. پر جيڪڏهن انهيءَ ۾ باب چوٿون زندگيءَ جي ڪاروهنوار ۾ ساٿ ڏيندڙ انسان، آخري باب هجي ها ته مئٽرڪ کان پوءِ ڪاليجي زندگيءَ هڪ ساڳئي تسلسل ۾ اچي ها، پر ممڪن آهي ليڪڪا جي يادن ۾ آيل آهي واقعا وقتاً فوقتاً انهيءَ ريت آيا هجن جو هن انهيءَ ترتيب تحت لکڻ بهتر سمجهو.

هيءَ آتم ڪهاڻي ڪردارن ۽ فنون جا اڻ ڳڻت رُخ ڏيکاري ٿي. حياتيءَ ۾ ڪيترائي ڪردار انسان جي سامهون ايندا ۽ ويندا رهيا آهن. جن مان ڪي ايترا ته مضبوط ۽ سگهه هوندا آهن. جن جو يادداشت جي ڦرهي تان متجي وڃڻ ناممڪن هجي ٿو. نورالصباح جي زندگيءَ ۾ پڻ اهڙيون ڪيئن شخصيتون پنهنجو عڪس ڇڏي ويون آهن جي ڪائنس وسري نه سگهيون آهن، انهن جيئن جاڳندن، سگهارن ڪردارن کيس ڏلي ۽ دماغِي طور انهيءَ تي آماده ڪيو ته هو سندن بابت قلم کڻي.

سندس هن ڪتاب ۾ محنتي ۽ محبتي استادن جي ڪثرت پسجي پئي، سندس پنهنجا اسڪول ۽ ڪاليج جا اُستاد جيئن دادي اربو دادي رضيه، دادي

افضل، دادی اقبال، دادی دیلان، بدر قاضي (ڊاڪٽر قمر واحد جي پيڙ) آيا زينب قاضي، زبيده چاند، دادی لیلان هرچنداڻي، مس خالده خانم، آيا زبيده قادري، آيا قدسيه مفتي، آيا نجمه شيخ ۽ ٻيون هن جيڪي هن کي ڪڏهن به وسري نه سگهيو آھن. سندس ڪاليج جي تعليم دوران جون ساهيڙيون رضيه، پري، ڊاڪٽر تهمينه مفتي، رخسانه قاضي ۽ ٻيون جن سان نورالصباح جو يادگار وقت گذريو ته انهن ڪاليجي ساهيڙين سان گڏجي ابن رشد ڪاليج ۾ سنڌي فنڪشن جو بڻياد پڻ وڌائون. اهو ثقافتي سرگرمين جو قدم ميرپورخاص جهڙي ننڍي شهر ۾ سنڌيت ۽ قوميت جو اهڃاڻ ٿي ويو ۽ پوءِ اڪثر ڪامياب لطيف ڊي هن ڪاليج ۾ ٿيا، جن ۾ نورالصباح جي وڏي ڪنٽريبيوشن آهي. هن سنڌي نياڻين ۾ لکيل ٽيلينٽ کي ٻاهر آندو. مونکي ياد آهي 1993ع کان 1998ع تائين آئون پڻ ميرپورخاص ۾ انهيءَ ڪاليج ۾ صبا سان گڏجي ڪم ڪندي هيس، تڏهن ڏسندي هيس ته هوءَ شاهه عبداللطيف ڏهاڙي لاءِ وڏي محنت ڪندي هئي ۽ مون ۽ حميده کي انهيءَ لاءِ زور ڀريندي هئي، ته وڌيڪ ڌيان ڏيون پروگرام اهڙو ٿيئي جو ڪاليج ۾ ملهائيل هفتي جو بهترين پروگرام ”لطيف ڊي“ ٿئي.

لغاري چوڪرين کان سنڌ جي نقشي واري رلي اڳواٽ گهراڻي رکندي هئي، اسٽيج کي سهڻين رلين ۽ وڃڻين سان سينگاريندا هئاسين، شروع شروع ۾ ته آئون صبا جي چوڻ تي هلندي هيس جو هوءَ (HOD) هيڊ آف ڊپارٽمينٽ هئي (حالانڪه انهي ۾ اها ڳالهه نه هئي) پوءِ مون کيس مشورا به ڏيڻ شروع ڪيا ۽ آخري فنڪشن ۾ ڪي ميمڻ ڏيپلائي چوڪريون پڻ آندم جن وٽ ڪاسمٽيوم به سٺا هئا ته ايڪٽنگ به سُٺي ڪيائون ۽ صبا منهنجي ۽ حميده جي صلاحن کي مان به ڏيندي هئي. HOD تي ياد آيم جڏهن آئون حيدرآباد مان ميرپورخاص بدلي ڪرائي آيس، تڏهن مس ڪاظمي ۽ وٽ صبا مون کي وٺي هلي بلڪه هُن اسان کي گهرايو هو. مون کي ڏسي چيائين، ”آپ کي ڪلاس لیس گي“ مون صبا سان ڪو به مشورو ڪرڻ بغير ئي چيو ته ”مس بي اي فائنل“، ڇو جو حيدرآباد ۾ آئون بي اي کي پڙهائيندي هُيس. حالانڪه ڪاليج ۾ جونيئر ٽيچرز فرسٽ ايئر ۽ انٽر ۽ سينئر ٽيچرز ڊگري ڪلاسن کي پڙهائيندا آهن ۽ ڪلاسز هيڊ آف دي ڊپارٽمينٽ کين ورهائي ڏينديون آهن.

پر مون کي اها خبر نه هئي سوئڻه ۾م خود ئي فيصلو ڪري جواب ڏئي ڇڏيم. مس کاظمي صبا ڏي مُشڪي ٺيهاريو. پر شابش هجي نورالصباح کي هُن منهنجو اهو چوڻ ڌرو به مائند نه ڪيو. پاڻ خوشدليءَ سان چيائين ته، ”پلي توهان بي اي کي پڙهايو آئون انٽر وٺنديس“. اهو احساس مون کي پوءِ اڳيان هلي ٿيو انهيءَ وقت ته آئون نئين نئين ليڪچرر لڳي هيس، انهن اصولن جي خبر ڪونه هئڻ پر جڏهن ڄاڻ پيم تڏهن نورالصباح جي مزاج ۽ سهڻ جي ڦاٽل ٿيس. منجهس برداشت همت ۽ دوستيءَ جو جذبو اُٿم آهي. باقي سو خود طرفان لاڀرواهه رهي جو فنڪشن جو فڪر رکي خود کي بيمار ڪري وجهندي هئي. بلڊپريشر هاءِ ٿي ويندو هئس. نورالصباح منهنجي ابن رشد ۾ اچڻ کان اڳ ۽ مون کان پوءِ به (آئون ڇهه سال رهيس) جيڪي لطيف ڊي ڪرايائي انتهائي ڪامياب ٿيا. انهيءَ کان پوءِ ته اهڙا فنڪشن ڏسڻ ۽ ٻڌجڻ ۾ ڪونه آيا. انهيءَ جو وڏو سبب سندس محنت، ادب ۽ ثقافت سان پيار ۽ ان جي مضبوط معلومات شاگردپاڻين جي پروگرام لاءِ چونڊ ۽ پنهنجي ڊپارٽمينٽ کان ڪم وٺڻ جي صلاحيت هئي.

سندس زندگيءَ ۾ اها ڳالهه اهم آهي ته هو هر هڪ کي اهميت ڏيندڙ رهي آهي. جيڪا ڳالهه هن ڪتاب مان پڻ بکي پئي. هن ڪتاب لکڻ ۾ صبا پنهنجي حياتيءَ ۾ آيل ننڍن وڏن سڀني ڪردارن کي ياد ڪيو آهي، عارف پٽيوالو، سينيئو ٽانگي وارو نشاط استوديو جو نذر پائي، مائي بادلي، امان جي، ڪستوري حليمه جي ماءُ، پياري چوهاڻ، پوڙهي شڪوري، ڪنڊهائي، هري رام يارو خان، حرّتحريڪ جي بوا ڏاڻو، سينٽ مائڪل جون راهبائون، لطيفان ڊاڪٽريائي، زينٽ ٽالپر، ڊاڪٽر زبيده يوسف خواجہ، بيگم رفيق، زبيده ريشمان، فنڪشن ۾ گهرايل خاص مهمان ۽ پروفيسر، ڊپٽي ڪمشنر منظر اڪبر، رفيه منظر، ڪمشنر امتياز قاضي، پير مظهرالحق، شمناز مظهرالحق، پروفيسر امينا خميساڻي، پناهه علي شاهه، رضيه شاهه، آڀا قمرڪوڪر، آڀا ممتاز مرزا، آڀا رشيد حجاب، آڀا مريم نوحاڻي، ضلعي ناظمه صغران جوڻيجو خوش بخت شجاعت ۽ ٻيا فرد جن سان ملاقاتون هيون، هن ياد رکيا آهن ۽ ڪاليج اسٽاف جتي سندس زندگيءَ جو وڏو عرصو گذريو آهي به تقريباً سڀ ڏل سان ياد ڪيا اٿس. پرنسپل مس سعیده کاظمي، مس فاطمه بخاري، مس

اقبال ڏيٿو، مس سهيل بخاري، شميم زبدي، عابده رحمان، رضيه آرائين، هدايت بلوچ، ڪشمير سومرو، سنڌي ڊپارٽمينٽ جون حميده قاضي ۽ پروين موسي (راقم الحروف) ۽ ٻيون انهيءَ ۾ شامل آهن.

ميرپورخاص جا اسڪول هڊسن، دارالنسوان، سينٽ مائيڪل، پرتاب پون گرلز هاءِ اسڪول، ابن رشد ڪاليج ۽ ٻيون عمارتون اهڙيءَ ريت بيان ڪيل آهن. جڻ اسين اُتي موجود آهيون ۽ تحقيق منهنجو پنهنجو حياتيءَ جو ڳچ حصو انهن ئي اسڪولن ۽ ڪاليجن ۽ ميرپورخاص جي ماڻهن سان گڏ گذريو آهي. انهيءَ ڪري پڙهڻ ۾ لطف آيم. ميرپورخاص فقط سنڌي انبن کان مشهور ڪونهي پر هتي جي ماحول ۾ ادب ۽ ثقافت جي خوشبواڻن جي خوشبوءِ کان به اثراتي آهي، جا فقط مهينو/ٻه مهينا نه پر سالن ۽ صدين کان قائم آهي. جتي ڪيترائي اديب ۽ شاعر پيدا ٿيا ۽ ٿي رهيا آهن. جن مان چند جيڪي نورالصباح سان واسطي ۾ رهيا آهن، انهن کي هن بلڪل ڀيٽا ڏني آهي، جيئن آيا نجمه شيخ، ڊاڪٽر تميمه مفتي، ڪشمير سومرو، حسينا ساند، امر سنڌو، طاهره لغاري، گلشن سنڌو سان گڏ مونکي ۽ ٻين کي ياد ڪيو اٿس.

تحقيق هيءَ آتم ڪهاڻي ڪردارنگاري ۽ فنون جي بيان جي آتم ڪهاڻي آهي، جنهن ۾ نورالصباح پاڻ سان لاڳاپيل فردن سان گڏ ٻين علم ادب جي شائقين ۽ فن جي شخصيتن کي مڃتا ڏني آهي. سندس لکڻ جونوع اثراتو آهي، ڳالهه مان ڳالهه پيدا ڪيل آهي، جيڪو ڪٿائي روپ هُن ڪتاب معرفت آندو آهي، انهيءَ سان پڙهندڙ خاص طور ميرپورخاص ۽ اُن جي آسپاس جي ماڻهن جي پڙهڻ ۾ دلچسپي قائم رهي ٿي. ڪتاب ۾ انيڪ شعر ۽ پماڪا ۽ چوڻيون موقعي مطابق ڪتب آندل آهن، جن ٻين عورتن آتم ڪهاڻيءَ جي صنف ۾ لکيو آهي، جيئن پوئتي هيراننداڻي، غلام فاطمه شيخياڻي، ڊاڪٽر شمس عباسي، ڊاڪٽر سرلا ديوي، ريتا شماڻي، وينا شرنگي، شبنم گل ۽ فاطمه الزهره (ڏيپلائي) جي آتم ڪهاڻين سان گڏ نورالصباح جي هيءَ آتم ڪهاڻي پڻ اسان جي عورتاڻي ادب ۾ هڪ اهم اضافو آهي. جنهن جي لاءِ آخر ۾ اهو چونديس.

باريو اُجهائين، پرين اُجهايو ٻارين،

مون کي ٿا مارين، لُٽا لهارين جا.
نورالصباح اڄڪلهه بيمار رهي پئي ۽ ڪجهه نا اُميدي واريون ڳالهيون
پڻ ڪري رهي آهي. ته الله ڪري هيءَ ڪتاب ڇپيل صورت ۾ ڏسان. سو
منهنجي دلي دُعا آهي ته رب ڪريم کيس مڪمل صحت مند حياتي عطا
ڪري. هوءَ پنهنجي آتم ڪهاڻي بهترين ڇپيل صورت ۾ ڏسي ۽ پنهنجي
ساهيڙين سان شيئر ڪري. سندس اندر جي اُونهن جذبن ۽ وڻندڙ يادگيري
جي ڳانڍاپي هيٺ لکيل هيءَ آتم ڪهاڻي انشاءِ الله سنڌي علم ادب جي
ميدان ۾ هڪ مستقل حيثيت ماڻيندي.

ڊاڪٽر پروين موسيٰ ميمڻ

7_8_2020

پنهنجي پاران

عمر خيام جي رُباعيءَ جي هڪ مصرع آهي:

اين قافله عمر، عجب مي گزرڏا

جنهن جو مطلب آهي ته:

“منهنجي زندگيءَ جو هي قافلو عجب نموني هلي ٿو”

زندگيءَ جو هيءُ قافلو جهڙي تيزي سان پنهنجي ابدِي زندگيءَ ڏانهن وٺي پيو وڃي، هڪ گهڙيءَ لاءِ فڪر ۽ ڳڻتي به پيدا ڪري ٿو. پر پوءِ به خالق ڪائنات جي پيدا ڪيل هن حسناڪين سان پرپور دُنيا ۾ لطف اندوز ضرور ٿيندا آهيون، رب پاڪ طرفان انسان کي عطا ڪيل جبلتن (Instincts) منجهان ياد رکڻ به هڪ خداداد صلاحيت آهي، اها صلاحيت انسان کي نيڪي ۽ بدي جو فرق سمجھائي ٿي ۽ حياتي کي درست دڳ تي هلائڻ ۾ مدد ڪري ٿي ۽ وري وقت جي غمن ڳونڊرن سان مهاڏو اٽڪائڻ جي سگهه به پيدا ڪري ٿي، چوندا آهن ته:

“تخليق جي حياتي تخليق ڪار کان وڌيڪ هوندي آهي”

تخليق داخلي فرياد آهي ۽ اندر جي اُسات کي ٻاهر ڪڍي ظاهر ڪرڻ جو ٻيو نالو آهي مونکي ڪتاب لکڻ جي صلاح ڪافي ساڻيائين طرفان ورهين کان ملندي رهي، جيتوڻيڪ مان نوڪريءَ دوران ڪاليج مئگزين “نواءِ سروس” جي سنڌي ڀاڱي جي چار ڀيرا ايڊيٽر به رهي چڪي آهيان، پر پوءِ ريتائرمينٽ بعد ڪتاب لکڻ لاءِ سنجيدگي سان سوچيم ۽ عمل ڪيم چئن سيارن (سردِي) جي راتين ۾ خاموشي ۽ مانار ۾ لکڻ جو اهو عمل آسان محسوس ٿيو. ڇاڪاڻ ته گرمين جي موسم ۾ هوا ڏيندڙ پڪن (پنڪن) جي آواز ۽ ڪاغذن جي اڏامڻ سان ڪم ۾ رُخنو پوندو هو. رب پاڪ جو شڪر آهي ته ڪم اختتام تي پهتو. هاڻي پنهنجي پاران ڪجهه اکر لکان پئي، پنهنجي حياتي جي حدن مان گذريل وقت جا نشان يادگيرين جي ڦرهي تان پڙهي سگهان ٿي حالانڪ وڌندڙ عمر ۽ ويسر جو واءِ انهن کي ڏاهي به ڇڏيندو آهي.

پر رب پاڪ جي مهرباني سان ماضي جا چٽا نقش منمنجي ڏل تي اُڪريل آهن، بقول شيخ اياز:

پُراڻي پيار جا پاڇا اکين آڏو ٿريا آهن،

قصا ڪنهن يادگيري جا وري مقدر بڻيا آهن.

اُهي ڳوڙها اُهي مُرڪون، اُهي سڀنا،

اُهي وساريل ورق ماضي جا وري ڏل تي ترپيا آهن.

مون وٽ پنهنجي حياتيءَ جي ڪا به ڊائري لکيل نه آهي، مون پنهنجي يادداشت کي هڪ تسلسل ۾ آڻي پاڻ کي هڪ هلندڙ گهمندڙ شڪل ڏئي آهي، دُنيا ۾ اچڻ کان وٺي تاحال جا نفسياتي مونجهارا داخليءَ خارجي ويڙهه، سوچڻ جو انداز محسوس ڪرڻ جو طريقو جذباتي ڪيفيتون سڀ پڙهندڙ آڏو رکيون آهن.

مان ڪا وڏي اديب يا سياسي ليڊر نه آهيان جو پاڻ سان ملندڙن جا پرڊا وائڪا ڪري سگهان، ها بلڪه مون پنهنجي سادي سودي زندگيءَ جا سڀ پرڊا هٿائي پنهنجي آتم ڪٿا لکي آهي. هن ڪتاب ۾ ڪوشش ڪئي اٿم ته جيڪو به انسان يا عمارت سامهون آئي انهيءَ جي باري ۾ معلومات ضرور ڏني اٿم.

آئون ٿورائتي آهيان پنهنجي وَر سائين ڏنو نوهڙي جي جنمن ڇپائي جي مرحلي ۾ منمنجي گهڻي مدد ڪئي ۽ پبلشر سان مسلسل رابطي ۾ رهيو. اُميد ته هيءُ ڪتاب آبرو ماڻيندو بقول شمشيرالحيدري:

ارادن کي ملندو عمل جو سمارو.

چڱيون ٿينديون گڏجي گذارڻ جو ڳالهيون.

پروفيسر نورالصباح قاضي

ميرپورخاص

پرڊا سڀ پاسي ٿيا

باب پهريون

خانداني پس منظر

هيءَ! جي هت هئا، مٿن هوند حق ٿيو.
مٿيون مورت، مٿ، مان وسريو ڪي لهان.
(رامڪلي)

منهنجا ابا ڏاڏا وچولي سنڌ جي ”ساهتي پرڳڻو“ جي ڳوٺ خانواهڻ جا رهاڪو هئا. ساهتي پرڳڻو محراب پور، ڪنڊياري نوشهرو فيروز ڀريا ۽ موري تعلقن تي مشتمل آهي. 1912ع کان مٿي صدي 1989ع تائين هي علائقو ضلعي نواب شاهه (شهيد بينظير آباد) ۾ شامل هو. 1989ع ڌاري اڳوڻي نواب شاهه ضلعي مان سڪرنڊ، نواب شاهه، دولت پور ۽ ڊوڙ تعلقن واري ايراضي کي چيني باقي علائقن کي انتظامي لحاظ سان ”نوشهرو فيروز“ ضلعو ٿي اهو ويو جيڪو اڳوڻي ساهتي پرڳڻي تي مشتمل آهي.

اسان جا وڏا 712ع ۾ محمد بن قاسم سان گڏ سنڌ ۾ آيا هتان جي ماڻهن جي عقيدت، محبت ۽ خدمت سبب مختلف شهر ۾ مستقل رهائش اختيار ڪيائون هنن جو حسب نسب حضرت خالد بن وليد سان ملي ٿو. اهڙو شجرو اسان جو عزيز ناميارو ليکڪ ڊاڪٽر قريشي حامد علي خانائي ڪافي عرصو اڳ ٽماهي مهراڻ ۽ نئين زندگي ۾ ڇپرائي چڪو آهي انهيءَ ڪري هن خاندان کي خالدي قريشي به چون ٿا هي وڏا عالم، حڪيم، اديب، شاعر ۽ صاحب ڪرامت هئا جنهن ڪري کين مختلف شهرن ۾ ”قاضي جج مقرر ڪيو ويو پنهنجن اعليٰ فيصلن ۽ فتوائن سبب مشهور ٿيا. انهيءَ سبب سندن اولاد کي اڄ تائين ”قاضي صاحب“ سڏين ٿا. هن خاندان جا وڏا پنهنجي شهرن جي رهائش جي حيثيت سان سڃاتا وڃن ٿا جيڪي مختلف ٺڪن ۾،

ورهائيل آهن جيئن ته منهنجو ڏاڏاڻو خاندان خانواهڻ تعلقي ڪنڊياري ۾ رهائش پذير هئڻ سبب خانائي، بهيلاڻي تعلقي ڪنڊياري ۾ رهندڙ بهيلاڻي وارا ۽ وري ڏيپار جا شهر جيڪو سندن درياھ جي ڪپ تي آباد آهي تن کي ڏيپارجائي سڏيو وڃي ٿو.

منهنجي ڏاڏاڻي خاندان مان گهڻا تشا علم ادب سان وابستہ رهيا هنن جا خانواهڻ ۾ ديني مدرسا هئا ۽ جن ۾ عربي فارسي ۽ سنڌي جي تعليم ڏني ويندي هئي جن ۾ قاضي ميان محمد خانواهڻ وارو جو مدرسو قاضي دوست علي جو مدرسو قاضي امام بخش جو مدرسو هتان جي پهرين سرڪاري هاءِ اسڪول جو هيڊ ماستر پڻ منهنجي والد صاحب جو سئوٽ قاضي ميان اشرف هو منهنجي وڏڙن جو روحاني سلسلو گنبت ۽ راڻي پور جي جيلاني ساداتن سان قادري سلسلي ۾ جڙيل هوانهن بزرگن جو سنڌ جي مشهور علمي خاندانن ۽ شخصيتن سان واسطو رهيو. جيئن ڪوٽڙي ڪبير جو روحاني خاندان، موري جو قاضي گهراڻو، راڻي پور گنبت جا جيلاني پير، نوشهرو فيروز جا بزرگ ڪنڊا ڪائي جا اهل علم، ديهات جا اهل علم، ممڙن جا پير (درويش پوٽا) شخصيتن ۾ ڊاڪٽر عمر بن محمد دائود پوٽو، سيد زمان شاهه ساقي نٿوي، سيد عطا حسين شاهه موسوي ۽ سيد عبدالحسين شاهه موسوي روهڙي وارن جو هن خاندان سان گهڻو رابطو رهيو.

ڊاڪٽر حامد علي خانائي

علمي ادبي لحاظ کان منهنجي وڏن جي ڳوٺ خانواهڻ جو رهاڪو اسان جو عزيز ڊاڪٽر حامد علي خانائي سڀ کان اهم رهيو آهي جنهن 1986ع ۾ علامه محمد قاسمي جي رهبري ۾ ”ساهتي پرڳڻي جا قديم علمي مرڪز“ مقالو لکي سنڌ يونيورسٽي مان پي. ايڇ. ڊي جي ڊگري حاصل ڪيائين سندس تحقيقي مضمونن جو تعداد تمام گهڻو آهي جن ۾ (1) نواب شاهه ضلعو تاريخي شهر ۽ شخصيتون (2) آلڙليخا (پير حسام الدين راشدي جو ناولت ۽

انهيءَ بابت تحقيق (3) مقالات خانائي (شخصيتون 2006) سندس هي ڪتاب قلمي صورت ۾ موجود آهن.

(1) ساهتي پرڳڻي جا قديم علمي مرڪز (بي. ايڇ. ڊي ٿيسز)

(2) ظهور نامہ موٽي مبارڪ

(3) سنڌ جو دارلمصنفن سنڌ مسلم ادبي سوسائٽي

(4) تاريخ نصرپور

(5) سنڌ جا خوشنويس

(6) بکر جا مغل گورنر

(7) تذڪر شعراءِ روهڙي

(8) مقالات خانائي (9 جلد)

ڊاڪٽر خانائي کي ادبي خدمتن جي مڃتا طور ڪيترن ادارن ايوارڊ ڏنا (مهراڻ 2010/3 مضمون ساهتي جو وهائو ستارو ليکڪ ڊاڪٽر عبدالرسول قادري ص 166 کان 168) جن مان ڪجهه هي آهن.

(1) سگا سنڌ طرفان "حسام الدين راشدي ايوارڊ"

(2) علامہ آءِ آءِ قاضي ايوارڊ

(3) نئين زندگي جي گولڊن جوبلي سيمينار جي موقعي تي مولانا ب عبدالواحد سنڌي يادگار شيلڊ.

حامد علي خانائي 76 سالن جي ڄمار ۾ خانائي هائوس نواب شاهه ۾ وفات ڪئي کيس اباڻي ڳوٺ خانواڻي جي "پير قرارو قبرستان" ۾ دفن ڪيو ويو. (مهراڻ 2010/3 ليکڪ ڊاڪٽر عبدالرسول قادري ص 170 کان 171)

عبدالحتي جهانگي

پيءُ وڏي علمي شخصيت قاضي عبدالحتي جهانگي ولد نظام الدين آهي تعليم کاتي ۾ ملازم هو نوڪري سانگي ڪوٽ غلام محمد (جيمنس آباد) ۾ رهندو هو (تاريخ ٿرپارڪر اولڊ غلام رسول مهر ڪاچيلوي صفحو 428)

هي صاحب منهنجي نانائي خاندان مان هو پاڻ ڪهاڻيڪار ناول نگار ۽ شاعر هو سندس ڪتاب ”قيمتي آنسو“ ”ڪنوار جو آئينو“ ۽ ”افسانه زندگي“ آهن سندس هڪ ڪتاب جي ٽائيتل تي ڏنل هي شعر ياد آهي.

”هيس مان ناز ڀرورده، نپايل ناز مان ڪنهن جو
شڪر الله اڪبر جو ميڙي مون خاڪ در در جي.“

وقت جي لاهن ڇاڙهن، اضافي ذميوارين ۽ حقوق العباد جي بجا آوري ڪندي جواني ۾ ئي قلم مان هٿ ڪڍي ويو باقي حياتي خاموش اديب طور گذاريائين.

”اڳهيا سٺ سندن، پائي تارازي نه توريا“

عبدالله اين قريشي

اسان جي خاندان جي هڪ نڪ بهيلائي وارن منجهان عبدالله اين قريشي (1924 کان 1987) پنهنجي محنت، شرافت، قابليت ۽ اعليٰ تربيت سبب پوسٽ کاتي ۾ ترقي ڪندي، مختلف عهدن تي رهندي ڊويزنل سپريڊنٽ سکر جي، جي، پي اورهيا آخر ۾ ڊائريڪٽر پوسٽل لائف انشورنس رهيا جنهن ۾ اعليٰ ڪارڪردگي سبب ۽ پوسٽل لائف جي شاندار بزنس سبب پاڪستان ۾ پنهنجي فيلڊ کي پهريون انعام ڏيارايائون پاڻ 1987ع ۾ 63 سالن جي ڄمار ۾ وفات ڪيائون بيهلائي لڳ پنهنجي اباڻي قبرستان ”قاضي جي مقام“ ۾ مدفون آهن.

حاجي محمد ابراهيم قريشي

منهنجي خاندان جي ڏيپارجا واري نڪ مان حاجي محمد ابراهيم قريشي پڻ هڪ نيڪ، سچو ۽ زماني شناس انسان هو مختلف وڏن عهدن تي رهندي رشوت، ڪوڙ ۽ بي راه روي کان ڪنارا ڪش رهيو مختلف شهرن ۾

سٽي مارجسٽريٽ ۽ مختيارڪار رهيو پر ڪڏهن به ديانت ۽ شرافت جو ساٿ نه ڇڏيائين نه ڪڏهن ڪنهن کي ڏکيو بڻائين ۽ نه وري ڪنهن کي نقصان پهچائڻ جي ڪوشش ڪيائين نوڪري جي پڇاڙ ڪن ڏينهن ۾ ڊائريڪٽر سول ڊفينس ۽ اسٽنٽ ڪمشنر رهيو. 1994ع ڌاري گذاري ويو سندس گهر ڪلهوڙا ڪالوني حيدرآباد ۾ آهي ۽ سندس مدفن پڻ حيدرآباد ۾ آهي.

مون کي مون پرين، ٻڌي وڌو ٻار ۾،
اُڀا ايئن چون، ته مڇڻ پاڻ پُڙسائين.

نيورو سرجن ڊاڪٽر آفتاب قريشي

ڊاڪٽري اهو مسيحاڻي پيشو آهي جنهن کي سڄي دنيا ۾ عزت جي نگاهه سان ڏٺو وڃي ٿو منهنجي خاندان ۾ ڊاڪٽر ته گهڻائي نهيا تقريبن هر گهر ۾ هڪ به ڊاڪٽر ضرور ملندا پر انهن ۾ سگهارو نالو نيورو سرجن مرحوم پروفيسر آفتاب قريشي جو آهي جيڪو اسانجي خانائي ٺڪ مان هو. هي منهنجي والد مرحوم قاضي غلام حسين جي سئوٽ قاضي محمد اڪرم قريشي جو چوٿون نمبر پٽ هو. ننڍپڻ کان محنتي ۽ ذهين هو انٽر سائنس شاهه لطيف ڪاليج ميرپورخاص مان ڪيائين وري ڊاڪٽري ۾ اسپيشلائيزيشن دماغ جي سرجري ۾ ڪيائين دماغ جيڪو سڄي جسم تي ڪنٽرول ڪندڙ عضوو آهي ۽ وري انهيءَ جو تنهنجي سرشتو ڏاڍو پيچيده آهي پر هن ذهين، محنتي ۽ جاکوڙي انسان انهي ڏکئي شعبي جي چونڊ ڪري ملڪي سطح تي پاڻ کي مڃايو مئي 2012ع ڌاري کيس ڪراچي جي تاج ڪمپليڪس وٽان اغوا ڪيو ويو ۽ ڪيترائي ڏينهن تڪليف ده حالتن ۾ رکڻ بعد 30 مئي 2012ع تي کيس پٺاڻي ننگر (مهراڻ ٽائون) قاسم آباد حيدرآباد ۾ فجر جي وقت شهيد ڪيو ويو. اهيا ستم ظريفي ڪنهن ڪئي؟ ڪهڙي ڏوهه جي پاداش ۾ هن سان اهو ظلم ڪيو ويو. ڪنهن ڪيو؟

۽ ڇو ڪيو ويو.....؟ ۽ ڪنهن جي چوڻ تي ڪيو ويو؟

پرڊا سڀ پاسي ٿيا: نور الصباح قاضي

اڃان تائين اهيامام ڪوبه پروڙي نه سگهيو آهي. کيس پنهنجي اباڻي
قبرستان خانواھڻ ۾ دفن ڪيو ويو
واڪا ڪندي ووءِ.... صديون تلاءِ سنڌڙي



باب ٻيو

پنهنجي جنم ڀومي (ضلعي جو سماجي سياسي ۽ علمي پس منظر)

ڪاڪ ڇڏيائون ڪنڊ تي، پاڻان ويا پري،
تن کي ناتر ڪوئ ڪري؟ جي لڏوڻيان لنگهي ويا.
(مومل راڻو)

1843ع ۾ انگريزن جي سنڌ فتح ڪرڻ کان پوءِ ميرپورخاص،
ٿرپارڪر، سانگهڙ ۽ عمرڪوٽ کي ملائي ”ايسٽرن سنڌ فرنٽيئر“ جو نالو ڏنو
ويو بعد ۾ 1847ع ۾ اهو نالو ختم ڪري ٿرپارڪر رکيو ويو جنهن جو
پوليٽيڪل سپريڊنٽ ليفٽيننٽ ڪرنل تروت ۽ پهريون ڪمشنر ڪرنل آر-
آءِ ڪارفورڊ مقرر ٿيا.

منهنجي جنم ڀومي ميرپور خاص

ميرپورخاص جو شهر جيڪو اولڊ ٿرپارڪر جو ضلعي هيڊڪوارٽر هو،
تنهن کي ماڻڪاڻي ٽالپر مير علي مراد خان ٽالپر 1806ع ڌاري آباد ڪرايو
سنڌڙي ابنن جي باغن جي سڳند ۾ گهيري ل هي هڪ مشهور تاريخي شهر
رهيو آهي. جيڪو سنڌ پرڳڻي جو چوٿون ۽ پاڪستان جو ٻاويهون وڏو شهر
رهيو آهي رولاڪ هوائن جو هيءُ شهر جنهن جي هوائن ۾ مٽي جي آميزش
ڪجهه وڌي وئي آهي، هن منهنجي پياري شهر تي نظر وجهڻ سان دنيا جي
نقشي تي 03_52 اتر ڊگهائي ڦاڪ ۽ 3_69 اوڀر ويڪرائي ڦاڪ جي وچ ۾
سمند جي مٿاڇري کان 6.50 فٽ اوچائي تي ميداني علائقي تي اڏيل نظر اچي
ٿو بقول عبدالڪريم گدائي صاحب!

هن شهر جي ڪهڙي ڳالهه ڪجي،

هي شهر به ڪوئي شهر هيو.

ماضي ۾ هن شهر جي آبهوا معتدل هئي پر پوءِ سڄي دنيا ۾ گلوبل

وارمنگ وڌڻ سبب هتان جي موسم گرمين ۾ سخت گرم رهڻ لڳي آهي ۽ اونھاري جي موسم جي اھيا طوالت اٺ مھينا ھلي ٿي. 1991ع دوران هتان جي گرمي پد 52 سينٽي گريڊ تائين وڃي پهتو هو ۽ برسات به سراسري طرح گهٽ وسي رهي آهي شايد گرهوڙي صاحب جي پيشن گوئي سچ ثابت ٿي رهي آهي.

“ڀنڌ ڪٽندا، سنگ ٽٽندا، مند نه وسندا مينهن”

انگريزن جي دور ۽ پاڪستان جي ابتدائي دور ۾ شهر جا سڀ روڊ رستا پڪا ۽ صاف سٿرا هئا ڪيترائي ڦٽن ٿاڻن جا ڪارخانا ۽ صنعتون هيون (1 تاريخ ٿرپارڪر اولڊ: ليڪڪ غلام رسول مهر ڪاچيلوي ص 254)

پرنٽنگ پريسون بئڪون ۽ سينيما گهر موجود هئا اخبارن ۽ رسالن کي شايع ڪرڻ لاءِ اعليٰ دماغ جي ضرورت هوندي آهي هتي اعليٰ پايي جا صحافي پيدا ٿيا جن پنهنجون پريسون قائم ڪري شهري ۽ ملڪي سطح تي عوام جي خدمت ڪئي جن ۾ مسلمانن سان گڏ هندو صحافي به شامل هئا مهاشي گرڏنومل پنهنجي رهائش گاه نيوتائون ميرپورخاص ۾ هڪ پرنٽنگ پريس لڳائي جيڪا ”ميرپورخاص گزٽ“ نالي اخبار ڪڍندي هئي پاڻ هن اخبار جا ايڊيٽر هئا هتان جي صحافت ۾ محمد هاشم مخلص جو ڪردار به اهم آهي پاڻ 1924ع ڌاري هتان هفتيوار اخبار ”مسلمان“ ڪڍيائون سندن تعلق ميرپورخاص سان نه هو بلڪه ٽڪڙ شهر جا رهاڪو هئا پاڻ ”مسلمان“ اخبار ذريعي پاڪستان تحريڪ ۾ ڀرپور حصو ورتائون ۽ انهيءَ ڏوهه ۾ اڪثر جيل ياترائون به ڪندا رهيا محمد خان غني مشهور شاعر هن اخبار جو ايڊيٽر رهيو محمد هاشم مخلص صاحب ’سنڌي ادب‘ جي قلم جا ڌڻي هئا ظرافت ۽ خوش طبعي سندس فطرت ۾ شامل هئي جنهن جو عڪس سندن شعرن ۾ چٽو نظر اچي ٿو.

دل ڪنهن سان رکان هاءِ ڪو دلبر نه ملي ٿو
چا ظلم سھان ڪوئي ستمگر نه ملي ٿو.
جا هجر کان ٿي چاڪ، سا دل منهنجي سبي ڪير،
اهڙو ڪوئي استاد رفوگر نه ملي ٿو.

ميرپورخاص جي صحافت ۾ حاجي محمود هالاڻي جو وڏو ڪردار رهيو آهي. انهيءَ زماني ۾ ميڊيا جواهر ڪردار اخبارون ادا ڪنديون هيون محمود هالاڻي صاحب ”همدره“ اخبار هالا مان ڪڍي اچي ميرپورخاص مان 1942ع کان ڇپجڻ شروع ڪيائين اڃان تائين سندن خاندان ميرپورخاص ۾ سڪونت پذير آهي ۽ همدره پريس جاري ساري آهي ”سچائي“ پريس غلام محمد لغاري قائم ڪئي ۽ ”سچائي“ نالي اخبار ڪڍيائين. لطف الله دل ميرپورخاص ۾ ”خادم وطن“ پريس قائم ڪئي ۽ انهيءَ نالي سان اخبار جاري ڪيائين جيڪا پوءِ حيدرآباد مان نڪرڻ شروع ٿي.

انهيءَ کان علاوه سيد غلام رسول شاهه جيڪو صدر ايوب جي دور ۾ بنيادي جمهوريت جو ميمبر رهيو ”سرتاج“ نالي هڪ سنڌي اخبار ڪڍيائين پاڻ ”ٿرپارڪر“ نالي هڪ ضخيم ڪتاب سنڌي ٻولي ۾ لکيائين جنهن ۾ صدر ايوب جي ڏهه سالا دور جو ذڪر ٿيل آهي ۽ انهن ترقياتي رٿائن تي روشني وڌي وئي آهي عورت صحافين ۾ روينه مهر ڪاچيلوي سڀ کان اڳ پري رهي آهي پاڻ عورت نالي اردو ۾ اخبار به ڪڍيائين جنهن ۾ عورتن جي مسئلن کي فوڪس ڪيو ويندو هو پاڻ ٿرپارڪر ۽ ميرپورخاص جي پهرين عورت صحافتي آهي پبليڪشن جا ٻيا ادارا به قائم ٿيا آهن پر مهر پبليڪشن پانسنگهه آباد ميرپورخاص جو سڀ کان پراڻو پبليڪشن ادارو آهي جيڪو اٽڪل چاليهه ڪتاب شايع ڪري چڪو آهي غلام رسول مهر ڪاچيلوي انهيءَ اداري جو سربراهه رهيو آهي.

ريلوي جو نظام مسافرن لاءِ سڀ کان سستو ۽ آرام دهن نظام آهي ميرپورخاص ۽ ٿرپارڪر ضلعن ۾ اهو نظام انگريز جي دور کان اڳ راجا جي گاڏي جي نالي سان جاري هو پر سابق وزيراعظم پاڪستان مرحوم محمد خان جوڻيجو جڏهن اولهه پاڪستان جو وزير مواصلات ٺهيو ته هن ميرپورخاص کان حيدرآباد وڃ ۾ چوڻي ريلوي لائن ڏني هن صاحب پنهنجي وزيراعظم واري دور ۾ ميرپورخاص جي شهرين جي سوڻي گئس وارو مطالبو به پورو ڪيو.

ميرپورخاص ۾ انگريزن جي دؤر ۾ هندوئن جون ٺهيل خوبصورت عمارتون به موجود آهن جن ۾ ”پرتاب پون“ (موجوده شهيد بينظير هاءِ اسڪول)، دارنسون گرلس پرائمري اسڪول جي ساٿي رنگ جي خوبصورت

عمارت، سردار پان سنگھ جو قديم محل، مير امام بخش جو ٺهرايل غريب آباد وارو خوبصورت بنگلو، حيدرآباد روڊ تي موجوده پوسٽل لائف بلڊنگ هنڌ تي ميرن جو ٺهرايل خوبصورت بنگلو، انهيءَ بنگلي لاءِ چون ٿا مير الله داد ٺهرايو، انگريزن جي ٺهرايل ۽ ترميم ڪيل مختيارڪار آفيس جتي اڳ ماڻڪاڻي ٽالپرن جي دربار لڳندي هئي گلستان بلدي جي عمارت پاڪستان دور جي ٺهيل آهي هن ۾ هڪ آرٽ گيلري به ٺهيل هئي عمارت جي هيٺ واري حصي ۾ هڪ هال لائبريري جي حوالي آهي مٿي واري حصي ۾ پٿاڻي ڪلچرل هال آهي جيڪو اڳ شادي وغيره جي ڪاڄ لاءِ مساواڙ تي ڏنو ويندو هو. هيءَ عمارت چوڌاري گلن ٻوٽن ۽ ٻارن جي جهولن سبب ميرپورخاص ۾ داخل ٿيندڙ ڪي ڏاڍو سنو ڏيک ڏئي ٿي اهڙن منظرن لاءِ ڊاڪٽر تنوير عباسي ڇا ته شعر چيو آهي.

مون ته گلاب لڳايا آهن.

پوپت ته پاڻ ئي آيا آهن.

قديم ڌڻن مان هڪ اهم ڌڻو ڪاهو جو ڌڻو آهي ڪنهن به سرزمين جي آس پاس قديم نشان اُتي جي شاندار ماضي جا اهڃاڻ هوندا آهن ميرپورخاص ٽپي جي ديهه 109 ۽ سروي نمبر 7 ۾ ڪاهو جو ڌڻو اڳ اسان جي ننڍپڻ ۾ ته 35 ايڪڙن ۾ ڦهليل هي ڌڻو اوچا ڳاٽ ڪنيو بيٺو هوندو هو ميرپورخاص جي بلڪل ڇيڙي تي اتر طرف کان ڪاڻ روڊ ڀرسان نواب شاهه ريلوي ڦاٽڪ وٽ آهي هن جو نالو انهيءَ تي حڪومت ڪندڙ راجا 'ڪاهو' جي نالي پٺيان رکيو ويو ميرپورخاص ۾ ڪاهو بازار جي نالي سان هڪ سوڙهي گهٽي واري ۽ چڱي ڊگهي بازار جنهن ۾ سونارن جا دُڪان آهن موجود آهي. آرڪالاجي کاتي جي ماهر سر جيمس ڪيمپبل جو چوڻ آهي ته هي ڌڻو 6 صدي عيسوي جي اڌ يعني ٻڌ ڌرم جو دور ۾ آباد ٿيل هو هن مان چٽسالي واريون سرون ۽ ڪجهه مجسمه لڌا هئا جيڪي انهيءَ وقت جيئن ته سنڌ بمبئي صوبي جو حصو هئي تنهن ڪري بمبئي جي عجائب گهر ۾ رکيا ويا هئا منهنجي ننڍپڻ ۾ بزرگ ٻڌائيندا هئا ته هن ڌڻي جي اترين پاسي استوبا اهو جنهن جي مٿان ڪاشي جي سرن جو ڪم ٿيل هو. هن ڌڻي جي تباهي

ايوب خان جي دور ۾ شروع ٿي جڏهن خرڪارن گڏهن تي هتان مٽي ڍوڻ شروع ڪئي پوءِ وري ترالين ذريعي مٽي ڪڍي عمارت سازي ۾ استعمال ڪئي وئي اُتي غيرقانوني قبضه ڪري گهر ٺهرايا آهن ۽ انهن غير قانوني ڪم کي قانوني شڪل ڏيڻ لاءِ کاتا به پنهنجي نالي ڪري ڇڏيا آهن هن ثقافتي ورثي جا ڪجهه کڏن ڪپن وارا نشان وڃي بچيا آهن هن تاريخي ماڳ کي ٿورو گهڻو بچائڻ لاءِ اُپاءُ ورتا ويا ته به ڪجهه نه ڪجهه بچي پوندو ۽ تهذيب جي نمائندگي ڪندڙ هي دڙو ميرپورخاص واسين لاءِ هن دڙي کي ڪجهه نه ڪجهه آثار طور زندهه رکي سگهجي ٿو.

ماضي ۾ ميرپورخاص ضلعو سياست ۾ به اڳ ڀرو رهيو آهي اولڊ ٿرپارڪر ڪانگريس جو مرڪز رهيو آهي هن ۾ وڏا وڏا زميندار جن جي هٿن ۾ سڌائين سياست جون واڳون هونديون هيون سي موجود هئا بلڪ انهن لاءِ اهو به چيو وڃي ٿو ته ”اهي فطري طور تي سادا ۽ جلدي يقين ڪرڻ وارا هئا“ تن هن ضلعي يعني اولڊ ٿرپارڪر جي سياست ۾ ڀرپور ڪردار ادا ڪيو جن ۾ هندو مسلمان پئي شامل هئا.

اولڊ ٿرپارڪر جي سڀ کان قديم سياسي تحريڪ ميرن جي دور ۾ حضرت سيد احمد شهيد بريلوي جي هئي پر انهيءَ کي سرڪار طرفان پذيرائي نه ٿيڻ سبب ڪامياب نه رهي ان کان پوءِ ٻي منظم ۽ طاقت ور تحريڪ حُر تحريڪ هئي حُر تحريڪ جو مقصد انگريزن کي سنڌ مان تڙي ڪڍڻ هو ۽ انهيءَ جو روح روان حضرت شهيد پير سورهيه بادشاهه هو هن حُر تحريڪ سڄي ٿرپارڪر کي لوڏي ڇڏيو هو ۽ آخرڪار انگريزن کي هتي مارشل لا لڳائي پئي هئي سانگهڙ وري هن تحريڪ جو مرڪز هو.

ضلعو ميرپورخاص يعني اولڊ ٿرپارڪر ۾ ڪانگريس 1909ع کان ئي متحرڪ ٿي چُڪي هئي ۽ انهيءَ وقت ضلعي جو وڏو زميندار رئيس غلام محمد خان ڀرڳڙي هن ۾ شامل ٿي چڪو هو جنهن سان ڪانگريس کي ڪافي سگهه ملي وئي هئي پر پوءِ 1918ع ڌاري غلام محمد ڀرڳڙي ڪانگريس جا ارادا ڏسي سنڌ مسلم ليگ جو بنياد وڌو ۽ ڪانگريس کي ڇڏي ڏنو. مسلم ليگ جو پهريون ضلعي صدر خان بهادر چوڌري غلام حسين ۽ جنرل سيڪريٽري وڏيرو فقير محمد مگريو هئا جن بهادري سان ڪانگريس

جو مقابلو ڪيو ۽ مسلم ليگ کي سنڌ اسيمبلي ۾ ڪامياب ڪرايو انهيءَ کان سواءِ اولڊ ٿرپارڪر جي مسلم ليگي رهنماڻن ۾ خان بهادر غلام محمد وساڻ، ارباب توڳاچي، مير احمد خان ٽالپر، عبدالطيف گانڌي وڪيل، پير غلام رسول شاهه جيلاني، حاجي غلام محمد پلي، گل محمد شيخ، پير اسماعيل شاهه سرهندي ۽ علي مردان شاهه سان گڏ ڪيترائي ماڻهو مسلم ليگ ۾ متحرڪ رهيا انهي سبب ضلعي ۾ 160 کان وڌيڪ مسلم ليگ جون شاخون کلي چڪيون هيون وري آزادي کان پوءِ هندوستان مان لڏي آيل ايڊوڪيٽ محمد اشفاق صديقي، مير الله داد، مير امام بخش، مير محمد بخش، سيد غلام حيدر شاهه، ارباب امير حسن، ابوبڪر جوڻيجو، ارباب الله جڙيو، ارباب فيض محمد، ڊاڪٽر نذير صديقي، مير الله بچايو شيخ حاجي محمد حيات مسلم ليگ جي آبياري ڪندا رهيا غلام محمد وساڻ آخري وقت تائين مسلم ليگ سان لاڳاپيل رهيو باقي ايوب خان جي حڪومت جي خاتمي کان پوءِ سانگهڙ جيڪو الڳ ضلعو هو تنهن کي ڇڏي سڄي اولڊ ٿرپارڪر ۾ پيپلز پارٽي چانئجي وئي هئي.

ضلعي ڪائونسل ٿرپارڪر

مقامي حڪومت جا ادارا اڻويهه صدي جي وچين ڏهاڪي کان پنهنجو ڪم ڪري رهيا هئا پر انهن جي تڪميل بمبئي لوڪل بورڊ تحت 1923ع ڌاري ٿي انهيءَ کان اڳ هر تعلقي جو الڳ لوڪل بورڊ هوندو هو جنهن جو چيئرمين لاڳاپيل مختيار ڪار هوندو هو چونڊيل ميمبر ڪونه هوندا هئا پر پوءِ 1923ع ڌاري لوڪل بورڊ ايڪٽ مطابق هن ۾ چونڊيل ميمبر ۽ صدر مقرر ٿيا ڪتاب ”نقوش ٿرپارڪر“ جي ليکڪ نياز احمد مطابق ضلعي ڪائونسل ٿي اُهو واحد ادارو هو جنهن ۾ مختلف مسئلا ۽ ترقياتي پروگرام بحث هيٺ ايندا هئا ۽ پوءِ انهن جو جوڳو حل ڪيو ويندو هو.

پريزيڊنٽ: 1923ع جي ايڪٽ VI کان اڳ ضلعي جو ڪليڪٽر انهيءَ جو صدر هوندو هو ۽ پوءِ ايڪٽ 22 تحت چونڊيل صدر ٿيڻ لڳو 1923ع کان 1953 تائين چار چونڊيل صدر آيا. 1933ع ڌاري بورڊ جون ڪل 32 سيٽون هيون جن مان 24 چونڊيل ۽ 8 نامزد (تاقيل) هونديون هيون، انهن 8 مان چار

آفيسر ۽ چار غير آفيسر هئا بعد ۾ 3 آفيسر ۽ 3 غير آفيسر هوندا هئا. 1936ع کان 1945ع تائين 24 ميمبر سڀ چونڊجي اچڻ لڳا هئا.

ٿرپارڪر جي ضلعي لوڪل بورڊ جي انتظام لاءِ هيٺ ڏنل پوسٽون هيون.

- (1) پريزيڊنٽ (2) بورڊ (3) چيف آفيسر (4) هيلٿ آفيسر (5) انجنيئر (6) تعلقي سپروائيزر (7) آفيس اڪائونٽنٽ (8) سپريڊنٽ جنرل برانچ پاڪستان دور ۾ (1) جنرل برانچ (2) انجنيئرنگ برانچ (3) اڪائونٽ برانچ (4) ريڪوري برانچ وغيره.

لوڪل بورڊ جو سيڪريٽري چيف آفيسر چورائيندو هو جيڪو اصل مرڪزي ڪردار هو جيڪو پريزيڊنٽ وٽ جوابده هوندو هو.

شروع ۾ لوڪل بورڊ جا صدر: لوڪل بورڊ ٿرپارڪر وٽ 24 سڀتون هيون تن مان 11 هندوئن لاءِ ۽ 13 مسلمانن لاءِ هيون لوڪل بورڊ جو صدر سدائين مسلمان ٿيندو رهيو ۽ وائس پريزيڊنٽ هندو رهندو آيو گهڻو عرصو سيد غلام نبي شاهه (موجوده قربان علي شاهه) جو والد چونڊجي آيو تمام باتديبير ۽ فهم فراست رڪنڊڙ انسان هو پاڻ سڀ کان گهڻو عرصو لوڪل بورڊ جا صدر رهيو. پاڻ ڳوٺ غلام نبي شاهه ضلع ٿرپارڪر ۾ موج علي شاهه جي گهر ۾ پيدا ٿيا پاڻ مسلم ليگ ۾ شامل رهيا ۽ 1924ع ڌاري بمبئي ليجسليٽو ڪائونسل جا ميمبر رهيا ۽ 1936ع تائين ڪامياب رهيا پاڻ پهريون ڀيرو بيٺنڪ لاءِ عمارت خريد ڪري انهي ۾ زميندار بيٺنڪ قائم ڪيائون، ريلوي اسٽيشن ميرپورخاص جي سامهون واري جامع مسجد به شاهه صاحب پنهنجي نگراني ۾ ٺهرائي ميرپورخاص جو وڏو مسافر خانو جيڪو ”ميونسپل مسافر خاني“ جي نالي مشهور هو سو شاهه صاحب جو ٺهرائيل آهي جنهن تي بعد ۾ ناجائز قبضو ٿي ويو 1923ع ڌاري زميندارن جي مدد سان مسلمان پرنٽنگ پريس قائم ڪيائون جنهن جو ايڊيٽر محمد هاشم مخلص هو.

لوڪل بورڊ جا نائب صدر گهڻو ڪري راڻا چندر سنگهه جو چاچو آسيتدان سنگهه ٺڪر ٿيندو هو. انهن نائب صدرن ۾ سيٺ راءِ صاحب جهامن داس به سرگرم رهيو.

علم کي جيئن ته انسان جي ٽئين اک چيو وڃي ٿو انهيءَ لاءِ ڪنهن به علائقي جي تعليمي ترقي اُتان جي سڄي سماج جي ترقي چورائيندي آهي.

اولڊ ٿرپارڪر جيڪو هڪ وڏو ضلعو هو جنهن جو هيڊ ڪوارٽر ميرپورخاص هو پر هي به ميرن جي دؤر ۽ انگريزن جي شروعاتي دؤر ۾ تعليم ۾ گهڻو اڳ ڀر وٺي رهيو آهي شايد هتان جي ماڻهن جي انگريزي کان نفرت هئي جيڪا وچولي ۽ غريب طبقي ۾ گهڻي حد تائين ڦهلائي وئي هئي باقي هتان جا زميندار ۽ وڏا ماڻهون ته ٻاهرين ملڪن ۽ هندوستان جي مختلف يونيورسٽين تائين به پهچي ويندا هئا وچولي طبقي ۾ ديني تعليم جو گهڻو رجحان هو هتي ديني تعليم لاءِ ڪافي مدرسه هئا 1923ع تائين ٿرپارڪر ۾ فقط ٻه مليل اسڪول هئا انهن مدرسن جو ذڪر مان بعد ۾ ڪنڊيس پهريان ٿرپارڪر جي ڏيپلي تعلقي جو ذڪر ڪرڻ ضروري سمجهان ٿي جتي علم جي روشني سڀ کان اڳ پهتي ۽ هتان جي وصال دل عوام انهيءَ روشني مان فائدو ورتو ۽ اڄ جي سائنس ۽ ٽيڪنالاجي واري دور ۾ اهي پڙهيل لکيل ماڻهون اوچا گات ڪيو علم ادب، صحت انجنيئرنگ ۽ سول سروس ۾ پنهنجي مڃتا ماڻي چڪا آهن.

(1) شهر ڏيپلو ۾ چوڪرن جو پرائمري اسڪول 1886ع ۾ کليو سرڪاري اسڪول جي بلڊنگ موجوده هنڌ تي 1912ع ۾ ٺهي.

(2) زناني پرائمري تعليم

شهر ڏيپلي ۾ زنانو پرائمري اسڪول 1939ع ڌاري قائم ٿيو ۽ مختلف دورن ۾ اهو خانگي مساوي جڳهين ۾ هلي رهيو آهي پر پوءِ ميمڻ گهڻو تڻو هتان لڏي ويا آهن ۽ شهر ۾ ڪالونيون کلي ويون آهن انهيءَ ڪري اوڏانهن داخلا ٿيڻ وڌنديون رهن ٿيون.

(3) مرداني انگريزي تعليم

ڏيپلي شهر ۾ انگلش ڪلاس يعني ٽي درجا انگريزي ۽ سنڌي جي 7,6,5 ڪلاس سان گڏ سال 1930ع ۾ شروع ڪيا ويا جنهن لاءِ ڪوشش جناب سيٺ طاهراڻي ڪئي ساڻن گڏ سائين ابو طالب به هئا پوءِ جناب قاضي احمد جي مدد سان هتي اپريل 1944ع ڌاري هاءِ اسڪول منظور ٿيو اسڪول جي پهرين بينچ ميٽرڪ امتحان لاءِ (بمبئي يونيورسٽي) 1946ع ڌاري وئي ۽ جنوري 1961ع ڌاري ڊپٽي ڪمشنر صاحب ٿرپارڪر جن هن هاءِ اسڪول جو سنگ بنياد رکيو ۽ اسڪول کي جابر هاءِ اسڪول جو نالو ڏنائين جنهن

مان فارغ التحميل ٿيل ڪيترائي شاگرد وڏن عهدن تي پهتا.

(1) (ڏيپلي تعلقي جي تاريخ ليکڪ عثمان اديب ص- 62 کان 67)

(4) زناني انگريزي تعليم.

ڏيپلي شهر ۾ زنانو انگلش اسڪول جناب قاضي حاجي احمد صاحب

جي ڪوشش سان سال 1957ع ڌاري منظور ٿيو ۽ پوءِ مڊل اسڪول سال

1969ع ڌاري شروع ٿيو سال 1915ع ۾ هاءِ اسڪول جو درجو ماڻيائين

اهڙي طرح ٻيا زنانہ اسڪول تعلقي ڏيپلي ۾ آهن.

(5) مٺي ۾ مڊل اسڪول 1912ع ڌاري قائم ٿيو. (ڏيپلي تعلقي جي تاريخ

عثمان اديب).

انهي دنياوي تعليم کان اڳ مون ڏکڻ ٿي ڪيو ديني تعليم جو ته

انهيءَ وقت پراڻ درياھ جي ٻنهي ڪنارن تي غوث بهاءُ الحق ملتاني جي

خليفن هر هنڌ مدرسا کولي ۽ تعليمي مرڪز جاري ڪري تعليم کي عام

ڪرڻ جي ڪوشش ورتي هئي اڪڙي ڪيرل، چوٿاريون، ڪاروڙو، شيخ چٽو

درس جمال ۽ ڪمال درس ڏاتو ڪاچيلو، مخدوم عبدالرحيم گروهوڙي درس

احمد ڪاچيلو مخدوم هالو وغيره هنن مدرسن ۾ درس ڏيندا هئا ٽالپرن جي

دور ۾ قاضي عبدالله جو مدرسو ڪنڊڙي، برهان فقير جو مدرسو، ڪاڪ ڍنڍي

ڳوٺ بچل شاه جو مدرسو وليهت جو مدرسو، نبي سر جو مدرسو، ڊگري جي

ٽالپرن جو مدرسو پڻ عروج تي هئا.

پٿورو جو مدرسو سائينداد شوري جي ڪوشش سان 1906ع ۾ قائم ٿيو

جنهن جي عمارت تي انهيءَ وقت 31216 روپيا خرچ آيو هو جيڪو

گورنمنٽ ۽ زميندارن برداشت ڪيو هو هي مدرسو فقط مسلمان زميندارن جي

ٻارن لاءِ کوليو ويو هو جنهن تي سختي سان عمل ٿيندو هو هتي 4 درجا

انگريزي ۽ 7 درجا سنڌي پڙهائي ويندي هئي. 1916 ڌاري 48 شاگرد

انگريزي پڙائج ۾، ۽ 35 شاگرد ورنڪيولر پڙائج ۾ هئا مدرسو ٻه ماڙ هو جنهن

مان 81 ڇوڪرا بورڊنگ ۾ رهندا هئا اهو خيال ته پٿورو جو مدرسو شهري

اثرن کان بچيل (آجو) رهندو غلط ثابت ٿيو هتي مدرسي تي ڪنٽرول ڪرڻ

ڏکيو ٿي ويو ۽ پوءِ هن کي ضلعي هيڊ ڪوارٽر ميرپورخاص ڏانهن 1922ع ۾

منتقل ڪيو ويو جيڪو اڄ به ”گورنمنٽ بوائز هاءِ اسڪول“ جي نالي سان

شاهه لطيف ڪاليج سان گڏوگڏ قائم ۽ دائم آهي.

(تاريخ ٿر پارڪر اولڊ ليڪڪ مهر ڪاچيلوي ص - 346)

انگريزن جي ويڃڻ کان پوءِ پاڪستان جي شروعاتي دور ۾ هتي اعليٰ تعليم گهڻي اڳ پري نه رهي هئي ايتريقدر جو 1958ع کان اڳ سڄي ضلعي ۾ فقط هڪ ”شاهه لطيف“ ڪاليج هو پوءِ 1960ع ڌاري ابن رشد گرلز ڪاليج (پرائيوٽ) ڪليو انهيءَ بعد 1962ع ۾ ماڊل آرٽس ڪاليج. 1964ع ۾ تندو جان محمد ڪاليج (انٽرميڊيٽ) قائم ٿيو 1967ع ۾ ميرپورخاص شهر ۾ ڪمريهنسو هاءِ اسڪول قائم ٿيو پوءِ هنن ادارن جو انگ وڌندو ويو. 1984ع تائين هتي 6 ڪاليج هڪ ڪمرشل انسٽيٽيوٽ، هڪ پبلڪ اسڪول، سڄي ضلعي ۾ 350 هاءِ اسڪول 650 مڊل اسڪول 1494 پرائمري اسڪول 6 وڪيشنل سينٽر قائم ٿي چڪا آهن هاڻي ته ميرپورخاص شهر ۾ ڪيترائي پرائيوٽ اسڪول ۽ ڪاليج قائم ٿي چڪا آهن تعليم ڏيڻ وارا گهڻا ادارا موجود آهن پر تعليمي معيار ڪرڻ سبب اڳ جيترا لاپائتا نه رهيا آهن.

ڪنهن به شهر جي ترقي يافته هئڻ جو اندازو اُتي جي ماڻهن جي ڪتاب پڙهڻ جي تعداد ۽ ڪتب خانن مان لڳائي سگهجي ٿو. 1951ع ڌاري هتي فقط هڊسن ڪليڪٽر جي نالي سان هڪ لائبريري قائم هئي جتي 700 ڪتاب انگريزي ۽ سنڌي جا هئا، ميونسپل لائبريري ڊسٽرڪٽ ڪلچرل لائبريري اڄ جون سٺيون لائبريريون آهن انهيءَ کان علاوه پراڻي وقت ۾ علمي ۽ ادبي ذوق رکڻ وارن ماڻهن کي ڪتاب گڏ ڪرڻ جو شوق هو انهن جا ذاتي ڪتب خانا موجود هئا.

(1) ميرپورخاص شهر ۾ محمد بخش ٽالپر جو ڪتب خانو جنهن ۾ 6 هزار مستند ڪتاب موجود هئا، هي هڪ فري ريڊنگ روم هو.

(2) ميرپورخاص ۾ مرحوم پروفيسر محمد يوسف ميمڻ جو ڪتب خانو جيڪو گهڻو قيمتي آهي هن ۾ اڻ لڀ ڪتاب موجود آهن مرحوم محمد يوسف عربي جو عالم ۽ پي. ايڇ. ڊي هئا ٻه سال کن اڳ گذاري ويا آهن.

(3) شاهه لطيف ڪاليج جي لائبريري

(4) ابن رشد گرلز ڪاليج جي لائبريري

(5) شهيد بينظير هاءِ اسڪول لائبريري

ميونسپل لائبريري جو انچارج مجنون خاصخيلي رهيو جيڪو ڪجهه عرصو ابن رشد ۾ به لائبريريئن رهيو ۽ ڏاڍي محنت سان ڪم ڪري لائبريري سنواري ڏنائين.

رب پاڪ کي هن ڌرتي جي ڪنهن به خطي کي مهذب بنائڻ ۽ سنوارڻ لاءِ ڪجهه نيڪ انسان ڪندا آهن جيڪي پنهنجي مدبرانه صلاحيتن سبب مڃتا ماڻيندا آهن. مان هتي انهن ماڻهن جو ذڪر ڪندس جن سياست فنون لطيفه جي مختلف شاخن مثلاً سنگيت موسيقي، مصوري، فوٽو گرافي ۾ پاڻ مڃايو يا وري ڪجهه اهڙا شخص ۽ انهن جون ذاتي وندرون ٻين کي خوشي پهچائڻ جو سبب بڻجنديون آهن اهي شخصيتون هن دنيا ۾ موجود نه آهن.

انهن مٿيادار ماڻهن ۾ ڪجهه ماڻهون پنهنجي سخاوت ۽ خوش طبعي ۾ پنهنجو مٿ پاڻ هٿا اولڻ ٿرپارڪر ۾ اهڙين هستين جي ڪا ڪمي ڪا نه هئي جن ماڻهن سياست ڪئي اها صاف ستري سياست هئي تن ۾ غلام محمد وساڻ، غلام نبي شاهه، پير غلام رسول شاهه جيلاني، ارباب نور محمد راهمون، سيد غلام حيدر شاهه، غلام محمد پرڳڙي، غلام مصطفيٰ پرڳڙي، مير آچن، ابوبڪر جوڻيجو، مرحوم غلام رسول جوڻيجو، حسين بخش مري، مير الله بچايو، فقير محمد مگريو، مير الله داد، مير امام بخش مير علي بخش، راڻا چندر سنگهه، مير خدا بخش، محمد خان جوڻيجو، مرحوم ڄام سافي فلاح ۽ بهبود جي ڪمن ۾ ڪوٽ غلام محمد جو حاجي عبدالله مومن، رئيس جان محمد پرڳڙي، جنهن پهريون ڀيرو ٿرپارڪر ۾ موٽر ڪار آڻي ماڻهن کي اچرج ۾ وجهي ڇڏيو هو غلام محمد لات پنهنجي انسان دوستي ۽ اخلاقي خوبي سبب هميشه مقبول رهيو ڏيپلي جو سيٺ طاهراڻي فلاحي ڪمن ۾ اڳ ڀريو رهيو مسڪين جهان خان کوسو، محمد بخش مجنون پنهنجي قلم سان انسانيت جي خدمت ڪندا رهيا، ٿر جو ارباب توڳاچي، ارباب امير حسن ۽ ٻيا پنهنجي قبيلي جي سرواڻي ڪندي انهن جي ڏک سک ۾ شريڪ رهيا انهن سڀني ۾ ارباب الله جڙيو جو ديني لحاظ کان مٿانهون رتبو آهي. پاڻ مولوي احمد ملاح جي لکيل قرآن پاڪ جي منظوم سنڌي ترجمي کي ڇپرائي نه صرف سنڌي

ادب ۽ ٻولي تي احسان ڪيائون پر پنهنجي دنيا ۽ آخرت به سنواريائون
فلاحِي ڪمن ۾ چوڌري غلام حسين مرحوم چوڌري رفيق، محمد لطيف
گانڌي، ڊاڪٽر ڊريگو، ڊاڪٽر نذير صديقي، محمد اشفاق صديقي اهم رهيا.
محمد عثمان ڏيپلائي جنهن سنڌي ادب کي لازوال ڪتاب ڏنا مشهور
تاريخي ناول سانگهڙ لکيائون سي پڻ هن خطي جا هئا انهيءَ کان علاوه ٻيا
تاريخي ناول مصطفيٰ ڪمال اتا ٿر ڪو وغيره سندن لکيل آهن پاڻ مئڪسم
گورڪي جي ناول جو ”امڙ“ نالي ترجمو ڪيائون ڏيپلائي صاحب قلم جو ڏڻي
هو اسماعيل عرساڻي صاحب هن ضلعي جون هو پر ايجوڪيشن آفيسر رهيو
۽ ٿر متعلق ڪتاب لکيائين ”سير ريگستان“ انهيءَ کان علاوه ناٽڪ
”بدنصيب ٿري“ ”ڪورٽ“ ”نجومِي“ ”شاهدي“ وغيره سندن قلم جو پورهيو
آهن. انهيءَ کان علاوه راءِ چند هريجن ”تاريخ ريگستان“ ڪتاب لکيو عورتن
۾ ٿريا سوز ڏيپلائي ادب ۾ گهڻو ڪم ڪيو.

عثمان اديب ڏيپلي تعلقي جي تاريخ لکي پاڻ ملهايو.

قوتو گرافر مرحوم نذر محمد ايامن تائين مرپور خاص شهر ۾ اسٽيشن روڊ
تي قائم ڪيل سندن اسٽوڊيو نشاط اسٽوڊيو ۾ پنهنجي فن کي عروج تي
پهچايو انهيءَ کان علاوه اسٽيشن روڊ تي قائم ننڍڙي فوٽو اسٽوڊيو جو ڪم
فوٽو گرافر شاهجهان پوري ڪندو هو روحاني اسڪالر بابو عبدالله اهم رهيا.

1970ع ڌاري اولڊ ٿرپارڪر جي عمرڪوٽ واري حصي مان سياسي
طور اڀري ايندڙ ڀلي برادران ادبي طور پاڻ مڃايو هي 1960ع کان 1990
تائين ادب، شاعري، تحقيق ۽ موسيقي جي آسمان جا جرڪندڙ تارا رهيا،
عبدالڪريم ڀلي جا شاعري جا ڪتاب.

”ڪيا سانگ ساوڻ“ ”چنڊ جهڙا پرين“ وفا ڀلي جا ٻه ڪتاب ”لونءِ لونءِ
منجهه لغار“ ”درد هزار هڪڙي دل“

راج محمد ڀلي جو تحقيقي ڪتاب ”صوفي فقير صديق“ صادق ”جي
زندگي ۽ صوفيانه شاعري“ وڙهيا، واڳيا، وچڙيا ”ڇپايا ويا. هنن منجهان ولي
محمد وفا ڀلي جو مشهور غزل جيڪو مرحوم سينگار علي سليم ڳايو ۽ ريڊيو
پاڪستان حيدرآباد تان اڪثر ٻڌڻ ۾ ايندو هو.

ڪڏهن تنهنجي وارن سنڌي رات ٿيندي
ڪڏهن محب ملندين ملاقات ٿيندي

سندن هڪ مشهور شعر آهي:

وقت وارن جا وار سمها،
دوستن جو سلوڪ ماري ٿو.

هڪ مصور جڏهن ڪا تصوير ٺاهيندو آهي ته ڇڻ هن جي برش ۾
ڪائنات جا رنگ اڀري ويندا آهن ميرپورخاص شهر ۾ مرحوم استاد لعل محمد
پناڻ، ٿر جي گڊڙي علائقي جي مصور ع. ق شيخ مرحوم ۽ مرحوم عائشه آغا اهم
ڪردار ادا ڪيو ۽ فن مصوري کي نئين دڳ تي اُٿي بيهاريو.

هندوستان جي مشهور ليکڪا پوپتي هيرا ننداڻي هڪ هنڌ لکي ٿي
”ڪاٺ جي تختي تي ڌڪ هڻبو ته ردعمل ڪجهه به نه ٿيندو پر جي ’ستار‘
جي تار کي ڇههڻو ته مڌرتا جا سُر ڇڙي پوندا بس اهوئي فرق آهي عام ماڻهون
۽ هڪ تخليقار ۾“ هتي جي مشهور ميوزڪ ماستر مرحوم ”استاد آغا گل
محمد“ هو جيڪو ميرپورخاص جي سنگيت جي پروگرامن جي موسيقي
ڏيندو هو مختلف پرائيويٽ اسڪولن ۾ ٻارڙن کي ميوزڪ سيکاريڻدو هو
اسان جي ابن رشد ڪاليج ۾ پڻ اردو ۽ سنڌي پروگرامن جي موسيقي ڏيندو
هو.

پاڪستان جو مشهور ڳائڻو (پلي بيڪ سنگر) مرحوم مسعود رانا (ٽانگي
والا خير منگندا) پڻ هن ڪاڪ (ميرپورخاص) جو رهاڪو هو پراڻ جي
ڪميٽي مير محمد جو ’نٿ ساز‘ وڄائيندڙ ۽ انهيءَ مان شهرت ماڻيندڙ مير
محمد لنڊ پڻ مشهور هو جنهن لاءِ اسان جي منظر تراش شاعر حسن درس اهو
چيو:

”پراڻي عشق پوڙهي جي وڃت نٿ ڦوڪ مان نڪتي،
ملڻ هن مير محمد جو جوانن کي جڙي ٿو پيو.“

هي عظيم فنڪار فقير، اٺ ساز نٿ، سُرنڊو، بانسري، مُرلي، پاول بوڙيندڙو،
چير ۽ چنگ وڄائي سگهندو هو.

مشهور ڳائڻي مرحوم مائي پاڳي، غلام قادر بلوچ، اولڊ ٿرپارڪر جي

سانگهڙ ضلعي جو رهاڪو ڳاڻو استاد منظور علي خان پڻ ننڍي آدم جو رهاڪو هو مرحوم حسن درس پڻ مشاخ هوتي ۾ مدفن آهي هي اُهي آدرشي انسان هئا جيڪي پنهنجي آدرشن جا پڪا، ڪم جا سچا، زبان تي قائم رهندڙ هي انسان وقت جي طوفانن سان مقابلو ڪندي پنهنجي حق ۽ سچ جي ڏيئي کي روشن رکندا آيا هئا جن جي سرمستي حافظ جي هن شعر وانگر واضع نظر اچي ٿي.

اي صبح جي شمع!

پنهنجي ۽ منهنجي هن حال تي روءِ

چاڪاڻ ته جيڪا لڪل آڳ منهنجي اندر آهي

سا تو ۾ ڪانهي.



باب ٽيون

دُنيا ۾ اچڻ کان وٺي مئٽرڪ پاس ڪرڻ جو احوال
۽ ڪجهه متفرقات

جيڪي منجهه جهان، سو تاري تڳي تنهنجي:
لطف جي لطيف چئي، تو وٽ ڪمي ڪانه:
عدل چتان آئون نه، ڪو ڦيرو ڪج فضل جو!
(سُريراڳ)

منهنجو جنم گبسَن (Gibson) ميٽرنٽي هوم ميرپورخاص ۾ 29 جون 1954ع تي صبح صادق وقت ٿيو. هي ميٽرنٽي هوم ميرپورخاص جو پهريون ميٽرنٽي هوم هو جيڪو لوڪل بورڊ ۽ منسپالٽي جي گڏيل فنڊن سان هلندو هو هن جو نالو 1920ع کان 1921ع تائين ٿرپارڪر ضلعي جي ڊپٽي ڪليڪٽر رهندڙ آر. اي گبسَن جي نالي پٺيان رکيو ويو هي علائقو سول اسپتال ميرپورخاص سان بلڪل لڳو لڳ هو ۽ پوءِ لوڪل بورڊ ختم ٿيڻ تي هن علائقي کي سول اسپتال حوالي ڪيو ويو جتي پڻ هي ورهين جا ورهه گائني وارڊ، ڊائي ليزس سينٽر ۽ ٻين ڪم ۾ لڳائڻو ثابت ٿيو هن جي پوئين پاسي جتي سامهون اڄ ڪلهه ڊاڪٽرس فليٽ آهن اُتي گبسَن صاحب جونالو ۽ 1921ع جي افتتاح جي تاريخ پڻ درج ٿيل هئي پر پوءِ گذريل 2011ع جي طوفاني برساتن هن جي ڇت ۽ عمارت کي نقصان پهچايو هاڻي هن عمارت کي ڊاهي پٽ ڪيو ويو آهي پوءِ ڪهڙي تعمير ٿي رهي آهي ۽ انهيءَ جو ڪارج ڇا آهي اها خبر رب پاڪ کي!

انهيءَ وقت هي گهاٽن وڻن سان جهنگهيل هو جنهن ۾ هڪ وڏو جنرل وارڊ جنهن جي ڀرسان ڪجهه ننڍڙا ڪمرا انهيءَ کان ٻاهر ميدان تي بن نديون آڻڻ وارا ڪواٽر هڪ ڊاڪٽريائي جي بنگلو تي مشتمل گبسَن ميٽرنٽي

هوم چوارائيندو هو پر گهڻو ڪري عورتون هن کي “لطيف جي اسپتال” چونديون هيون. اهي ٽي ننڍڙا ٻن ڪمرن وارا ۽ ٻن اڱڻن وارا ڪوآٽر پرائيوٽ روم جو ڪم ڏيندا هئا جتي پڄندي وارن کان ڪرايو وصول ڪيو ويندو هو ۽ اُهي پنهنجي فيملي سميت عورت جي مڪمل صحت يابي تائين رهي سگهندا هئا ننڍي عملي کان علاوه هڪ ڊاڪٽريائي نرس ۽ مڊوائف هتي 24 ڪلاڪ موجود هونديون هيون.

سو مون ذڪر ٿي ڪيو پنهنجي جنم ڏينهن 29 جون جو ته منهنجو بابا سائين فجر جي نماز پڙهي ميٽرنتي هوم جي سائي چپر تي دعا گهري ختم ڪئي ته گبس هوم جي مڊوائف فاطمه اچي بابا کي خوشخبري ڏني ته: “توهان کي نياڻي ڄائي آهي جيڪا تمام صحتمند ۽ پياري آهي”

اتان وري ڊاڪٽر مسز لطيف پنهنجي بنگلي ڏانهن ويندي بابا کي واڏايون ڏنيون ۽ چيو ته ماءُ ۽ ٻارڙي کي ڪوآٽر ڏانهن شفٽ ڪيون پيا هيءَ ڊاڪٽريائي مسز لطيف گانڌي ميرپورخاص جي مشهور وڪيل محمد لطيف گانڌي جي گهر واري هئي ۽ سنڌ جي مشهور گائنا ڪلاجسٽ پروفيسر ڊاڪٽر رضيه علي محمد انصاري جي امڙ هئي.

بابا جيڪو اولاد لاءِ ورهين کان سڪايل هو سو اها خوشخبري ٻڌي اکين مان لڙڪ لاري وينو پوءِ وٽن تي وينل پڪين جون لائينون ٻڌي مٿي نهاريائين ۽ بابا جي اندر مان جڻ ڪي هي آواز آيو.

“هي هرڪر رين بسيرن جي ٿي ويندي ساڪ سوڀرن جي!”

بابا جي زندگي ۾ اميد جي باڪ ڦٽي نڪتي هئي هو خوشي وچان ڪوآٽر ۾ داخل ٿيو جتي بابا جي پيٽ منهنجي پٿي مونکي ڪنيو ويٺي هئي يڪدم مونکي بابا جي هٿن ۾ ڏنائين ۽ جذباتي ٿي آسمان ڏانهن اشارو ڪيائين. “هي ڇا!”

“بابا ته سجده زمين تي ٿي ڪيا” ۽ “پٿي آسمان ڏانهن اشارا ڪري رهي هئي ته رب پاڪ مهرباني ڪئي آهي”

پڙهندڙ سوچيندا هوندا ته ايتريون ننڍڙيون ڳالهيون جيڪي هڪ حقيقت هيون، سي مونکي انهيءَ وهيءَ ۾ ڪيئن سمجهه ۾ آيون ۽ هاڻي ڪيئن ياد بينيون آهن. بابا ۽ امان اُهي سڀ ڳالهيون منهنجي شعور ۾ اچڻ

وقت ڪندا هئا. جڏهن ماضي جي دري ڪوليان ٿي ته سڀ ڏيک منهنجي سامهون اچي بيهن ٿا باقي انهيءَ وقت مان پاڻ هڪ معصوم ٻارڙي هئس. يا

هونا بهي بقدر ڪي نفس هه،
هماري ابتدا ڪيا!، انتها ڪيا.

يا وري ڀڳت ڪبير:

کهاں سے آيا هوں، کهاں جاؤں گا!

مونڪي ننڍي هوندي جون 4 سالن کان وٺي ڪجهه ڳالهيون پيپرڪي جي روشني وانگر ياد آهن باقي 5 سالن کان پوءِ جا واقع چڱي طرح ياد آهن پر هاڻي ڇا ٿيو آهي جو ماضي قريبن وسرندو وڃي ۽ ماضي بعيد چٽو ٿيندو پيو وڃي اهو به رب جو ڪرم آهي جو ماضي قريبن جا ڪيترا ماڻهو اڃان حيات آهن باقي ماضي بعيد جا گهڻا نٿا.

“ويڙهيچن وري ڪر نه لڏي ڪڏهن”

هاڻي مان اڃان ٿي پنهنجي پرائيوٽ روم ڏانهن يعني ڪواٽر ڏانهن جتي چهچتو لڳو پيو هو. دادو مان آيل منهنجي پٽي ۽ انهيءَ جو فيملي خوشي ۾ نه پئي ماپي بابا منهنجي منهن ڏانهن نهاريندي خوشي وڃان چيو. “هي ته منهنجي امان مرحيات جهڙي آهي، هن جون اکيون ته صفا امان جهڙيون آهن”

۽ پوءِ بابا پيار منجهان منهنجي پيشاني تي چمي ڏني هئي. منهنجي ڏاڏي جيڪا اڌڙوٽ عمر ۾ پنهنجي اکين جي ديد وڃائي چڪي هئي سان بابا کي انهيءَ وقت ڏاڏي ياد آئي ته:

“منهنجي امان ڪيئن دنيا جي حسناڪين ڏسڻ کان محروم ٿي وئي هئي”
بابا سڀني ڀائرن ۽ هڪ ڀيڻ کان ننڍو هو يعني گهر جو ننڍو فرد هو هتي وري گهر ۾ هڪڙو مونڪي ڪٽي پيو ۽ پيو وري پنهنجي واري جو انتظار ڪري پيو امان ڪافي انتظار کان پوءِ پٽي کي چيو ته “منهنجي ڌيءَ ته مونڪي ڏيکاريو مون ته ڌيءَ به ڪانه آهي!” ۽ پوءِ پٽي مونڪي ڪٽي امان جي بيد وٽ آئي امان چيو: “هيءَ چڱي ڀلي ته آهي روئي ته ڪانه ٿي!

امان مونڪان اڳ منهنجي هڪ ڀاءُ کي جنم ڏنو هو جيڪو مُرده پيدا ٿيو هو ۽ اهو به ورهين جي بي اولادي کانپوءِ!
امان جهڙوڪر صدمي ۾ ورتل هئي، پر بابا مايوس نه هو پُراميد هو بقول ڀٽائي سائين جي.

جي ليلائي نه لهين ته پڻ ليلائج،
آسرو م لاهج سڄڻ، ٻاجهيندڙ گهڻو.

جيئن ته هُو هڪ باشعور ۽ روشن خيال ماڻهو هو، رب پاڪ جو عبادت گذار، توڪلي ۽ ڪنهن به شڪ ۽ وسوسي ۾ نه اچڻ وارو، سو پُراميد هو ۽ پوءِ امان کي وٺي ڪراچي ويو هو. جتي ڊاڪٽر ساران صديقي جيڪا شڪارپور سان واسطو رکندڙ سنڌ جي پهرين مسلمان ڊاڪٽريائي هئي، تنهن وٽ امان جو باقاعده علاج ٿيو ۽ بابا امان کي دلا سو ڏنو ته هاڻي جيڪو توهان جو اولاد پيدا ٿيندو، اُهو انشاءِ الله زندهه سلامت پيدا ٿيندو. ٿيو به ايئن مان جيئري سلامت پيدا ٿيس ۽ الحمد للہ زندگي جا سڀ استيج گهمي ڦري پيرسني جي آخري استيج تي پڻ رب پاڪ ڪنهن جو محتاج نه ڪري ڏاڍي چُستي سان هلاڻ ڦِرڻ پئي ۽ دنيا جا سڀ ڪم ڪار ڪيان پئي.

بابا منهنجي جنم ٿيڻ کان پوءِ زندگي جي نئي چائنٽ تي اچي بيٺو هو هاڻي سندس ذاتي دلچسپيون گهمڻ ڦرڻ رولاڪيون ختم ٿئي ويون هيون. بچڙيوال ٿيڻ کان پوءِ بابا جي سوچ جو مرڪز مان هُيس، انسان جي زندگي جا اُهي لمحا ڏاڍا پرپور هوندا آهن، جڏهن هن کي اولاد جي نعمت حاصل ٿيندي آهي، جڏهن پهريون ٻار جمبي ٿو ته انهيءَ خوشي جي ڪيفيت ڪجهه عجيب هوندي آهي. بابا ٻڌائيندو هو ته:

”مان ته ڪپڙن ۾ ننڍي ماپيس ۽ مون اهي خوشي اولاد جي وڌندڙ انگ ۾ پڻ ساڳئي ريت محسوس ڪئي هئي، پر پهريون تجربو بهر حال پهرين حيثيت رکي ٿو“

مائنٽ ٿيڻ به هڪ سچو ۽ زبردست احساس آهي. هُو پڻ حياتي جي نئين مرحلي ۾ داخل ٿيو هو. هاڻي هُن وٽ جيڪي اڳ هو سو پوئتي رهجي ويو هو.
”هر خاتمو هڪ نئين شروعات هوندي آهي!“

بابا نوجواني کان آزاد زندگي گذاري هئي، پر هاڻي هن جهان گرد انسان پنهنجي آزادي قربان ڪرڻ جو فيصلو ڪيو هو. بابا جي اها وندر امان سان شادي بعد گهڻي حد تائين ختم ٿي وئي هئي. ڇاڪاڻ ته عورت خاص طور زال کي عزت ڏيڻ هن جي منشور ۾ شامل هو. هو زال کي عزت ڏيڻ، هن جي ضرورتن جو خيال رکڻ بيماريءَ جي حالت ۾ سٺي پر گهور لهڻ جو قائل هو. هو مختلف ماڳن مڪانن کي گهمي ڦري ڏسڻ جو شوقين هو، چوندو هو ته سهڻيون شيون ۽ جايون مون کي ڏاڍيون وڻنديون هيون.

سدا گوليو ساهه کي، سڄائي ۽ سونهن،
وندر ۽ وروهن، مون لاءِ پيڇو پرين جو.

بابا سان به ڪا اهياڻي ماجرا هئي بابا کي ڀلاري پار ويڃڻ جي به ڏاڍي خواهش هئي هوءُ سول انجنيئر هو ۽ نوڪري حاصل ڪرڻ کان پوءِ 28 سالن جي عمر ۾ سڄي سال جون پگهارون گڏ ڪري پاڻي واري جهاز ۾ حج ڪري آيو هو ڇو جو ٻڌائيندو هو ته ننڍي هوندي کان نوشهري مدرسي ۾ شاگردي دوران اهيا لُئو ڪيس لڳي چڪي هئي ۽ پاڻ پروڻ ٿيڻ بعد سندن اهيا خواهش رب پاڪ اگاهائي بقول شاهه سائين:

اندر جنين اُڃ پاڻي اُڃيو اُن کي!

اڳي اوڙي پاڙي ۾ به افراتفري وارو عالم نه هو محبتون، دوستيون، انسانيت، همدردِي، خبرگيري ۽ پائپيون، اهي جذبا قائم هئا.

”سڳا سڳي سيڻ، جنين اوڏا پڪڙا“

انهيءَ پاڙي تئورا آباد مان امان جون ساڻياڻيون، امان کي ڏسڻ لاءِ اينديون رهنديون هيون. بابا امان جي مدد لاءِ گلاب نالي چوڪرو جيڪو مهاجر هو، اڳ ئي گهر ۾ رکيو هو. اها فيملي ڪوڪروپار بارڊر کان ميرپورخاص پهتي هئي ۽ هن جي پيءُ کي ڪجهه سال اڳ بابا جانورن جي اسپتال ۾ نوڪري وٺرائي ڏني هئي. اها ضلعي ٿرپارڪر جي پهرين وٽنري ڊسپينسري هئي، جيڪا 1915ع ڌاري قائم ٿي هئي، جنهن کي لوڪل بورڊ پنهنجي خرچن سان هلائيندو هو. هن جي عمارت موجوده ڊسٽرڪٽ ڪائونسل جي ڀرسان نور شاهه ڪالوني جي سامهون ويندڙ روڊ تي جوهر ڪالوني جي ڀر ۾ آهي. سو

ذڪر ٿي ڪيم چوگري ”گلاب“ جو جيڪو انهيءَ وقت يارنهن ٻارنهن سالن جو هو. غريب هئڻ باوجود انتهائي ايماندار ۽ وفادار هو. انهيءَ وقت سندس پگهار 10 روپيا ماهانه هئي. هو منهنجي ڄمڻ تي ڏاڍو خوش ٿيو هو. پر وھمي به تمام گهڻو هو. جيڪي عورتون اسان جي گهر اينديون هيون انهن کي ڏسي چونڊو هو.

”يہ ہماری مٺي کو نظر لگاديس گي“

جڏهن مايون هليون وينديون هيون ته ڊوڙ پائي رڌڻي مان چمتي ۾ تانڊو کڻي اچي انهن جي پيرن جي نشانن تي رکندو هو. بابا ڪاوڙ ڪندو هيس ته اها ڪهڙي توهڻ پرستي آهي. پر انهيءَ جي باوجود مڙندو ڪونه هو. ايندڙ ويندڙ کي چونڊو هو!

”ديکھو تو صحيح ہمارے مٺي کٽي کمزور ہے۔۔!!“

آخر ڪار پرواري گهر جي رُوپ چند جي ماءُ چئي ڏنس ته ”هئا چئڻن ڇا ٿو؟ هي هيڏي ٿلهي متاري چوڪري آهي. تون وري ڪمزور ڪمزور جي رت لڳايو وينو آهين. ڇهين ڏينهن گيسن هوم مان موڪل ٿي امان ۽ بابا مونکي کڻي تنڻورا آباد ڇاڇا عبدالرسول جي گهر پهتا شام جو ڌام ڌوم سان منهنجي چٽي ڪئي وئي پڦي ريشمي ڪپڙا سبي مونکي پارايا بابا هڪڙو ننڍڙو پتين جو سونو هار، ٻه عدد ڪنگڙيون ۽ هڪ منڊي اڳي ئي سوناري کي ٺاهڻ لاءِ چيو هو سو کڻي آيو هو مونکي اهي سڀ زيور پارايا ويا هئا مٺي ۽ نمڪين پت جون ديڳيون چاڙهيون ويون هيون پڦي وري منهنجي وڏي ٿيڻ تي ٻڌائيندي هئي ”تون انهيءَ ڏينهن ڏاڍي سهڻي ٿي لڳين“ هوڏانهن گلاب جو چوڻ سچ ثابت ٿيو پئي ڏينهن مونکي بخار ۽ التيون شروع ٿي ويون مون کير پيئڻ بند ڪري ڇڏيو هو امان ۽ بابا ڏاڍا پريشان ٿيا ڊاڪٽر مسز لطيف سان رابطو ڪيو ويو جنهن پيئڻ جون دوائون لکي ڏنيون انهيءَ وقت ٻارن جي ”پيداياترست“ جو ڪم پڻ اها ڊاڪٽر ڏيندي هئي هن بابا کي دلچاءِ ڏئي واقعي مان تن چئن ڏينهن ۾ ڏاڍي ڪمزور ٿي وئي هيس گلاب چيو:

”میں نے کہا تھانہ نظر لگ جاگی سو لگ گئی“

بابا جڏهن اهي لفظ ٻڌا ته ڪجهه سوچ ۾ پئجي ويو ۽ مونکي هٿن ۾ کڻي

ڪجهه قراني آيتون شوڪاريائين مان ته ڪجهه ڏينهن بعد چڱي پلي ٿي ويس پر وري ڪڏهن زندگيءَ ۾ ٿلهي متاري ڪانه ٿيس. اهو هو ڪاري نظر جو ڪمال..!

منهنجي پٽي صاحب خاتون مون لاءِ اڳ ئي بيوتيفڪيشن پروگرام ٺاهي آئي هئي تنهن تي هاڻي عمل در آمد پڪي طريقي سان شروع ٿي ويو هو. ٿلهي سرمي سرائي سان اکين ۾ سرمو وجهڻ، پيشاني کي هٿن جي ترين سان زور ڏيڻ، جسم تي مالش ڪرڻ ۽ مان انهن ڪمن تي زور زور سان روئڻ شروع ڪندي هُيس خاص طور تي سرمو پارائڻ وقت، بابا چونڊو هُيس ته ڇو ٿي پارائينس ڇوڪري روئي ٿي، ته جواب ڏيندي هئي ”اڪيون وڌيون ٿيندس“ بابا چونڊو هو: ”اڪيون اڳتي وڌيون آهن اڃان ڪيتريون وڌيون ڪنديس“

پوءِ بابا جي گهر کان ٻاهر وڃڻ جو انتظار ڪندي هئي ۽ امان کان پڇندي هئي ته ”ادو ڪڏهن نوڪري تي ويندو ۽ اڃان ڇو ڪونه ٿو نوڪري تي وڃي؟“ بابا جي پوسٽنگ انهن ڏينهن ۾ سانگهڙ ۾ هئي جيڪو 1947ع کان پوءِ چار پيراضلعو ٺهيو ۽ ڊهيو هو اتي بابا پي ڊبليو ڊي کاتي ۾ اوري سيئر هو.

بابا جي ابتدائي تعليم ڳوٺ خانواڻ ضلعو نوشهروفيروز (تڏهوڪو ضلعو نواب شاهه ساھتي) جي هڪ ملان اسڪول جي هئي پوءِ وري اڳتي تعليم لاءِ الله آندي شاهه جي ٺاهرايل نوشهرو جي مدرسه اسڪول آيو هو جتي ميٽرڪ پاس ڪئي هئائين پوءِ ڪراچي جي ڏيارام جينمل ڪاليج جنهن ۾ انجنيئرنگ شاخ قائم ٿيل هئي جتي اور سيئر ڪورس ڪيل شاگردن کي پبلڪ ورڪس کاتي ۾ ملازمتون ڏنيون وينديون هيون بابا پڻ انهيءَ ڪاليج مان پڙهي ملازمت حاصل ڪئي هئي جيڪا گهڻي ٽپي اڳوڻي ضلع ٿرپارڪر جي مختلف شهرن ڪوٽ غلام محمد (جيمنس آباد) سانگهڙ، ڀورو نارو وغيره ۾ هئي امان سان بابا جي شادي ڳوٺ خانواڻ ۾ ٿي هئي منهنجي ناني ميان علي نواز قريشي جو تعلق زمينداري ڪرت سان هو خانواڻ جي ويجهو سيالن جي ڳوٺ مان نانا جي شادي ٿيل اُتي ئي سيالن جي ڳوٺ (راون) جي ڳوٺ ويجهو نانا جي چڱي زرخيز ٻني هئي نانا جي والد عبدالقادر قريشي جي دور ۾ اهي زمينون ڪوهن جي پاڻي تي آباد ٿينديون هيون پر پوءِ اسانجي امان، نانا جي سارو ٿين مان ٻڌائيندي هئي ته

“اُن دور ۾ سکر بئراج نئون جڙي راس ٿيو هو اڳوڻو هڪ فصلي دور پڄاڻي تي پهتو هو. چيت ۽ گتِيءَ جا سال ۾ ٻه فصل پوکجڻ جي شروعات ٿي هئي سنڌ جي زراعت جي تاريخ ۾ اهو وڏي ۾ وڏو انقلاب هو جيڪو 1930ع ڌاري آيو هو منهنجي نانا جي پٺن پڻ گهڻو اناج ڏيڻ شروع ڪيو هو نانا مرحوم خانواهڻ جو چڱو خاصو زميندار ۽ معتبر ماڻهون هو جنهن وٽ ننڍن وڏن فيصلن لاءِ ملاح، ڪونڌر وغيره ايندا هئا امان وارن وٽ گهر ۾ مال، جانور ۽ کاڌي جون جنسون موجود هونديون هيون ڪير مڪڻ جام هو وزن جا پيمانا ٿويو ماسو، ڪاسو وغيره هوندا هئا ۽ شين جي بدلي پئي شي خريد ڪئي ويندي هئي نانا غريب پرور هو خدا جي ڏني مان غريبن جي مدد ڪندو هو ماڻهن جا هشام هن جون عقل ۽ علم جون ڳالهيون ٻڌڻ لاءِ گڏ ٿي ويندا هئا پوءِ به خانواهڻ جا پراڻا ماڻهون جن ۾ خاص طور ميربحر عورتون ايامن تائين سندس ڪچهري جا حوالا ڏينديون هيون

صحبت سپرين جي جڏهن پوي ٿي ياد،
فريادون فرياد، ناگهه وڃن نڪريو.

هو سچ ڳالهائيندڙ ۽ ڪوڙ ڪپت کان پري رهندڙ هڪ سچ ڳالهائيندڙ انسان هو انهيءَ سچ ڳالهائڻ سبب انهيءَ وقت جا قريشي خاندان جا ماڻهون اڪثر ڪائنس ناراض رهندا هئا نانا سائين جي شادي به ڌارين راون (سيالن) مان ٿيل هئي جيڪي سرائڪي ٻولي ڳالهائيندا هئا منهنجي امان جي مادري زبان سرائڪي هئي پر امان کي ڳالهائڻ ڪانه ايندي هئي الاڻي چو...؟

يا وري اهو سبب ٿي سگهي ٿو ته امان جي ماءُ جيڪا امان جي ننڍپڻ ۾ 7 سالن جي عمر ۾ گذاري وئي هئي تنهن کان نه سڪي سگهي هجي يا وري گهر ۽ ماڻهن جي ۽ ماحول ۾ مروج زبان سنڌي هئي تنهنجي ڪري نه سڪي سگهي امان کي هڪ سڳو پيءُ امان الله قريشي هو جيڪو منهنجو سڳو مامو هو ۽ هڪ ننڍڙي پيٽ عنايت خاتون هئي جيڪا ماءُ جي وفات وقت ڪجهه مهينن جي هئي امان وارن جي پرورش سيالن جي ڳوٺ مان آيل سندن نانيءَ ڪئي نانا پيءُ شادي ڪونه ڪئي منهنجو مامو امان الله پڻ نوشهري مدرسي ۾ پڙهيو پوءِ انجنيئرنگ جي تعليم حاصل ڪري اريگيشن کاتي ۾ نوڪري جي شروعات

ڪيائين جيڪا پڻ ڏورو نارو فرش سب ڊويزن هئي ماما جي خانواهڻ کي ڇڏي ٿرپارڪر اچڻ کان پوءِ نانا به گهڻو عرصو خانواهڻ ۾ نه رهيو ۽ ٿرپارڪر هليو آيو پاڻ سان گڏ ننڍي ڌيءَ کي به وٺي آيو ٿرپارڪر جا وڻ وسائڻ کان پوءِ هو تاحيات هتي منهنجي مامي ۽ انهيءَ جي اولاد سان گڏ رهيو ۽ ميرپورخاص ۾ 1960ع ڌاري گذاري ويو سندس مدفن تقريبن شاهه قبرستان ميرپورخاص ۾ آهي.

بابا جي نوڪري تي وڃڻ کانپوءِ پُٽيءَ جا وارا نيارا ٿي ويندا هئا ۽ هوءَ پنهنجي بيوتيفڪيشن پروگرام تي سختي سان ڪار بند ٿي ويندي هئي ۽ امان کي ٻڌائيندي هئي ته مون هن اولاد لاءِ هيٿريون سُڪائون باسيون آهن انهن ۾ سڀ کان اهم سُڪا ”گهاڙي پير“ جي آهي

بابا پڇيس ته

”اڏي اهو ڪهاڙو پير ڪٿي آهي؟“

جواب ڏنائين...

”دادو مان ريل رستي توهان ڏانهن پئي آيس جتي جبلن ۾ سرنگهه منجهان ريل لنگهندي آهي ۽ اُتي اوندهه ڇانئجي ويندي آهي اُن گس جي ٿورو اوريان يا پويان ڪهاڙو پير آهي مونکي مسافر عورتون ٻُڌايو سو مون به تنهنجي اولاد ٿيڻ: لاءِ سُڪا پاسي ڇڏي ته جڏهن اولاد ٿيندو ته پنج عدد ڪهاڙيون ٺهرائي هتي سُڪا طور ڏئي وينداسين“

بابا چيو!

”اڏي واه جو ڪم ڪيو اٿئي! مان ته سُڪائڻ باسڻ ۽ پيرن جي درگاهن تي وڃي ڪجهه گهرڻ جو ڦاٿل ٿي نه آهيان منهنجو رب پاڪ تي ڪامل ڀروسو آهي جيڪو گهرڻو آهي انهيءَ کان گهرو انهيءَ کي ٻاڏايو اگر مقدر ۾ آهي ته ضرور ملندو“

”روئيندي ڏٺيون مون ان درمٽي دادليون“

بابا سائين جيتوڻيڪ انهيءَ وقت شاهه عنايت شهيد جا معتقد هئا پر فنا في لمرشد نه هئا سندن سوچ سدائين منصفانه رهي پاڻ روشن خيال آزاد منش ۽ صوفيائو خيال رکندڙ هئا اسلامي ارڪانن جي پوري طرح بجا آوري ڪندا هئا سندن مزاج ۾ ڪٿي به ڪٽرپڻو نه هو نه وري پنهنجي سوچ کي ٻين تي

مڙهڻ جي ڪوشش ڪندا هئا هن جا هندو پارسي عيسائي مذهب وارن سان سٺا لاڳاپا رهيا پاڻ روشن خيال ۽ ترقي پسند هئڻ باوجود مذهبي ذهنييت رکندا هئا سندن چوڻ هو حياتي ۾ تن ڳالهين جو خاص خيال رکجي. “اعتبار واعدو ۽ تعلق اهي تنهن مهل ڪو آواز پيدا نه ڪندا آهن پر زندگي کي ماڻ ڪرائي ڇڏيندا آهن”

بهر حال بابا ٻڌي ڪي چيو ته آئون توکي دادو واپسي مهل ڪهاڙين جا پئسا ڏيندس اهي ٺهرائي ڪنهن ماڻهون هتان ڪهاڙي پير تي موڪلي ڏجانءِ چو ته تو هڪ انسان جيڪو زندهه به نه آهي ان سان وعدو ڪيو آهي وعدي جي پاسداري ضروري آهي

بهر حال بابا انهيءَ وقت ٻڌي ڪي سوروبيا ڪڍي ڏنا ۽ چيائين ته:

“هي اڃ ئي ننڍڙي جي نالي خيرات ڪري ڇڏا”

ٻڌي انهيءَ وقت در تي آئي انهيءَ در جي سامهون هاڻي جتي اتي پيهڻ جي مشين آهي اتي هڪ پير جو وڏو گهاٽو وڻ هوندو هو اُتي هڪ مسڪين عورت اڪثر ويٺي هوندي هئي ٻڌي اهي پئسا عورت جي حوالي ڪيا انهيءَ دعائون ڏنس ۽ چيائين ته

“مونکي ننڍڙي ڏيکار ته سهي”

پر ٻڌي ڪي وري اهڙي عورتن وارو “وهر ۽ توهر پرستي” نظر هڻي ويندي هن کي جواب ڏنائين ته:

“اسان جي ننڍڙي سٽي پئي آهي آواز تي جاڳي پوندي”

اهو چئي پنهنجي عقل موجب انهيءَ عورت مان جان ڇڏيائين ڪوڙ نه ڳالهائيندي هئي پر هتي پاءُ جي اولاد لاءِ پيار ۽ حُب هن کي نظريه ضرورت تحت ڪوڙ ڳالهائڻ تي مجبور ڪيو هو چوندا آهن ته:

“محبت قدر تي ٿيندي آهي، جڏهن ته نفرت سڪڙي پوندي آهي”

هوڏانهن بابا روزانه منهنجا فوتو ڪڍندو هو فوتو گرافي ۽ فوتو ڪيڊرائٽ جو شروع کان شوقين هو. جواني ۾ جيڪي ماڳ مقام گهميا هئا تنهن انهن جا فوتو پنهنجي ڪيمرو ۾ محفوظ ڪيا هئا تنهن ۾ وري نوڪري سانگي مختلف هنڌن تي رهڻ دوران انهن مان ڪجهه وڃائجي ويا هئا پر امان جي اچڻ کان پوءِ جا سڀ فوتو صحيح سلامت مون وٽ موجود آهن.

تڏهن ته چوندا آهن.

وجود زن سي هي تصوير ڪائنات ۾ رنگ!
اسي ڪي ساز سي هي زندگي جا سوز ڏرن.

امان جيتوڻيڪ بابا جي استعمال جون سڀ شيون سنڀالي رکندي هئي
پر پنهنجو فوتو ڪيرائڻ جي خلاف هوندي هئي. چوندي هئي
”اهي فوتو گناه آهن، ٻُٽ آهن..!“

بهر حال پوءِ آهستي آهستي وقت ۽ حالتن کي ڏسندي هوءَ فوتو ڪيرائڻ
تي راضي ٿي. بابا روزانه منهنجو هڪ فوتو ڪڍي پوءِ ڏيوتي ٿي ويندو هو
جيڪو فوتو سڄ جي روشني ۾ نڪرندو هو ڇو ته فليش انهيءَ ۾ ڪونه هوندو
هو امان کي چوندو هو

”چوڪري کي فقط جهلي بيهه تي فوتو ڪڍان پر هو ٺٺ جواب ڏيندي
هئي ته مونکي گناه ٿيندو. منهنجا بابا سان گڏ ٻاروتڻ ۽ اوائلي ٻاروتڻ جا
تمام گهڻا فوتو آهن پر امان سان گڏ فقط هڪ فوتو آهي جنهن ۾ هوءَ مونکي
ڪرڻ کان بچائڻ لاءِ پلنگ جي ڪنڊ کان جهليو بيٺي آهي هُن جي فقط
ٻانهن نظر اچي پئي باقي منهنجو سڄو فوٽ آيو آهي. بابا جو فوتو ڪڍڻ
ڪيرائڻ جو شوق مونکي اٺن مهينن جي عمر ٿيڻ تائين ميرپورخاص جي
مختلف فوتو اسٽوڊيوز تي آڻي پهچايو هاڻي جڏهن مان ڪنڊ جهلي سهارڻي
سان پنهنجن پيرن تي بيهڻ جهڙي ٿي وئي هُيس ته به اُهي فوتو ڪڏهن
هڪڙي اسٽوڊيو ڪڏهن ٻئي اسٽوڊيو تان نڪرندا رهندا هئا پوءِ جڏهن
منهنجا پيا پائر ۽ پيٽ ڄاڻي ته انهن جا فوتو به ڏاڍي شوق سان وٺي وڃي
اسٽوڊيو مان ڪڍرائي ايندو هو.

منهنجي عمر جڏهن پوڻا ٻه سال هئي تڏهن مونکي تائيفائيڊ ٿي پيو هو
بابا جو ڄڻ ته سُڪ ڦٽي ويو هو. وقت تي دوا پيارڻ پر هيڙي کاڌو (بيڪ فرينس)
وارن جي رَٻ ڪارائڻ ۽ هڪ ڪلاڪ اندر ٻه ٽي پيرا بخار چيڪ ڪرڻ
جهڙوڪر بابا جي ڏيوتي هئي ميرپورخاص جو پراڻو ۽ مشهور ڊاڪٽر ’دريگو‘
روزانه ورت تي اسان جي گهر ايندو هو ۽ بابا کي دلچاءِ ڪرائيندو هو هيءُ
ڊاڪٽر دريگو ”گوا“ هندوستان کان آيل ماهر فزیشن هو انهيءَ وقت

ميرپورخاص ۾ آڱرين تي ڳڻڻ جيترا ڊاڪٽر مٿا پر هن ڊاڪٽر ڊريگو سڄي حياتي ميرپورخاص جي عوام جي خدمت لاءِ وقف ڪئي ”گوا“ هندوستان سان تعلق رکندڙ هي ماڻهو رومن ڪيٿولڪ عيسائي هئا انگريزن جڏهن سنڌ تي قبضو ڪيو ته گهڻا ماڻهو گوا جي فوج سان گڏ سنڌ ۾ آيا جڏهن ڪراچي بندرگاهه کي ريل رستي پوري هندوستان سان ڳنڍيو ويو ته هندوستان مان ٻين برادرين سان ”گوئن“ پڻ روزگار سانگي ڪراچي آيا اتان وري اندروني سنڌ جي ٻين شهرن ۾ اچڻ شروع ٿيا هي ”گوئن“ انتهائي محنتي ۽ ايماندار هوندا هئا ڊاڪٽر ڊريگو پڻ اهڙي طريقي سان ميرپور خاص پهتو هو سندس ڪلينڪ ڪري ڪواٽر ميرپور خاص ۾ هئي هن شهر ۾ پهريون ڀيرو ڀرچي سسٽم رائج ڪيو جنهن مطابق هر مريض سندس نمبر اچڻ تي ڊاڪٽر کان چڪاس ڪرائي سگهندو هو سندس اسپتال مان هڪ سائي رنگ جو مڪسچر ملندو هو جنهن جو ڪارو ڌاتقواج به مونکي ياد آهي انهيءَ کان علاوه ڪجهه گوريون ملنديون هيون انجيكشن تمام گهٽ هڻندو هو اڄ ڪلهه جا ڊاڪٽر ۽ مريض ٻئي سئي هڻڻ ۽ هٿاڻ ۾ ڏاڍا خوش ٿين ٿا. ڊاڪٽر ڊريگو جهڙا پنهنجي پيشي سان سڄار ۽ ساونت ڊاڪٽر هن چرخ گردون ۾ گهٽ ملندا.

سو مون ذڪر پئي ڪيو پنهنجي بيماريءَ جو امان ٻڌائيندي هئي ڏينهن جي وقت تون گهڻو ڪري خاموش رهندي هئين ۽ ڪڏهن ڪڏهن ڪنجهندي هئين پر جڏهن رات ٿيندي هئي ته روئڻ شروع ڪندي هئين.

”امان، بابا نات (رات) ٿئي وئي آهي هاڻي نات ٿئي وئي آهي“

پوءِ اهو الائي ڪهڙو خوف هو جيڪو منهنجي لاشعور ۾ ويٺل هو حالانڪه اتي تنهنجو آباد ۾ لائٽ هئي بلب سڄي رات روشن رهندا هئا انهيءَ وقت واپدا جي بجلي نه هئي بلڪه هڪ ننڍي اليڪٽرڪ ڪمپني ميرپورخاص کي لائٽ فراهم ڪندي هئي جلدي اولڊ پاور هائوس ٺهيو اهيا ننڍڙي اليڪٽرڪ ڪمپني ڪجهه خاص پاڙن ۽ آفيسن کي بجلي فراهم ڪندي هئي انهن پاڙن ۾ تنهنجو آباد جو پاڙو به شامل هو جيڪو انگريزن جي آخري ڏهاڪي دوران گهڻو تڻو آباد ٿيو هو هن جو انفاسٽيڪچر (تعميراتي ڍانچو) بهترين هو گهڻيون ڪشاديون ۽ گهرن اڳيان فت پاٽ گهرن جون چٽيون يورپ جي ملڪ بيلجيم مان گهرايل ٽيئر گارڊر سان ٺهيل

هيون پاڪستان ٺهڻ کان اڳ هتي هندو آبادي اڪثريت ۾ هئي منهنجي چاچي عبدالرسول هتي ٻه پلاٽ خريد ڪري پاڪستان ٺهڻ کان اڳ گهر ٺهرايو هو جيڪو چئن حصن تي مشتمل هو اسان هيٺ واري اڌ حصي ۾ رهندا هئاسين.

بابا ويچارو سڄي رات پنهنجي ڪنڌ تي منهنجو مٿو رکي گهر ۾ پيو گهمائيندو هو آخر خدا خدا ڪري منهنجي مڏي (ٽائيفائيڊ) جي انهي ٽپ مان جان آجي ٿي ۽ مان صحت ياب ٿيس امان بابا کي چيو.

”هن جا وار هاڻي بخار ۾ ڪري ڪمزور ٿي ويا آهن هن جو مٿو ڪوڙائي اچو ته سٺا وار نڪرن“

امان جا پنهنجا گهاٽا وڏا وار هئا ۽ چاهيندي هئي ته منهنجا به وڏا وار ٿين. بابا مون کي ڪٿي حجام وٽ آيو ۽ مون کي ٺوڙهي ڪرائي آيو بابا انهيءَ وقت به منهنجو (مون ٺوڙهي) جو هڪ فوٽو ڪڍيو جيڪو اڄ سوڌو مون وٽ موجود آهي بابا مون سان ڪيڏو نه پيار ڪندو هو انهيءَ جو اندازو مون کي هن ڪٿا لکندي محسوس ٿي رهيو آهي ته: ”حياتي جي هن اسٽيج تائين بابا جيترو پيار مون سان ڪيو ڪنهن نه ڪيو آهي ۽ دل منجهان شاهه سائين جو هي بيت نڪري قلم جي زينت بڻيو آهي.“

حبیبین هیکار منجهان مهر سڏ ڪيو

سو مون سڀ جمار اورڻ اهو ئي ٿيو

منهنجي ٻاروتن جو ڪجهه حصو سانگهڙ شهر ۾ به گذريو. چاڪاڻ ته بابا جي نوڪري اُتي هئي منهنجي امان ۽ بابا مون کي وٺي سانگهڙ آيا مون سان وابسته ڪجهه يادگيريون ۽ ڳالهون منهنجي وڏي ٿيڻ تي ڏاڍي شد ۽ مد سان ڪندا هئا هڪڙو قصو اهو ته هڪڙو پيرو ميرپور خاص کان سانگهڙ ويندي گاڏي (جيپ) خراب ٿئي پئي هلڻ کان صفا جواب ڏيئي ڇڏيائين بابا پريشان ٿي ويو پر ڊرائيور آسرو ڏنو ته:

”ڪوشش ڪيون ٿا اميد ته ٺهي ويندي“

بابا کي صرف اهو فڪر هو ته منهنجي کير پيئڻ جو ٽائيم ٿي ويندو جيڪو انهيءَ وقت به مان فيڊر سان پيئدي هئيس ۽ اهو ڏيکي جو کير هوندو هو سو هتي ڪٿان ايندو؟

بهر حال بک لڳڻ تي مون گهڻيون رڙيون ڪونه ڪيون پر ننڊ اچڻ واري وقت مون پينگهي جي اشد ضرورت محسوس ڪئي هئي ڇاڪاڻ ته مان انهيءَ جي عادي هئس پر هتي پينگهو ڪٿان اچي بابا.

”ڪپڙي جي لوڏ ٺاهي وٺ ۾ ٻڌي انهيءَ ۾ مونکي سمهاريائين پر مون ڊپ وڃان رڙيون ڪرڻ شروع ڪيون اهڙا رانيات ڪيا جو آس پاس جو جهر جهنگ اچي گڏ ٿيو ته چوڪري ايترو چوپئي روئي“

امان چيس ته: مونکي ڏيو ته مان پنهنجي هنج ۾ ٿي سمهاريانس متان ننڊ اچي وڃيس..!

پوءِ جيئن امان پٽ تي ويهي پنهنجي گوڏن تي سمهاري پنهنجي مٿي جي رڙي جو اڏ ڍڪي مونکي لوڏڻ شروع ڪيو ته ڪن پل ۾ مونکي ننڊ اچي وئي. اردو ٻولي جي هڪ شاعر چيو آهي:

ماں کی آڻڻ کی ٺنڊڪ، ڪب به پيڙوں کی چهاؤں میں،

اڪ يه ہی تو فرق ہے، ياروں، پيڙوں اور ماؤں میں۔

ٻيو قصو جيڪو امان ڏاڍي دلچسپ انداز ۾ ٻڌائيندي هئي ته بابا آفيس مان اچڻ کان پوءِ مونکي ڪٿي بس جي اڏي تي ايندو هو ۽ مان آڱرين سان بسن ڏانهن اشارا ڪندي ڏاڍي خوش ٿيندي هئس انهيءَ زماني ۾ گهڻو ڪري بس کي لاري چوندا هئا بابا گهر ۾ نه به هوندو هو ته ڪونه ڪو ملازم يا بيلدار گهر تي ايندو هو ته مونکي ڏسي چوندو هو.

”امان لاري ڏسڻ هلنديءَ“

”مان ڪنڌ ڏوٽي هائوڪار ڪندي هئس“

پوءِ هو مونکي ٻانهن تي ڪٿي لاري ڏيکاريندو هو انهيءَ وقت جي لاريءَ ۾ هاڙن اندر ڪونه هوندو هو بلڪه ڊرائيور واري سائيڊ کان ڌريءَ جي ٻاهران ’توتاري‘ نموني جو ٻئي پاسي رٿڙ جي بال وانگر تنگيل هوندو هو جنهن کي هٿ سان دٻائڻ سان آواز نڪرندو هو جيڪو پون پون پون ڪندي پنهنجي موجودگي جو احساس ڏياريندو هو.

لاريءَ جي انهيءَ هاڙن ڀرسان منهنجو هڪ فوٽو آهي جيڪو بابا ڪڍيو آهي مونکي هڪ ماڻهون ٻانهن ۾ کنيو بيٺو آهي ۽ مان ڏاڍي خوش نظر اچان

پئي.

اهيا هڪ سياري جي سخت ٿڌي رات هئي جڏهن مون روئڻ شروع ڪيو:

“بابا لاري هلو!” مان لاري وڃان!

هاڻي لاري وڃان! لاري لاري!!!

امان منهنجو اهو بي وقتو انگل ڏسي ڪاوڙجي پئي ۽ چيائين ته چوري آهي! جزا آهي! هر وقت لاري لاري لڳي پئي آهي. اڌ رات جو ڪٿان آئي لاري؟ ماڻ ڪري سُمهي ره صبح جو وڃجان!

پر مون ماڻ نه ڪئي بابا جيڪو اهو سڄو لقاء خاموشي سان ڏسي رهيو هو سو اتيو پنهنجي جسم تي گرم اورڪوٽ پاتائين مونکي ڪمبل ۾ ويڙهي لاري جي اڏي تي کڻي آيو پر اُتي ڪابه لاري ڪونه هئي شايد رات جي پهر ۾ ڪجهه لاريون ڪنهن ڊپوءِ تي بيهاريندا هئا بابا مونکي چيو

“امان ڏس هتي لاري آهي ٿي ڪانه”

مون چيو

“بابا هاڻي امان هلو” بابا مونکي کڻي گهر پهتو

امان اسان کي ڏسي چيو

“ڏسي آئي منهنجي سڪيلڌي لاري؟”

بابا چيو

“هاڻي ته ڪابه لاري ڪونه هئي صبح جو هن کي ڏيکاري ايندس لاري”

امان چيو “چو ٿو ڪارينس! هاڻي ڪونه ايندي لاري مون پنهنجي ٻاراڻي سمجهه مطابق جواب ڏنو.

“لاري اچي!”

پوءِ سانگهڙ ۾ بابا جي رهائش دوران منهنجي اها معصومانه وندر جاري رهي. ڪجهه وقت کان پوءِ وري ميرپورخاص آياسين ۽ قدرت الله جي! اسانجي فيملي جنهن ۾ ٽي ڀاتي هياسين جيڪا پوءِ وڏي ڇهه ڀاتي ٿي وئي. وري سانگهڙ ڪونه وياسين پر اهو عجب اتفاق هو منهنجي ڪاليج جي نوڪري جي شروعات سانگهڙ گرلز ڊگري ڪاليج کان ٿي اُتي اها پوسٽنگ ٻه مهينا ڪجهه ڏينهن رهي ۽ مان واپس ميرپورخاص آيس وقت جا ننڍا وڏا واقع ۽

حادثا پڻ انسان جي شخصيت تي پنهنجا سُرڻا چڙيندا آهن ۽ اهي تاحيات انسان جي جسم تي موجد رهندا آهن مون ساڻ پڻ سوا ٻن سالن جي عمر ۾ چانهن جي گرم پاڻي سان سڙڻ جو واقعو پيش آيو.

”ٿيو ايئن جو امان مونکي وٺي پنهنجي ڀاءُ امان الله وٽ ڏورو نارو آئي جتي تمام گهڻي ٿڌ هئي انهيءَ زماني ۾ اتي بجلي وغيره ڪونه هئي اريگيشن وارن جون اهي رهائش گاهون شهر کان ٻاهر ڪليل ميدانن تي ٺهيل هيون ورائڊن ۾ باهه ٻاري پهريان گرمائش حاصل ڪئي ويندي هئي پوءِ انهيءَ تي چانهن وغيره تيار ڪندا هئا جيئن ئي چانهه چلهه تي رکي وئي مون امان سان ضد ڪيو ته

”مونکي اتي ويهاريو جتي ماسي عنايت خاتون ويٺل آهي. هوءُ باهه جي بلڪل ويجهو ويٺل هئي ماسي اُتي ٻئي پاسي ويٺي مون سندس جاءِ والاري ۽ اتي جو اُتي ويهندي شرط پنهنجو پير چلهه کي هنيم اهو سُرڻ سان ٺهيل هڪ عارضي چُلُهو هو جنهن تي چانهه جو ڊيگڙو چڙهيل هو سو سڄو جو سڄو اچي منهنجي پير جنگهه مٿان ڪريو. پوءِ منهنجي حالت تمام خراب ٿي وئي مون اُپ ڌاريندڙ رڙيون شروع ڪيون مونکي پيرن ۾ جوراب ۽ بوت پاتل هئا انهيءَ جي باوجود ڪل تمام گهڻي سڙي وئي هئي منهنجي نانا (وڏي بابا) مونکي پيار ڪندي ڏوتاري جوراب لاٿا ته ڪل پڻ انهيءَ سان گڏ لهڻ شروع ٿي وئي انهن ڏينهن ۾ ڏورو نارو ۾ ڪوبه سنو ڊاڪٽر موجود ڪونه هو منهنجي ماما ”فرش سب ڊويزن“ جي آفيس مان فون ڪري بابا کي اطلاع ڏني جيڪو ميرپورخاص ۾ هو بابا اها خبر ٻڌي ڏاڍو پريشان ٿيو تمام جلد ڏورو نارو پهتو مونکي ۽ امان کي وٺي ميرپورخاص پهتو جتي منهنجي سڙيل جنگهه جو علاج ڊاڪٽر ڊرپگو جي زيرنگراني شروع ٿيو پهريون پيرو مونکي اينتي بابتوڪ دوائون ۽ سيون لڳيون ۽ روزانه پير جي ڊريسننگ ڊاڪٽر جا ڪمپائونڊر مسٽر جارج، ڪلوپائي ۽ رحمت ڪندا هئا اهي شخصيتون ايمان تائين ڊاڪٽر سان گڏ رهيون ۽ ميرپورخاص جي پراڻن ماڻهن ”جيڪي منجهه جهان“ آهن تن کي ياد هونديون پوءِ آهستي آهستي منهنجي پير ۽ جنگهه جا ڦٽ ڦٽي ويا باقي وقت سان گڏ نشان به ڏهندا رهيا پراڻن تائين ڪجهه هلڪا نشان سڄي پير جي مَري جي هڏيءَ تي باقي آهن.

امان وٽ جڏهن مان اڪيلي اولاد هيس ته هُن جي شايد انهيءَ وقت

سندس ياد داشت سني هئي جو وڏي ٿيڻ تي مونکي ننڍپڻ جون سڀ ڳالهيون
ٻڌائيندي هئي چوندي هئي ته

”تو تمام اوائلي پاروتڻ کان پنهنجي آس پاس جي ماڻهن ۽ رشتن کي
سڃاڻڻ شروع ڪيو هو امان جڏهن ننڍ ڪرائڻ لاءِ لولي ڏيندي هئي ته
”منهنجي مٽري جو الله! منهنجي پياري جو الله! الله هو الله هو“

ته مان چوندي هئي مانس ته امان چئو ته

بابا جو الله، پيءُ جو الله، ماما جو الله امان ويچارڻي چوندي ويندي هئي پوءِ
اڳتي وري اوڙي پاڙي جا نالا شروع ٿيندا هئا رُوبي ماءُ جو الله چندرا جو الله
پنگياڻي جو الله گلاب جو الله امان لاله پاءُ (منهنجي مامي جو پٽ جيڪو مون
کان ٽي مهينه وڏو هو) تنهنجو الله

اهڙي طرح جيڪي رشتا ناتا ايندا هئيم سي امان کي انهيءَ لولي ۾ وٺڻا
پوندا هئا.

مونکي ننڍي هوندي پنهنجن پراونن لاءِ پيار هوندو هو تڪليف ۾ ڏسي
روئي پوندي هئيس اهيا عادت مون ۾ هاڻي به آهي پر انهيءَ مان اڄ جا ماڻهون
غلط فائدو وٺندا آهن پر مونکي ڪنهن جي اخلاقي ۽ مالي مدد ڪندي بي
انتها خوشي ٿيندي آهي هن وقت شاعره سيما عباسي جو هڪ شعر پيو ياد
اچي.

ڪنهن جي پيرن مان جڏهن پيڙيون ٽٽندي ڏسان،
مُرڪ مون ۾ درد جي انجام وانگر ٿئي لهي.

منهنجو بابا روشن خيال هُئڻ سان گڏوگڏ اصول پرست ماڻهون به هو هن
جيڪا سرڪاري نوڪري ڪئي سا خودداري ۽ محنت سان ڪئي ۽ اهو دور
گهڻو ڪري پاڪستان نهڻ کان اڳ جو هو. ايتريقدر جو جڏهن انگريزن حُر
تحريڪ کي ختم ڪرڻ لاءِ مارشل لا لڳائي هئي ته سانگهڙ ضلعي ۾ سائت
جو ورت ڪرڻ وڏو جان کي جوکي ۾ وجهڻ وارو ڪم هو حُر مجاهد سرڪاري
آفيسرن کي حڪومت جو تابعدار سمجهي ڳوليندا رهندا هئا هڪڙي پوائنٽ
سان اُهي آزادي جا پروانا پنهنجي جاءِ تي درست هئا پر سرڪاري ڪامورن
کي انهيءَ دور ۾ ڏاڍي هوشيارِي ۽ دانشمندي سان وڪ ڪڍي پوندي هئي پر اڄ

تائين دنيا جي تاريخ ۾ اهيا گوريڊ جنگ پنهنجو وارو وجهائي وئي پر چوڻي آهي ته.

ظلم ته قائم رهندو آهي، پر ظالم هليو ويندو آهي..!

پوءِ انگريز هليا ويا 1947ع کان پوءِ آهستي آهستي 1950ع کان پوءِ واري ڏهاڪي ۾ هتان جي نوڪر شاهي جي نظام ۾ به تبديليون اچڻ شروع ٿي ويون وقت جي حاڪمن جي مداخلت، سرڪاري وابستگين ۽ ذاتي ڀڄڻ توڙي ڏي وٺ واري هٿ کس شروع ٿي وئي هئي هتي هاڻي ميرت جي لٽاڙ سينارتي باءِ پاس جو بچ پوکجي چڪو هو تنهن جا سلا مضبوط وٺ وانگر 1955ع تائين نڪري آيا هئا بابا جيڪو خارجي ضابطن کان آزاد ايماندار آفيسر هو تنهن کي اهو وايو منڊل بلڪل پسند نه ايندو هو ۽ هو انهيءَ ماحول ۾ ذهني طور سيٽ ٿي نه سگهيو هو انهن ڏينهن ۾ سندس ٿيل پروموشن کي روڪي کائڻ جونئير کي آندو ويو اهو سڀ ڏي وٺ جي بنياد تي ٿيو هو. بابا جيڪو برٽش دور کان وٺي ايماندار، محنتي ۽ پنهنجي ڪم سان ڪمٽيد هو تنهن کي انهيءَ ڳالهه سخت صدمو رسايو ۽ پاڻ نوڪري تان استعيفيٰ ڏئي ڇڏيائون جيتوڻيڪ بابا جو اهو فيصلو انتهائي جذباتي هو فيملي وارن يارن دوستن کيس سمجهايو پر هو پنهنجي فيصلي تي اٿل رهيو ۽ چوڻ لڳو ته هاڻي محنتي ۽ ايماندار ماڻهن جو جيئن جنجال ٿي ويو آهي. بقول شاعر ته:

قلان دا مَلُ گجھه ڪي جاڻي مردي کاوڻ والي،

قلان دا مَلُ ٻَلْبَلُ جاڻي صاف دماغ والي.

بابا جو نوڪري ڇڏڻ جو اهو جذباتي فيصلو دانشمندان هوندا نه اها ٻي ڳالهه آهي پر:

“مان ساڪ سان چئي سگهان ٿي ته منهنجي امڙ ۽ اسان چئني ڀائرن ۽ پيڻن جي رت ۾ حرام ۽ رشوت جي ڪمائي جو هڪ قطرو به شامل نه آهي. انهيءَ جو الله پاڪ گواهه آهي..!”

مونکي هن وقت موجوده دور جي اهم شاعر ابراهيم منشي جو هڪ شعر لکڻو ٿو پوي:

جهڙو ماڻهون تهڙو ناڻو هرڪو پنهنجي اڳهه اڳاڻو

جيڪو ماڻهو ڪونه وڪاڻو، سوئي ماڻهون موتي ڏاڻو.

هتي بابا پنهنجي اندر جي آواز تي لبيڪ چئي هڪ وڏو اڻ منڊائتو فيصلو ڪري ڇڏيو هو پر هتي ته بابا جي خاندان جو فقط هڪڙو پٽ رکيو ويو هو باقي اولاد ته اڃان اچڻو هو تنهن جي پالنا، تربيت ۽ تعليم جو بندوبست به ته ڪرڻو هو.

روزگار جو نه هئڻ مان سمجهان ٿي انسان لاءِ دنيا جو وڏي ۾ وڏو مسئلو آهي! پر پيشاني آهي..! ۽ هڪ وڏي ڳڻتي آهي..! هڪ پڙهيل ڳڙهيل ۽ باشعور انسان لاءِ ته اهو هڪ وڏي حادثي مثل آهي..! پر چوندا آهن ”تر جي ڳڻتي سو چوڻون کائي“ يا وري هڪ ٻئي چوڻي آهي:

پنهنجي وڏي جو نه ڪو ويڃ نه طبيب

اهي سڀ ڳالهائون پنهنجي جاءِ تي بابا هڪ توڪلي انسان هو هن جو اهو پختو ايمان هو ته الله سائين ڪونه ڪو وسيلو پيدا ڪندو ڇو ته رب پاڪ مسب اسباب آهي ”هڪ سج به پاڇا“ ڏکڻ کان پوءِ سڪ به اچڻا آهن انهن ئي ڏينهن رب پاڪ طرفان بابا کي هڪ نعمت پڻ عطا ٿي وئي جيڪا منهنجي پيءُ انور جي شڪل ۾ هئي.

”ڏکڻ کي شاباش سو سو پيرا سڪن کان“

اهوئي ساڳيو گيسن مئٽرنتي هوم هو جتي 26 نومبر 1956ع جي سخت سياري ۾ پريات وقت منهنجي هن پيءُ جو جنم ٿيو هو انهيءَ وقت منهنجي عمر اڍائي سال هئي تمام گهڻو سيءُ هو.

سيءُ چوي اڃ نه پوان ته ڪڏهن پوان

بابا هن ٻئي اولاد جي دنيا ۾ اچڻ وقت به ڏاڍو خوش ٿيو هو مونکي ٻاروڻ ۾ بلڪل ننڍڙي عمر کان ننڍڙا ٻار ڏاڍا وڻندا هئا جتي به ويندي هيس ۽ ننڍڙا ٻار ڏسندي هيس ته چوندي هيس

”بابا هن کي ڪٿي هلو! هي ادا آهي (پوءِ اهو چوڪرو هجي يا چوڪري) بابا چونڊو هو توکي ٻيو آڻي ڏيندس ڪيترا پيرا اهو ضد مون امان ۽ بابا سان ڪيو هو هڪ پيري گهر ۾ پنگياڻي صفائي لاءِ آئي انهيءَ جي هنج ۾ هن جي

ڏي هئي مون چيو بابا “هي ادا مونکي ڪيئي”
پڇي جيڪا ناشتو ڪري رهي هئي تنهن رڙ ڪئي
“اهڙي ڪاري چوري توکي وٺي ٿي اسان کي ڪانه ٿي وٺي توکي ادا سنو آئي
ڏينداسين”

پر مون روئڻ شروع ڪيو امان چيو: “ت ڪهڙي به ڪوجهي آهي پر هن
جي ماءُ کان ته پڇيو ته هو ڏيندي!!”

پنگياڻي جيڪا اردو ڳالهائيندڙ هندو هئي تنهن جواب ڏنو
”ميري پڻ ٿو سهڻي ٿي، مجھے پياري ٿي ۽ مٿس ڪيول ڍول آپ کواپني پڻي“
تڏهن امان پڇي ڪي چيو ٻڌو! هو ٿا اهي ڪوجهي چوڪري ڏيڻ لاءِ تيار نه
آهي بچو ته انسان ته ڇا؟ جانور کي به منو هوندو آهي”
پوءِ پنهنجي ڳوٺ خانواڻ جو گذريل وقت هو هڪ واقعو جيڪو امان
وڌن کان ٻڌو هو سو پڇي ڪي ٻڌايائين.

اُتي ڪي مڻهياري جيڪي موتين جي پوڄ جو ڪم به سنو ڪندا هئا
اهي ڏاڍا سٺا هار ٺاهيندا هئا هڪ پيرو پولڙيءَ جو تماشو ڏيکاريندڙ اُتان
لانگهائو ٿيا انهيءَ پولڙي کي هڪ ننڍو بچو به هو هڪ عورت مذاق ڪندي
پولڙي کي اشارن ٿي اشارن ۾ هڪ هار هٿ ۾ ڏئي چيو ۽ ننڍڙي بچڙي ڏانهن
اشارو ڪندي چيائين هار تون رک! ۽ بچو مونکي ڏي! پولڙيءَ هار ڪٽي
پنهنجي بچڙي مٿان گهوريو ۽ اڇلائي مائي کي ڏنائين”

سو اهو حال ۽ ثبوت هو ماءُ جو بچڙي سان محبت جو
بهر حال مان پيءُ ڊاڪٽر انور جي دنيا ۾ اچڻ تي ڏاڍي خوش هئيس بابا
مونکي ٻڌايو ته “هيءُ ادا تنهنجي لاءِ الله سائين موڪليو آهي.

مون هن کي چميون ڏيندي چيو ته بابا
”هي ادا منهنجو آهي ۽ ڏاڍو سٺو آهي“
اسان جي تنعورا آباد جون سڀ پاڙيسريائون آيون هيون روپ چند جي
ماءُ (روبي ماءُ) جي پوٽي، چندرا، جيڪا منهنجي هر عمر هئي تنهن کي ٻانهن
کان جهلي اچي پيءُ وٽ بيهاريو ۽ چيو مانس
”چندرا الله سائين منهنجي لاءِ ادا موڪليو آهي“

’چندرا‘ به هن کي هٿ لائڻ لڳي هو ٿا ننڍن مان جاڳي پيو هو ۽ وڏيون وڏيون

اڪيون ڏاڍيون پرڪشش هُيس هن وقت ڪٿا لکندي ان وقت کي تصور ۾ آڻيان ٿي جيڪا منهنجي تخيل جي پرواز آهي ۽ ٻڌل ڳالهه آهي سو منهنجي قلم تي بردو سنڌيءَ جو هڪ شعر اچي بيٺو آهي جيڪو ڪٿي پڙهيو هُئيم!
پلا پلا نيٺ تنهنجا مٺي مٺي ديد وارا
هُجي هُجي نيٺ پهتا، اچي تنهنجي در اجارا!

اسان جي انهيءَ پاڙي مان سڀ پاڙي واريون اينديون رهنديون هيون ۽ امان کي مبارڪ باد ڏيڻ لاءِ ملڻ لاءِ اينديون هيون اڳ اوڙي پاڙي ۾ افراتفري وارو حال نه هو محبتون، همدرديون، خبرگيري ۽ پائپي جهڙا پوتر جذبا قائم هئا بقول شاهه سائين.

”سڳا سڀئي سڀئي، جنين اوڏا پڪڙا!“

گبسڻ مئٽرنٽي هوم جيئن ته انهيءَ زمان ۾ شهر کان ڪي قدم پري هوت ته اُتي پرائيويٽ ڪوآٽرن جي اڳيان گهاٽا وڻ هئا اُتي نورپٿڙا به جامر ڦرندا هئا مون انهيءَ کان اڳ نورپٿڙا ڪڏهن ڪونه ڏٺا هئا مان اُهي ڏسي گهر جي در تان ڊوڙي اچي بابا کي ٻڌائيندي هُئيس ته
”پلو آيو آهي!!“

امان جڏهن هر هر اهيا ڳالهه ٻڌي ته هُن کي ڪجهه وهم وسوسو پيدا ٿيو عورتون هونئن به ڪجهه توهه پرست هونديون آهن
بابا کي چيائين ته:

”وڃي ڏسو ته سهي! چوڪري الائي ڪهڙي غيبات ٿي ڏسي جيڪا توهان کي ڏسڻ ۾ ڪانه ٿي اچي!! پر قدرت الله جي انهيءَ وقت هڪ نورپٿڙو دروازي منجهان اندر لنگهي آيو مون رڙيون ڪيو
”پلو آيو پلو آيو“

تڏهن بابا مون کي ٻڌايو ته ”امان اهو پلو ڪونهي نورپٿڙو آهي ڇڪ ڪونه پائيندو“

اهو گبسڻ هوم شهر کان ٻاهر هو اُتي سِيءَ به گهڻو هو مون کي سوئيٽر ته پاتل هو پر وڌيڪ سِيءَ کان بچڻ لاءِ بابا شهر جي مارڪيٽ شاهي بازار مان هڪ ڳاڙهي رنگ جو ڪوٽ مون لاءِ وٺي آيو ۽ ننڍڙي پاءُ لاءِ پڻ ڪجهه وڌيڪ

گرم ڪپڙا آندا هئائين مون کي جيئن ئي ڪوٽ پارايائين ته يڪدم مون انهيءَ جي کيسي ۾ هٿ وجهي ڇڏيو.
”بابا پئسا ڏي!“

مون پهريون ڀيرو بابا کان پئسا گهريا هئا بابا ڏاڍو خوش ٿيو پوءِ جيڪي پئسا کيسي به هيس سي ڪڍي ڪٿي منهنجي ڪوٽ جي کيسي وڌائين ۽ پوءِ سوال ڪيائين

”ڇا ڪندين انهن پئسن کي؟“

مونکي پئسن جي قدر قيمت جي ڪابه خبر انهيءَ وقت تائين ڪانه هئي
مون جواب ڏنو

”هتي کيسي ۾ رکان!“

يعني بابا کي کيسي ۾ پئسا رکندي مون ڏٺو هو سو مان به رکندس باقي انهيءَ مان شي وٺڻ جي مونکي ڪا خبر نه هئي گهر ۾ هر شي بابا مون لاءِ پاڻ وٺي ايندو هو

امان کي هاسپيٽل مان موڪل ملي ۽ اسان ادا کي ڪٿي گهر پهتاسين اهي سڀ ڳالهيون امان بابا منهنجي شعور ۾ اچڻ وقت ڪندا هئا منهنجي ته ادا جي دنيا ۾ اچڻ کان پوءِ دنيا ئي اور ٿي وئي هئي رڳو انهيءَ کي ڏسي پئي خوش ٿيندي هيس گهر ۾ ڊوڙندي هيس ڇاڪاڻ جو ننڍپڻ جهڙي ته ڪا حسين عمر ئي نٿي ٿي سگهي.

”بي فڪري جڏهن انسان جي وجود مان ليٽا پائيندي آهي ته ٻارو تنهن رقص ڪندو آهي.“

بابا جي ته فيملي هائي ڪنهن حد تائين مڪمل ٿي هئي پر کيس هاڻي انهن جي پالنا ۽ پرورش لاءِ پنهنجو ڪو موزون روزگار ڳولڻو هو هو شروع کان وٺي ميان روي اختيار ڪندڙ هو نه گهڻو خرچاڻو نه وري ڪنجوس هن وٽ دور انديشي به هئي ۽ نوڪري دوران به هو پنهنجي بچت ڪرڻ جي اصول تي قائم هو ڪنهن ماڻهون کيس مشورو ڏنو ته هاڻي پنهنجو ڪو ڪاروبار شروع ڪيو جو.

”اُتم ڪيتي، نيچ نوڪري ۽ وڌندڙ واپار آهي“

بابا وٽ ڪجهه بچت جي رقم هئي هن ميرپورخاص ريلوي اسٽيشن

ويجهو جامع مسجد سرڪل ۾ اوقاف کاتي وارن کان مسواڙ تي هڪ ڏڪان وٺي ان ۾ جنرل استور ڏڪان شروع ڪيائين جنهن ۾ ريڊي ميڊ ڪپڙا پرس ميڪ اپ کان سواءِ انواءِ قسم جون شيون ڪراچي مان گهرائي رکيائين اهو مشورو ڪنهن ٻئي جو هو بابا واپار جي الف ب کان به واقف نه هو ۽ وري ڏڪان کي سينگارڻ ۽ سامان رکڻ لاءِ شيشي جا خوبصورت ڪٽ وڍي کان ٺهرايائين هن ڏڪان کي ڪولڻ لاءِ ڪيس مشورو اهو ڏٺو ويو هو ته اهو ڏڪان گهڻو هلندو ڇو جو ريلوي اسٽيشن هن جي بلڪل ويجهو آهي هن سرڪل ۾ داخل ٿيڻ لاءِ تي رستا هئا پر هن سرڪل اندر جامع مسجد جو فقط در هڪ کلندو هو ڪجهه ڪتابن جا ڏڪان ۽ وڪيلن جون آفيسون هيون اهي وڪيل يوسف علي خواجه ۽ انهيءَ کان اڳ سندس ڀاءُ غلام علي خواجه جي هئي ٻئي آفيس جيڪا بابا جي ڏڪان سان لڳولڳ هئي سا ڪامريڊ روچي رام جي هئي جنهن تازو هڪ ڪتاب لکيو آهي، ”ڏاهو نه هئيس ڏيهه ۾“

قصو ڪوتاهه اتي جنرل استور هلڻ جي ڪابه گنجائش ڪانه هئي اهي سڀ شيون شاهي بازار ۽ ميرواهه روڊ جي ڏڪانن تي ملنديون هيون هتي صرف ڪتاب خريد ڪرڻ وارا خاص طور تي درسي ڪتاب وٺڻ وارا ۽ وڪيلن جا اصيل شام جي وقت نظر ايندا هئا هي علائقو ڪري ڪواترز چورائيندو هو جتي ڊاڪٽر ڊريگو جي اسپتال هوندي هئي هاڻي ته اهو پاڙو ميڊيڪل سينٽرز سان ڀرجي ويو آهي اُتي دارالقاسميه هاءِ اسڪول ۽ برانچ پرائمري اسڪول به هو بابا جي دنيا انهيءَ سرڪل اندر هئي جيڪو گول دائري اندر ڏڪانن تي مشتمل هو جو بابا کي واپار جو ڪوبه تجربو نه هو نه ڪو وري ڪيس گراهڪن سان بارگينگ ڪرڻ ايندي هئي ڪجهه عرصو اهو ڏڪان هلايائين ماڻهون ڪجهه شيون اوڌر تي کڻي ويا وري بابا سڄي ڄمار انهن جي شڪل به ڪانه ڏٺي.

”پوءِ هڪ ڏينهن بابا جو پراڻو دوست ديوان ڏنومل بابا وٽ آيو ديوان صاحب انهيءَ وقت ريوٽيو کاتي ۾ سب رجسٽرار هو انهيءَ بابا کي مشورو ڏنو ته:

”اِهو ڏڪان داري وارو ڪم توکان ڪونه ٿيندو نه وري انهيءَ ۾ ڪامياب ٿيندين تنهن جي ته ابن ڏاڏن ۾ به ڪنهن اِهو ڪم ڪونه ڪيو آهي تون لکڻ ۽ پڙهڻ خاص طور انگريزي ۾ ماهر آهين تون اسٽاپ وينڊري ڪم شروع ڪر

الله ڪندو ته ڪامياب ويندين

”عطر پنهنجي قدر پاڻ ڪرائيندو آهي“

ٿيو به ايئن ڪجهه ڏينهن ۾ بابا ڪپتن ۾ هٿن سان سينگاري رکيل سامان ڪڍي دڪان جي پٺئين استور ۾ اڇلايو ۽ ڪجهه وري گهر موڪليائين جيڪو پڻ گهر جي هڪ ڪمري جي هڪ ڪنڊ ۾ امان رکي ڇڏيو هو.

جنهن سامان ۾ بچمل جا پرس ۽ ڪريمون (پونڊز جون ننڍڙيون بوتلون) لپ اسٽڪ ڪٽي اسپين پيٽون ننڍي هوندي گلڪاري ڪنڊيون هيوسين امان سادي هوندي هئي هن کي ميڪ اپ يا گهڻو نهڻ جڙڻ جو ڪو شوق نه هو هن جي ٻانهن ۾ به عدد سونن چوڙين کان علاوه نٿ ٿڪا ۽ ڏهرين پائڻ جو ڪو به شوق نه هو مون کيس ڪڏهن اهي شيون پاتل ڪونه ڏٺيون بابا کي زنانہ ڪٽيل (هليل) وارا سينڊل وٺندا هئا امان لاءِ وٺي به آيو هو پر امان جواب ڏنو ته: ”ڪري پونديس جنگهه پڇي پئي ته ٻارن جو ڪير ڪم ڪار ڪندو؟“

منهنجو بابا سٺي لباس فل سوت ڪوٽ شيروائين جرسين جو نوجواني کان شوقين هو وري الله پاڪ شخصيت به اهڙي ناهي هيس جو هر لباس هن تي نهندو هو شلوار قميص سڌائين سفيد رنگ جي پائيندو هو پر ڏاڍو نهندو هو باقي امان کي هڪڙو پيرو جڏهن اسپين وڏا هئاسين ته منهنجي مامي جي ڏيئرن نسيم ۽ شميم زوريءَ ميڪ اپ ڪرائي اسان ڇٽي پائرن پيٽن جو هڪ گروپ فوٽو ملڪ انجم پرويز کان ڪيرايو هو هيءُ ملڪ انجم پرويز سيالڪوٽ واري پاسي جو هو ۽ ننڍي هوندي کان فوٽو گراف ڪندو هو هاڻي ته جڻ اسان جو خانداني فوٽو گرافر ٿي ويو هو.

هاڻي وري اچان ٿي بابا جي روزگار واري ٽاپڪ تي سو بابا سائين جنهن کي الله پاڪ جي ذات تي ڪامل پروسو هو سو شروع ۾ ئي اسٽامپ وينڊري جو ڪم به ڪامياب ٿي ويو.

ڏٺي توڪل تڪيو آرننگهيا آسان. (شاهه)

ڪم جي وڌڻ سبب پاڻ وٽ سيٽل نالي هڪ چوڪرو هيلپر رکيائين جيڪو انهيءَ وقت ميٽرڪ جو امتحان ڏئي رزلت جي انتظار ۾ هو پر پوءِ به امتحان پاس ڪرڻ کان پوءِ بابا وٽ هيلپر طور رهيو بعد ۾ پوءِ اها فيملي جوڌپور هندوستان شفٽ ٿي وئي اُتان به ايامن تائين خط ڪتابت جو سلسلو

جاري رکيائين سيتل جڏهن بابا وٽ آيو ته هن کي ٽائپ رائيٽر هلائڻ ايندي هئي بلڪه پوءِ بابا کي به سيکاري ڇڏيائين بابا جو روزگار ڏيهون ڏينهن وڌڻ لڳو هو بقول شاعر:

جو نصيب ۾ ۽ وه چل ڪر آءُ گا،

جو ٺهين ۽ وه آکر بهي چلا جائے گا۔

(انهيءَ شي جو ڪڏهن به انتظار قطعي نه ڪجي ته حالتون ڪڏهن ٿيون بهتر ٿين شروع ڪندڙو ته حالتون بهتر ٿي وينديون) چوندا آهن ته انسان ڪڏهن پري ۾ ته ڪڏهن پاڪر ۾!

هاڻي چاچا عبدالرسول وارن بابا کي گهر ڇڏڻ لاءِ چئي ڇڏيو هو هاڻي وري اسان جي فيملي لاءِ رهائش جو مسئلو پيدا ٿي ويو هو اسين چار ڀاتي هياسين چاچا وارن جو بظاهر عذر اهو هو ته اسان پنهنجي وڏي پٽ قاضي عبدالشڪور جي شادي ڪرائڻ وارا آهيون انهيءَ بئي پوريشن ۾ سندس ڪنوار رهندي حالانڪه اها اچڻ واري ڪنوار اهڙي سٺي هلت چلت ۽ سٺي سپاءُ واري هئي جو سدائين ساهڙن سان گڏ واري حصي ۾ رهي ڪڏهن به عليحدگيءَ جو سوچيان ٿي به ڪونه پر چوندا آهن.

”جڏهن ڀتين ۾ ڌار پوندا آهن ته اُهي ڪري پونديون آهن ۽ جڏهن ڊلين ۾ ڌار پوندا آهن ته ڀتيون ڪجي وينديون آهن!“

بهر حال اهو گهر چاچا جو هو ۽ سندس ذاتي ملڪيت هو انهيءَ ۾ بابا جو ڪو حصو پتي نه هئي سو بابا کي اهو گهر ڇڏڻو هو بابا نئين گهر جي ڳولا ۾ لڳي ويو ۽ جلداز جلد غريب آباد ميرپورخاص ۾ هڪ گهر خريد ڪيائين هڪ شام جو بلڪه سج لٿي جو وقت گذري ويڃڻ کان پوءِ گڏهه گاڏين تي اسان جي گهر جو سامان سڙو رڪرائي امان، مونڪي ۽ انور کي وٺي هن گهر ۾ اچي پهتو منهنجي اُهو ننڊ جو تائيم هو.

”ننڊاڪڙين اکين سان مون انهيءَ گهر ۾ قدم رکيو هو ننڊاڪڙو نظر ايندڙ اهو گهر مونڪي اڄ به چٽيءَ طرح ياد آهي“

هيءَ گهر سورنهن سوڦتن تي ٺهيل هو بابا ٻڌائيندو هو ته اهي ٻه گهر هئا وچ ۾ چت تي ويڃڻ لاءِ هڪڙي ڏاڪڻ هئي جيڪا بابا توڙائي هڪ گهر ڪيو

هو جيڪو چئن ڪمرن، هڪ ورائڊي، وڏي اڱڻ بورچيخاني، غسل خاني ۽ ليٽرين تي مشتمل هو هن جون ڀتيون چوڙيون هيون بابا ٻڌائيندو هو ته اهو گهر اوائل ۾ هڪ سڪ (سردار جي) جو هو هن جو سِرُن پڇاڻڻ جو ٻڌو هو تنهن ڪري اهي ٿلهيون ۽ وڏيون سِرُون استعمال ٿيل هُيس تمام مضبوط بنيادون هُيس مونڪي ته هن وقت هي بيت ٿو ياد اچي

“اڏيو جواوڏن، سوليپو لائون نه ٿئي”

منهنجو ڀاءُ انور انهن ڏينهن ننڍو هو پيرن ۾ هلي ڪونه سگهندو هو انهيءَ کي امان هلائڻ سيڪاريندي هئي انهيءَ وقت ڪاٺ جا واکر هئا جنهن کي جهلائي بابا هن کي هلڻ سيڪاريندو هو. هُو ڪجهه دير سان هلڻ سگيو هو هن پاڙي ۾ انهيءَ وقت سيالڪوٽ پنجاب جا گهڻا ماڻهون آباد هئا انهن منجهان چاچي سلطان وارن جي هڪ سانڍيل (ايدا پٽيد) چوڪري سعيده اسان جي گهر گهڻو ايندي هئي انور کي جهلي هلڻ سيڪاريندي هئي پر انور هن کي گهر ۾ داخل ٿيندو ڏسي روئڻ شروع ڪندو هو

پاڙيواريون عورتون امان کي دلا سو ڏينديون هيون ته هن جو مٿو وڏو آهي تنهن ڪري دير سان پنڌ ڪندو سعيده به اهي ڳالهيون ٻڌيون هيون سو چوندي هئي.

“سر بڙا سردار ڪا، پير بڙا گوار ڪا”

پوءِ هن منهنجي ڀاءُ هلڻ شروع ڪيو ۽ ماشاء الله ڏاڍو ذهين ۽ فهميندو نڪتو ننڍي هوندي به اجايون شرارتون ڪونه ڪندو هوندي هوندي به گهر ۾ ڪنهن ڀاءُ پيڻ سان وڙهندو ڪونه هو باقي ٻاروتڻ ته ٻاروتڻ آهي انهيءَ ۾ هر ٻار جي فطرت پنهنجي هوندي آهي انگريز شاعر ملٽن لکي ٿو:

“هر ماڻهون جي ٻاروتڻ مان سپاءِ ايئن ڏيک ڏيندو آهي، جيئن صبح مان ڏينهن جو ٿاءُ!”

ٻار تي ماحول جو وڏو اثر ٿئي ٿو انهيءَ مان ئي سندس اصل شخصيت جڙي ٿي انهيءَ جي تعمير ۾ گهر و صورت حال ۽ پرائمري تعليم گهڻو اثر ڇڏين ٿا.

اسان جي گهر جي اوڀر واري گهر ۾ خوشي محمد رهندو هو جيڪو ايس،

ايل، ڊي فيڪٽري ۾ اسٽنٽ مينيجر هو هن کي اهو گهر به فيڪٽري جي انتظاميه چوڌري غلام حسين وارن رهڻ لاءِ ڏنو هو انهيءَ وقت اهيا فيڪٽري هڪ انگريز عورت جي ملڪيت هئي خوشي محمد کي ٻن پٽن ۽ ٻن ڌيئرن جو اولاد هو جيڪو اسان کان عمر ۾ وڏو هو اسان جي گهر جي بلڪل سامهون ماسي پاري رهندي هئي جيڪا هڪ ڏند ڪٽائي ڪردار وانگر هئي گهر جو هيٺيون حصو گودام هئا مٿي حصي ۾ پاڻ رهندي هئي انهيءَ جي اڱڻ واري حصي ۾ هڪ دروازو هو جيڪو هن ٻاهر هيٺ ڏسڻ لاءِ لڳرايو هو اُتان مٿان پاڇي واري توڪريءَ ۾ رسي ٻڏي هيٺ اڇلائيندي هئي انهيءَ ۾ پاڇي وڪڻڻ وارو پاڇي وجهندو هو اها مٿي چڪي پاڇي گهر ۾ رکي وري ساڳئي توڪري ۾ پئسا وجهي هيٺ پاڇي واري کي موڪليندي هئي ڪاوڙ جي ڏاڍي تڪي هئي پر دل جي صاف هوندي هئي اصل ۾ هوءَ هندو مان مسلمان ٿيل هئي سندس مڙس بقول سندس ته ڊاڪٽر هو جيڪو جلد گذاري ويو هو کيس پنهنجو ڪو اولاد نه هو پاڻ مسلمان ٿي ٻئي شادي شفيع محمد شاهه نالي مسلمان سان ڪئي هئائين جڏهن اسان هن گهر ۾ آياسين ته ماسي پاري ۽ سندس گهر وارو انهيءَ بنگلي نما گهر ۾ رهندا هئا جنهن ۾ بهترين ٽائيل لڳل هئا ورندي ۽ ڪمرن ۾ ساڳون جي ڪاٺ جو بهترين ڪم ٿيل هو ڪاٺ جي ڪپڻ جو ته ڪوانٽ ٿي ڪونه هو ويهڻ لاءِ سنگ مرمر جا صندل ٺهرايا هئائين پاڙي ۾ سندس پاءُ چاچو پرتاب پڻ پنهنجي ٻن زالن ۽ چار ڌيئرن سان رهندو هو سندس پاڇيون ۽ پائيتيون هن وٽ اينديون وينديون هيون پاڻ انهيءَ وقت ميرپورخاص ۾ هڪ سينيما ”پاشا پڪچر هائوس“ ۽ تندي جان محمد ۾ ٻن سينيماٽن جي مالڪ هئي تڏهن ڪڏهن ڪڏهن ٽنڊو جان محمد ۾ وڃي رهندي هئي انهيءَ وقت گهڻين ۾ ’بيجارا‘ ’ناناٿا‘ قلعي ڪرڻ وارا گهمندا ۽ هُوڪا ڏيندا وٽندا هئا انهن سان هميشه له وچڙ ۾ هوندي هئي گهر ۾ سدائين هڪ نوجوان چوڪرو ملازم هوندو هُيس جڏهن تامي جا ٿانو قلعي ڪرائيندي هئي اصل قلعي گهر مان ڪٿي انهن کي ڏيندي هئي پاڻ مٿان در تي بيهي هدايتون ڏيندي هئي پوءِ سڄي پاڙي جا ٻار اسان سميت اچي گڏ ٿيندا هئا ۽ پوءِ زمين ۾ کڏ ڪوتي پخال نموني شيءِ سان هوا ڀري باهر ٻاري ويندي ۽ پوءِ ڪجهه دير کان پوءِ وڏا وڏا ديڳڙا تيار ٿي ويندا هئا ۽ چاندي

وانگر چمڪندا هئا گهر ۾ ايڏا ڀاتي ڪونه هيس پر الائي ڇو سامان گهڻو گڏ ڪيو هئائين ۽ هميشه ڪنهن نه ڪنهن مسئلي ۾ رڏل هوندي هئي پاڻ وٽ پهرين جنگ عظيم ۽ ٻي جنگ عظيم جا ماڃس گڏ ڪري رکيا هئائين ٻيا ريشمي ولايتي ڪپڙا هن وٽ تمام گهڻا هئا جيڪي الائي ڇو گڏ ڪيا هئائين هن جو مڙس شاهه صاحب جيڪو اڳ ئي شادي شده هو ۽ ملڪيت جي لالچ ۾ هن سان شادي ڪئي هئائين تنهن جا نوجوان پٽ به نيو تائون مان هن سان ملڻ ايندا هئا ته ڏاڍي خوش ٿيندي هئي ۽ کاڌا تيار ڪري انهن کي ڪارائيندي هئي پر پوءِ هن جي مڙس جو اچڻ ويڃڻ گهٽ ٿي ويو هو خبر پئي هن جي مڙس سينيمائون وغيره، ۽ هن جا بينڪن مان پئسا ڪيرائي کائي ڪپائي ڇڏيا هئا باقي رهائشي گهر بچيو هو جڏهن به نئين فلم لڳندي هئي ته انهيءَ جا پوسٽر ان گاڏين تي رکي لائوڊ اسپيڪر جي آوازن ۽ گانن سان جلوس جي شڪل ۾ گهڻي مان لنگهندا هئا ته واه جو تماشو ٿيندي هو اُن گاڏين تي وينل ڪڏڙا فقير تارڙيون وڄائيندا ويندا هئا ڏاڍو شور غل ٿيندو هو پاڻ انهيءَ وقت در تي ڪونه ايندي هئي سندس ڀائٽيون مختلف اسڪولن ۾ پڙهنديون هيون گهر ۾ مارواڙي ٻولي ڳالهائينديون هيون انهن مان تارا پرتاب (ٽيون نمبر) هاءِ اسڪول ۾ منهنجي ڪلاس ۾ فيلو هئي سڀ پيڻرون سنو سپاءِ رڪنڊڙ شڪل صورت جون موچاريون ۽ سگهڙ هيون پوءِ آهستي آهستي اُهي پڻ مسلمان ٿي ويون ماسي پارِي جنهن جو اسلامي نالو رشيد هو تنهن گهر ۾ وندر رکڻ لاءِ ڪتا پالڻ شروع ڪيا اُهي هن سان گڏ دروازي تي بيٺا هوندا هئا ايندڙ ويندڙ تي پوڪندا هئا ٻار وري مختلف آواز ڪڍي هنن کي ڇيڙيندا هئا ته پوءِ ماسي پارِي ڇڙي پوندي هئي انهن کي گهٽ وڌ ڳالهائيندي هئي ۽ هن جا واسطو انهيءَ سبب پاڙي وارن سان متنازع رهيا پر دل جي وري به صاف هئي 1970 جي جنگ دوران اعلان ڪيائين ته پاڙي ۾ ڪنهن کي به ڪنهن شيءِ جي ضرورت هجي ۽ بازار ۾ به نه ملي ته مون وٽان ڪٿي وڃجو هن انهيءَ کي به مهياپاري جنگ جو دور سمجهيو هو پر هتي ميرپورخاص ۾ صرف بنگال مان پاڻ اچڻ بند ٿيا هئا باقي روزمره استعمال جون سڀ شيون دستياب هيون باقي مونکي جيترو ياد پوي ٿو ته:

“صدر ايوب جي دؤر ۾ هڪ ڀيرو ڪنڊ ملڻ بند ٿئي وئي هئي، بابا بازار مان

مصري ۽ نياتون اُٿي گهر ۾ رکيون هيون، تہ ٻار چانهن ۽ کير ۾ وجهي پيئندا. ”
 اسان بہ مصري پتاشا ۽ نياتون کير ۽ چانهن ۾ ڪو هڪ اڌ ڏينهن وجهي
 پيٽا پوءِ کنڊ راشن ڪارڊ تي وري ملڻ شروع ٿي، جيڪا حيات شيخ جي کنڊ
 جي ڊپو تان ملندي هئي، جيڪو لاڙڪاڻي جو شيخ هو. پنهنجي فيملي
 سميت غريب آباد جي آخري روڊ تي قائداعظم واري گهر جي سامهون واري
 پاسي رهندو هو. انهي ڦٽل وارن ڏينهن ۾ بہ ماسي پاري آفر ڪندي هئي، کنڊ
 مون وٽ پئي آهي، هٿلر واري دؤر جي پوءِ انهيءَ ڳالهه ۾ ڪيتري صداقت هئي،
 اُها خبر الله کي. ماسي پوءِ پنهنجي وندر جو دائرو اڃان وسيع ڪيو ۽ ڊيگيون،
 مينهن، گابا ۽ پاڏا سڀ اسانجن گهرن جي سامهون پنهنجي گودامن ڀرسان
 ٻڌي ڇڏيا هئا ۽ پوءِ انهن کي رات جو اندر گودام ۾ بيهاريندي هئي، جيڪي
 ايامن کان خالي هئا، سندس گهر جي اوڀرندي پاسي وري پٽائي ميڊيڪل
 سينٽر ٺهيو انهيءَ ڪري سندس گهر جي اُتر پاسي جيڪو روڊ هو انهيءَ جو
 نالو ’عمرڪوٽ‘ روڊ هو اڪثر وڏيون سياسي شخصيتون ذوالفقار علي ڀٽو
 مير علي احمد، مير رسول بخش، اسان ماسي پاريءَ جي خوبصورت بالڪونيءَ
 ۾ بيهي اُتان ڏٺا انهيءَ جي اطلاع اسانکي پاڻ ڏيندي هئي ته هاڻ لنگهڻ وارا
 آهن توهان سڀ ٻار اچي وجو پاڻ بہ هٿ لوڏي انهن کي پليڪار چوندي هئي
 هر ڪمال کي زوال آهي پوءِ عمر وڌڻ ڪري پاڻ ۾ اُها طاقت ۽ توانائي نہ
 رهيس ۽ پوءِ هڪ ڏينهن سندس مال (جانور) رات جي وقت کي چور ڪاهي
 ويا ڪتن جي تيم بہ کاڌو خوراڪ تائيم تي نہ ملڻ ڪري بيمار رهڻ لڳي هئي
 ڪجهه ڪتا ماڻهن کي ڏنائين صرف بہ ڪتا گهر ۾ موجود هيس پاڻ 1988ع
 ڌاري وفات ڪري وئي سندس ڀاڄائين ۽ ڀائٽين آخري وقت ۾ ساٿ ڏنس ڇو جو
 اعتبار ۽ اعتماد انهن تي هو منهنجي پيءُ مشتاق انهيءَ ڪفن دفن واري آخري
 رسمن ۾ حصو ورتو ۽ ڪانڌي پٽ ٿيس.

مان وري اڃان ٿي پنهنجي گهر جي جاگرافيائي حدن ڏانهن اوڀر پاسي
 واري خوشي محمد وارا ڪافي سال اتي رهيا پوءِ ايس. ايل. ڊي مان نوڪري
 ختم ٿيڻ بعد پنجاب لڏي ويا انهيءَ گهر ۾ جنگ اخبار جو ميرپورخاص جو
 نمائيندو غلام رسول ارشد جالنڌري رهندو هو.

هي ماڻهون جماعتي اسلامي جا پرخلوص ڪارڪن هئا ۽ سڄي حياتي

انهيءَ هڪ پارٽي ۾ رهيا هنن ۾ پاڙي اوڙي جي ڏک سڪ ۾ شريڪ ٿيڻ ۽ رواداري واري سوچ موجود هئي ڇاڪاڻ ته هي ماڻهون ارشد جالنڌري جنگ اخبار جو ضلعي نمائندو هوندا هئا تنهن سبب اسان جي سڄي گهٽي ۾ پهرين ٽيلي فون هنن وٽ هوندو هو ڪنهن اوڙي پاڙيوار کي ڪنهن سخت ضرورت تحت فون استعمال ڪرڻ جي به اجازت هئي انهيءَ کان پوءِ به خالي گودام هئا انهيءَ بعد چوڌري اسماعيل گهمڻ جو بنگلو هو جيڪو انهيءَ وقت خوبصورت گهر سمجهيو ويندو هو طبيعت جو سادو سودو هو شام جو ٻاهر آرام ڪرسي رکي ويهندو هو هر ايندڙ ويندڙ کان حال احوال وٺندو هو اسان ٻارن کان به پڙهائي بابت پڇا ڪندو هو ڏاڍي پيار ڪندڙ شخصيت هو پوءِ اهو گهر سندس ڌيءَ کي مليو ڇو جو کيس ڪو اولاد نرينه نه هو سندس ڌيءَ ۽ انهيءَ جو گهر وارو چوڌري اسلم گهمڻ جيڪو چوڌري اسماعيل جو ڀائيٽو هو ورهين جا ورهه رهيا هاڻي به سندس ڀاءُ چوڌري اڪبر جا پٽ رهن ٿا.

اسان جي گهٽيءَ جي سامهون واري گهٽي وٽان نواب شاهه ريلوي لائن لنگهندي هئي انگريز جي دور ۾ 1918ع ڌاري جوڌپور جي راجا اميد سنگهه جوڌپور کان ميرپورخاص ۽ حيدرآباد ريلوي لائن وڇرائي بعد ۾ اهيا ريلوي لائن ميرپورخاص کان ڪڍڻ ۽ پوءِ نواب شاهه تائين ريلوي کي وڌايو ويو جنهن کي ”ميٽر گيج“ لائن جي نالي سان سڏجي ٿو انهيءَ وقت راجا واري ريل جي نالي سان سڃاڻيندا هئا انهيءَ ريلوي لائن ذريعي سنڌ جو وڻج واپار هندوستان سان ٿيندو هو هن تي 13 ريلوي اسٽيشنون هونديون هيون پريتم آباد، جام صاحب ۽ نواب شاهه اسٽيشنون هن ريلوي لائن جو حصو هيون هاڻي اهو سڄو نظام ننڍڙو ٿي ويو آهي.

سامهون واري گهٽي ۾ روڊ واري پاسي يعني عمرڪوٽ روڊ تي ڊاڪٽر ڪوٽه واري جي اسپتال هئي هيٺ ڪوٽه ڪلينڪ ۽ مٿي رهائش هئس انهي جي ڀرسان يوسف علي خواجہ جا 2 عدد وڏا گودام هئا جنهن کي خريد ڪري پوءِ پٽائي ميڊيڪل سينٽر ٿي اهو ويو هو ۽ اڄ سوڌو قائم آهي اهو سينٽر ماسي پاري جي گهر جي بلڪل لڳو لڳ آهي انهيءَ جي ڀرسان سيالڪوٽ جا پنجابي رهندا هئا جيڪي اسان جي پاروٽن ۾ ئي گهر جو

سامان سڙو وڪڻي ڪوئيت ملڪ ڏانهن هليا ويا پوءِ انهن گهرن ۾ مختلف ماڻهون مساوات تي رهيا جن ۾ ميمڻ، لاڙڪاڻي جو روشن شيخ جي فيملي، قمبر جا لاکا وغيره جن مان غلام سرور لاکو جي فيملي جو گهڻو اچڻ وڃڻ اسان سان رهيو تمام گهڻو تعاون ڪندڙ ماڻهون هئا انهيءَ جي هڪ بيوه ڀيڻ به ساڻن گڏ رهندي هئي انتهائي سادي طبيعت جي هر وقت سڀني کي دعائون ڏيندڙ عورت هئي ڪنن کان ڪجهه قدر ٻوڙي به هئي هن سان رڙيون ڪري ڳالهائڻو پوندو هو منهنجو پيءُ مشتاق چوندو هو ته:

”ويچاري درويش آهي جيڪو پڇي ٿي وڏي واڪي جواب ڏيندا ڪيوس“

سندس باري ۾ هڪ واقعو لکندي ڪل به اچي پئي ۽ سندس سادگيءَ تي پڻ حيران آهيان ته جڏهن 1988ع ۾ بينظير ڀٽو پهريون ڀيرو وزيراعظم ٿي هئي، هن انهيءَ جي حلف ڪڍڻ جو داستان گهر ۾ ٻڌو هو ۽ شڪل مان به سڃاڻي هوئيس سوا سان جي گهر اچي چيائين ته:

”اڄ بينظير راڻي ٺهندي فلم ٿي، وي ۾ ڏيکاريندا مان توهان جي گهر رنگن واري ٿي وي ۾ اهو ڪيل ڏسنديس! مونکي سڏ ڪجو...!“

جڏهن حلف برداري جو تائيم ٿيو ته مون سندس ڀائٽي پيءُ جي هٿان کيس سڏ ڪرايو اها ڀائٽي سڄو ڏينهن اسان جي گهر ايندي ويندي هئي ۽ پوءِ جيڪي (هن کي اوڙي پاڙي وارا جيڪي سڏيندا هئا) سا آئي ۽ اچي بينظير ڀٽو جي حلف ڪڍڻ جو سڄو ماجرا ڏسڻ لڳي ٻڌڻ ۾ ته ڪونه ٿي آيس پر خاموشي سان ڏسندي رهي آخر ۾ گانو وڳو.

هم ماڻهن، هم بهينين، هم مڻيا
قومون کي عزت هم س ه

اسان سڀ اتي ڪم ڪار سان لڳي وياسين جيڪي ڏانهن ڏٺوسين ته ايئن لڳو جڻ ڪا ڳالهه پڇڻ ٿي چاهي ۽ پوءِ پاڻ ئي ڳالهائين ته: ”بينظير تخت تي ويٺي ڪانه نه وري تاج پاتائين؟“

هن جي ذهن ۾ ڏند ڪٽائي، آکاڻين جو ڪو تصور وينل هو جيڪو

کيس حلف برداري ۾ نظر ڪونه آيو. سو ويچارِي مُنجهي پئي هئي مشتاق چيس ته: ”نه جيڪي بس ڪم ٿي ويو هو ۽ وزير اعظم ٺهي وئي“

چيائين: اهو وري ڪيئن؟

هن کان ڪتاب ڇا جو ٿي پڙهايائون

هو ته اڳ ئي پڙهيل ڳڙهيل آهي

مشتاق چيس!

قسم ٿي ڪٿايائون

چيائين ته:

قسم وري ڇاجو؟ پيءُ به بينظير جو ماريائون، وري قسم به ٿا ڪٿائينس!
ڏاڍي زوري آهي هن ملڪ ۾. پوءِ منهن ۾ ڪجهه ڳالهائيندي ناراضگي جو تاثر
ڏيندي گهر ڏانهن رواني ٿي!

سو مان سوچيندي آهيان ته اهڙا اوجھ ڪردار به دنيا ۾ موجود آهن.
لاڪن جي انهيءَ گهر مان لڏي ويڃڻ کان پوءِ انهيءَ گهر ۾ قاسم ناريجو جي
فيملِي اچي رهي، هي ماڻهون ڏاڍا روشن خيال، ترقي پسند هئا. قاسم صاحب
انهيءَ وقت نيشنل بينڪ ۾ ملازم هو ۽ هاڻي بينڪ مينيجر آهي. سندس
ڌيئرون ڏاڍيون فضيلت واريون ۽ سوشل هيون، مون سان گهڻي ذهني هم
آهنگي هوندي هيون. سندس گهر واري سمجهدار ۽ رواداري واري عورت آهي،
انهيءَ گهر سان اسان جا واسطو اڄ سوڌو قائم آهن.

پرسن قاضي هوتلن واري مامي ماستر مرحوم جي پيٽ جو گهر هو.
خوشي غمي ۾ شريڪ ٿيڻ وارا ماڻهون هئا. انهيءَ جي پرسن شوڪت
ڪائونسلر جو گهر هو هي بلوچ (مڪرائي) هئا، زالين مڙسين مڙس ماڻهون
هئا، عورتون به تمام گهڻيون سوشل هيون، بازار جو ڪم پاڻ ڪري اينديون
هيون، بلڪه اوڙي پاڙي مان به ڀڄي وينديون هيون، ته ڪنهن شيءِ جي
ضرورت ته ڪانه اٿو. انهيءَ گهر کان اڳتي مير ڊگوارِي جو بنگلو هو، جنهن
جو وڏو گيت عمر ڪوٽ روڊ تي ڪُنڊو هو، هي فيملِي سان گڏ ڪڏهن ڪڏهن
ايندا هئا، پوءِ اهو بنگلو وڪڻي بنگلاڻي زميندار کي ڏني ويا هليا.

هاڻي مان اڃان ٿي پنهنجي گهر واري لائين ۾ جتي اوله پاسي ڇاڇا
موسيٰ خان اُنڙ جو گهر هو جيڪو انهيءَ وقت ڊپٽي انسپيڪٽر آف گرلز

اسڪول ٿرپارڪر هو. انهيءَ جي فيملي به ڳوٺ ۾ رهندي هئي، ۽ ڪڏهن ڪڏهن دوا دارون لاءِ شهر ۾ اينديون هيون، پاڙي جي گهرن ۾ اينديون هيون، ڏاڏيون ساديون ۽ سڀا جهڙيون عورتون هيون، هر ڪو سندن عزت ڪندو هو. انهيءَ کان اڳتي دلبر خان جو گهر هو جنهن جي زال منگمري (ساهيوال) جي هئي. پاڻ ڏهرڪي جو هو سندس زال ڏاڏي سگهڙ هئي، هت جو هر ڪو هُنن کي ايندو هو ۽ ڪجهه ٻارن کي قرآن شريف به پڙهائيندي هئي. سندس پيو نمبر ڏيڻ جو نالو زاهدو هو. اسان کين زاهدو جو گهر چوندا هئاسين، سندس مڙس فيڪٽري ۾ سيزنل نوڪري ڪندو هو جيڪي سياري جا تي چار مهينا هوندي هئي، نه ته گهڻو ڪري گهر ۾ سٽو پيو هوندو هو. زال ويچاري صابرين هوندي هُيس ڏُڪيو سُڪيو وقت پئي ڪاٽيندي هئي. مون زندگي ۾ پهريون پنجابي ڏٺو جيڪو ايترو سُست ۽ شعور کان وانجهيل هو نه ته: ”پنجابي ماڻهن جو شعور سنڌين کان وڌيڪ هوندو آهي.“ مان چاچي سلطان جو ذڪر ته ڪرڻ وسري ويس جيڪو گاڏين جو مستري هو ۽ سندس زال چاچي عقل جي اڪابر عورت هئي ۽ هر ڪنهن کي چوندي هئي:

”تو انهن کي پڙهائين، ائين ٿي ٿو پڙهين!“

چاچي سلطان جي وفات ڪرڻ کان پوءِ پاڻ به هتان لڏي وئي هي به اصل سيالڪوٽ پنجاب جا هئا.

سو مون ذڪر ٿئي ڪيو دلبر خان وارن جو سي پڻ معاشي بدحالي سبب پنهنجي گهر کي وڪڻي ڪافي عرصو اڳي ڏهرڪي هليا ويا منهنجي پيڻ ممتاز هنن جي گهر گهڻو ايندي ويندي هئي انهيءَ وقت عمر ۾ به ننڍڙي هئي جڏهن هنن جي وڃڻ جو تاثير آيو ۽ سامان ترڪ ۾ رکجن لڳو ته هُو اهو ڏسي ڏاڍو رُني بابا هن کي ڪڇ ۾ کڻي ماڻ ڪرائيندو رهيو دلبر خان سندس زال ٻار کيس پيار ڪندا رهيا ته اسين هاڻي وڃون ٿا پر پوءِ وري اينداسين پر ايتري چري يا بيوقوف به ڪانه هئي جو هيءَ سڄو ماجرا ڏسي دلاس ۾ اچي وڃي بهرحال:

جي وڃان وڃان ڪن سي رهي رهندا ڪيترا؟

پوءِ اهو گهر ياسين کوکر صاحب خريد ڪيو ۽ انهيءَ کي نئين سئين سان ڪجهه حصو ٺهرايائين هاڻي ته پاڻ گذاري ويو آهي سندس پٽ پڙهي

لکي سٺين نوڪرين ۾ آهن هتان لڏي ويا آهن باقي سندس هڪ پٽ انهيءَ گهر ۾ رهي ٿو پر سان گلو وارن جو گهر هو هنن جو واسطو ٿر جي علائقي سان هو ڪنهن سان هروڀرو ڊيگهه نه ڪندا هئا.

“ڪنهن کي ڏيندا نه هئا ته ڏکوئيندڙ به ڪونه هئا” پيرسان عبدالغفار هاليپوٽي جي اوطاق هئي انهيءَ کان پوءِ عبدالمجيد ڪاسائي (محاجر) رهندا هئا جيڪي ڪجهه عرصي بعد پئسي وارا ٿي ويا ۽ غريب آباد روڊ تي هيٺ وڏا ڏڪان ۽ مٿي رهائشي جاءِ ٺهرايائون پيرسان رخسانه قاضي وارن جو گهر هو جيڪي 1965ع ڌاري هن گهر ۾ اچي رهيون هيون هي پوءِ سڄي پاڙي ۾ اسانکي گهڻيون ويجهو رهيون انهن جو تفصيلي ذڪر مان هن ڪٿا ۾ پنهنجي سيڪنڊري تعليم دوران ڪنڊيس سندس گهر جي پيرسان عباس ميمڻ وارن جو گهر هو جيڪي مانجهند ضلعي دادو جا هئا انهن جي ڀر ۾ نئو ٽانگي واري جو گهر هو جنهن جي ٽانگي ۾ چڙهي مان سيڪنڊري تعليم دوران هاءِ اسڪول ويندي هئس.

هن پاڙي ۾ پوءِ پنجابي گهٽ گهر رهجي ويا پوءِ شڪارپور مان لڏي آيل اُچڻ ذات جا ماڻهون پوئين گهٽين ۾ اچي آباد ٿيا انهن مان گهڻو ڪري رازن جو ڪم ڪندا هئا ڪجهه ته ابتدا کان هتي آيل هئا ۽ ڪي وري بعد ۾ آيا غلام نبي اچڻ جي خاندان ايامن کان هتي آباد هو سندس وڏو پٽ غلام مرتضيٰ منهنجي ننڍي ڀاءُ مشتاق جو سنگتي هو ۽ ننڍپڻ جي سرگرمين ۾ (گلن جهڙا ٻارڙا) تنظيمون وغيره شامل هيون ٻانهن بيلي ۾ ڏاڍو ذهين ۽ “اڪٽيو” هو مون پنهنجي ننڍپڻ ۽ جواني جو گهڻو عرصو هن پاڙي ۾ گذاريو هن پاڙي ۾ ايندڙ ويندڙ پاڙيسرن جا سڀ واسطو، سروبا، روبه ياد آهن پوءِ گهڻان تڙن ڏهن پندرهن سال رهي هتان هليا ويا وري نوان ماڻهون آيا سڀ ڪنهن جو پنهنجو مزاج ۽ طبيعت هئي هر ڪنهن جي سوچ ڌار هئي پر انهيءَ پاڙي ۾ ماڻهن جي مزاج ۾ رواداري، لحاظ، خوشي غمي ۾ شريڪ ٿيڻ جو انداز پنهنجي مثال پاڻ هو پڻ پاڙن وارا اڃان تائين مثال ڏيندا آهن ته “غريب آباد” نالو ته غريب آهي پر هوشال دل وارا پيار ڪندڙ امير ماڻهون هئا.

آويزان نه ڪر سونهري حق ڪو گهر پر اڀرڻ،

يه تو در هي بتلائے گا، که گهر کيسا تها۔

اُهي ماڻهون انگن اکرن کان وڌيڪ احساس ۽ محبت ۽ رواداري تي يقين رکندا هئا. استينڊر قائم ڪرڻ اڀر ڪلاس مڊل ڪلاس ۽ لوئر ڪلاس جو تصور ڪونه هو هاڻي ته شهر ۾ مختلف طبقن جا مختلف پاڙا ٺهي ويا آهن شهر کي گندو بڻائي پئسي وارا ماڻهون شهر کان ٻاهر ننڍا ننڍا ٽائون ٺاهي اتي بنگلا جوڙائي پوش علائقي جو نالو ڏئي اتي رهن پيا.

بابا جي فيملي ۾ ٽئين ٻار جو اضافو منهنجي پيٽ ممتاز جي شڪل ۾ ٿيو جيڪا 4 آگسٽ 1959ع ڌاري صبح مردان سان ”گبسن مئٽرنٽي“ هوم ۾ پيدا ٿي بابا ٻڌائيندو هو ”ته گبسن هوم ۾ اسان کي ساڳيو ڪو اتر (پرائيوٽ روم) آلات ٿيو هو جيڪو منهنجي ڄم وقت ٿيو هو مون کي انهي صبح جون ڪي يادون چٽيءَ طرح ياد آهن.

”ته سيٽل (بابا جو آفيس وارو هيلپر گبسن هوم جي ٻاهرين باغ ۾ لڳل هينڊ پمپ تان پاڻي جا مٽڪا (مٽ) پري گهر جي اندر ٿي آيو ٻاهر جا ڪجهه ڪم ڪار ڪري ٿي آيو باقي دادو مان پنهنجي بيوتيفڪيشن پلان سميت پهچي چڪي هئي ڏاڍي خوش هئي بابا کي چيائين ته ”دادو ٿيلي گرام (تار) ڪري ڇڏو! ته هتي ننڍڙي ڄائي آهي. اُتي پنهنجي ڌيءَ حيات خاتون کي خبر چار ٿي موڪليائين، هتي مون کي پُڻ خوشي هئي ته مون کي پيٽ ڄائي آهي پر منهنجو پيءُ انور اهو ڏسي وائڙو ٿي ويو هو ته: ”اها ڪٿان آئي آهي؟ ڇو آئي آهي!! ڪني آهي، امان جي ڀرسان ڇو سٽي آهي!!! هن کي ڪٿي ٻاهر ڦٽو ڪيو..!

اهو هڪ ٻاراڻو حسد هو. جيڪو هوشدست سان محسوس ڪري رهيو هو ۽ انهيءَ جو اظهار به ڪري رهيو هو. مون کي اهو لکندي پروين شاڪر جو هڪ شعر ياد پيو اچي ته:

جو ميرا هے میں کسی اور کو کیوں دوں،
ضدی ہوں میں اپنے پیار میں بچوں کی طرح۔

هتي به ڪجهه اهڙو معاملو هو انور سمجهو پئي ته منهنجي پيار ۾ ڀاڱي ڀائيوار ٿيڻ واري اچي وئي آهي هُو ته خود ٻار هوا امان هن کي پنهنجي ويجهو سڏيو ٿي ته هُو پري ٿيندو ٿي ويو چيائين ٿي ته هن کي ڪٿي اڇلايو ته مان امان

جي ڀرسان سمهان ٻئي ڏينهن گبسڻ هوم جي ڪواٽر ٻاهران چوڪيدار جو رکيل ننڍي لٽ کڻي آيو ته هن کي مار ڏيندس بابا ڪڏهن به سندس اڍائي سال زندگي ۾ اهڙي ناراضگي ڪانه ڏني هئي بابا پوءِ امان ۽ پڦي کي تاڪيد ڪئي ته هن جو خاص خيال رکجو ڪٿي ننڍڙي جو ڏنڊي سان ڪم نه لاهي ڇڏي پوءِ اهڙي طرح ”گبسڻ“ هوم جا ڏينهن پورا ٿيا ۽ اسين ممتاز کي کڻي پنهنجي ذاتي گهر غريب آباد آياسين.

منهنجي خاندان ۾ اڃان چوڪرين کي پڙهائڻ جو رواج نه پيو هو اهي قريشي (قاضي) چوڪرين کي پڙهائڻ جي خلاف هئا جيتوڻيڪ منهنجي امان، ماسي ۽ ڪجهه ٻيون وڏڙيون خانواهن جي ملان اسڪول مان چار درجا سنڌي ۽ ڪلام پاڪ پڙهيون هيون پوءِ ڳوٺ ڇڏڻ کان پوءِ مختلف شهرن ۾ رهائش اختيار ڪرڻ بعد ۽ ڳوٺ جا ملان اسڪول بند ٿيڻ سبب ۽ وري علم جو شوق نه هئڻ سبب منهنجي هر عمر يا انهيءَ کان ڪجهه وڏيون علم حاصل ڪري نه سگهيون هيون منهنجو بابا روشن خيال هو تنهنجو خيال هو ته:

تقدير بدلجڻ جو نالو آهي تعليم.

مقدر سنورجڻ جو نالو آهي تعليم.

هوءَ عورتاڻي تعليم جو ڀرپور حامي هو ٻين قريشين ۾ اهو شعور گهڻو پوءِ بيدار ٿيو هاڻي منهنجي زندگي جو به هڪ نئون باب شروع ٿي رهيو هو يعني انسان جي زندگي جو اهم باب.

”علم حاصل ڪيو پيئڻگهي کان قبر تائين“

يعني پڙهڻ ۽ پوءِ پڙهائڻ وارو وقت هي اسڪول جو دور به هڪ عجيب دور هوندو آهي گهر جي ماحول مان نڪري ٻار اڻ واقف ماڻهن (استادن) ۽ ٻين ننڍڙن ٻارن (هم ڪلاسين) سان منسلڪ ٿي ويندو آهي ڪي ٻار ته انهيءَ نئين ماحول کان ايترو ڊڄندا آهن جو اسڪول وڃڻ کان بلڪل نابري واري ڏيندا آهن يا وري اسڪول وڃڻ مهل روئڻ شروع ڪندا آهن ۽ ڪي اسڪول ۾ اندر داخل ٿي سڄو ڏينهن پيا روئيندا آهن اسان جي ميرپورخاص شهر جي سينٽ مائڪل ڪانوينٽ اسڪول جي هيڊ مسٽريس سسٽر فرانسز انهيءَ داخلا واري

سيزن کي، “سيزن آف ڪرائينگ ۽ ويپنگ چونڊي هئي” هتي اسان جي گهر ۾ ڪا اهڙي ڳالهه نه هئي منهنجي امان ٻه سال اڳ کان مونکي ذهني طور اسڪول ويڃڻ لاءِ تيار ڪري رهي هئي مان اسڪول ويڃڻ مهل ڪونه ڏني هيس وري قدرت الله جي منهنجا ٻيا ٻه ڀائر ۽ هڪ ڀيڻ ممتاز به اسڪول ويڃڻ مهل ڪونه ڏني هئي

“انسان جڏهن پنهنجن خوشبختن جو وڃور ٺاهيندو آهي ته ماءُ کي انهيءَ جي پهرين نمبر تي رکندو آهي ماءُ انسان لاءِ دنيا ۾ اچڻ جو ڪارڻ ۽ وري هن جي ماڻهوءَ ۽ ماڻهپي واري حيثيت وٺڻ جو ڪارڻ بڻجي ٿي” بابا مونکي پهريان مشن اسڪول موڪلڻ جو ارادو ڪيو هو ڇو جو کيس پنهنجي مادري ٻولي کان پوءِ انگريزي زبان وٺندي هئي ۽ ڳالهائي به رواني سان سگهندو هو. “انهيءَ ٻولي ۾ اڃائي ڏيگهه ڪانه آهي”

پر پاڙي واري چاچا صاحب جيڪو هڪ تعليمي ماهر پڻ هو تنهن انگريزي ٻولي جي سخت مخالفت ڪئي ۽ بابا کي مشورو ڏنائين ته:

‘ٻار جي بنيادي ۽ پرائمري تعليم مادري ٻوليءَ ۾ ٿيڻ گهرجي’ هاڻي جڏهن هي ڪٿا لکان پئي ته چاچا صاحب جو اهو مشورو دل وٽان پيو لڳي نه صرف هن ملڪ ۾ بلڪ سڄي دنيا ۾ 21 فيبروري تي مادري ٻولين جو ڏينهن ملهائيو وڃي ٿو هاڻي جڏهن سنڌ ۾ پرائيويٽ اسڪولن ۾ سنڌيءَ جو سبجيڪٽ پڙهائڻ تي زور ڏنو پيو وڃي انهيءَ وقت چاچا صاحب جو اهو مشورو مون لاءِ ڪيترو لاپائتون فيصلو هو.

منهنجي امان جيڪا صرف چار درجا سنڌي ۽ ڪلام پاڪ خانواڻ جي ملان اسڪول مان پڙهيل هئي تنهن به چاچا جي فيصلي جي تائيد ڪئي هئي هاڻي ٻه ووٽ جيڪي ويٽو پاور هئا سنڌي جي حق ۾ اچي چڪا هئا پوءِ بابا به راضي ٿي ويو هو پوءِ مونکي پرائمري اسڪول فار گرلز غريب آباد موڪلڻ جون تياريون شروع ٿي ويون هيءُ اسڪول اسان جي گهر کان پوءِ سامهان تي ڪراسنگ روڊ لتاڙي آخري روڊ تي هڪ گهٽيءَ جي مٿڙ تي هو جنهن جي سامهون پراڻي نمائش (لئبري) وارو علائقو هو جتي اقليتي برادري اڃان سوڌو آباد آهي جنهن جي ڀرسان واري گهٽيءَ جي شروع ۾ دل واري ڊاڪٽر اڪرم سلطان ۽ سندس ريتائڙڊ والد سلطان محمود جي ڪلينڪ آهي اولهه طرف برف جون نديون

ڪارخانواتس ڇاڇا صاحب مونکي اسڪول وٺي هلي اُتان فارم وٺي اچڻ جي ذميواري پنهنجي سر ڪڍي هئي.

هي ڇاڇا صاحب هڪ آدرشي انسان ۽ پنهنجي ڪم سان عشق جي حد تائين چاهه رکندڙ هو مون اهڙا ايماندار ۽ ڪم سان سچا انسان ۽ ايماندار انسان تمام گهٽ ڏٺا آهن سندس گهر اسانجي گهر سان گڏوگڏ هو اسين سڀ پائڻ پيئڻ هن وٽ ويندا هئاسين ته سڀ ڪاغذ، رجسٽر سرڪاري فائلون وغيره تي هٿ رکي چوندو هو.

”هٿس بابا پري پري هي سرڪاري آهن هٿ متان لڳايو“
خراب ٿي ويندا پري ٿي ويهو

مان هاڻي سوچيان ٿي ته اڄ جي ڪاموري ۽ اڳ واري ڪاموري ۾ ڪيڏو نه زمين آسمان جو فرق آهي هوءَ ڪيڏا نه اورڇ ۽ اعليٰ صفتن جا مالڪ هئا جتان روزي اها به حلال روزي ملندي هئي ان مال جي ڪيڏي حفاظت ڪندا هئا اڄ جا ڪامورا ته پاڻ کي بچائڻ لاءِ ريكارڊ ساڙي رک ڪري ڇڏين ته به ذري برابر پرواهه نه ڪندا آهن. اهي آهن ماضي ۽ حال جا ڪامورا ڇاڇا صاحب پنهنجي ڪم سان عشق جي حد تائين سچو ۽ ڪرو هو کيس پنهنجي سادي سودي زندگي تي فخر هو مونکي هن ڇاڇا صاحب لاءِ پرئم الهه آبادي جو هي شعر قلم تي اچي بيٺو آهي.

دونوں عالم سے وہ بيگانہ نظر آتا ہے،
جو تیری عشق میں دیوانا نظر آتا ہے۔

هي خود دار انسان اڪيلو رهندو هو ۽ پنهنجي ماني به هٿن سان پچائيندو هو ڪنهن اوڙي پاڙي کان وٺڻ کي نامناسب سمجهندو هو ڪڏهن ڪڏهن اسحاق نالي هڪ سرڪاري پتيوالو نظر ايندو هو. پر هي ماني پاڻ ناهيندو هو.

ڇاڇا صاحب بنيادي طور زميندار گهراڻي سان واسطو رکندو هو. هتي ٿرپارڪر شگر مل ٺهڻ وقت جمڙائو ڀرسان سندس ٻنيءَ جو ڪجهه حصو شگر مل ۾ هليو ويو هو جنهن جي ادائگي هن کي سرڪار طرفان ٿي هئي ڇاڇا صاحب جو هڪ وڏو ڪارنامو اهو هو جو پاڻ ڪنهن زماني ۾ اولڊ

ٿرپارڪر (ميرپورخاص سميت) جي جاگرافي لکي هٿائين جيڪا اسان پرائمري ۾ پڙهي هئي جنهن ۾ ٿرپارڪر جا تعلقه تپه ڍنڍون ڍورا سڀ لکيل هئا جبل ڇاڪي چئجي ٿو؟ ٽڪري ڇاڪي چئجي؟ واه ڇاڪي چئجي؟ اهي سڀ سوال جواب انهيءَ جاگرافي ۾ داخل هئا ڪڇي جلد ۾ ڇپيل انهي ننڍڙي ڪتاب تي سندس نالو وغيره هن طرح لکيل هئا: ”موسيٰ خان انٽر ڳوٺ ڪمال خان انٽر“

هاڻي مون ڪٿي پڙهيو ته محمد اسماعيل عرساڻي صاحب به ٿر جي پهرين جاگرافي لکي هئي، پر پوءِ مون جڏهن انهيءَ مضمون کي پڙهيو ته اها خبر پئي ته عرساڻي صاحب اها جاگرافي سن 76_77 دوران لکي جڏهن ته موسيٰ خان انٽر جي جاگرافي اسان اوائلي ننڍپڻ يعني ٻئي يا ٽئين ڪلاس ۾ پڙهي هئي معنيٰ ته ڇاڇا صاحب پهريون جاگرافي دان هو ٿرپارڪر ضلعي جو هتي مونکي ايمرسن جي هڪ چوڻي پئي ياد اچي: ”اوڏانهن نه وڃو جيڏانهن رستو ٿو وڃي اوڏانهن وڃون، جيڏانهن ڪو رستو نه هجي، جيئن اوهان ڪو پيڇرو ڇڏي وڃو!“ (رلف والڊوايمرسن)

جڏهن مان هي يادگيريون سهيڙيان پئي ته الاڻجي ڇو مونکي اسڪول وڃڻ وارو اهو پهريون ڏينهن حياتي جو پيارو ڏينهن محسوس ٿئي پيو. صبح ساڻ امان مونکي گذريل عيد تي پهريل گلابي رنگ جو جوڙو جيڪو هُن هڪ ڏينهن اڳ استري ڪري رکيو هو سو پارايو. اهو گلابي جوڙو بابا مونکي نظر محمد ڪلات هائوس ميرواهه روڊ تان خريد ڪري ڏنو هو. اهو ڪپڙي جو ڏڪان اڄ به پنهنجي فڪسڊ قيمت جي ڪري مشهور آهي. باقي شهر ۾ شاهي بازار کان سواءِ هاڻي ڪيترائي شاپنگ مالز کلي ويا آهن. امان منهنجي وارن کي ڦٽي ڌڻي چڪي به چوڻيون ٺاهي انهن ۾ گلابي رڳين وڌا ۽ مون وري عيد جي ڏينهن وارو ننڍڙو ٻٽون (پرس) هٿ ۾ لٽڪايو ۽ بابا جو وٺي ڏنل پلاسٽڪ جو ڪارو چشمو پاتو نئين جُتي پاتي بلڪل تيار ٿي ڪت تي پير لٽڪائي ويهي رهيس. ته متان ڪپڙن جي استري خراب نه ٿي وڃي. ٿوري دير ۾ ڇاڇا صاحب در ڪٽڪايو ۽ امان مونکي ٻاهر وڃڻ جو اشارو ڪيو.

”ڇاڇا صاحب سُفيد هرڪ جا ڪپڙا پهري مٿان ڪارو ڪوٽ پايو بيٺو هو ڇاڇا جڏهن اسڪول جي وِڙت تي ويندو هو ته ڪوٽ ۽ جناح ڪپ

ضرور پائيندو هو”

مون هُن جو هٿ پڪڙيو اهو منهنجي چاچا لاءِ پنهنجائپ جو احساس هو اسان اسڪول ڏانهن روانا ٿياسين اهي ٽئي روڊ ۽ گهٽيون ڪراس ڪندي چاچا صاحب سان گڏ مان به تڪيون تڪيون وڪون ڪڏندي هلي رهي هُيس پر ويجهو ايندي منهنجا احساس ڪجهه تجسس ۽ ڊپ گاڏر ٿي رهيا هئا در ڪڙڪائڻ تي اڌ روت عمر جي هڪ عورت پٽيواليءَ اچي در کوليو سندس مٿي جا وار مينڌيءَ سان ڳاڙها ٿيل هئا، سنهڙي سيپڪڙي رنگ جي آڇي هئي چاچا صاحب کي اوچتو سامهون ڏسي حيرت ۾ پئجي وئي پوءِ جلدي جلدي سلام ڪيائين ۽ مون ڏانهن ڏسي چاچا کان سوال ڪيائين جيڪو پنجابي ٻولي ۾ هو. ”اي توڙي ڪڙي هي گي؟“

چاچا اردو ۾ ورائي ڏنس! ”نيس ميري بھتجي ہے!!!“

پوءِ اندر ڊوڙ ڪري اطلاع ڏنائين ته موسيٰ خان صاحب اچي ويو آهي. ڪلاس رومن ۾ ماسٽريائيون ٿورن ٿورن شاگردائين سميت موجود هيون. اسان کي هڪ ورندي نماءُ ڪمري ڏانهن اشارو ڪيائين جتي هيڊ مسٽريس جي ڪلاس هئي ۽ اُتي ڪابه شاگردائي موجود نه هئي اسڪول جي هيڊ مسٽريس دادِي ارباب زادي شيخ ڪجهه لکڻ جو ڪم ٿي ڪيائين چاچا کي اُتي بيهي ڪيڪاريائين ۽ اسان ٻنهي کي ويهڻ جو اشارو ڪيائين مان چاچا جي ڀرسان واري ڪرسی تي ويهي رهيس.

چاچا صاحب دادِي ارباب زادي کان پهرين ڪلاس جي داخلا بابت تفصيل ڀڄيو هن ٻڌايو ته: ”اڃان تائين سنڌي ميڊيم جي پهرين درجي ۾ ڪابه داخلا ڪانه ٿي آهي“

هي اسڪول سنڌي اردو گڏيل پرائمري اسڪول هو جتي پنج درجا سنڌي ۽ پنج درجا اردو ميڊيم وارن جا هئا دادِي ارباب زادي شيخ جنهن جو نالو وري ڦري مٽجي ”ارو دادِي“ ٿي ويو تنهن انهيءَ وقت به چاچا کي سنڌي چوڪرين ۽ انهيءَ جي مائٽڻ جي علم کان عدم دلچسپي ۽ غير سنجيدگي بابت ٻڌائيندي ڳڻتي جو اظهار ڪيو ۽ ٻڌايو ته اڌ کان وڌيڪ غريب آباد، ڍولڻ آباد ۽ نئٽورا آباد ۾ سنڌين جا گهراڻا آباد آهن پر چوڪرين کي اسڪول نٿا موڪلين! هاڻي داخلاون ٿيون به ته ويهن کان وڌيڪ عدد ڪونه

جڙندو چاچا صاحب کيس دلا سوڏنو.

“دادي اربو منهنجي حياتي ۾ ايندڙ اسڪولي استادن منجهان پهرين استاد هئي پاڻ سنڌي ادب جي مشهور ليکڪ ۽ مصور (ع - ق) شيخ جي ڀائٽي هئي سندس والد صاحب محمد عثمان شيخ هو جنهن جو بابا جي آفيس ويجهو ڪتابن جو دڪان هو گهڻو ڪري درسي ڪتاب مختلف ضلعن جا نقشا وغيره به هتي موجود هوندا هئا”

علم ادب جي سُرهاڻ سان واسيل هيءُ گهراڻو ٿرپارڪر جي چاچري تعلقي جي ڳوٺ ’گڊڙي‘ (گڊڙو) مان اچي ميرپورخاص ۾ آباد ٿيو هو. ق شيخ اوائلي تعليم ٽنڊو سومرو ۽ ٽنڊو الهيار مان حاصل ڪئي ميٽرڪ، بي اي ايم اي، ايل، ايل، بي حيدرآباد ۾ رهڻ دوران ڪيائين هن جي عملي زندگي بابت نصير مرزا جو سهڙيل ڪتاب “ع ق شيخ ڪوه ڪاف شيخ” سنڌي ادبي بورڊ طرفان شايع ٿيل آهي هن جي اولاد مان نجمه شيخ ۽ نسيم شيخ ليکڪائون آهن سو مون ذڪر ٿي ڪيو دادي اربو جو جيڪا اسڪولي زندگي ۾ منهنجي پهرين استاد هئي سا انتهائي درجي جي ذهين، قابل، شفيق ۽ پيار ڪندڙ عورت هئي نيٺ سنڌي نيٺ نقش رڪندڙ دادي اربو جو آواز تمام مٺڙو ۽ پيارو هو ۽ انهيءَ وقت تمام گهڻي خوش لباس پڻ هئي ڪائس ننڍي پيٽ دادي رضيه پڻ هن غريب آباد پرائمري اسڪول ۾ استاد هئي ٿرپارڪر جي ڳوٺ گڊڙو مان لڏي آيل هن خاندان جي عورتن ميرپورخاص شهر ۾ عورتن جي تعليم جي واڌاري لاءِ شانائتو ڪردار ادا ڪيو پاڪستان ٺهڻ کان اڳ ڪي هندو استاد موجود هيون جيڪي ورهاڱي کان پوءِ هندوستان لڏي ويون انهن جي وڃڻ کان پوءِ سنڌي ڇوڪرين کي تعليم ڏيڻ ۾ هي گهراڻو اڳ ڀرو رهيو جنهن ۾ دادي ڊيلان (ڊيل) شيخ سيني کان اڳ پري هئي پاڻ عثمان شيخ ۽ ع ق شيخ جي پيٽ هئي هيءُ دادي ڊيلان شيخ ايڊشنل ايڊوڪيٽ جنرل سنڌ عبدالستار شيخ جي گهر اوري هئي سندس ٻن ڌيئرن منجهان هڪ ڊاڪٽر ملڪ ڊاڪٽريءَ جا فرائض ميرپورخاص ۾ ادا ڪري رهي آهي انهيءَ کان علاوه هن گهراڻي مان ڊاڪٽر مهرالنساء شيخ سعودي عرب ۾ ڊاڪٽري پيشي سان وابسته آهي سندس پيٽ گل پڻ استاد رهي آهي. انهيءَ کانسواءِ ادي عزيز شيخ به استاد رهي آهي.

منهنجي داخلا واري ڏينهن داداي اربو هڪ فارم ڪڍي ڇاڇا صاحب جي هٿ ۾ ڏنو جيڪو هن منهنجي حوالي ڪيو داداي اربو مونکي چيو ته: ”هاڻي اسڪول جي ڊريس (يونيفارم) ٺهرائي پائي اچجان!“

جنهن ۾ ڊارڪ پلو (نيرو) ڪلر جو ڦراڪ جنهن جا ڪالر ۽ ٻانهن تي سفيد پتي لڳل هئي انهي سان سفيد شلوار ۽ ڊوپٽو (رٿو) پائڻو هو ڦراڪ جي سڄي شڪل دادايءَ مونکي پني تي لکي ٺاهي ڏني هئي ۽ چيائين ته تنهنجي امان ڪي، ڏجانءِ!

اُتي ڇاڇا هن کان موڪلايو مونکي ساڻ ڪري دروازي جو رخ ڪيائين ته در وٽان ٻه چوڪريون اندر داخل ٿيون جن جا والد صاحب پڻ گڏ هئا تن مان هڪ رشيدہ کوسو بلوچ ٻئي نسيم جان محمد سُرهيو هئي هنن ٻنهي جا گهر غريب آباد ۽ ٽنٽورا آباد ۾ هئا نسيم ته انهن شيخن جي قادري گهٽيءَ ۾ پڇاڙي واري گهر ۾ سوڙهي گهٽي شروع ٿيڻ کان اڳ هڪ گهر جي مٿين ماڙ تي رهندي هئي جتي رياض شاهه نيشنل بينڪ جو آفيسر ورهين جا ورهيه رهيو پوءِ گلشن ملڪ جو خاندان رهيو رشيدہ بلوچ مرحومہ نياز (تاجو) تريزري واري جي پيٽ هئي مشهور رائيٽر، مختيارڪار محمد بخش مجنون جي ڀائٽي هئي ٿر جو گانڌي مسڪين جهان کوسو پڻ سندن عزيز هو مسڪين جهان خان کوسو هڪ ڏند ڪٽائي ڪردار وانگر هو جيڪو مَس ۽ ڪُڙي هٿ ۾ روڊن تي هلندي ماڻهن جا مسئلا لکي اڳيان سرڪار کي پهچائيندو هو هي ڪردار مون پنهنجي اکين سان اسٽيشن روڊ تي ڏٺو سو اهي ٻئي چوڪريون نسيم سُرهيو ۽ مرحومہ رشيدہ کوسو مون واري ساڳئي ڏينهن اسڪول مان فارم وٺي نڪتيون ۽ وري ڪجهه ڏينهن بعد اسڪول آيون ۽ مون سان گڏ اسڪول ۾ داخل ٿيون.

انهن مان نسيم جان محمد ميٽرڪ تائين پڙهي سگهي اهو به بار بار تعليم اڌوري ڇڏڻ کان پوءِ رشيدہ ننڍي هوندي ته چست چالاڪ هئي پر پوءِ دل جي بيماري ۾ ونجي وئي گهڻو اڳتي ڪونه پڙهي سندس شادي پاتوبون جي مري خاندان ۾ ٽي اولاد به ٿيس پر جواني ۾ گذاري وئي نسيم جان محمد جو هڪ ڀاءُ ۽ ٻيڻ گونگا هئا جيڪي پڻ ننڍي هوندي گذاري ويا تنهن کان پوءِ ٻڌو هئم ته گهر ۾ اڪيلي حياتي گذاري رهي هئي باقي هاڻي مونکي انهيءَ

جي باري ۾ ڪابه معلومات نه آهي ته ڪٿي آهي هر ڪو ٻار دنيا ۾ پنهنجو
ڀاڳ ڪٿي اچي ٿو مان اردو جي هن بيت سان بلڪل متفق نه آهيان.
”وه ميرے نصیب کی بارش تھی، کسی اور چھت پر برس کر چلی گئی“

جيڪو نصيب ۾ آهي اهو انسان کي اوس ته ملڻو آهي ۽ ضرور ملندو
هاڻي به جڏهن غريب آباد ۾ رهائش دوران بازار وڃڻ لاءِ انهيءَ سوڙهي گهڻي
مان لڳهندا هئاسين ته مون کي نسيم سرهيو ۽ شاهه سائين جو هي بيت ضرور
ياد ايندو هو.

سوڙهي گهڻيءَ سپرين گونگا ٿي گذيام
ملاحظي ماڻهن جي ڳچي ڪين سگهيام
نهاريندا ويا نماڻين اکين سان.

اهيا گهڻي ايتري سوڙهي هئي جو به ماڻهون گڏجي هلي ڪونه سگهندا
هئا هر ڪو پئي جي نڪرڻ جو انتظار ڪندو هو هن گهڻيءَ جي خاتمي تي
هڪ وڏو ڪاٺ جو در لڳل هو جنهن ۾ اندر پيا به گهر هئا جن مان هڪ ۾
حاجي فيروز شيخ رهندو هو جيڪو پيشي جي حساب سان اسٽامپ وينڊر هو
۽ بابا کان سينئر هو سندس واسطو پڻ لاڙڪاڻي سان هو هن ۾ هڪ حصي ۾
استاد اشرفي صاحب جي پهرين گهر واري ڏي شاهه ۽ سندس پٽ رهندا هئا ۽
باقي اڌ گهر ۾ ڪانوينٽ اسڪول ۾ پڙهائيندڙ مسز فرينڊس وارا رهندا هئا
هي عيسائي فيملي هئي جنهن ۾ ماءُ سان گڏوگڏ ٽي ڌيئرون پڻ پرائيويٽ
ڪانوينٽ ۾ استاد هيون ڏاڏيون فيشن ايل مائون هيون اڳ سندس گهر واري
کي ايس. ايل. ڊي فيڪٽري ۾ ملازم هئڻ ڪري فيڪٽري سان گڏوگڏ گهر
مليل هو جنهن ۾ انگريز اسٽائيل جي رهائش هيئن در تي هڪ خوبصورت
ڪٽو ويٺو هوندو هو اسين رات جو ڪڏهن ڪڏهن گهمڻ ڦرڻ نڪرندا
هئاسين ته اڪثر در کليل هوندو هو ماءُ گهر جي ڪم ڪار ۾ مصروف هوندي
هيئن ٻار ورائنڊي ۾ ڪيرم بورڊ جي ڪنارن تي ويٺل نظر ايندا هئا اهو ڏسي
پوءِ اسان به بابا کي فرمائش ڪئي ته اهڙو ڪيرم بورڊ اسان کي وٺي ڏي جيڪو
بابا جلد آڻي گهر ۾ رکيو.

سومون ذڪر ٿي ڪيو منهنجي اسڪول جي داخلا کان پوءِ جي صورت
حال جو رشيده ۽ نسيم سرهيو کان پوءِ ڪجهه ڏينهن بعد پاڙي واري سيٺ

سليمان ميمڻ جون ٽي چوڪريون رضيه بيگم ميمڻ، نسيم پروين (پري) ۽ ممتاز به اسڪول اچڻ لڳيون ممتاز ننڍي هئي انهيءَ سال وڏين پيئرن سان گڏ ايندي هئي داخلا ڪانه ٿيل هئس انهيءَ وقت جي رضيه بيگم ميمڻ هاڻي اڪيڊمي ادبيات اسلام آباد جي چيئرمين ڊاڪٽر قاسم بگهيو جي گهر واري آهي هنن جو گهر اسان جي پٺيان واري گهتيءَ ۾ هو جيڪا پڻ سنڌالاجي ۾ آفيسر رهي چڪي آهي انهيءَ وقت سندن گهر جي هيٺ واري حصي ۾ چاچا سليمان جو سوتي ڪپڙي ٺاهڻ جو ڪارخانو هو جڏهن به سندن گهر ويجهو هو ته انهيءَ ڪارخاني جو زور شور جاري رهندو هو پوءِ هن ڪجهه عرصي بعد اهو ڪارخانو بند ڪري ڇڏيو اڄ ڪلهه ايامن کان رضيه پريءَ جي وڏي پاءُ ڊاڪٽر عزيز ڊينٽل سرجن جي خانگي اسپتال آهي مون ڪلاس جي شاگردپاڻين ۽ ساٿياڻين جو ذڪر ٿي ڪيو ته اسڪول جي سامهون پراڻي نمائش (لنبري) جي احاطي ۾ غير مسلم (شيدول ڪاسٽ) رهندا هئا بلڪه اڃان به رهن پيا انهن منجهان ڪجهه چوڪريون اسان جي سنڌي پهرين درجي ۾ داخل ٿيون هيون انهن مان گهڻن جا سُرُوبا مون کان وسري ويا آهن پر هڪ ”ميران“ نالي چوڪري چٽيءَ طرح ياد اٿم ڇو جو اها سليٽ تي ڊرائينگ ڏاڍي سٺي ٺاهي ڏيکاريندي هئي جن ۾ خوبصورت منظر ڪشيون وغيره هونديون هيون هيءَ ميران عمر ۾ وڏي تيرنهن چوڏهن سالن جي لڳ شادي شده هئي چوندي هئي ته دادي آريو جي ترغيب ڏيڻ تي مونڪي علم پرائڻ جو شوق ٿيو آهي ڏاڍي فضيلت واري ۽ سمجهدار چوڪري هئي دادي اربو جي موڪل تي وڃڻ واري ڏينهن ڪلاس سنڀاليندي هئي صورتخطي لکرائي چڱون وغيره ڪيندي هئي وري انهن جي تصحيح وغيره ڪندي هئي بهرحال ٻه سال اها چوڪري اسان سان گڏ رهي پوءِ نظر ڪانه آئي ڇاڪاڻ جو اسان سنڌي ميڊيم وارن کي هڊسن پرائمري اسڪول منتقل ڪيو ويو هو.

انهيءَ عرصي دوران اسان جي فيملي ۾ منهنجي ننڍي پاءُ مشتاق جو جنم ٿيو انهيءَ وقت مان ٻُڌل ۽ ٻڌايل ڳالهين کان پري ٿي ”جيڪي ڏٺو سو مون“ جي بنياد تي لکندس ڇاڪاڻ ته انهيءَ وقت منهنجي ذهني اوسر ٿي رهي هئي ۽ سڀ ڳالهيون چٽيءَ طرح ياد آهن.

”اچي کير جهڙي رنگ، ڪارن وارن ۽ خوبصورت اکين وارو منهنجو هيءُ

پيءُ اسان سڀني پيئرن ۽ پيءُ کان سهڻو هو” هن جي پيدائش وقت پٽي ڪجهه مجبورن سبب پهچي ڪانه سگهي هئي ته بابا پنهنجي پاڇائي جيڪا سندس وڏي پيءُ اسان جي چاچي حاجي عبدالسميع جي گهر واري هئي ۽ سندس سڳي سئوٽ هئي تنهن کي ڳوٺ خانواھ مان گهرايو هو سندس نالو جمال خاتون هو. هو ۽ اسان جي چاچي هئي پر بابا جي سئوٽ هئڻ سبب کيس پٽي چوندا هئاسين کيس نوجواني ۾ هڪ ڀت جو اولاد ٿيو هو جيڪو ٻاروتڻ ۾ گذاري ويو پوءِ هن کي ڪوبه اولاد نه ٿيو امان ۽ بابا جي شادي به انهيءَ بابا جي سئوٽ پٽيءَ ڪرائي هئي بابا هن جي گهڻي عزت ڪندو هو ۽ هو ۽ پاڻ ننڍي ڏير هئڻ جي حيثيت سان کيس ۽ سندس اولاد کي گهڻو پائيندي هئي باقي وڏي چاچي عبدالسميع دادو جي صديقي قاضين مان بغي شادي ڪئي هئي ۽ کيس ٻن پٽن ۽ هڪ ڌيءُ جو اولاد ٿيو هو. اهو گهراڻو اڄ به دادو شهر ۾ ”تاج هوٽل وارا قاضي“ جي نالي سان مشهور آهن سو مون ذڪر ٿي ڪيو مشتاق جي جنم جو انهن ڏينهن اسان (مان ۽ انور) مڏي جي بخار ۾ ورتل هئاسين اسان جو ڪاڏو پيتو پرهيزي هو مزاج ۾ هڪ قسم جي چڙ ۽ ڪاوڙ سمائل هئي پر هيءُ پيءُ پٽيءَ جي هنج ۾ ڏسي ڏاڍو خوش ٿيا هئاسين مالش ڪرڻ تنجڻ ۾ ٻڌڻ جنهن تي هو ڏاڍو روئيندو هو ۽ سندس سفيد رنگ گلابي ٿي ويندو هو اسان سندس اها خدمت چاڪري پيا حيرت مان ڏسندا هئاسين هيءُ پيءُ ٻاروتڻ کان چست ۽ شرارتي هو يعني ”چمندي ٿي ڄام“ هو مان هن جي ڪوئري جسم کي آڱرين سان هٿ هڻي پٽي ڏسندي هئس پٽي ڪاوڙ ڪندي هئي.

”من ڀري ٿيو چوڪر سان ڪيئن نه ڪيو.“

هو ۽ چوڪري ۾ چوڪريءَ جي وضاحت لاءِ زير ۽ زير جو استعمال ڪندي هئي. مٿي ڪي سڌو ويهارڻ لاءِ مٿيءَ کان وٺي ڪڙين جو زور لڳائيندي هئي. ”مٿو سنو نه وينس ته توپي ڪيئن پائيندو پڳ ڪيئن ٻڌندو...؟ وغيره مون گذريل ڏينهن T.V تي پروگرام ”ڪلاس روم“ ڏٺو، جنهن ۾ مها ليڪڪ امر جليل سنڌين کي اپيل ڪئي ته: ”خدادا ٻارن جي مٿي کي ويهارڻ جي ڪوشش نه ڪيو انهيءَ سان انهن جي ذهانت تي اثر پوي ٿو.“

امر جليل صاحب ته اها سائنسي ٿيوري ٻڌائي هئي پر مٿي ويٺل هي منهنجو پيءُ ته سڀني کان ذهين، هوشيار ۽ هر فن مولا نڪتو هو جنهن جو

احوال اڳتي ڏيندس پر هن جي طبيعت جسماني حرڪتون ابتدائي ٻاروتڻ کان ئي ٻين ٻارن کان ڪجهه اڳ ڀريون هيون ننڊ مان جاڳڻ کان پوءِ زور سان هٿ پير هڻڻ مٿي کي حرڪت ڏيڻ اڪيون کولڻ ۽ بند ڪرڻ، هر ڪنهن ڏانهن ڳالهائيندڙ اڪين سان نهارڻ مونکي هاڻي سچل سائين جو هڪ شعر پيو ياد اچي:

“آهي انهن اڪين کي خاصو خمار تنهنجو!”

شام جو سج لٽي مهل گهڻو روئيندو هو پڻي وري انهيءَ جو الزام پيڻ ممتاز تي هڻندي هئي ته اها “چونڊڙيون پائي رٿاڙيس ٿي” ۽ هن کي “نظر به هڻي ٿي..!”

ممتاز وري پڻيءَ جي ڊپ کان امان جو پاسو اچي جهليندي هئي انور جيڪو انهيءَ عمر ۾ خاموشي سان شرارتون ڪندو هو ٻيو ڪو اعتبار به نه ڪندو هو ته هن سوچي سمجهي اهيا شرارت ڪئي آهي مثلاً هڪ ڏينهن هن مشتاق جي استعمال ۾ ايندڙ “منهن رڪڻي” پڇي ڇڏي جيڪا ڪاٺ جي ٺهيل هئي پڻي ويڄاري جنهن کي اسان پڻي محمد ماءُ چوندا هئاسين ۽ مرحوم هاڻي به انهيءَ نالي سان سڏجي چاڪاڻ ته سندس اڪيلي مريهات پت جو نالو محمد هو تنهن انهيءَ “منهن رڪڻي” کي ننڍڙي ٻار جي لازمي گهرج سمجهي.

“مٽي ڳوهي انهيءَ ۾ ڏنڊو اٽڪائي ڇت تي سُڪڻ لاءِ وجهي آئي”

انور خاموشي سان مٿي چڙهي ويو ۽ اهيا پڇي هيٺ لهي آيو شام جو پڻي “منهن رڪڻي” ڪٽڻ وئي ته اها ڀڳل هئي لڳاتار ٽي ڏينهن اهو سلسلو هليو چوٿين ڏينهن هوءَ ساندهه پيڇڻ واري جي تاڙ ۾ رهي ۽ انهيءَ ڏينهن انور کي جهلي ورتائين پر هو ڏاڪڻين وٽان ٻاهر نڪري ويو شام جو اهو ڪيس بابا جي عدالت ۾ پيش ٿيو بابا ته انهيءَ ڳالهه جو خاص نوٽيس نه ورتو چيائين ته (چتي جاري واري) ڪٽي مٿان رکينس! پاڄائي!

پر هن جواب ڏنو ته ڪڏهن به نه اها سڻي جي آهي گناهه ٿيندو پيو ته چوگر کي گرمي ٿيندي. اهڙا ننڍا وڏا واقعہ زندگي جو حصو ٿيندا آهن جڏهن يادگيريون سهيڙيان ٿي ته واري واري سان اچي سامهون بيٺا آهن مون ذڪر ٿي ڪيو پنهنجي اسڪول جو جنهن مان اسان سنڌي ميڊيم وارن کي

هڊسن اسڪول منتقل ڪيو ويو هو انهيءَ جو جواز اهو ٻڌايو ويو هو ته سنڌي ڇوڪرين جي انرولمينٽ گهٽ آهي ڀيو ته بلڊنگ ننڍي آهي هڊسن اسڪول بلڊنگ جي حساب سان وڏو آهي اوڏانهن موڪليو وڃي ته هنن جي تعليم جو جوڳو بندوبست ٿي سگهي شاگردياڻين سان گڏ سي استاد به بدلي ڪري هڊسن اسڪول ميرواهه روڊ ميرپورخاص موڪلياڻون.

هي هڊسن اسڪول ٿرپارڪر جو 1911ع کان 1913 تائين ڪمشنر رهندڙ ڊبليو ايف هڊسن جي نالي پٺيان ٺهيل هو سندس دور ۾ ڊپٽي ڪمشنر جي عهدي جو نالو بدلائي ڪليڪٽر رکيو ويو سندس دور ۾ ”ڪڏڙو ريلوي“ لائن تيار ٿي ۽ تعلقي ڊگڙي کي حيدرآباد کان چني ٿرپارڪر سان ملايو ويو پاڻ هي هڊسن اسڪول قائم ڪيائين جيڪو اڄ سوڌو گورنمينٽ گرلس هڊسن هاءِ اسڪول جي نالي سان قائم ۽ دائم آهي انهيءَ کان علاوه سندس قائم ڪيل هڊسن لائبريري پڻ اسان جي ننڍپڻ ۾ ميرواهه روڊ تي موجود هئي هاڻي خبر نه آهي ته اهي ڪتاب ڪنهن ٻئي لائبريري ۾ ضم ڪيا ويا آهن يا نه! مونکي وڌيڪ معلومات نه آهي.

مان ڪڏهن ڪڏهن سوچيندي آهيان ته موجوده دور ۾ ذاتي ڪمائي لاءِ پرائيوٽ اسڪول ته گهڻا ٺهيا آهن پر ”هڊسن صاحب“ جهڙا اورچ ماڻهون تمام گهٽ ملندا جن هن شهر کي سرڪاري اسڪول ڏنا هجن اهڙن ماڻهن لاءِ لطيف سرڪار چيو آهي.

سڌڙو ٿيو سرڪار جو ماڙيون محل ڇڏي ويا،

هيءَ نه ويل وڃڻ جي جادو لائي ويا جيءَ ۾.

غريب آباد پرائمري اسڪول گهر جي ويجهو هُئڻ باوجود بابا مونکي اڪيلو اسڪول اچڻ وڃڻ پسند نه ڪندو هو مونکي اسڪول جي پٽيوالي جنهن کي سڀ ’بوا‘ چوندا هئا سا 10 روپيا ماهوار تي اسڪول وٺي اچڻ ۽ ڇڏڻ لاءِ رکي ڏني هئي جيڪا گهر اچي امان سان پنجابي ۾ ڳالهائيندي هئي ۽ امان اردو ۾ جواب ڏيندي هُئس آخري ڏينهن مونکي امان جي حوالي ڪري ڇيائين.

”ٿسي هُڻ ڪُڙي دا ڪوئي هور بندوبست ڪرو هُڻ آي سنڌي ڪُڙيان هڊسن اسڪول جاوڻ ڳيان“

هڊسن اسڪول اسان جي گهر کان پري هوانهيءَ وقت ۾ تانگن کان سواءِ ٻي ڪا به پبلڪ ٽرانسپورٽ نه هئي. اُهي به اڪيلي هڪ شاگردياڻي کي ڪڍڻ لاءِ تيار نه هئا، مون سان گڏ پڙهندڙ گهڻيون نڀيون چوڪريون ’هڊسن‘ اسڪول جو ٻُڌي گهر ويهي رهيون. انهن جا نالا ۽ داخلا رجسٽر هڊسن اسڪول موڪليا ويا هئا، پر پوءِ منهنجي ڊوميسائل ٺهرائڻ وقت اسڪول ليونگ جو پهريون سرٽيفڪيٽ هتان مليو هو. هتان جي استادن دادِي آرڙو ۽ رضيه جي والد عثمان شيخ بابا کي مشورو ڏنو ته آءٌ پنهنجي پيڻ دادِي ڊيلان کي چوان ٿو جيڪا ’هڊسن‘ جي هيڊر مسٽريس آهي اُها ڪونه ڪو بندوبست ڪندي دادِي ڊيلان مون کي اسڪول جو پٽيوالو عارب خاصخيلي ”گهران وٺي اچڻ ۽ وري اسڪول مان موڪل وقت گهر پهچائي وڃڻ“ لاءِ مقرر ڪري ڏنو جنهن جي پگهار 30 روپيا ماهوار مقرر ٿي هئي. هي پٽيوالو عارب فيملي سميت اُتي اسڪول ۾ باهرين بائونڊري وال جي اندرين پاسي رهندو هو. هن جي ڪمري جي ٻاهران ننڍڙو اڱڻ هو جنهن ۾ پير جو گهاٽو وڻ پوکيل هو. جنهن جي هيٺان واڙ سان واڙيل ڪاٺ جون ڪٽون هيون، جتي مان موڪل ٿيڻ شرط اچي ويهي رهندي هيس ۽ جتي پٽيوالي جون ڌيئرون مٺي ۽ زليخا ويهي مون کان اسڪول جا ۽ گهر جا احوال پڇنديون هيون مان جيڪا ننڍي هوندي کان سچ ڳالهائڻ جي عادي هئس ۽ سادي هيس. سڀ ڳالهيون ڪليون ڪلايون ٻڌائي ڇڏيندي هيس“

عارب پٽيوالو ڪلاس رومن جا تالا بند ڪري منهنجو ٿيلهو ڪٽي پنهنجي ڪنڌ ۾ لتڪائي اسان جي گهر ڏانهن راهي ٿيندو هو.

”اسڪول وڃڻ ۽ اتان واپس موٽڻ حياتي جي يادگار لمحن ۾ شمار ٿئي ٿو پوءِ پلي پنڌ وڃجي يا سواري تي، ڪو ڇڏڻ وڃي يا اڪيلو وڃجي وڌي ٿيڻ کان پوءِ اهي يادون ضرور گڏ هلن ٿيون وڃڻ ۽ اچڻ وارا گس ضرور اکين اڳيان ڦرندي نظر اچن ٿا“

اڄ به پٽيوالي عارب سان اسڪول ويندي ۽ ايندي نيوتائون جون صاف سٿريون ويڪريون گهٽيون ياد اٿم هي علائقو انگريزن جي پڇاڙڪن ڏينهن ۾ آباد ڪيو ويو جيڪو باقاعده منصوبه بندي سان ٺاهيو هو جتي پڙهيل ڳڙهيل ماڻهون رهندا هئا جيڪي ڪافي مهذب هئا انهيءَ وقت هتي گرڏنومل جي پرنٽنگ پرس ۽ فقط هڪڙي ڊاڪٽر خان جي اسپتال هئي باقي ڊاڪٽر احمدائي جي اسپتال وڏي (مٿن) روڊ تي هئي هڪ پيرو بابا مونڪي ننڍي هوندي بيمار ٿيڻ تي هن وٽ وئي ويو هو هتي هليون جيڪي سندس پاليل هيون جامر هيون هڪ پراسرار ماحول هو پوءِ هي هتان لڏي ويا سندس پٽ ڊاڪٽر عبدالرب ڪينسر جو مشهور ڊاڪٽر ٺهيو هتان هاڻي گهڻا نڙا ماڻهون لڏي ويا آهن جن مان امان الله سومري وارن جي فيملي، مرزا ممتاز ايس، ڊي، او تيليفون جي فيملي سندس گهر واري لاڙڪاڻي جي آهي هاڻي ڪاليجي استاد رهي نوڪري تان ريٽائرڊ ٿي آهي ڊاڪٽر احمدائي وارن منجهان ڪي اُتي رهن ٿا زينت ۽ جنت اميد علي راجڙ جا گهر موجود آهن ماڻهون به موجود آهن باقي گهڻو ڪري اسپتالون آهن جن ۾ الشفاء، ماريا وغيره مشهور آهن اسان جي هڊسن جي استاد داديءَ مهر و وارن جو گهر به اُتي هو جنهن مان سندن پاليجي ڊاڪٽر فرزانه شاهه ڪلينڪ هلائي رهي آهي هتي لپياٽريون وڏي تعداد ۾ آهن ۽ امين التراء سائونڊ سينٽر گهڻي مشهوري ماڻي آهي ڊاڪٽر منار ۽ سندس گهر واري رفيعه منار جا التراء سائونڊ سينٽر به هتي آهن ڊاڪٽر اشفاق ميمڻ گلي، نڪ ۽ ڪن جو ماهر ڊاڪٽر به هتي هو پر هاڻي ڪينسر لڏي ويا آهن ڊاڪٽر انور اسماعيل جي اسپتال هتي آهي انهيءَ کان علاوه اڪين جا ماهر ڊاڪٽر ڊاڪٽر فاروق ڊاڪٽر عبدالحميد سومرو جون اسپتالون پڻ هتي آهن الشفاء اسپتال ۾ ٻاهران به روزانه ڪيترا ڊاڪٽر اچن ٿا منهنجي هڊسن جي استاد دادي مهر و پنهنجن ٻن پيئرن دادي اقبال ۽ دادي افضل باجي (دارالنساء اسڪول) واريون پڻ هن علائقي ۾ رهنديون هيون منائي واري ”اشرفي سوئيٽ“ جو ڏڪان انهيءَ وقت ڪونه هو هاڻي سڄو ڏينهن اتي مريضن جي رَش لڳي پئي هوندي آهي منهنجي ننڍپڻ ۾ اُتي انهن

گهڻين ۾ حبيب بينڪ جي برانچ هوندي هئي جتي منهنجي بابا جو پڻ اڪائونٽ هوندو هو هي بينڪ هڪ گهر اندر ٺهيل هئي جنهن کي ڪاٺ جو ننڍو در هو جنهن جي ٻنهي پاسن کان مور ٺهيل هئا جيڪي اُڪر جي ڪم سان ٺهيل هئا ۽ سڄا رنگين هئا مون کي محسوس ٿئي ٿو اَلشفاءِ اسپتال پڻ انهيءَ هنڌ ٺهيل آهي واپسي مهل اسان هڊسن اسڪول مان نڪري جتي ڀڳڙن ٺاهڻ جو ڀينو هو جيڪو اسڪول سان گڏوگڏ هو اتان نڪري نيو ٽائون جي گهٽين کي ڪراس ڪندا اسان پوسٽ آفيس چوڪ کي ڪراس ڪندا غريب آباد ڏانهن ويندڙ وڏي ويڪري روڊ تي چڙهندا هئاسين جيڪو اسان جي گهرن کان اڳ اچي عمرڪوٽ روڊ سان ملندو هو. هي روڊ ڪافي ڊگهو هو ۽ پنڌ تمام گهڻو هو. پر هاڻي سوچيان ٿي ته مان ڪيئن روزانه ايترو پنڌ ڪري اسڪول ويندي هئس پر اهو شايد

”روشنِي جو پنڌ هيو..!“

ساجي پاسي کان هلندي ڏڪانن کان علاوه فردوس سينيما تي وڏا وڏا قد آدم پوسٽر لڳل هوندا هئا سينيما مٿي منزل تي هئي هيٺ ڪجهه پٺاڻن جا دڪان هئا ۽ انهيءَ کان علاوه مريد خان سومرو جو بندوڻ جو دڪان هو جتي بندوڻن ۽ ريوالورن جي خريد فروخت ۽ مرمت جو ڪم ٿيندو هو ڪاٻي پاسي ٽانگا اسٽينڊ ۽ ٽيڪسي اسٽينڊ هئا جتي اڪثر جيپون بينل نظر اينديون هيون روڊ تي ٿورو اڳتي وينداسين ته ڪاٻي پاسي ڪوٽر جو علائقو هو ۽ ساجي پاسي ڪالي خان پيٽرول پمپ سان گڏ اندر گهڙندي تنگورا آباد جو علائقو شروع ٿيندو هو جتي اڳي ته صرف رهائشي جايون هيون بلڪه منهنجي چاچي عبدالرسول جي گهٽي کان اڳ روڊ تي هڪ سينيما هئي جيڪا پاڪستان ٺهڻ کان اڳ پريات چورائيندي هئي ۽ پوءِ هندوستان کان آيل هڪ محاجر جيڪو دهلوي هو تنهن کي ڪليم ۾ ملي هئي پر مون ڪڏهن هتي ڪا فلم هلندي يا گوڙ شور نه ٻڌو ۽ نه ڏٺو پاڪستان دور ۾ انهيءَ جو نالو ڪيپيٽل سينيما رکيو ويو امان ٻڌائيندي هئي ته انهيءَ دور ۾ ڪجهه فلمون هلنديون بعد ۾ ڪنهن ڪيس ٿيڻ سبب بند ٿي وئي هاڻي اُتي ڪوڪا ڪولا ۽ مشروب جي ايجنسي آهي وري پوءِ گاڏين جي صفائي لاءِ

اُتي لفتون وغيره نظر آيون سينيما جي اهيا ڇت جنهن کي گهرو نيرو رنگ ٿيل هو ۽ ٽڪنڊي لهر واري ٺهيل هئي سا پنهنجي پڪڇر هائوس هٿ جي شاهدي ڏيندي هئي انهيءَ جي سامهون طفيل بيڪري هئي پٺيان لوڏين جا گهر هئا ميرپورخاص جي مشهور ڊاڪٽر نسرين اشفاق جيڪا سيڪنڊري ۾ منهنجي ڪلاس فيلو به رهي سا پنهنجي گهر واري ڊاڪٽر اشفاق لوڏي سان گڏ رهندي هئي انهن گهرن وٽان گهٽ ڇوڙي رستي تان لنگهندي ماڻهون وڃ بازار ڪسڪ پوره پهچي ويندو هو انهيءَ ڪالي خان پيٽرول پمپ پٺيان رضيه آرائين شاهجهان سمون فارما سست جو گهر هو هيٺ مارئي هو ميو پيشڪ جو دُڪان هو وڏي روڊ جي ساڄي پاسي واري ڪري ڪواٽر جو علائقو گهٽين جي صورت ۾ نظر ايندو هو هڪ گهٽي جامع مسجد سرڪل ڏانهن ويندي هئي جتي بابا جي آفيس هئي وڏي روڊ جي بلڪل سامهون پهرين گهٽي جي مٿي تي ڊسٽرڪٽ خطيب حڪيم مولوي محمد صالح سمون جي رهائش گاهه هئي انهيءَ جي سامهون هڪ ڀرڳڙي هائوس شارمين ڀرڳڙي وارن جو گهر هو پيٽرول پمپ کان اڳ شاهه ولي الله پبلڪ اسڪول هو جنهن جي سامهون حڪيم فضل محمد عباسي جو مطب هو جيڪو دادو سان تعلق رکندڙ ديندار گهراڻي مان هو انهيءَ پاڙي ۾ جنهن کي ڪري ڪواٽرز چيو ويندو هو تنهن ۾ آغا خير محمد وڪيل، ڀرڳڙي هائوس (بيو) جيڪو ڊاڪٽر ڊريگو جي ميرپورخاص ڇڏي ويڃڻ کان ڀرڳڙين خريد ڪيو هو سو ليڪڪ فاطمه ڀرڳڙي جو گهر هو مولوي محمد صالح ميرپورخاص ۾ ورهين جا ورهيه خطيب رهيو جامع مسجد جي اسٽيشن روڊ واري پاسي سندس مطب هو جتي ماڻهن جي اچ وڃ لڳي پئي هوندي هئي هن علائقي ۾ ذوالفقار علي ڀٽو جي معالج نصير شيخ وارن جو گهر هو هن علائقي ۾ نصرپور جي قاضين نور محمد قاضي، حسين بخش قاضي ۽ عباسي قاضي وارن جا گهر هئا هاڻي هتي به جهڙوڪ ڊاڪٽرن جا ميڊيڪل سينٽر نور سينٽر، عزيز هڏين جي اسپتال وغيره آهن هتي برانچ اسڪول، مدرسه قاسميه وغيره ٺهيل هئا جن مان برانچ اسڪول ته آهي يا نه باقي مدرسه اسڪول قاسميه کي هڪ پرائيوٽ اسڪول ٺاهي سندس اولاد هلائي پيو. منور قاضي جيڪا باق قاضي جي ڌيءَ هئي تنهن جو گهر به اتي هو سندس هڪ ڀاءُ قربان ڊاڪٽر ٺهيو هي نصرپور وارن قاضين مان هئا.

سو مون ذڪر ٿي ڪيو وڏي ڊگهي روڊ جو جيڪو غريب آباد تائين ڪيترائي اندروني پاڙڻ جا اُهيڃاڻ لتاڙيندو هو تنهنجو آباد ۽ غريب آباد جي وچ واري روڊ تي قائداعظم وارو گهر هو جنهن جي سامهون حڪيم فضل محمد وارن جو گهر هو سامهون وارين گهٽين ۾ شيخ رهندا هئا جيڪي لاڙڪاڻي ۽ گدڙي جا هئا قائداعظم واري گهر جي باري ۾ لکندي هلاڻ ته هي اصل ۾ رئيس غلام محمد وساڻ جو ٺهرايل هو جتي پاڪستان تحريڪ دوران قائداعظم اچي رهيو هو تڏهن کان اهو گهر قائداعظم جي گهر جي نالي سان مشهور ٿيو ڪري ڪواٽرز علائقي ۾ همدرد پرنٽنگ پريس روڊ تي هڪڙي ڪمري وارو فوٽو اسٽوڊيو هو جنهن جو ڊارڪ روم جتي فوٽن جي ڊولپمينٽ ٿيندي هئي سو ننڍي هوندي بابا مونڪي ڏيکاريو هو اسان چئني پاءُ پيئڻ جو هڪ فوٽو اُتي نڪتل آهي بعد ۾ اهو اسٽوڊيو بند ٿي ويو ۽ اتي ڪجهه وڪيلن جون آفيسون نظر اينديون هيون پر پوءِ انهيءَ اسٽوڊيو جي جاءِ تي مشهور سرجن عبدالستار لغاري جي پرائيوٽ ڪلينڪ هئي هاڻي اُتي پُراڻا سرويڊا ڏهندا ويا آهن ۽ نيون عمارتون ٺهنديون پيون وڃن.

هاڻي عمرڪوٽ روڊ تي اڳتي وڌنداسين ته ساڄي هٿ تي پيرومل فيڪٽري ۽ آدم فيڪٽري هئي جيڪي ڪاٽن جيننگ (ٽائڙ) فيڪٽريون هيون جن جي اڳيان تمام چوڙا ڦٽ پاٽ هئا انهن تي هندوستان کان لڏي آيل محاجر جيڪي ڪوڪرو پار بارڊر کان هتي پهتا هئا تن جا ڪچا گهر هئا اُهي صرف ڇت وٽ ڍڪيل هئا باقي سڀ ڪليل هئا هنن وٽ ننڍا ننڍا تيل پيهڻ جا گهاٽا هئا جن ۾ اکين تي ڪوپا ٻڌل ڏاند پيا پيڙهجندا هئا مان اتان لنگهندي وات ڦاڙي انهن کي ڏسندي ويندي هُيس تڏهن عارب پٽيوالو چوندو هو ته هتي پهچي تون سِلي چوڻي ويندي آهين مان چوندي هُيس ته: ”چاچا مان هي ماڻهون ۽ انهن جا گهر ڏسان ٿي.“

اهو منهنجي ننڍپڻ جو مشاهدو هو ته هڪ ننڍڙي ٽڪري تي ڍڳا به هلن پيا، ٻار به ڪيڏن پيا وڏن ڊگهن فراڪن واريون عورتون کاڌو به پچائين پيون پوڙها ڪاٺ جي ننڍڙين کتن تي سٽا پيا آهن.

”انسان جي زندگي ۾ ايندڙ واقع ۽ بيون شيون تجربو ڪونه هونديون آهن پر ڪجهه پهلو مشاهداتي به هوندا آهن.“

اڃا تائين اهي فيڪٽرين جي آس پاس ٻاهر ويٺل هوندا هئا پوءِ ٻڌڻ ۾ آيو ته ڪي ڪراچي لڏي ويا ڪي نٽ پاڙي آدم فيڪٽري پٺيان نواب شاه ريلوي لائن واري علائقي ڏانهن شفٽ ٿي ويا پوءِ ڪجهه سالن تائين اهي فٽ پاٿ خالي رهيا پوءِ پهريان آدم فيڪٽري ڊاهي پلاٽنگ ڪئي وئي ۽ اهو پاڙو آدم ٽائون سڏرائڻ لڳو بعد ۾ پوءِ ته پيرومل فيڪٽري به ڊاهي پٽ ڪئي وئي هاڻي اهو علائقو پي، ايم ڪالوني چووارائي ٿو جتي منهنجي ڪاليج جي ساٿياڻي رضيه آرائين جو گهر آهي آدم ٽائون ۾ پڻ منهنجي ڪاليجي ساٿياڻي ارجمند ضياءَ ۽ افسري بانو جا گهر آهن هاڻي به جڏهن مان هنن جي گهر ويندي آهيان ته مونکي ننڍپڻ ۾ عارب پٽيوالي سان هي روڊ ڪراس ڪرڻ جو سڄو منظر سامهون اچي ويندو آهي انهيءَ جي رستي تي اسلامي بينڪ، علي ميڊيڪل به اوچو ڳاٽ ڪري ماضي جي بي ثباتيءَ ۽ فئائيت جو ڪليل اعلان ڪندا نظر اچن ٿا.

عمرڪوٽ روڊ جي پهرين گهٽيءَ ۾ اسان جو گهر هو جيڪو هاڻوڪي پٽائي ميڊيڪل سينٽر جي پٺيان هو گهٽيءَ جي شروع ۾ نٿو ٽانگي واري جو گهر هو جيڪو ڊاهي حبيب چانهيو ۽ اسماعيل چانهيو جا ڏڪان ٺهي ويا ڀرسان چاچا پرتاب جو ڪوئلن جو ڏڪان هو جيڪو پيرسني ۾ هن بند ڪري ڇڏيو جتي پوءِ گاڏين جا اسپيئر پارٽس رکيا هوندا هئا هي غريب آباد تن روڊن جي گهٽين تي مشتمل هو جنهن ۾ وچ واري حصي ۾ جتي ليبر آفيس (مير امام بخش وارو بنگلو) هو جيڪو پوءِ وڪڻي ڇڏيو ويو ۽ مختلف ماڻهن مختلف حصا خريد ڪري گهر ٺهرايا ڪنهن زماني ۾ هڪ شاندار بنگلو هو مون سان گڏ سيڪنڊري ۾ هڪ قائم خاني چوڪري شائستہ پڙهندي هئي انهيءَ جو پيءُ هتي ليبر آفيسر ٺهي آيو هو ڪجهه حصو آفيس جي استعمال ۾ رکيو هئائين باقي وڏي حصي ۾ جنهن ۾ مرڪزي ڪاٺ جو دروازو هو جنهن جي ٻنهي پاسن کان چوڪيدارن جي ويهڻ لاءِ خاص جاءِ ٺهيل هئي اهو حصو پنهنجي فيملي جي استعمال لاءِ يعني (گهر) لاءِ رکيو هئائين تڏهن انهيءَ ڪاموري جي پيڻ اسان اسڪول جي ساٿياڻين کي پنهنجي پٺيءَ جي شادي ۽ مهندي جي دعوت ڏني هئي هن بنگلي تي جڏهن رات جو لائٽنگ ڪئي وئي ته سنگ مرمر جو ٺهيل هي بنگلو تمام گهڻو خوبصورت نظر ٿي آيو هن جي هر

ڪمري ۾ انهيءَ جي ڀتين تي خوبصورت چترڪاري ٿيل هئي هر خيال هر شڪل پنهنجي جاءِ تي لاجواب هئي مان سوچيندي آهيان جڏهن انهيءَ خوبصورت ننڍڙي محل کي ڏاڻو ٿي ويو ته انهن ڀتين جنهن تي فن مصوري جا شاهڪار ٺهيل هئا تن تي هٿوڙن جا وار ڪهڙن سخت دل انسانن کيا هوندا بهر حال وقت چوي آئون بادشاهه سو وقت جي بادشاهي ازل کان آهي ۽ ابد تائين هلندي هن تقريب ۾ مهنديءَ واري رات تمام سهني نموني سان خوبصورت ننڍڙين رڪابين ۾ مهمان عورتن کي پاڻ به کائڻ لاءِ پيش ڪيو ويو هو جيڪو ذاتي ۽ خوشبو ۾ لاجواب هو باقي جيڪڏهن مووي ڪيمره هجي ها ته انهن شاندار منظر کي هميشه لاءِ امر ڪري ڇڏي ها پر انهيءَ تقريب ۾ مون کي مووي ته ڇا پر ڪو فوٽو گرافر به نظر ڪونه آيو هو مون کي انهيءَ تصور کي ڏسندي شاهه سائين جو پاڻ متعلق مشهور شعر لکڻو ٿو پوي

هلو هلو ڪاڪ تڙين، چرون جت چڙهن،
ڪوڙين رنگ رچن، پانوڙي پگ سين.

انهيءَ عمارت جي ڊهڻ کان پوءِ اتي ناريجن، شهناز جيڪا منهنجي سيڪنڊري کان ڪاليج تائين ساڻياڻي رهي تن جا گهر ٺهي ويا ۽ ڪجهه ٻيا به جن کي مان نتي سڃاڻان انهيءَ عمارت کي ڊاهڻ بجاءِ ڪنهن ادبي ڪم يعني وڏي لائبريري طور استعمال ڪيو وڃي ها ۽ ماڻهون پڻ انهيءَ خوبصورت فن مصوري کي ڏسي ذهني سُڪون حاصل ڪن ها بهر حال جيڪا ڏٺين جي مرضي ۽ رب جي رضا.

سنڌي ادب جو مهان ليکڪ جمال ابڙو صاحب به ڪنهن زماني ۾ (جواني ۾) هن پاڙي خاص طور انهيءَ گهٽي جي ڪنهن گهر ۾ پنهنجي والد ماستر علي خان ابڙي سان گڏ رهي ويو هو انهن گهٽين ۽ شهر جو ذڪر پنهنجي ڪتاب، ڪتا: ڏسي ڏوهه اکين سين (جلد I) (صفحا 102 کان 103) ۾ ڪيو آهي نه سندن غريب آباد ۾ رهڻ دوران پوئتي واري گهٽيءَ ۾ مسجد هئي جنهن ۾ پاڻ پنهنجي والد صاحب سان گڏ نماز پڙهڻ ويندو هو ۽ انهيءَ مير امام بخش واري بنگلي جو ذڪر پڻ ڪيو اٿس. سو انهيءَ مسجد کي عرف عام ۾ (مڪراني) مسجد چوندا هئا زمين کان مٿيرو ٺهيل هئي سدائين صاف

سٿري نظر ايندي هئي منهنجا ڀائر انور ۽ مشتاق به گهڻو ڪري اتي نماز پڙهڻ ويندا هئا اُتي قاري ڪلام پاڪ جو درس به ڏيندو اسان جي گهر جي پٺين گهٽين ۾ غلام نبي اچڻ ٺيڪيدار جي گهر جي سامهون هڪ ننڍڙي مسجد پڻ هئي جيڪا بعد ۾ وسيع ڪرائي وئي منهنجو بابا پير سني جي آخري ڏينهن ۾ اُتي ئي نماز ادا ڪندو هو مڪراني مسجد جي قاري بابت هڪ واقعو ياد ٿو اچي ته هن تي اهو الزام لڳو هو ته هُو گهر ۾ جيڪو مسجد جي ڀر ۾ هو تنهن ۾ ٽرانسسٽر ريڊيو پڊي ٿو جيڪو سخت گناهه آهي آخر به چار ڏينهن پاڙي جي اڪابر ۾ لڳاتار ڳالهيون هليون ۽ هن کي قاري جي پوست تان هٽايو ويو منهنجو ڀاءُ مشتاق به انهيءَ جو شاگرد هو سو روڻهار ڪو گهر پهتو ۽ چيائين “امان اهو ملان ڏاڍو سُٺو هو اسان کي ڪڏهن به ڌڻڪا ڪونه ڏيندو ڪپڙا به صاف پائيندو هو مان ٻئي ملان وٽ ڪونه ويندس!!!” ٿيو به ايئن پوءِ هن گهر ۾ باقي رهيل ڪلام پاڪ پورو ڪيو.

هاڻي مان وري پنهنجي نئين اسڪول ‘هڊسن’ جو ذڪر ڪنديس جنهن جون ڀتيون ڳاڙهيون هيون سو ميرپورخاص شهر ۾ ‘لال اسڪول’ جي نالي سان مشهور هو هن عمارت کي انگريزن باقاعده منصوبه بندي تحت جوڙايو هو جيڪو منهنجي داخلا وقت فقط اردو سنڌي پرائمري اسڪول هو جيڪو پرائمري مان ترقي ڪندي هاءِ اسڪول جو ڪم ڏئي رهيو آهي هتي ڊي او گرلز ۽ تعليم کاتي جون آفيسون پڻ آهن هن کي وڏي پڪيڙ ڏنل آهي وڏي داخلا واري گيت کان پوءِ ڪافي زمين (انهيءَ وقت) گچي ڇڏيل هئي پوءِ سِرڻ جو فرش ڏنل هو انهيءَ بعد ڪلاس رومن جو حصو هو جيڪو زمين کان 4 فوٽ مٿي هو جيڪو هر طرف کان سيڙهين جي ذريعي مٿي ڪلاس رومن رومن تائين وٺي ويندو هو ڪلاس رومن جون چٽيون ڪافي اوچون هيون جن کي روشن دان لڳل هئا وچ واري ڪمري کي پويان دروازو هو جيڪا دادي ڊيلان جي آفيس هئي انگريزي اکر ‘ڊبليو’ جي شڪل تي ٺهيل اهيا پرائمري هڊسن جي عمارت تمام هوادار ۽ شاندار هئي جنهن ۾ اردو ۽ سنڌي جا ڪلاس هلندا هئا سنڌي اردو اسڪول جي هيڊ مسٽريس دادي “ڊيلان” هئي

داداي اربو شيخ، داداي رضيه، داداي مهر و داداي اقبال سنڌي ڪلاسن جون استاد هيون اردو ڪلاس ۾ مونکي دولت باجي جي شڪل صورت ڇٽيءَ طرح سان ياد آهي رب پاڪ جي مهرباني سان مان جتي به پڙهڻ ويس اُتي جيڪي استاد مليون سي استاد محترم ٿي هيون جن پنهنجي مسيحتي پيشي ۽ پيغمبري پيشي سان وفا ڪندي اسان کي علم جي لات سان منور ڪري ڇڏيو. هن اسڪول ۾ صفائي سترائي سان گڏ غير نصابي سرگرمين تي پڻ ڪافي زور هوندو هو ننڍا فنگشن اڪثر ٿيندا رهندا هئا ٻيو ته هتي هر روز پاڻوڊر وارو امريڪي کير پياربو ويندو هو جيڪو چون ٿا ته آمريڪا مان ايندو هو ۽ گني جي ڪارٽونن ۾ بند هوندو هو پٽيوالي ”چئي ٻائي“ انهن کي وڌن ڊرمن ۾ گهوتي مليل جي ڪپڙي ۾ ڇاڻي جڳن ۾ ڪلاس رومن ۾ کڻي ايندي هئي ۽ ڪلاس ۾ وجهي پياريندي هئي رضيه داداي شيخ انهيءَ ڪم جي نگران هئي سا پڻ سامهون بيٺل نظر ايندي هئي اسين نه چاهيندي به اهو کير ڊپ وچان ڳڙڪائي ويندا هئاسين. ڪهڙي نه ايمانداري هئي شاگردپاڻين لاءِ آيل کير انهن تي ئي استعمال ٿيندو هو هيڏانهن هوڏانهن ڪٿي به نه موڪليو ويندو هو استادن کي ڪا اهڙي بدعنواني ڪرڻ جي همت ئي ڪانه ٿيندي هئي سالانه امتحان وٺڻ لاءِ ساڳيو چاچا موسيٰ خان انٽر ايندو هو جيڪو ڪاٺ پيٽڻ ته ڇا هڪ ڪلاس پاڻي به ڪونه پيئندو هو داداي رضيه شيخ هڪ ٻه ڀيرو اسان کي پاڻوڊر واري آمريڪي کير مان مائو ٺاهي به ڪارايو هو چوندي هئي ته کير نٿو وڻيو ته هي ڪاٺو تمام مزيدار هوندو آهي داداي رضيه ڪلاس رومن جي پٺيان هڪ ننڍڙي ڪليل بورچيخاني نموني جاءِ تي ويهندي هئي پوءِ اسان کي ننڍڙين پيالين ۾ ڏوئي وجهي مائو ڪڍي ڏيندي هئي اهي ڪاڏي پاتي وارا ڪم امتحانن گذرڻ بعد به تي پيرا ٿيا هئا.

جڏهن مان ٽئي درجي ۾ آيس ته منهنجي پنڌ اسڪول اچڻ ويڃڻ کان جان آجي ٿي. ٽيو ائين جو پاڙي واري چاچي سليماني جي چوڪرين هڪ ٽانگو هٿ ڪري ورتو هو جنهن ۾ رضيه، پري ۽ سندن کان ننڍي پيٽ ڊاڪٽر ممتاز اينديون هيون هنن کي اهو ٽانگو سيف الرحمان سروري وڪيل هٿ

ڪري ڏنو هو جنهن ۾ سندس ڌيءُ ناهيد به ايندي هئي انهيءَ ٽانگي واري جو نالو ”سينيو“ هو جيڪو ذات جو سينيئو هو. پوءِ مان به هنن سان گڏ ٽانگي ۾ اچڻ وڃڻ شروع ڪيو جنهن ۾ رضيه، پيري ۽ ناهيد پٺيان ويهنديون هيون ۽ باقي ڊاڪٽر ممتاز ۽ مان اڳيان ويهنديون هيون سڀن گهوڙو ڊوڙندو وڌو روڊ ڪراس ڪري نيو ٽائون جي گهٽين مان لنگهندي هڊسن اسڪول جي در تي آئي ٽانگي کي بيهاريندو هو ٽانگي وارو سينيئو خود هڪ ذميدار قسم جو ماڻهون هو موسم چاهي ڪهڙي به هُجي هُو ايندو ضرور هو پوءِ ٻڌم ته منهنجي ٽانگي فيلو ناهيد جي امڙ اوچتو هارٽ اٽيڪ ۾ گذاري وئي آهي، ڪجهه ڏينهن بعد ٻڌم ته ناهيد ميرپورخاص ڇڏي نانائڻ ڏانهن ڪراچي وڃي رهي آهي پوءِ هڪ ڏينهن ڊاڪٽر ممتاز مون کي چيو ته هاڻي تون منهنجن پيئرن رضيه ۽ پري سان گڏ پٺيان ويهجانءِ آئون اڪيلي اڳيان ويهندس ڇو ته مان توکان ننڍي آهيان اهو ٻڌائيندي هلان ته انهيءَ وقت ٽانگي ۾ پٺيان ويهڻ معتبر سمجهيو ويندو هو الاڻي ڇو ٽانگو ته ساڳيو هو وڃ ۾ فقط هڪ سنهي ڪاٺ جي پتي لڳل هوندي هئي.

هن هڊسن اسڪول ۾ پڙهائي ۾ سختي کي قدر دادي مهرو ڪندي هئي جيڪا چوٿين درجي ۾ منهنجي استاد هئي ۽ هر وقت اکر سُنا ڪرڻ تي زور ڏيندي هئي ۽ اسان کان ’مشق‘ ڪاپيون گهرائي انهن تي مشق ڪرائيندي هئي صورتخطي تي زور ڏيندي هئي چوندي هئي ”پنهنجي ٻولي ته صحيح لکو!!! اڳتي ڪم ايندو!!!“

هاڻي هن عمر ۾ مان سوچيندي آهيان ته دادي مهرو اسان تي صحيح سنڌي لکڻ تي ڪيترو زور ڀريو جو اسان پنهنجي منڙي مادري ٻولي لکي سگهون ٿيون هاڻي ته سنڌي چئنلن تي ٿي وي ۾ خاص طور تي سلاٽ تي غلط سنڌي ڏيکاري پئي وڃي.

هن هڊسن اسڪول جون استاد غير نصابي سرگرمين ۾ پڻ حصو وٺنديون هيون ڇوڪرين کي ننڍن ننڍن پروگرامن ۾ حصو وٺڻ جي ترغيب ڏينديون هيون تمام زندهه دل عورتون هيون هڪ ڀيرو هن هڊسن اسڪول جي استادن هڪ وڏي ڊرامي کي اسٽيج تي پرفارم ڪرڻ جو ارادو ڪيو ۽ ڪري ڏيکاريو هي ڊرامو مرزا قليچ بيگ جو لکيل هو جنهن ۾ دادو اربو ۽ دادي رضيه

شيخ ڏاڍي سٺي ڪارڪردگي ڏيکاري هي فنگشن شام جي وقت ڪيو ويو هو ڊرامي جا سين بدلائڻ ۾ وقت وٺڻ لاءِ ننڍڙو اردو خاڪو غزل ۽ ڊانس به رکيا ويا هئا تن مان دولت باجي جو ادا ڪيل ننڍڙو اردو ٿيلو مونکي چٽيءَ طرح ياد آهي جنهن ۾ هوءَ ڪجهه ڳائيندي ڏک وڃان گلدستي کي ڪٿي زمين تي اڇلائي ٿي جيڪو ذريون ذريون ٿي وڃي ٿو اهو سڀ (لقاء) ياد ڪندي هاڻي مونکي “آئن استائين” جو هي قول ياد پيو اچي ته:

“جيڪي پيار ۾ ڪرندا آهن انهن لاءِ ڪشش ثقل ذميدار نه هوندي آهي..!”

اهڙا دلچسپ فنگشن هتي ٿيندا رهندا هئا هڪ پيرو هتي شاندار مينا بازار لڳائي وئي هئي جنهن جو هڪ ڊراما پورشن به هو جنهن ۾ ننڍا ننڍا ٿيلو خوبصورت انداز ۾ پيش ڪيا ويندا هئا هتي مينا بازار شروع ٿيڻ کان اڳ ئي انهيءَ وقت شام واري پرائيويٽ ڪاليج جون ٻه شاگردياڻيون (هڪ چوڪري ٻيو چوڪرو) هٿ هٿ ۾ ڏئي سڄي هڊسن اسڪول ۾ گهمنديون وتنديون هيون تنهن مان چوڪري خوبصورت قدر آور ۽ سُهڻن نيٽن نقشن واري هئي ۽ لباس به تمام سُهڻو پائيندي هئي هن سان گڏ هڪ هيٺسڻ چوڪرو ‘فل سوت’ ۾ ملبوس ۽ وارن کي لڪائڻ لاءِ هٿ لڳائي ۽ ڳچي ۾ شوخ ڪلر جي تاءِ لتڪائي هڪ هنڌان ٻئي هنڌ هلندا رهندا هئا هن خوبصورت جوڙيءَ مان عورت آواز بيهه ريشمان هئي جيڪا بعد ۾ ايس. ڊي. او فيمل اسڪول ٺهي باقي چوڪري (مرد) جو ڪردار ادا ڪندڙ شميم اعواڻ هئي جيڪا ابن رشد جي پرائين شاگردياڻين منجهان ذهين ۽ ايڪ ٽو شاگردياڻي هئي هاڻي ته خبر نه آهي ته ڪٿي آهي پر آواز بيهه ريشمان هن وقت ماشاالله سدا بهار آهي ۽ سيتلاڻيت ٽائون ميرپورخاص ۾ رهي ٿي آواز بيهه جو آواز هن وقت به پيارو ۽ منرو آهي سندس خوبصورت سراپا ڏسي دل مان نڪري ٿو:

آواز رنگ لاتو! ورتي خيال صورت..!

هن اسڪول ۾ راندين جا مقابلا هر روز شور سان ٿيندا هئا جن جي انچارج هڪ اردو ڳالهائيندڙ ٽيچر شميم خان هوندي هئي جيڪا دادِي رضيه شيخ جي گهاٽي سهيلي هئي هن راندين ۾ ڪيتريون ئي راند جون شوقين ۽

هوشيار شاگرد يا ٽيون حصو وٺنديون هيون اسان جي ڪلاس مان ٿريا نالي چوڪري جيڪي اصل ۾ دادو جا هئا مونکي ذات ياد نه آهي سا ڀرپور حصو وٺندي هئي سنهڙي سيپڪڙي ٿريا سدائين ”چاٽي ريس“ ۽ ”اسپون ريس“ ۾ پهريون نمبر ايندي هئي هي رانديون پڻ جسماني صحت لاءِ ضروري هيون جنهن ۾ سهيلا بخاري جيڪا مون کان هڪ سال سينئر هئي ۽ بعد ۾ اين رشد جي پرنسپل بڻي سا پڻ حصو وٺندي هئي ۽ ڪاميابيون ماڻيائين اسان جي پاڙي واري سعیده بخاري پڻ راندين ۽ پين غير نصابي سرگرمين ۾ ڀرپور حصو وٺندي هئي.

مان جڏهن چوٿين ڪلاس ۾ هيس ته هتي اسڪول اندر هڊسن مڊل جي عمارت ٺهڻ شروع ٿي وئي هئي جيڪو ڪم تيزي سان جاري هو ۽ جلدي اهيا بلڊنگ به مڪمل ٿي وئي هاڻي پنجون درجو پاس ڪندڙن کي ٻاهر ڪنهن ٻئي اسڪول ۾ سيڪنڊري تعليم حاصل ڪرڻ بجاءِ هتي ئي مڊل اسڪول ۾ تعليم وٺي پوندي هئي جنهن جي هيڊ مسٽريس آڀا خورشيد خان هئي انهيءَ وقت بلڪل جوان هئي هلڻ ۾ ٽڪي ۽ مٿي تي وارن جي جوڙي ٺاهيندي هئي آواز ۾ دڊبو اردو تمام فصيح ۽ بليغ ڳالهائيندي هئي هڊسن مڊل جي عمارت پاڪستاني اڏاوت جو هڪ نمونو هئي گذاري لائق هئي هڊسن پرائمري جهڙو تعميراتي ڍانچو نه هيس اهو مڊل اسڪول پوءِ ترقي ڪندي هاءِ اسڪول ٿيو ۽ اڄ سوڌو قائم آهي.

مان پنج درجا پاس ڪري هڊسن اسڪول جي مڊل اسڪول پورشن ۾ نه پڙهيس بلڪه سيڪنڊري تعليم لاءِ گورنمينٽ گرلس هاءِ اسڪول (پرتاب ڀُون) آيس بابا سائين جو چوڻ هو ته مڊل (اٺ درجا) پاس ڪري مونکي وري به هتي اچڻو آهي سو چاچا صاحب (محمد موسيٰ انڙ) جي مهرباني سان مونکي پرائمري تعليم جو اسڪول ليونگ سرٽيفڪيٽ ملي ويو منهنجون ڪجهه ساٿياڻيون هڊسن مڊل ۾ رهجي ويون جيڪي وري بعد ۾ مڊل پاس ڪري هن هاءِ اسڪول ۾ پهتيون ۽ منهنجون ڪلاس فيلو ٿيون هاڻي به جڏهن مان ماضي ۾ ليٽو پائيندي آهيان ته مونکي هڊسن اسڪول جون سارو ٿيون ڏاڍيون وٺنديون آهن هڪ چوڪري ڪلان ٻائي جيڪا چوڪرين ۾ هڪ ڏند ڪٽائي ڪردار لڳندي هئي ۽ سنڌي هندو هئي سا پيرومل فيڪٽري مان وڌي

بگي ۾ چڙهي ايندي هئي ۽ جڏهن هڊسن جي گيت وٽ پهچندي هئي ته سندس بگيءَ جي ڇت ڪلاس رومن مان به نظر ايندي هئي وڏيون وڏيون برانگهون کڻندي ايندي شرط چوندي هئي! ”اي ڀڳوان اڄ وري گهوڙي دير ڪرائي ڇڏي.“

تھمينه مفتي جيڪا ننڍپڻ کان مذاق ڪندي هئي کيس چيڙائيندي هئي. ”ڪلان ٻائي! ڪن ڪپائي! دير سان آئي! اڃا دادِي مهرو ڄاڻ لڻ ڪئي آئي“
اُتي ڪلان ڪاوڙ ۾ چوندي هئس! تون ته چپ ڪر گنڊڙي وارن واري چوڪري!

اسين سڀ ڪل ۾ ڪلي ڪلي ڪيريون ٿي وينديون هيون سين اسان جو پنجين درجي جو امتحان (ساليانو) زباني ڪونه ٿيو هو. ڇاڇا صاحب امتحان وٺڻ ڪونه آيو هو بلڪ زندگي ۾ پهريون ڀيرو پيپر ڏنا هئاسين جيڪي سائيڪلو اسٽائيل ٿيل پيپر هئا انهن سان گڏ جوابي ڪاپي به ڏني وئي هئي هيءُ پنجين درجي وارو اسڪالر شپ جو امتحان ڪونه هو بلڪه درجو پاس ڪرڻ جو ساليانو امتحان هو اسڪالر شپ جي امتحان لاءِ وري ڪجهه پڙهائي ۾ ڪمزرو شاگرد يا ٽين ڊپ وڏو هو ته: ”انهي امتحان ۾ فيل (ناپاس) ٿيون ته وري پنجون ڪلاس ٻيهر پڙهڻو پوندو.“

سو سڀني ساليانو امتحان ڏئي پرائمري مان جان آجي ڪئي هاڻي سوچيان پئي ته اُن وقت مان اهو امتحان ڏئي وٺان هان ته ضرور ڪامياب ٿيان ها ڇو جو مون اڳتي هلي زندگي جي سڀني تعليمي امتحانن ۾ سُني ڪاميابي ماڻي هئي بهرحال مونکي انهيءَ ابتدائي چٽا پيٽي جي مقابلي ۾ ويهڻ جو موقعو نه ملي سگهيو.

هن سالياني امتحان ۾ روايتي طريقي سان ڪلاس رجسٽر مطابق رول نمبر لڳايا ويا هئا ۽ امتحان جي سڄي سينٽر جي انچارج نگران (انٽرل) دادِي رضيه شيخ هئي جيڪا محنتي هئڻ سان گڏوگڏ سختي ڪرڻ واري اصولي عورت هئي انهيءَ امتحان کي ياد ڪندي منهنجي اکين اڳيان سڄو نظارو ڦري ٿو اچي بلڪه پوءِ مونکي هتي گلزار جو هي شعر ياد پيو اچي.

آنکھون ڪو ويزا نٿي لڳتا، سڀنيون کي سرحد نٿي هون.

هاڻي مان گرلس هاءِ اسڪول موجوده (ش. ب. هاءِ اسڪول) وڃڻ جا خواب ڏسڻ لڳيس پڻ اسڪولن ۾ پڙهڻ جو تجربو ۽ مشاهدو هاڻي مون وٽ هو ۽ مان ڏاڍي چاهه ۽ امنگ سان سيڪنڊري تعليم حاصل ڪرڻ جا خواب ڏسي رهي هيس ۽ مان اهو پڻ محسوس ڪيو هو ته

“هاڻي مون ۾ گهڻي حد تائين خود اعتمادي وڌي رهي هئي استاد ۽ سائيٽيڻ ڪلاس ۾ سٺا نمبر ڪٽڻ ۽ ٻيون ۽ پهريون نمبر اچڻ سبب مون کي اهميت ڏئي رهيون هيون”

سو ٿيوائين جو انهن ڏينهن جڏهن بهار جي مند هئي بابا چاڪي پاڙي ۾ هڪ گهر خريد ڪيو ۽ اُتي هلي رهڻ جو ارادو ڏيکاريا ٿي بابا جو چوڻ هو ته اهو علائقو اسڪولن ۽ ڪاليج کي ويجهو آهي انهيءَ سبب اسان کي اچڻ وڃڻ ۾ سهولت ٿيندي اسان چئني پائر ۽ پينر مان ٿي جڻا تعليم پرائي رهيا هئاسين مشتاق اڃان ننڍو هو هو اڃان اسڪول ۾ داخل نه ٿيو هو گهر ۾ ويٺو نيون نيون شرارتون ڪندو هو بابا ويجهڙاڻپ جو خيال ڪندي اسان کي هتي شفت ڪيو هو پر هتي هن پاڙي جو ته وايو منڊل ئي ڦريل هو.

“ماڻهون ڏاڍا ويڙهاڪ ۽ جهيڙا ڪار هئا سڄو ڏينهن پاڻ ۾ پيا وڙهندا هئا خير اسان جو ته انهن جهيڙن سان ڪو واسطو ئي نه هو پر انهن جا ٻار سڄو ڏينهن در جون ڪال بيل وڄائڻ، پٿر اڇلائڻ، اسان جي ٻاهر نڪرڻ تي موچڙا ڏيڻ انهن جي جڻ منشور ۾ داخل هوانهيءَ هڪ گهٽيءَ ۾ الائي ڪيترا ننڍا وڏا چوڪرا “يا جوج، ماجوج” وانگر ڏينهن رات پيا ڦرندا هئا ۽ شرارتون ڪندا هئا”

هي علائقو پر اسرار لڳندو هو اسان واري گهٽي چوڙي هئي پر اندر داخل ٿيندڙ روڊ کان ايندڙ گهٽيون سوڙهيون هيون انهيءَ روڊ تي علي اڪبر ميمڻ جيڪو ميرپورخاص جي سنڌي گهراڻن ۾ مشهور ماڻهون هو تنهن جو گهر هو هندوستان جي ورهاڱي کان اڳ جو هو تمام شاندار ٺهيل هو پوءِ اُهي به اهو گهر ڇڏي اچي سيتلاٽ تائون ۾ بنگلي ۾ رهيا.

سو مون ذڪر ٿئي ڪيو انهن بدمزاج ۽ جهيڙاڪ پاڙيسرن جو ته ٿيو ائين هڪ شام جي وقت اسان بابا سان گڏ شهر گهمڻ لاءِ وياسين پيا در جي

ٻاهران انهن ياجوج ماجوج چوڪرن جو ٽولو ٻيٺو هو انهن چوڪرن منجهان هڪ چوڪرو جنهن جو نالو 'عطا' هونئن منهنجي پيءُ انور کي ڏڪو ڏئي پٽ تي ڪيرائي وڌو بابا جنهن جي هٿ ۾ پاڇي واري ڇيڀي (ٽوڪري) هئي سا عطا کي وهائي ڪڍيائين ۽ پوءِ انور ۽ مشتاق کي وٺي شهر ڏانهن روانو ٿيو ٿوري دير ۾ انهيءَ پاڙي جون گهڻيون عورتون گڏ ٿي ويون ۽ اسان جي گهر ۾ داخل ٿيون هڪ وڏو هشام عورتن جو هو جن کي ڏسي امان حيران ٿي وئي ۽ هنن پنهنجي ٻولي ۾ ڳالهائڻ شروع ڪيو.

تمهاري شوهر ني هماري لڙڪي ڪو مارا هي ديڪو ڪتنا زخمي هو ڳيا هي (چورو عطا بلڪل نيڪ ناک هو ڪٿان به زخمي نه هو روئڻ جو آواز ڪڍي رينگت شروع ڪيائين وري کلڻ شروع ڪيائين) امان به هنن سان جوش ۾ اچي ڳالهائڻ شروع ڪيو.

”تواهان جا ٻار روزانه اسانجي ٻارن کي در تي اچي موچڙا ڏيو وڃن تڏهن تواهان کي ڪاوڙ ۽ جوش نٿو اچي هاڻي سڀ گڏجي آيون آهيو وڙهڻ لاءِ!“
منهنجو مامو امان الله انهن ڏينهن فضل ڀنڀري مان ڪنهن آفيس جي ڪم سان اربگشن آفيس ميرپورخاص آيل هو ۽ اسان جي گهر ترسيل هو تنهن ڪمري مان اهو سڄو لڦاءُ ڏٺو ويٺي، ٻڌو ويٺي سو ٻاهر اڳڻ ۾ نڪري آيو عورتن کي سمجهايو ۽ واپس روانو ڪيو.

انهن شيطان چوڪرن مان ڪجهه جا نالا مونکي اڄ به ياد آهن جيڪي عطا، لطا (لطيف) فدا، پيري ۽ تاج هئا انهن کان علاوه سامهون وارو گهر عابده، عابده ۽ راني وارن جو هو جيڪي پنجابي هئا پر ويڙهاڪ نه هئا پنهنجي ڪم سان ڪم رکندا هئا مون انهن ٻن پيٽرن راني ۽ عابده سان گڏ اسڪول وڃڻ شروع ڪيو جيڪو ٿوري مفاصلي تي هو اسان ڪاهو بازار مان لنگهي بدر باجي جي گهر وٽان گذرندي حيدرآباد روڊ چڙهندي هاءِ اسڪول پهچي ويندا هئاسين راني ته ٻڌو هئم ته پڙهڻ ڇڏي ڏنو هو باقي عابده پڙهندي رهي انهيءَ وقت ائين ڪلاس ۾ هئي آخر مختلف اسڪولن ۾ راند جي استاد ڊي. بي. اي (ڊائريڪٽر فزيڪل ايجوڪيشن مقرر ٿي) سندس نالو پوءِ عابده رمضان سندس والد جي نالي سان سڏجڻ لڳو ٻڌو اٿم ته 2010ع ڌاري نوڪري تان ريتاڙ ڏي آهي منهنجي سيڪنڊري اسڪول جي هيءَ عمارت پرتاب ”پون“

هتي جيڪا منهنجي خوابن کان وڌيڪ حسين هئي هن جو ٻاهريون ڏيک، هڪ وڏي پڪي چوڊيواري ڏنل هو هيءَ عمارت موجوده پوليس شاپنگ سينٽر ۽ سيشن ڪورٽ جي سامهون اڄ به اوچا ڳاٽ کڻي پنهنجي عظمت جا ڏيک ڏيئي رهي آهي انهيءَ ڀت جي گنڊن تي محافظن جي ويهڻ لاءِ مورچا ٺهيل هئا جن مان بندوق جي نالي ڪيڙ لاءِ سوراخ به هئا اندر داخل ٿيڻ شرط سنگ مرمر سان تراشيل هن عمارت کي ڏسي انسان اچرج ۾ پئجي ويندو هو هاڻي جڏهن مون سنڌي ادب پڙهيو آهي ۽ شاهه جي شاعري منجهان مومل جي لاجواب ڪاڪ محل بابت تصوراتي سگهه رکان ٿي ته مونکي اها عمارت پرتاب پون ته ڪاڪ کان به خوبصورت نظر اچي ٿي.

بيڪاريءَ کي بر ۾، ويو ڪيف چڙهي،
ڳالهيون ڪندي ڪاڪ، جون ڳوڙها پيس ڳڙي،
ڪا جا انگ آڙي، جيئن ڇُٽا ڦٽ ڇڙي پيا.

ٻاهران انهيءَ وقت به وڏا گيت لڳل هئا هڪ ساڃي ڪنڊ تي پيو ڪاٻي ڪنڊ تي اندر داخل ٿيڻ مهل رهائشي عمارت کان اڳ سنگ مرمر جو قوارو وهندو هو جنهن جو پاڻي هيٺ تلاءِ ۾ ڪرندو هو جيڪو حوض نموني تي تمام خوبصورت ٺهيل هو آسپاس خوبصورت چٽر هئي جنهن تي سيٺ پرتاب راءِ هن عمارت جي ٺهڻ کان پوءِ شهر ميرپورخاص جي ڪامورن جي دعوت ڪئي هئي منهنجو بابا انهيءَ وقت لوڪل بورڊ ۾ اور سيئر هو کيس به هن دعوت ۾ وڃڻ جو موقعو مليو هو ٻڌائيندو هو ته اها سائي چٽر جيڪا اسپين ملڪ مان گهرائي وئي هئي ۽ اُتي پوکي وئي هئي ڏاڍي خوبصورت نظر آئي ٿي رنگ برنگي يتين ماڻهن کي حيران ڪري وڌو هو هن پرتاب پون ۾ بجلي جو پنهنجو عليحدہ انتظام ڪيل هو.

انهيءَ رهائشي عمارت جنهن ۾ پوءِ ڪلاس روم هلندا هئا تنهن ۾ انگريزن جي دور جي بهترين ڦٽنگ اسان ڏٺي هي عمارت پاڪستان ٺهڻ کان ڪجهه سال اڳ سيٺ پرتاب راءِ ڏاڍي چاهه سان هڪ انگريز آرڪيٽڪ جي نگراني ۾ ٺاهرائي هئي رهائشي عمارت ۾ داخل ٿيڻ لاءِ سامهون ۽ سائڊ وارن پاسن کان تي رستا هئا تنهي رستن جي چوڙين ڏاڪڻين تي سنگ مرمر جا

شينهن بيٺل هئا هن جون پٽيون ۽ ٽائيل انهيءَ وقت جرڪندا نظر ايندا هئا هڪ وڏو هال جيڪو ڪلاس رومن جي سامهون هون تنهن ۾ خوبصورت فانوس لتڪيل هئا پر اسان ڪڏهن ٻرندي ڪونه ڏٺا در دريون ساڳوان جي ڪاٺ جا ٺهيل هئا هر هنڌ ڪمرن ورائڻن ۽ هال ۾ خوبصورت ڪاٺ جا ڪپٽ لڳل هئا جن جو ڪوانٽ ٿي ڪونه هو هر ڪمري کي هوادار رکڻ لاءِ هنڌ هنڌ رنگين شيشن جون دريون لڳل هيون جيڪي مختلف رنگين شيشن سان جڙيل هيون.

عمارت جي مٿئين حصي ۾ ويڇڻ لاءِ ڪاٺ جون چوٽيون ڏاڪڻيون هيون جيڪي مٿي وڃي ٻن حصن ۾ ورهائجي وينديون هيون هڪ حصو ساڄي پاسي جي ڪمرن لاءِ ۽ ٻيو حصو کاٻي پاسي جي ڪمرن لاءِ مٿي حصي ۾ به اسان جي شاگردي واري دور ۾ ڪلاس روم لڳندا هئا مٿي وارو حصو مختلف فيملي ميمبرن جي پرائيوٽ رهائش طور استعمال ٿيندو هو بورچيخانو نه هو بلڪ غسل خانا وغيره ۽ ننڍا ورائڊا هر ڪمري کي ڏنل هئا ۽ هڪ وڏو اڱڻ به هر حصي لاءِ ڌار هو اهي باٿ روم وغيره اڄ جي دور جي پات رومن کان به سهڻا هئا ۽ سڄا سنگ مرمر جا ٺهيل هئا هيٺ واري حصي ۾ ڪمرن جي ٻئي پاسي ڊگهي ورائڊي جي سامهون بورچيخانه ٺهيل هئا جيڪي پڻ ڪشادا هئا جن ۾ ٿانون رکڻ لاءِ راشن رکڻ لاءِ ڪاٺ جا ڪپٽ ۽ لوھ جا جارا ٺهيل هئا اهي ڪشادا بورچي خانو اسان جي دور ۾ ڪلاس رومن جو ڪم ڏيندا هئا اسان جي ستين ڪلاس جو آي سيڪشن پڻ هتي هو سلائي روم جتي اچي هٿ جو ڪم سکندا هياسين سو پڻ انهن ڪمرن ۾ هو هيءَ عمارت جيڪڏهن مغربي ملڪ ۾ هجي ها ته يقيني طور انهيءَ کي تاريخي ورثي طور محفوظ ڪيو وڃي ها هر سال ڪيترائي سياح هن کي ڏسڻ اچن ها پر پوءِ به هن خوبصورت عمارت کي پهريان شاهه لطيف ڪاليج لاءِ چونڊيو ويو ۽ بعد ۾ جڏهن 1960ع ڌاري شاهه لطيف بوائز ڪاليج نئي بلڊنگ ۾ منتقل ٿيو ته هي گرلس هاءِ اسڪول ۾ شام جو چوڪرين لاءِ پرائيوٽ ابن رشد گرلز ڪاليج کوليو ويو پر شام واري پرائيوٽ ڪاليج کي هن بلڊنگ جو ڪجهه حصو ڏنو ويو هي ڪاليج ٿرپارڪر جو پهريون گرلس ڪاليج هو هزارن جي تعداد ۾ چوڪريون هن شهڻي عمارت جي هاءِ اسڪول ۽ گرلس ڪاليج مان

پڙهي نڪتيون گرلز هاءِ اسڪول اڳ دارلنسوان پرائمري اسڪول واري
 حمايت ۾ لڳندو هو مطلب ته هن خوبصورت عمارت کي علم جي لات ٻارڻ لاءِ
 استعمال ڪيو ويو اهو به گورنمينٽ جو سنو قدم ۽ لاپائتو مقصد هو.

ڪيڏانهن ڪاهيان ڪرڻ ڇوڏس چٽائون،
 راڻو ئي راڻو راڻي بنا ناهي ڪو ٻيو.

مان پنهنجي چاڪي پاڙياري گهر جو ذڪر ڪيو هو ته بابا سائين
 ويجهڙاڻپ جي خيال کان ته منهنجا ٻار سولائي سان تعليمي ادارن ۾ پهچي
 سگهندا هي گهر خريد ڪيو هو پر انسان جو لاڳاپو رڳو پنهنجي گهر سان ۽
 گهر وارن سان نه هوندو آهي بلڪه انهيءَ ۾ آس پاس جو ماحول ۽ اوڙو پاڙو به
 شامل هوندو آهي ته اسان جو هيءَ پاڙو ڪنهن شيطاني مخلوق جو هيڊ
 ڪواٽر لڳندو بابا اسان کي گهر کان ٻاهر نڪرڻ بند ڪري ڇڏيو هو ۽ گهر ۾
 مختلف رانديون ڪيرم بورڊ، ليوڊو وغيره وٺي ڏنائين ته جيئن منهنجو ننڍڙو
 پيءُ مشتاق ۽ ممتاز انهي ۾ وندريا پيا رهن ۽ هروڀرو ٻاهر نڪري ڪنهن
 جهيڙي ۾ جهتي ۾ نه اچي ويڃن هڪ پيري منهنجي ماسٽر شهلا جيڪا اسان
 وٽ جيمس آباد مان رهڻ لاءِ آئي هئي تنهن کي اهڙي ته مار ڪيڏائين ته جو
 ويچاري سڄي هلڪي ڦلڪي زخمي ٿئي پئي جڏهن گهر ۾ آئي ته امان چيس
 ڇا ٿيو اٿئي؟

جواب ڏنائين: ”ماسي قائم خاني چوڪرا مار ڏئي ويا اٿم“

اهي قائم خاني ته نه هئا پر الائي ڪهڙي علائقي جا ۽ ذات جا هئا پر هن
 شهلا پنهنجي شهر جيمس آباد ۾ قائم خاني گهڻا ڏنا هئا، ته سمجهائين ته اهي
 به قائم خاني آهن. بهر حال رات جو جڏهن بابا گهر آيو ته اهو قصو ٻڌائيندي
 امان ڏاڍي جذباتي ٿئي وئي ۽ بابا کي ايلٽيميٽم ڏنائين.

”ته اٽوءَ جا پيءُ هنن پاڙي وارن اسان جو جيئن حرام ڪري ڇڏيو آهي،
 مان هاڻي هن گهر ۾ ڪانه رهنديس.“

بابا کيس چيو: ”هاڻي ٿڌي ٿي ٻاراڻي ڳالهين تي گهر ڪونه ڇڏبا آهن.“
 امان ويچاري چپ ٿي وئي انهن ڏينهن ۾ منهنجو چاچو عبدالرسول شديد
 بيمار هو بابا آفيس کان اچي ماني کائي سندس گهر تنهن ۾ آباد هليو ويو ويٺو

هو گهر ويڃي سندس دوا دارون جي پڇا پڇا ڪندو هو ۽ گهڻو وقت ساڻس گڏ گذاريندو منهنجا اُهي رت جا رشتا جيڪي ننڍپڻ، جواني ۽ پوءِ پير سني تائين موجود هئا انهن جي باري ۾ ٿورو گهڻو احوال سندن زندگي جي آخري ڏينهن بعد يعني دنيا مان پردو کڻي وڃڻ کان پوءِ

“هن جيڪي منجهه جهان جي ذيلي عنوان تحت ڏيندس!”

“اڄ نه پسان سي، هير هينئر ئي ٿوڻيون،
هاڻي تني کي ڪنڌيءَ ڪاڪ نهاريان.

وقت انسان جي حياتي ۾ جاين جڳهن ۽ رشتن جي وسري ويل سرويون جواثر ڇڏي ٿو ڇاڇا عبدالرسول منهنجي ويجهن رشتن ۾ بابا جي ڇهن ڀائرن مان زندهه بچيل هڪ ڀاءُ هو سڀ ڀاءُ منهنجي جنم کان اڳ جواني ۾ ئي گذاري ويا هئا هي ڇاڇا عبدالرسول منهنجي نظر ۾ هڪ خاموش طبع صوم صلات جو پابند ۽ ذهني طور تي ڪتر ۽ ڪنهن حد تائين مذهب ۾ شدت پسند هو سندس پهرين گهر واري گذاري وئي هئي هُوَ جواني کان وٺي اڪثر تبليغي جماعت وارن سان گڏ شهر کان ٻاهر ويندو رهندو انهيءَ وقت گڏيل هندوستان هو هڪ پيرو جماعتي ساڻين سان گڏ بمبئي ويجهو ملبار واري علائقي ۾ ويو هو اُتي ملبار جي هڪ مذهبي گهراڻي مان شادي ڪئي هُئائين اُها شادي سندس دوستن ڪرائي هئي ڇاڇي جو نالو رابع بي بي هو هُن کي وٺي سامونڊي جهاز ذريعي ڪراچي آيو پوءِ ميرپورخاص پهتو پاڻ لوڪل بورڊ ۾ ملازم هو ڇاڇا عبدالرسول کي رابع ڇاڇي مان ٻن ڌيئرن ۽ چار پٽن جو اولاد ٿيو هو هيءَ ڇاڇي ڏاڍي محنتي سگهڙ ”رڌيڇاءِ جي ماهر هئي ڇاڇا ٻارن سان سندن ماءُ سان سنڌي ٻولي ڳالهائيندو هو ڇاڇي پنهنجي مادري زبان اردو گاڏڙ ملباري ٻولي هئي جيڪا پوءِ سنڌي سان ملي هڪ نئين زبان ٺهي وئي هئي امان چوندي هئي.

”ڪاٿي جي جهار ڪاٿي جي جهر کي“

سندس ٻولي جا ڪي لفظ سمجهه ۾ گهٽ ايندا هئا پر گهڻو ڌڻو اسان سمجهي ويندا هُئاسين پنهنجي اباڻي علائقي ملبار جون اڪثر ساروڻيون وٺيندي هئي اُتي کي ياد به ڪندي هئي ۽ واکاڻ به ڪندي هئي ته اهو هڪ

سامونڊي علائقو هو جتي ناريل جا وڻ ۽ سوپاريون جامر هونديون هيون پنهنجي مٿن مائٽن جا فوتو به ڏکاريندي هئي منهنجي وڏي سئوٽ ادا عبدالشڪور جي ڄم کان پوءِ انهيءَ کي ڪٿي مائٽن ملبار وٺي هئي اُتان اڪثر خط پٽ به ايندا هُئس پوءِ مائٽن (ماءُ پيءُ) جي گذاري ويڃڻ کان پوءِ اهو اڄ وڃ ۽ خط ڪتاب جو سلسلو بند ٿي ويس.

ٽڪو اير نه ڪو پير، نڪي اوڻي آيو
مون وٽ آيو ڪونه ڪو ڀائرن ڀري پير،
ڪتابتون ڪير، آڻي ڏيندم اُن جون.

سندس وڏي ڌيءَ زيب النساءَ جيڪا سونهن ۽ عقل ۾ سڀني کان سرس هئي سا منهنجي مامي امان الله جي گهر واري ۽ منهنجي سڳي سئوٽ ۽ مامي هئي جيڪا وڏي اهل عيال واري سمجهدار عورت هئي 2017ع جي گرمين جي موسم ۾ قاسم آباد حيدرآباد ۾ پنهنجي گهر ۾ گذاري وئي رب پاڪ کيس جنت ۾ جايون ڏيئي اسان کي مونکي ۽ ممتاز کي ننڍن پيئرن جيان پيار ڪندي هئي.

سو مون ڏڪر پئي ڪيو ڇاچا عبدالرسول جي باري ۾ ته هُو ريڊيو ٻڌڻ گرام فون ٻڌڻ جي سخت خلاف هو پر آخري ڏينهن ۾ بابا کي چيائين ته توت جيڪو ياسين سورت سڳوري جو ريڪارڊ آهي اهو فونو ڪٿي اڄ مان ٻڌندس بابا هڪدم پيءُ جي حُڪم جي پوڻياري ڪئي کيس گراهم فون گهران ڪٿي پهچائي آيو ڇاچا جيڪو ٻين ڪلامن جو شروع کان مخالف هو سو انهيءَ گراما فون تي فقط ياسين سورت سڳوري ٻڌندو رهندو هو ۽ پوءِ جلدي گذاري ويو مون بابا کي زندگيءَ پهريون ڀيرو اکين مان ڳوڙها لاريندي ڏٺو اسان تي ڏينهن سندن گهر ۾ رهياسين ۽ پوءِ گهر موٽي آياسين ڇاچا ريتائڙ ٿيڻ کان پوءِ به پاڙي واري مڪراني مسجد ۾ ٻارن کي قرآني تعليم ڏيندو هو دنيا جي ٻين مصروفين سان ڪو واسطو نه هئس ماني ڪاٺڻ گهر ايندو هو ۽ هن جي ڪل ڪائنات مسجد هئي ۽ رب سان لنوءَ لڳائي چُڪو هو مونکي هي بيت ٿوياد اچي جيڪو پرئم اله آبادي جو آهي.

دونوں عالم سے وہ بيگانہ نظر آتا ہے

جو تيرے عشق میں دیوانہ نظر آتا ہے

مٿي مون پنهنجي چاڪي پاڙي واري گهر جو ذڪر ڪيو هو انهي علائقي کي انگريزن جي دور کان چاڪي پاڙو سڏيو ويندو هو بلڪه پوءِ جڏهن 1977ع ڌاري ملڪ ۾ اسلام جو دور آيو ته انهيءَ جو نالو ڪجهه ٻيو رکيو ويو هوندو جيئن ٽونٽرا باد جو اقبال نگر ۽ جهمنڊا داس جو شهباز ٽائون پر خلق خدا جي زبان تي اڃان اُهوئي پراڻا نالا آهن هتي چاڪي پاڙي ۾ اسان جهڙن سادن سودن ماڻهن جي رهڻ جي ڪا گنجائش نه هئي اُهي ماڻهون حد درجي حاسد ۽ تعصب رکڻ وارا هئا.

عادتیں نسلوں کا پتہ دیتی ہیں انظر
ما تھی پر کسی کی کچھ لکھا نہیں ہوتا

سو انهي جاھل ماڻهن کان جان چڙائڻ لاءِ بابا واپس غريب آباد اچڻ جو فيصلو ڪيو ۽ اسان ستره جي مند ۾ وري پراڻي پاڙي ۾ ساڳئي گهر ۾ موٽي آيا هُئاسين مان سيڪنڊري اسڪول ۾ داخل ٿيل هُيس جيڪو منهنجي لاءِ نئون تجربو ۽ موڙ هو گهڻي پنڌ کان بچڻ لاءِ بابا پاڙي مان نٿو ٽانگي واري کي هاءِ اسڪول وٺي اچڻ ۽ ڇڏي اچڻ لاءِ چونڊيو هن جو گهر گهٽي جي ٿهڙ تي هو هن پرتاب پون هاءِ اسڪول ۾ سنڌي ميڊم جو ڪو تصور نه هو اسان کي پڙهائيندڙ لائق استاد اردو ڳالهائيندڙ هيون جيڪي اردو ۾ پڙهائينديون ۽ اسان سنڌي ۾ لکندا هُئاسين فقط سنڌي جو سبجيڪٽ پڙهائڻ لاءِ بدر باجي (بدر قاضي) موجود هئي جيڪا يونيورسٽي جي استاد قمر واحد جي سڳي پيٽ هئي انهيءَ کان پوءِ آهستي آهستي ڪجهه ٻيون استاد زيب قريشي ۽ زيب قاضي به آيون منهنجي ڇهين درجي جي استاد زبيده چاند هئي ڏاڍي محنتي ۽ هوشيار هئي پاڻ پنجابي ڳالهائيندڙ هئي ۽ سندس خاندان ورهين کان سنڌ ۾ آباد هو سندس هڪ ڀاءُ پوءِ واپدا جو وڏو آفيسر رهيو آيا زبيده چاند ڏاڍي ذهين، اورچ ۽ شريف النفس عورت هئي جڏهن ڪلاس روم ۾ داخل ٿيندي هئي ته اسان سڀني شاگردن کي چاهي ٿي مرڪ اچي ويندي هئي انگريزي جي اي، بي، سي آيا زبيده چاند سيڪاري ۽ گهر ۾ وري شام جو بابا انگريزي پڙهائيندو هو ۽ اکرن (هينڊ رائٽنگ کي) سهڻو بنائڻ

لاءِ 'او' ۽ 'جي' نَب آڻي ڏيندو هو ته هن سان لکوبابا جي انهيءَ محنت جو نتيجو اهو نڪتو ته منهنجي انگريزي جي هيٺند راتنگ تمام سٺي آهي انهيءَ وقت گرلس هاءِ اسڪول جي هيڊ مسٽريس مس صوفي نالي هڪ عورت هئي اهيا مس صوفي بلڊنگ جي مٿي واري حصي ۾ رهائش پذير هئي عمر جي ڪافي وڏي لڳندي هئي پيريل جسم چانديءَ جهڙن اڇن وارن واري اهيا مس صوفي پنجابي گاڏڙاردو ڳالائيندي هئي مٿان ڏاڪڻين تان ڌم ڌم جا آواز ڪڍندي هيٺ پهچندي هئي هلندڙ گهمندڙ چوڪرين کي قاسائي باغ ڏانهن وٺي ويندي هئي ۽ انهن کان اوتري پيل پٿر ۽ ڪاغذ چونڊرائيندي هئي چوندي هئي.

”روڙي چڪوروڙي چڪو“

”پٿر ڪٽو پٿر، پٿر چونڊيون“

ڪلاس رومن ۾ اچي چوندي هئي.

”ديوارون ڏي اُتي ڇاڻ ڇوٽ لڳائو؟“

”پتين تي چارٽ وغيره هڻو!“

هڪ پيرو بدر باجي جيڪا اسان کي ورائڊي ۾ سنڌي جو سبجيڪٽ پڙهائي رهي هئي تنهن سان اٽڪي پئي چئي: ”آي ڪوئي پڙهڻ دي جگهه هي گي؟“

اتي بدر باجي جيڪا طبيعت جي تيز ۽ ڪجهه قدر قوم پرست هئي انهيءَ ٺهه ٻه جواب ڏنس: ”اسان جي سنڌي ميڊيم وارن چوڪرين لاءِ ڪو ڪلاس روم ئي نٿي ڏين ته پوءِ ائين ئي ٿيندو!“

اهو ٻڌي زمين تي پير هڻندي اهو چوندي وئي ته: ”ڪي مخول هي، اتي توهر بنده اپني سڻادا هي!!!“

”ڇا مسخري آهي هتي ته هر ماڻهون پنهنجي ٻڌائي ٿو.“

ڪجهه به هجي پر دل جي ڏاڍي نرم دل ۽ محبت ڪندڙ هئي هڪ ڏينهن راند ڪندي اسان جي ڪلاس جي هڪ چوڪري فرزانه بيهوش ٿي پٽ تي ڪري پئي هن پريان کان ڏٺو ٿي تڪڙيون وڪون ڪڍندي آئي.

”ڪي هيا؟“

”ڪڙي نو چڪو...!“

”ڇا ٿيو آهي! چوڪريءَ کي ڪٿو..!“

پوءِ انهيءَ چوڪري فرزانہ کي ڪٿائي آفيس ۾ پيل صوفي تي سمھاريائين ۽ ڊاڪٽر گھراڻي هُن جو چيڪ اپ ڪرائي، جڏهن هُوَ هوش ۾ آئي ته سندس پيٽ جا هن کان عمر ۾ وڏي هئي جنهن جو نالو فوزيہ هو تنهن سان گڏ پٽيوالي جي حوالي ڪيائين ته هنن کي سندن گھر پهچائي اچي. هي چوڪري جڏهن نائين ڪلاس ۾ آئي تڏهن گھڻي بيمار ٿي پئي ۽ ٽائيفائيڊ (مدي جو تب) ۾ گذاري وئي سندس پيٽ فوزيہ جيڪا ڪانسنس عمر وڏي ۽ تعليم ۾ هڪ سال سينئر هئي سا اڳتي پڙهندي رهي منهنجي تعليمي زندگي ۾ فرزانہ پهرين چوڪري هئي جنهن جو ٿوهه جواني ۾ موت ٿيو هو هن جو گھر ميرپورخاص اسلام آباد واري علائقي ۾ سر سيد روڊ تي جتي هاڻي مسلم ڪمرشل بينڪ آهي انهيءَ جي پٺيان واري گھٽي ۾ هو اهو علائقو هاڻي اسلام آباد چورائي ٿو.

”موڪل ڪئي وئي هئي سڄو گرلس هاءِ اسڪول اُتي گڏ ٿي ويو هو گھر ۾ ڪھرام مچي ويو هو.“

هاڻي به مان پنهنجن سارو ٿين ۾ ويڃان ٿي ته انهيءَ جو چهرو ۽ اهو ڏکائيندڙ منظر منهنجي سامهون اچي ٿو ته شوبتالوي جو شعر ياد اچيو ويڃيم.

”اسان تي جوڀن رُت مرڻا“

بهرحال فرزانہ جي حياتي اهيائي هئي جيڪا هن پوري ڪئي اسان جڏهن اٺين ڪلاس ۾ پهتاسين ته اُن کان اڳ ئي مس صوفي جيڪا هتان جي هيڊ مسٽريس هئي سا هتان هلي وئي مونکي خبر ناهي ته ريتائڊ ٿي هئي يا ٽراسفر ٿئي هئي.

هاڻي اسان کي هڪ نئين هيڊ مسٽريس دادِي ليلان هر چنداڻي ملي وئي هئي، جڻ ته پرتاب پون جي هن خوبصورت ڪاڪ محل کي مومل ملي وئي هئي. ڏاڍي دلڪش شخصيت، ذهين، چُست، خوش لباس دادِي ليلان کي ڏسي: ”واقعي زندگي خوبصورت آهي جو احساس ٿيندو هو..!“

دادِي انهيءَ کان اڳ ڊپٽي ڊائريڪٽر آف اسڪول حيدرآباد رهي چڪي هئي ڏاڍي قابل عورت هئي صبح جو روزانه اسيمبلي ۾ تلاوت ڪلام پاڪ

ڪان پوءِ اخلاقي قدرن تي ليڪچر ڏيندي هئي ڊسپلين تي سختي سان ڪاربنڊ هئي اسمبلي مان جڏهن چوڪريون ڪلاس رومن ڏانهن وينديون هيون تڏهن اُتي بيهي انهن جي يونيفارم چيڪ ڪندي هئي ڪا خامي هوندي هئي ته انهن کي سمجهايندي هئي داديءَ جي شخصيت ئي اهڙي سحر انگيز هئي جو هر ڪو هن جي راءِ جو احترام ڪندو هو دادي ليلا راڳ به ڄاڻندي هئي ۽ صبح جو سوڀر اسمبلي ۾ هارمونيم پڙهيو ڪٿي اچي رکندي هو دادي انهيءَ کي هٿن سان حرڪت ڏيندي پاڻ ڳائيندي قومي ترانو سيڪاريندي هئي اهيا ريهرسل به ٿي دفعه ٿيندي هئي اهو وقت اسان شاگردياڻين لاءِ دلچسپي کان خالي ڪونه هوندو هو دادي جو هارمونيم تي قومي ترانو سيڪارڻ سبب دير سان ايندڙ شاگردياڻيون به ائين بجي صبح کان اڳ اچڻ شروع ڪيو هو شاگردياڻين کي پاڻ چوندي هئي.

”صبح ساڻ هي هٿاش بشاش چهره ڏسي مونکي دلي سڪون ملي ٿو ۽ آئون ڏاڍي خوش ٿيان پئي.“

دادي گهڻو ڪري سفيد شيفون جي ساڙهي ۾ ملبوس هوندي هئي تمام تيزي سان هلندي هئي ۽ هر ڪلاس کي چيڪ ڪندي هئي وارن ۾ پاسيري سينڌ ۽ هڪ چوٽي واري هيءَ دادي ليلا واقعي سرسوتي ديوي جو روپ لڳندي هئي سندس دور ۾ گرلس هاءِ اسڪول هڪ مثالي اسڪول بڻجي ويو هو. منهنجي هن ڪٿا لکڻ دوران هير آباد حيدرآباد ۾ 13 سيپٽمبر، 2017ع ڌاري گذاري وئي هوءَ سنڌ جي پهرين هندو عورت پارليامينٽرئن هئي آواز ۾ ڏاڍو سوز هئيس حيدرآباد ريڊيو اسٽيشن تان سندس ڳايل لوڪ گيت، سهره ۽ پُجڻ نثر ٿيندا هئا سندس ڳايل هڪ لوڪ گيت جيڪو اسان اڪثر ريڊيو تان ٻڌندا هئاسين.

”مڪڻ کائي وڃ ماني سان، چوري چوٽي رُسين پنهنجي نانيءَ سان“ اسان سڀني پائرن پيئرن کي ڏاڍو وڻندو هو جنهن ۾ مختلف شهرن کان گهرايل شيون ۽ انهن جي قيمت ڏاڍي دلچسپ هوندي هئي. اهو ته ذڪر هو منهنجي سيڪنڊري اسڪول جي اوائلي هيڊ مسٽريس

جو هاڻي مان پنهنجي محترم ڪلاس ٽيچرز ڏانهن اڃان ٿي ستين درجي ۾ منهنجي ڪلاس ٽيچر نسرين باجي هئي جيڪا پڻ قد آور ۽ پرڪشش شخصيت واري عورت هئي انگريزي ٻولي تي مهارت حاصل هيس ڏاڍي پياري ۽ مهربان استاد هئي، 'نيو ٿائون' (ڊاڪٽرس لائين) واري علائقي ۾ رهندي هئي جلدي سندس شادي ٿئي وئي ۽ ڪيئنڊا ملڪ ڏانهن وئي هلي هاڻي به جڏهن مان ڪيئنڊا ملڪ جو نالو ٻڌندي آهيان ته نسرين باجي جا سڙيا منهنجي ذهن ۾ اڀري ويندا آهن.

رب پاڪ جي مون تي خاص مهرباني هئي ته مون کي سيڪنڊري تعليم دوران جيڪي استاد مليون سي سڀ استاد محترم هيون ۽ بهترين استاد هيون ائين ڪلاس ۾ منهنجون ڪلاس ٽيچرز باجي عظيم النساء هئي جيڪا منهنجي چاچي عبدالرسول جي ٺهڻ ۽ وڏي سعوت قاضي عبدالشڪور جي گهر واري هئي هوئن ته گهر ۾ اسان کيس "پاپي" چوندا هئاسين پر مان اسڪول ۾ کيس عظيم باجي چوندي هئس سندس والد پناڻ هو ۽ امڙ حيدرآباد دکن جي هئي سندن هڪ دين دار گهراڻو هو پاڻ انهيءَ وقت ايم. اي. بي ٿي هئي آفيس ورڪ ۾ ڏاڍي هوشيار هوندي هئي ڪلاس به باقاعدي سان وٺندي هئي سٺو پڙهائيندي هئي ۽ وچ ۾ سوال به ڪندي هئي چهري تي هميشه سُڪون ۽ سانت واري ڪيفيت هوندي هيس طبيعت جي سادي ڪپڙي لٽي ۾ سادي هوندي هئي پنهنجي ڊيوٽي ۽ ڪم سان حد کان وڌيڪ عشق هوندو هيس انهيءَ وقت به پرنسپال جي ٻانهن بيلي هئي آفيس ورڪ ۾ جُڙ ماهر هئي سرڪاري نوڪري کي پنهنجي ذاتي زندگي تي ترجيح ڏيندي هئي چوندي هئي ته: "ڀڳهار اسان کي ڇاجي لاءِ ٿي ملي؟"

خانداني معاملن ۾ ڪو برداشت ته هن کان سِڪي ڪڏهن ڪنهن سان جهيڙو جهڻو هن ڪونه ڪيو سڀني کي گڏ ڪڍي هلڻ واري هئي پاپي هر ڪنهن جو پيلو چاهيندي هئي اهڙا ساونت ۽ سُلچڻا ڪردار مون کي سنسار ۾ گهٽ نظر آيا عمر ڪوٽ جي گرلس هاءِ اسڪول مان ريتائرمينٽ تي پهتي ڏاڍي متحرڪ حياتي گذاريائين پر پوءِ گوڏن ۽ جنگهن جي تڪليف سبب

گهر تائين محدود ٿي وئي پر پوءِ به صوم صلات جي پابند رهي ۽ روزانه اخبارون پڙهڻ سندس مشغلو هو کيس ٽن پتن ۽ چار نياڻين جو اولاد آهي سي سڀ پڙهيل ۽ پنهنجي جهان ۾ خوش آهن پاڻ 2016 جي اوائل ۾ هن فاني دنيا مان موڪلائي وئي اهڙن ماڻهن لاءِ ئي شاهه صاحب فرمايو آهي.

جن جي آڻ منجهه عنبير،

آئون ڪيئن جيئنڊي اُن ريءَ.

هر ڪهن انسان جي پنهنجي ذاتي راءِ هوندي آهي منهنجي ذاتي راءِ اها آهي ته خوش نصيب هوندا آهن اهي ماڻهون جيڪي پڙهڻ پڙهائڻ لکڻ ۽ لکرائڻ جي شعبي سان وابسته هوندا آهن گورنمينٽ هاءِ اسڪول ۾ منهنجي نائين ڪلاس جي ڪلاس ٽيچر خالده خانم باجي هئي جيڪا هڪ مثالي استاد هئي انگريزي سان گڏ اردو جو سبجيڪٽ ڏاڍي سٺي طريقي سان پڙهائيندي هئي اردو املا (صورتخطي) جون چڪون ڪڍي اسان کي اردو لکڻ پڙهڻ ۾ ماهر ڪري ڇڏيو هئائين پاڻ اسان جي غريب آباد واري علائقي ۾ مندر واري گهٽيءَ ۾ رهندي هئي سندس ننڍي پيٽ صالحه ناهيد پڻ هتي سائنس جي قابل استاد هئي هنن جو گهر اڻو خاڪسار تحريڪ سان سلهاڙيل هو ۽ علامه مشرقي جا پوئلڳ هئا هنن جو رويو سڀني ماڻهن سان سٺو هو هڪ دين دار گهراڻي ۾ اک کولڻ سبب صوم صلات ۽ پردي جون پابند هيون انهيءَ دوران دادي ليلا کي ريجنل ڊائريڪٽر اسڪول طور ترقي ملي ۽ هوءَ حيدرآباد هلي وئي ائين ڪلاس جي پڇاڙڪن ڏينهن ۾ اسان کي هڪ نئين هيڊ مسٽريس زبيده قادري ملي جيڪا مذهب سان رغبت رکندڙ ناهوڪي شخصيت واري زنده دل عورت هئي پٽ شاهه جو لطيف سرڪار جو روضو اسان کي زبيده قادري نائين ڪلاس ۾ پڪنڪ دوران گهمايو اها پڪنڪ اسان جي زندگي جي هڪ نه وسرندڙ پڪنڪ هئي انهيءَ کان پوءِ هالا، حيدرآباد، المنظر ۽ راڻي باغ گهمائڻ وئي وئي هئي تنهن ۾ سڀ استاد ۽ نائين ڪلاس جا ٽي سيڪشن شامل هئا آيا زبيده قادري جو گهر وارو به اسان سان گڏ هو جنهن پٽ شاهه ريسٽ هائوس حاصل ڪري ڏنو هو ۽ هن هڪ فيملي

ميمبر جيان هن پڪنڪ ۾ حصو ورتو هو ۽ بيحد شريف النفس ۽ پيارو انسان هو مونکي هن وقت به اهي ٻئي شخصيتون پنهنجي تصور ۾ زندهه جاويد آهن باقي انهن جي باري ۾ ڪابه خبر نه آهي ته ڪٿي آهن رب پاڪ کين صحت مند رکي ۽ وڏي حياتي ڏئي انهن ڏينهن ميرپورخاص جي مشهور عالم دين ۽ خطيب جامع مسجد مولوي محمد صالح سمون جي وفات تي آڀا زيبده قادري کي جيئن اطلاع ملي اسڪول جي موڪل ڪرائي قرآن خواني جو اهتمام ڪيائين ۽ انهيءَ دسترڪت خطيب لاءِ ڏاڍي عاجزي ۽ انڪساري سان دُعا به گهر يائين.

ميٽرڪ جي ڪلاس ۾ ڪلاس ٽيچر وري خالده خانم باجي هئي اسين جڻ هن سان هري مري ويا هئاسين پنهنجي هر تڪليف مشڪل هن کي ٻڌائيندا هئاسين پاڻ وس آهر انهيءَ جو تدارڪ ڪندي هئي.

جي هُجي استاد نه ها دنيا جي ميدان ۾
چا رهي امتياز ها، انسان ۽ حيوان ۾.

خالده خانم باجي انگريزي ٻولي تي زور ڀريندي هئي چوندي هئي. انگريزي جو گرامر سني نموني سڳي وٺو “ٽينس” (زمانه) انهن جو هڪ چارٽ ٺاهي ڏنو هئائين انهيءَ وقت ته مان انهيءَ ٽينسز جي اهميت ڪانه سمجهي سڳي هئس پر جڏهن گهر اچي بابا کي ڏيکاريم ته بابا اهو ڏسي ڏاڍو خوش ٿيو ۽ مونکي وري گهر ۾ به اهي سني نموني سمجهائين مونکي انگريزي ٽينس جي اها گردان اڄ سوڌي ياد آهي پاڻ جيڪي انگريزي ٻولي جي اهميت ۽ افاديت جي باري ٻڌايائين سي اڄ سڀ سچ ثابت ٿيو آهي اسان جي نئين ۽ ڏهين ڪلاس جا امتحاني فارم خالده خانم باجي ڏاڍي توجه ۽ محنت سان سلائي روم ۾ رکيل هڪ صندل تي ويهي پريا هئائين ۽ هر هڪ چوڪري کان سوال جواب ڪري مطمئن ٿي بورڊ آفيس حيدرآباد موڪليا هئائين.

مون زندگيءَ ۾ اڃان تائين ڪا باقاعده تيوشن ڪانه ورتي هئي ڇو ته منهنجو بابا سائين اڃان تائين باقاعدگي سان شام جو وانڌڪائي جي وقت ۾ مونکي پڙهائيندو هو پر جڏهن شام جي وقت تائم نه هوندو هئس ته صبح ساڻ

ٿورو گهڻو سمجھائي پوءِ ڪم تي ويندو هو نائين ڪلاس ۾ اچڻ کان پوءِ حساب، الجبرا ۽ جاميٽري مونکي ڏکيا محسوس ٿيا ڇو ته مان اڳي رياضي ۾ ڪي قدر ڪمزور هئيس ۽ انهيءَ وقت خاص طور حسابن جو سبجيڪٽ ڏکيو هوندو هو جنهن ۾ ٽي رقمي، وياج ۽ ٽي وياج مونکي ڏاڍا پوائتا لڳندا هئا هاڻي به حساب ڪتاب ۾ ڪمزور آهيان سو انهيءَ نائين ڪلاس ۾ مونکي مٿس جي سبجيڪٽ ۾ فيل ٿيڻ جو ڊپ ورائي ويو ۽ پيو ته بورڊ جو پهريون امتحان هو مون اهو خدشو بابا سان ظاهر ڪيو تنهن انهيءَ ڏينهن کان تيوشن جو انتظام ڪرڻ لاءِ مونکي دلاسو ڏنو انهن ڏينهن ۾ هڪ ڪوچنگ سينٽر ميرپورخاص ۾ هلندڙ هو جنهن جو نالو ”اڪبر ڪوچنگ سينٽر“ هو پر بابا اُتي مونکي موڪلڻ بجاءِ گهر ۾ شام جو عثمان بيگ نالي استاد مقرر ڪري ڏنو جنهن ٽن مهينن اندر مونکي حسابن ۾ اڪابر بنائڻ جو وعدو ڪيو ۽ ماهانه تيوشن في 50 روپيا ٿي ورتائين اها انهيءَ زماني ۾ هڪ وڏي رقم هئي. هُو تمام محنتي وقت جو پابند استاد هو صرف هڪ ڪلاڪ لاءِ مونکي پڙهائڻ ايندو هو پر ايڏو هوشيار هو جنهن منهنجي دماغ مان اهو خوف بلڪل ڪڍي ڇڏيو ته رياضي ڪو ڏکيو سبجيڪٽ آهي هڪ مهيني اندر هن منهنجي لاءِ ان سبجيڪٽ کي آسان بنائي ڇڏيو. ۽ هڪ ڏينهن چيائين ته: ”اب به تماري ليئه علوه ۽ اسي کھائي جاو“

هاڻي مونکي هي سبجيڪٽ آسان دلچسپ لڳو ٿي هن پنهنجو ٽن مهينن وارو وعدو پورو ڪيو امتحان ۾ ڪاميابي جي خوشخبري ڏئي اسان وٽان موڪلائي ويو. اهي هئا انهيءَ وقت جا آدرشي استاد جيڪڏهن ڪنهن مالي ضرورت تحت تيوشن پڙهائيندا به هئا ته شاگرد کي علم جي جوت سان منور ڪري ڇڏيندا هئا اسان جي ڪلاس جا امتحان پڄاڻي تي پهتا. منهنجي اسڪول ليونگ جي سرٽيفڪيٽ تي آڀا زبيده قادري جي سهي (سگنيچر) ٿيل آهي منهنجي زندگي جو پهريون گروپ فوٽو پڻ ميٽرڪ جي الوداعي پارٽي جو آهي جيڪو نشاط اسٽوڊيو جي مالڪ مرحوم نذر پائي جو نڪتل آهي ۽ هر سيڪشن جا ڌار ڌار پنهنجي ڪلاس ٽيچر، سبجيڪٽ ٽيچرز ۽

آپا زبیده بیدہ قادری سان گڏ فوتو کڍیا ویا هئا.

منهنجي نائين ڪلاس ۾ سيڪنڊ ڪلاس جون مارڪون هيون پر مون دل ۾ اهو عهد ڪيو هو ته مونکي ڏهين ڪلاس ۾ لازمي طور فرسٽ ڪلاس ڪٽي آهي مون رات ڏينهن محنت ڪئي ۽ فرسٽ ڪلاس حاصل ڪئي وري قدر الله جي انهيءَ محنت مون ۾ اتساهه پيدا ڪيو ته هاڻي اڳتي ايندڙ هر درجي ۾ فرسٽ ڪلاس ڪٽي آهي انهيءَ وقت ڪاپي ڪلچر جو ڪوبه رواج نه هو نه وري شاگرد به 98 سيڪڙو مارڪون ڪٽندا هئا سٺ سيڪڙو کان فرسٽ ڪلاس شروع ٿيندي هئي وڌ ۾ وڌ پوزيشن هولڊر به 77 سيڪڙو يا 78 سيڪڙو تي مشڪل سان پهچندا هئا سو منهنجو عهد ۽ محنت ٻئي ساڀ پيون مون الله پاڪ جي مهرباني ۽ منهنجي ذاتي محنت سان ميٽرڪ کان وٺي ايم. اي تائين فرسٽ ڪلاس ماڻي بلڪه انٽر ۾ منهنجي چوڪرن ۽ چوڪرين ۾ ٿرپارڪر ضلعي ۾ فرسٽ پوزيشن هئي جنهن تي مون کي اڄ به فخر آهي ته مون پنهنجي ذاتي محنت سان اهو سڀ ڪجهه حاصل ڪيو پر پوءِ اڳتي هلي سرڪاري نوڪرين ۾ جيڪا ميرٿ جي لٽاڙ ۾ مونکي چيپيائيو ويو سو وري هڪ الڳ داستان آهي.

هاڻي مان اڃان ٿي تعليم کان پري ٿي باقي زندگي، اوڙي پاڙي زندگي ۾ ايندڙ ٻين انسانن انهن جي جُڙيل تصوير منهنجي ذهن ۾ اڄ به محفوظ آهي. وقت هميشه ساڳيو نه ٿوري.

”تبديلي هڪ قدرتي عمل آهي“ زمانو هميشه ساڳيو نٿو رهي معاشرتي طور طريقا، اخلاقي قدرون ۽ زندگي گذارڻ جا طريقا ماڻهن جي اثر و پهچ جو انداز ڪاٽڻ پيئڻ ۽ ايتريقدر لباس ۽ فیشن ۾ تبديلي به زندگي متحرڪ هونٿ جو ثبوت آهن.

ڊاڪٽر پروين موسيٰ

مونکي هي ڪتاب لکڻ جو خيال پنهنجن فيس بڪ سائين ۽ ڊاڪٽر

پروين موسيٰ جي گهڻي حوصلا افزائي ڪرڻ تي آيو ڇاڪاڻ ته علم ادب سان سلهاڙيل شخصيتون به انسان جي ذهن تي اثر انداز ٿينديون آهن ثريا سوز ڏيپلائي کان پوءِ ڏيپلي جي وارياسي علائقي ۾ پيدا ٿيندڙ ڊاڪٽر پروين موسيٰ ادب ۾ اهم مقام رکي ٿي انگريزي ادب ۽ پوءِ سنڌي ادب ۾ ماسٽرس ڪيل هن ليڪڪا پوءِ ڊاڪٽريٽ پڻ عورتن جي تعليم يافته هجڻ واري نقطي کي سامهون رکندي.

”سنڌي نثر ۾ عورت ليڪڪائن جو حصو“ لکي ڪئي جنهن ۾ هن هند ۽ سنڌ جي ليڪڪائن جي نثري ڪم کي فوڪس ڪيو آهي هن جو لاڙو پوءِ تحقيق ڏانهن ٿي ويو جنهن ۾ پاڻ ڪيترائي ڪتاب لکيائين جن مان ”سون ورنين سوڍيون“ ”اُٺي راتو ريل“، ”آديسين ادب آهي اڪڙين“ ۾ ۽ سنڌي ادب جو ادبي جائزو ۽ لطيفيات مونکي موڪليا هُئائين جيڪي مون وٽ محفوظ آهن سندس ڇپيل ڪتابن جو موجوده انگ 14 تائين ٿي ويو آهي، خاص طور سي ايس ايس ۽ پي سي ايس لاءِ چار ڪتاب ”سنڌي جي سبجيڪٽ ۾ لکيا اٿس جي سڄي سنڌ ۾ مڃتا ماڻي چُڪا آهن، 5 ڪتاب اڻڇپيل به اٿس اُن کانسواءِ هن جا سوين مضمون ۽ مقالا اخبارن ۾ شائع ٿيندا رهيا آهن کيس ڪيترائي تعريفِي سرٽيفڪيٽ مليا آهن سندس گهراڻو هڪ ادبي ۽ علمي گهراڻو آهي سندن گهراڻي ۾ پهريون ڊي. ايم. جي آفيسر سندس وڏو ڀاءُ آفتاب ميمڻ رهيو سندس گهر جا ٻه فرد ڪمورڊر اقبال (مرحوم) ۽ ڀائيڄو ذوالفقار نظير تمغه امتياز مليٽري جا حامل آهن سندس فرزند ياسر رضا F.C PS ڏندن جو ماهر ڊاڪٽر آهي سندس نياڻي ڊاڪٽر ثمر انور، ابن رشد ۾ منهنجي هڪ ريگولر، ذهين ۽ محنتي شاگرد ڀائي رهي مونکي هاڻي ڊاڪٽر پروين موسيٰ جي آتم ڪٿا ”مفتي منجهه ويهار“ جوشدت سان انتظار آهي.

مان ته اهو لکنديس ته ادب سان چاهه رکندڙ ۽ ليکڪ جي حيثيت سان ڪم ڪندڙ عورتون گهٽ آهن جن مصروف گهريلو زندگي ۽ ذميواري کي نڀائيندي ادب کي ايترو مالا مال ڪيو آهي.

گرهوڙ شريف جا سومرا

غريب آباد واري سنڌي پرائمري بوائز اسڪول جي گهٽي ۾ رهندا هئا انهن منجهان دين محمد سومري جي بابا سان دوستي هوندي هئي هي تمام روشن خيال ۽ سٺي طبيعت جو مالڪ هو پنهنجي اولاد کي سٺي تعليم ڏيارين انهن منجهان سندس هڪ ڌيءُ انهيءَ وقت به ميٽرڪ پاس هئي سندس پٽ ڪرنل بچل جڏهن انگلينڊ مان هڪ جرمن عورت جنهن کي انگري چوندا هئا شادي ڪري آيو تڏهن مان به بابا سان گڏ انهيءَ کي ملڻ وئي هيس قد آور، سفيد رنگ جي خوبصورت عورت هئي اسلامي نالو ته ڪو ٻيو هيس مونکي معلوم نه آهي پر هن کي جڏهن گهر مان نڪرندي پاڙي جا ٻار ڏسندا هئا ته پاڙي جا ٻار ٻين ٻارن کي سڏي ڏيکاريندا هئا هي عورت سومرو خاندان سان تمام وفادار رهي ڪرنل بچل گذاري ويو آهي پاڻ حال حيات آهي پنهنجي ساهرڻ ۽ شهر ميرپورخاص ۽ ڳوٺ گرهوڙي شريف کي پسند ڪندي هئي ۽ اڪثر بيشتر هتي ايندي رهندي آهي سندس اولاد منجهان هڪ ڌيءُ شيرين سومرو ڊاڪٽر آهي جيڪا اڄ ڪلهه ڏهڻي ۾ رهي ٿي دين محمد سومرو صاحب جي هڪ ڌيءُ جيڪا پڙهيل ڳڙهيل هئي سا پنهنجي عيال سان ميرپورخاص ۾ رهي ٿي سندس وڏو پٽ ڊاڪٽر حميد سومرو اڪين جو ماهر سرجن آهي.

بندوق ساز سومرا

هي گهراڻو جيڪو ميرپورخاص جي چاڪي پاڙي جي ٻئي حصي ۾ ورهين کان آباد هو تن جو وڏڙو مريد خان سومرو فردوس سينيما جي هيٺان بندوقن جو دڪان هلائيندو هو جتي انهن جي مرمت ۽ وڪرو پڻ ٿيندو هو جيڪو قانوني طور تي ٿيندو هو سندس هڪ پيٽ سا جيمس آباد ۾ بابا جي نوڪري دوران امان جي خاص سهيلي (دوست) هئي وري ميرپورخاص لڏي آئي پهريان پيءُ مريد خان جي گهر ۾ رهي پوءِ جڏهن پٽ سڪندر کي نوڪري مليس ته ڪاهو بازار ۾ هڪ مسواڙي جاءِ ۾ رهڻ لڳي اسانکي ڏاڍو پيار

ڪندي هئي اسان کي سندس گهر وڃڻ ۽ اُتي ڪجهه وقت گذارڻ ۾ ڏاڍو مزو ايندو هو هو ڏاڍيون عقل واريون ڳالهيون ڪندي هئي سندس ننڍي ڌيءَ جو نالو سهڻي هو سهڻي جي شادي ۾ امان ڏيرن، پائيتن ۽ پائيڄن سميت شرڪت ڪئي هئي اُتي علي اڪبر ميمڻ (آمنه، مريم) وارو گهراڻو پڻ سڄو جو سڄو موجود هيو ڇاڪاڻ ته اُهي سندن پاڙيسري هئا پر سهڻي جي شادي کان پوءِ جلدي ڪجهه عرصي اندر زيب ماءُ گذاري وئي ۽ هن گهراڻي جا تعلقات اسان سان ڇڏا ٿي ويا شايد وڏن وارو وڙ ۽ رشتا نپاڻڻ جو ڪڍ وٺن نه هيو ۽ وري نئين نسل پنهنجي سوچ ۽ دماغ واري هوندي آهي ۽ پوءِ سهڻي پڻ شوگر جي مرض ۾ مبتلا ٿي گذاري وئي سندس مڙس جيڪو انهيءَ زماني ۾ مختيار ڪار هو تنهن پڻ شادي ڪئي، T.V. وسيلي خبر پئي ته سڄو خاندان هڪ رات ننڊ ۾ سمهڻ کان پوءِ صبح جو مٿل لڏو ويو پر سهڻي جي هڪ پيٽ ڄاڻي ڌي ٿيرا نور هن وقت ميرپورخاص ۾ وڪيل آهي. وڌيڪ معلومات مونکي ناهي ته هاڻي ڪير ڪير ”جيڪي منجهه جهان آهن“.



باب چوٿون

زندگيءَ جي ڪارونھوار ۾ ساٿ ڏيندڙ انسان

اڄ نه پسان سي هيٽيم هينٽڙي ٿو ٿيون.

هاڻي تنين کي ڪن ڏيءَ ڪاڪ ٺهاريان.

هر انسان پنهنجي انفراديت سبب ٻين کان الڳ حيثيت رکي ٿو انهيءَ جي شخصيت جا ڪي مثبت پهلو ڪي منفي پهلو ٻين اڳيان اچي هڪ معيار قائم ڪن ٿا ته انهن منجهان ڪهڙا پهلو عمل ڪرڻ جهڙا آهن ۽ مثالي آهن اسان جي گهر ۾ امان جي مدد لاءِ مختلف عورتون اينديون رهيون انهن جي پيٽ اڄ جي نوڪرياڻين سان ڪيان ٿي ته مونکي اُهي سڀ اورچ نظر اچن ٿيون ۽ پنهنجي ڪمن ڪارين سان ڪميٽيڊ بيٺل آهن يا وري اهو به ٿي سگهي ٿو ته، ”ماضي سدائين پيارو لڳندو آهي.“

مائي ڏاڏو نظاماڻي

انهن عورتن ۾ مونکي مائي ڏاڏو نظاماڻي جو ڪردار وڌيڪ ارڏو ۽ شائستو لڳي ٿو هيءَ عورت منهنجي پيدائش کان گهڻو وقت اڳ حُر تحريڪ دوران سانگهڙ ۾ بابا سان واقف ٿئي هئي سنڌ ۾ تاريخ جي سڀ کان وڏي گوريلا جنگ سورهي بادشاهه جي متوالن وڙهي هئي مردن سان گڏ حُر عورتن به آزادي جي هن جنگ ۾ ڀرپور حصو ورتو هو انهيءَ زماني ۾ جنگ عظيم ٻئي عروج تي هئي هٽلر انگريزن کي شڪست ڏيندو مصر ۽ ايران تائين اچي پهتو هو ٻئي طرف اتحادي جاپان ۽ برما جي محاذ تي جنگ ڪري رهيا هئا. اهڙين حالتن انگريزن کي گهڻي غصي ۾ آڻي ڇڏيو هو سنڌ جا ڳوٺن جا ڳوٺ باهه لڳائي ساڙيا ويا هئا عورتن، مردن ۽ ٻارن کي مختلف ڪيمپن (لوڙهن) ۾ بند ڪيو ويو هو جتي هي آزاد قوم جا متوالا غلام ٺاهيا ويا هئا پير صاحب سورهي بادشاهه جي شهادت کان پوءِ اها جنگ جاري رهي اها آخري جنگ هئي جيڪا انگريزن خلاف هندوستان ۾ لڙي وئي هئي پيٽ گذر لاءِ روزگار ڪرڻ جي اجازت هئي شام جو جلد واپس پهچي حاضري لڳرائي وري قيد

ڪيا ويندا هئا مائي ڏاڏو هڪڙي لوڙهي ۾ سندس مڙس ڏاڙهون ٻئي لوڙهي ۾ پٽ ڦارو وري نئين لوڙهي ۾ قيد ٿيل هئا بابا هن کي صبح ۽ ڏينهن جي وقت امان سان گڏ رهڻ ۽ ڪم ڪار ۾ مدد لاءِ چيو هو سو سڄو ڏينهن امان سان گڏ رهي شام جو جلدي ڪيمپ پهچڻ جي ڪوشش ڪندي هئي. امان کي پاڄائي چوندي هئي دل جي صاف ۽ بهادر عورت هئي مون جڏهن امان کان سندن نالا ٻڌا ته مونکي سنڌي نمائڻ جي نالن تي حيرت ٿي ٿي ته، اُهي “فروتن جا نالا به کين ايترو پسند هئا يا رب پاڪ جا شڪر گذار هئا”

“توهان پنهنجي رب جي ڪهڙين ڪهڙين نعمتن کان انڪار ڪندؤ..؟” هنن اُهي نالا ڪٿي انسانن تي رکيا هئا پوءِ اها ڪاري رات هنن مٿان ختم ٿي هنن آزادي ماڻي لوڙها ختم ٿيا بابا به پوءِ ميرپورخاص اچي ويو پر هتي به اسانجي گهر سال ۾ هڪ دفعو يا ٻه ڀيرا ضرور ايندي هئي هڪ ٻه ڏينهن ٽڪي رهي هلي ويندي هئي ۽ چوندي هئي ته: “ادا هي اولاد اُتي هجي ها ته مان هنن کي راند ڪرايان هاڻ..!”

رات جو جلد ماني ڪاٽي ڏڪر ڪرڻ ويهندي هئي بلڪل خاموش ٿي ويندي هئي ۽ پوري عاجزي انڪساري سان ڏڪر ڪندي هئي.

اسان پنهنجي ننڍپڻ ۾ هن کي پنهنجي گهر ۾ ايندي گهڻو ڏٺو. آخري پيرو صدر ايوب جي خلاف هلندڙ تحريڪ دوران آئي هئي. شهر ۾ هڙتال هئي ۽ ڪافي رڪاوٽن بعد پهتي هئي. انهيءَ کان پوءِ اسان بوا ڏاڏو ڪونه ڏٺي. بابا جڏهن هن جي خبرگيري ڪئي ته پتو پيو ته گذاري وئي آهي. امان ٻڌائيندي هئي ته 1955ع دوران جڏهن پير صاحب جي گادي بحال ٿي ۽ سندس تاج پوشي جي ڊاڪومينٽري ٺاهي وئي. اها فلم سينيما گهر ۾ ٻين فلمن کان اڳ ڏيکاري ويندي هئي. سو بوا ڏاڏو به اها خبر ٻڌي ميرپورخاص پهتي هئي ۽ هنن ۽ امان فردوس سينيما ۾ اها ڊاڪومينٽري ڏٺي هئي. ۽ بوا ڏاڏو اهو منظر ڏسي ڏاڍي جذباتي ٿي وئي هئي. گڏ آندل سڪا اُڇلائڻ شروع ڪيا هئا، امان هنن کي خاموش ٿي ويهڻ جو چيو ۽ چيائينس ته خاموش ٿي ڏس پر پوءِ سمورا سڪا اُڇلائي خاموش ٿي ويهي رهي، گهر اچي بابا کي ٻڌايائين ته: ادا پاڄائي مونکي سڪن اُڇلائڻ کان منع ڪيو. پر مان به سڀ اُڇلائي پوءِ ماڻ ڪري ويهي رهيس. ماڻهون مونکي ڇا ڪندا، اسين ڪي ڊڄڻ وارا ٿورڙي

آهيون، اسان انگريزن کي رُڪَ جا چٽا چٻارائي ڇڏيا. هي ميرپورخاص جا ماڻهون وري ڪهڙي باغ جي موري آهن!!!؟”

بابا کيس چيو: ”شاباش ادي تون وڏي مجاهد عورت آهين“
پوءِ ٻو ڏاڻو ڏاڍي خوش ٿي هئي. گهر ۾ منهنجي پيدائش وقت گلاب نالي چوڪرو هيو جنهن جو ذڪر مان پنهنجي جنم ڏينهن واري احوال ۾ ڪري آئي آهيان.

مائي بادلِي

ٽيون ڪردار جيڪو منهنجي ننڍپڻ ۾ ٿورو ياد اٿم سان مائي بادلِي آهي جنهن جا ڪجهه سروييا مونکي ياد آهن. قد آور رنگ سانورو ۽ وچولي عمر جي هيءَ عورت جيڪا مونکي ۽ بابا کي مامون جي هوٽل وٽ ملي هئي جيڪا پاڻي فرقي وارن جي هوٽل هئي ۽ اسٽيشن روڊ تي هئي هيءَ پنهنجي ويڄايل مڙس بادل جي ڳولا ۾ هئي جيڪو ورهاڱي وقت مارجي ويو هو يا ڪٿي گم ٿي ويو پر مائي بادلِي کي اهو آسرو هو ته بادل جيئرو آهي ۽ هڪ ڏينهن اچي کيس ملندو انهيءَ وچوڙي جي صدمي ۾ ورتل هئي پوءِ بابا وٽ آفيس ۾ به ايندي هئي بابا هن جي ڪنهن نه ڪنهن طريقي سان مدد ڪندو هو بابا وري هن کي هڪ ڏينهن گهر موڪلي ڏنو ته اسان جي گهر ويهي رهه توکي کاڌو ڪپڙو ملندو رهندو پر هن مفت ۾ ويهي ڪاٺ کان گهر ۾ ڪجهه ڪم ڪري ڏيڻ کي ترجيح ڏني ۽ پوءِ ڪجهه ڪلاڪ ڪم ڪار ڪري هلي ويندي هئي پر پوءِ اسان جي سڄي خاندان ۾ اچڻ ويڃڻ لڳي هئي هرڪو هن کي سڃاڻندو هو.

”هوءَ اڪثر سياري جي مند ۾ بادل کي گهڻو ياد ڪندي هئي ۽ چوندي هئي ته اهي سياري جون ڀاڄيون بادل دل سان کائيندو هو.“

منهنجو نانو علي نواز کيس دلآسا ڏيندو هو ته بادل توکي ضرور ملندو هن جي دل مان وري ڪجهه ٻيون دعائون نڪرنديون هونديون اهو منهنجي ذاتي خيال آهي.

سرِ نِسرِيا پانڌ، اُتر لڳا آءُ پرين!
مون ته ڪارڻ ڪانڌ، سئو سئو سُڪائون ڪيون.

شاهه جو اهو بيت مونکي ايئن محسوس ٿئي ٿو ته جن سيار جي اها مُند وڃڻي ويلن جي ميلاب جي مند آهي ۽ بادل به انهيءَ ورتا ۾ ورتل هئي. هن جي دل جيون ساڻي جي وڇوڙي ۾ ڇُور ڇُور هئي، امر جليل کڻي لکيو آهي ته:

“دل پٿر جو تاج محل ته نه آهي جو جتاءُ ڪري دل ديوانن جي وسڻي آهي، بيگانن جي بستني آهي، آباد آهي ته سرءُ جي سانت ۾ به بهار پائنجي، پر جي هڪ وار اُڇڙي ته تصور جا شهر ويران ڪريو ڇڏي”

بادلي لاءِ مان اهو چونديس ته اهو هڪ مُتلاشي ڪردار آهي جنهن جي تلاش جو ڪوانٽ ڪونهي، پوءِ خبر نه آهي ته کيس بادل مليو يا نه مليو الاڻي پاڻ به گُڏاري وئي يا ڪيڏانهن هلي وئي، مون پنهنجي وڏپڻ ۾ هن کي ڪونه ڏٺو.

امان جي

منهنجي پيٽ ممتاز جي ننڍپڻ ۾ انهيءَ کي ڪيڏائڻ ۽ گهر جي ٿانوَ وغيره ڏوٽڻ لاءِ ‘امان جي’ عورت رکيل هئي جيڪا هن کي ڪٿي ٻاهران گهمائي ڦرائي ايندي هئي. ممتاز به هن جي اچڻ شرط روئڻ شروع ڪندي هئي ته: “مونکي ڪڍ ۽ ٻاهران گهمائي اچ!”

ورهاڱي کان پوءِ ڏهن پندرهن سالن تائين ڪوڪرو پار جي سرحد کان ميرپورخاص لڏي ايندڙ اهڙا ڪردار گهڻا نظر ايندا هئا، جن کي هن ورهاڱي ڏک ڏنا هئا ۽ ڌڻڙجي مسڪين ٿي محنت مزدوري ڪرڻ لڳا هئا، پوءِ آهستي آهستي محنت ڪندي معاشي طور مضبوط ٿي ويا. هاڻي ته هنن منجهان ڪو آسرو ڪونهي هن عورت “امان جي” جو موت حيدرآباد ريلوي اسٽيشن تي ريلوي ڪراسنگ دوران ٿيو هو. سندس نونهن ڪافي عرصي کان پوءِ اچي ٻڌايو هو، انڊيا جو پاسپورٽ ٺهراڻ لاءِ وٺي هئي ۽ حادثي جو شڪار ٿي وئي.

اڄڪلهه ته اهڙن ماڻهن کي گهر ۾ رکڻ وڌو ڇڏيو آهي، پر انهيءَ وقت اُنهن مان ڪو خطرو نه هو. اسان هنن کي ڇانوڙو ڏنو ته هنن به اسان جو مان رکيو ڇو جواج ڪلهه وارو نفسا نفسي جو دؤر نه هو.

ڪستوري

هي عورت به اسان وٽ گهڻو عرصو رهي ورهاڱي وقت سرحدي ضلعي ٿرپارڪر پهتي هئي ۽ اسان جي گهر سيالڪوٽ جي پنجابين معرفت پهتي

هئي، هوَ مودي قسم جي عورت هئي ڪڏهن ڪڏهن ته حد درجي چريائپ واريون
حرڪتون ڪندي هئي بابا کيس خستوري چونڊو هو هُن جو چوڻ هو
ته: ”خستوري خوشبو جونالو آهي.“

پر جڏهن ڪجهه عرصو اڳ مون هندوستان جي مهان ليڊر موهن داس
گاندڙي جي آتم ڪٿا گاندڙي مالها پڙهي ته هن جڳ مشهور ليڊر جي زال جو
نالو، ڪستور ٻائي هو.

پوءِ الائجي هن جو اصل نالو ڪستوري هو يا خستوري اها خبر الله پاڪ
کي هئي ڪستوري اسان جي گهر کان علاوه گهڻيءَ جي گهرن ۾ گهمندي
وتندي هئي هر ڪنهن جي گهر وڃي پنهنجون هٿ نوڪيون بيماريون
ٻڌائيندي هئي ۽ ذهن ۾ جيڪي خيال ۽ وسوسا پيدا ٿيندا هُئس تن کي
حقيقت جو روپ ڏيندي ڳالهيون ڪندي هئي.

”ڪو چونڊو هو ته چري آهي ڪو وري چونڊو هو ته نشو ٿي ڪري چري
ته ٿي سگهي ٿي باقي نشو واپرائيندي اسان هن کي ڪونه ڏٺو خيالي محل
ٺاهڻ ۽ ٻه پڄاڻڻ واري کي چريو سمجهيو ويندو آهي پر منهنجي خيال ۾
خيالي محل اڏڻ وارا سڀ ماڻهون چريا ڪونه هوندا آهن پر انهن مان پڙهيل
ڳڙهيل تخليق ڪار به ٿي ويندا آهن انگريز شاعر ڪالرج پنهنجي تصوراتي
سگهه وسيلي، ’زنادو‘ جو خيالي شهر ٺاهيو ۽ اهو نظم ”قبلائي خان“ دنيا جي
ادب ۾ شاهڪار سمجهيو وڃي ٿو.“

هي ڪستوري ويچاري ته اڻ پڙهيل هئي اهڙا اوچا خيال ته نه ٺاهي
سگهي ها باقي منهنجي پيٽ ممتاز کي ڏاڍو پيار ڪندي هئي ۽ کيس ممتاز
راڻي! ممتاز راڻي!

چئي سڏ ڪندي هئي معنيٰ ته ممتاز نالي واري راڻي جنهن جي
مٿان ’تاج محل‘ ٺهيو سا هن کي ڄاڻ هئي ميرپورخاص ۾ گرمين جي مند ۾
مٽي گهڻي اڏامندي ته چوندي هئي مٽي ڪڍي ڪڍي
”مير ۽ پگ ۾ ڀڃ ڀڙ ڀڃ“

پنهنجي ذاتي زندگي بابت ٻڌائيندي هئي ته منهنجي مڙس مونکي
گهران ڪڍي ڇڏيو آهي ٻئي زال ڪئي اٿس مون کي ٻن ڌيرن جو اولاد آهي
جيڪي شادي شده آهن ۽ ملتان جي ڀرسان شجاع آباد ۾ رهن ٿيون ڇهه ڇهه

مهينا ڪم ڇڏي هلي ويندي هئي وري اچي منٿون ڪري گهرن ۾ ڪم ڪار وٺندي هئي بابا جي حاجي سڳوري هُوڻڻ جو فائدو اسان جي گهر کي اهو پهتو ته امان کي ”حاجڻ مائي“ انور کي ”ڀڙا حاجي صاحب“ ۽ مشتاق کي ”ڇوٽا حاجي صاحب“ چوندي هئي باقي اسان ٻنهي پيئرن کي بابا جي انهيءَ حج مان ڪوبه ڪريڊٽ نه ڏنائين.

اهڙا سادا ڪردار خاص طور تي ڪستوري جو نالو ٻڌندي يا ياد ڪندي سندس ڪيل حرڪتون ياد ڪندي ڪل نڪرندي ويندي آهي.

حليمه جي ماءُ

حليمه جي ماءُ به اسان وٽ 1960 کان وٺي 1980 تائين پورهيت رهي ڪڏهن ڪم ڪندي هئي، ڪڏهن ڪم ڇڏي ويندي هئي. پوءِ وري ميرپورخاص جي سنڌي گهراڻن مثلاً يعقوب عاربي وارا، دادو جا ميمڻ جيڪي گهڻو ڪري موجوده نور شاهه ڪالوني ۽ ڪار پاڙو، ڊسٽرڪٽ ڪائونسل بلڊنگ وارو علائقو آهي آباد هئا، تن جي گهرن ۾ ڪم ڪار ڪندي هئي. ڪو ڀلي ذات جو زميندار هو جنهن جو نالو ڏهن تان ميسارجي ويو آهي، جنهن جي زال کي پليائي چوندي هئي. هڪ پروفيسر هاليپوٽو جنهن جي زال کي هالي پوٽيائي چوندي هئي جنهن جو پٽ اڪين جو ماهر ڊاڪٽر هو تن جي گهرن ۾ ويندي هئي غلام محمد ميمڻ دادو وارو قدسيه ميمڻ جو والد تن وٽ ڪم ڪندي هئي اردو گهراڻن مان اسماء باطن وارن وٽ ڪم ڪندي هئي باطن صاحب انهيءَ وقت شاهه لطيف ڪاليج ۾ پروفيسر هو هيءُ اصل راجستان هندوستان جي هئي ۽ ٻڌائيندي هئي ته ذات جي هندو اوڏ هيس ۽ پوءِ مسلمان ٿي ويس هن جو اوڏ ذات سان واسطو لکندي مونکي شاهه لطيف جو هي بيت ياد پيو اچي.

اوڏڻ اوري آءُ، توکي لاکي ڪوٺيو
ته لهي تو مٿان مٽيءَ سندنو مامرو.

شروع ۾ ته سندس ڌيءَ حليمه ساڻس گڏ هوندي هئي، پوءِ انهي جي شادي ٿيڻ بعد ڏوهتي ’منوڙي‘ پاڻ سان گڏ وٺي ايندي هئي. ايئن ويڄاري پئي ”جيئڻ

ڪارڻ جيٽيون مون وڏا وس ڪيا“ جي مصداق حياتي گذاريندي هئي. لائڻي چواسان ڪيس حليمه جي ماءُ چوندا هُئاسين. شايد انهيءَ ڪري ته هن پنهنجو اصل نالو ڪڏهن ڪونه ٻڌايو هو. هڪ عدد ڪتو پاليل هُئس جيڪو سندس پويان پويان گڏ هلندو ايندو هُئس ۽ اچي در جي ٻاهران ويهي رهندو هو.

مرحوم ذوالفقار علي ڀٽو شهيد جي ديواني هئي، اسان جي گهر پهچي سڀ کان پهرين ڏوهتي منوڙي ڪي چوندي هئي ته چوڪري اخبار ڪڍ ۽ مونڪي پڙهي ٻڌاءِ! انهيءَ زماني ۾ اسان جي گهر ۾ ’روزنامہ هلال پاڪستان‘ ۽ اردو اخبار ’مساوات‘ اينديون هيون چوڪري منوڙي منتن ۾ اخبار پڙهي ڇٽ ڪري ويندي هئي، پاڻ وري هر خبر تي چوندي هئي: ”ها برو بر اينج (ايئن) ته ٿيندو.“

پوءِ سستايون ٿينديون، انب، ڀلا چانور وٺنداسين ۽ ڪائينداسين پر افسوس هن پوڙهي ويچاري جو اهو خواب ڪڏهن ساڀيان نه ٿي سگهيو ۽ اهڙيون ڪيئن خواهشون رکندي هوءَ قبر پيڙهي ٿي وئي.

پياري چوهاڻ

هن عورت جو تصور ڪندي هڪ مسڪرائيندڙ چهرو هاشاش بشاش شخصيت سامهون اچي ٿي مٿو ڳاڙهو مينديءَ سان رڱيل هي عورت گريبي جي سَٽڻ ۽ ڀرت واري گج جو چولو پائيندي هئي سندس مادري ٻولي سرائڪي هئي هتي پنهنجي مائٽن وٽ اچي ٽڪندي هئي ٻه ٽي مهينا گهرن ۾ ڪم ڪري پوءِ ڳوٺ وڃڻ لاءِ موڪل وٺڻ جو انداز هي هُئس: ”سڀاڻي جوڳي مٺ نه ڪنهن جا!“

وري جڏهن ڳوٺان اچي حاصر ٿيندي هئي ۽ پيشاني تي سلوت وارو نمونو ٺاهي چوندي هئي. ”حاضر جناب“

ڪم ڪار ڏاڍو سٺو ڪندي هئي، ايماندار ۽ محنتي هئي ۽ ڪثرتي بدن هجڻ سبب توانائي رکندي هئي ۽ گهر جا سمورا ڪم ڪار ۽ ڪپڙا وغيره ڌوئي ڌئي ويندي هئي.

پوڙهي شڪوري

هي غريب آباد جي علائقي ۾ رهندڙ هڪ وڏي عمر جي عورت هئي. انڊيا مان لڏي آيل مهاجر هئي هيءَ، اڳ منهنجي مامي جي گهر ڪم ڪندي هئي، انهن جي معرفت پهتي هئي. ڏاڍي ايماندار ۽ احساس رکندڙ عورت هئي. ممتاز جي شادي دوران گهر مان هڪ عدد ديڳڙي گم ٿي وئي هئي ورهين جا ورهه پئي انهيءَ ديڳڙي جو ذڪر ڪندي هئي.

”وه بھگونا کيوں گم ہو گیا“

وري چوندي هئي ته: ”بھگونا کالی عورتیں (شیدیا ٿيون) چوری کر ڪہ گئی ہیں“ امان چوندي هئي..! ”چڏ ڪٿي ديڳڙيون ٻيون ٻيون گھڙيون ٻيون آهن.“
مون کي ته هن کي انهيءَ ايڏي عمر ۾ ڪم ڪندي قياس ايندو هو پر چوندي هئي ته: ”چار پاڻي پر پيئنا مجھے نہیں آتا، میں نہیں پيئھوں ڪام ضرور ڪروں“
مطلب ته شاھ جي هن بيت تي پوري لهندي هئي.

ڏکي تو ڏڪار توڙي وسن مينهڙا،
صاحب هت سُڪار تو وٽ آهن هتڙا.

ڪنڊبائي

هي ڪردار هنن نوڪريائين واري فلم جو منفي ڪردار هئي پهرين نمبر جي ڪوڙي ڪم چور ۽ گلاخور عورت هئي انهيءَ کان علاوه بليڪ ميلر پڻ هئي پر اها گهڻو وقت پوءِ جي سرونٽ هئي جڏهن اهي رجحان معاشري ۾ رائج ٿي ويا هئا ۽ هن به انهن عادتن تي سختي سان عمل ڪيو.
نيچاں دی آشتی کولوں فیض کسی نہ پایا،
کیر تے اگور چڙھایا ہر گچا زخمایا.

مون انهن عورتن جو ذڪر انهي سبب ڪيو آهي ته انهن سڀني جي فطرت پنهنجي هئي ڪنهن ۾ ڪا ڪوتاهي هئي ته انهيءَ ڪمي کي وري سندس ڪا ٻئي خوبي پوري ڪندي هئي اهيا ئي فطرت اسان سڀني جي آهي انهن کان به اسان گهڻو ڪجهه سڪيو.

يار محمد عرف يارو خان

يارو خان اصل ۾ ٻروچ هو ۽ بابا کيس بيلداري ۾ ڪنهن شخص جي موڪل تي وڃڻ کان پوءِ ڪڇي نوڪري ۾ رکايو هو. ٻنھ سادو سودو ۽ اڄوڳھ انسان هو شادي ڪرڻ جو ڏاڍو شوق هئيس ۽ هن جي ڳوٺ وارا هن جي سادگي مان فائدو وٺي کيس ڦريندا رهندا هئا، ڳوٺ ۾ جيڪا چوڪري گذاري ويندي هئي کيس چوندا هئا ته: ”اهيا تنهنجي مڱ هئي هاڻي هن لاءِ خيرات جي ماني ڪر!!!“

ويچارو هتان هتان ڪري جان ڇڏائيندو هو ۽ اهڙيون ڳالهيون اچي بابا سان ڪندو هو. بابا کيس چونڊو هو ته: ”اڙي! چريا اهي تنهنجا عزيز ۽ ڳوٺ وارا توکي ڦرين ڪائين پيا ۽ چوڪري جيڪا گذاري وئي سان تنهنجي مڱ ڪانه هئي.“

پر سادو انسان يارو اها ڳالهه نه سمجهندو هو. ٻڌل فراقي قافين جون سيتون پيو ورجائيندو هو ۽ جهونگاريندو هو.

”عشق سارا اتفاقي هوندا ڪم ٺهين اختياري دا!“

آخرڪار هن مسڪين کي ڦري کائي پيرسني ۾ زال ڏنائونس جنهن منجهان هن کي اولاد به ٿيو پوءِ به بابا وٽ بابا جي حياتي ۾ ايندو رهندو هو. هن کي بابا جي وفات جي خبر مهيني کن کان پوءِ پئي، هن کي ڏاڍو ڪوڙڪ رسيو هو. سو بس جي اڏي کان وٺي اسان جي گهر جي پوئين در تائين روئيندو ۽ پار ڪندو پهتو. پاڙي وارن ڏٺو ته گهٽيءَ جي مٿڙ تي پهچي هن جتي به پيرن مان لاهي هٿن ۾ جهلي اچي دڙ ڪٽ ڪيائين اندر ويهي زور زور سان پار ڪڍي روئڻ شروع ڪيائين.

امان چيو!

هن کي روڪيو اهڙا پار ڪڍي نه روئي گناهه آهي، پوءِ پاڻي وغيره پياري هن کي ماٺ ڪرايوسين. چيائين پار ڪڍي روئڻ ته اسان جي ريت آهي، مونکي قاضي صاحب جي وفات جو ٻڌي ڏاڍو ڏک ٿيو آهي، مونکي ڏاڍو پائيندو هو. الله کيس جنت ۾ جايون ڏئي.

مونکي ته اهڙن سادن ۽ اڄوڳھ ماڻهن جو سوچي انهن لاءِ قدر قيمت وڌيو وڃي، جيڪي ورهين اڳ جي ڏنل عزت ۽ پيار ڪڏهن وساري نه سگهيا ۽

انهن عزت ڏيندڙن لاءِ پيار ۽ عقيدت جو جذبور ڪندا هئا، جيڪو اڄ جي ماڻهن ۾ اڻ لپ آهي.

اسان درويش ديوان، اسان وٽ مڌ مڌ خانہ،
اسان جو عشق صوفي آ، اسان وٽ نياز نوڙت آ.

خدام الدين رسالي وارو

منهنجي ننڍپڻ ۾ مونکي عربي چوغو پاتل، پير ۾ پچل، سائيڪل تي ويٺل، سانوري رنگ جو هلڪو ٿلڪو مرد نظر ٿو اچي، جيڪو اڪثر جمع جي ڏينهن شام جو چار پنج وڳي دروازي تي اچي ڪال بيل وڄائيندو هو ۽ هڪ عدد رسالو جيڪو سنهو ۽ ڊگهي ۾ هوندو هو سو گهران در تي آيل فرد جي حوالي ڪري هليو ويندو هو. ڪنهن سان اکر به نه ڳالهائيندو هو. هيءُ هڪ ديني رسالو هو تن ڏينهن ۾ لاهور مان نڪرندو هو ڇاڪاڻ ته ون يونٽ هٽڻ سبب لاهور اولهه پاڪستان جي گادي جو هنڌ هو. مونکي ياد نٿو پوي ته هي رسالو هفتيوار هو يا ماهوار هن رسالي ۾ ديني مسئلن جي چنڊ چاڙ انهن جي حل بابت معلومات سان گڏوگڏ انهيءَ جو فرست پيج ايڊيٽوريل ڏاڍو دلچسپ هوندو هو. جيڪو سياست ۽ خاص طور پنجاب جي سماجي ماحول تي هڪ رپورٽر تنقيد هوندي هئي. رسالي آئيندڙ شخص جو نالو ته الائجي ڇا هو؟ پر اسين کيس ڊگهي چوغي وارو چوندا هئاسين. منهنجو بابا جيڪو اڪثر هن ماڻهن لاءِ اهي لفظ ٻڌندو هو تنهن هڪ ڏينهن چيو ته: ”هاڻي مان به ڊگهو چوغو ٺهريان ٿو ۽ جمعي نماز تي پائي ويندس.“

شوق جو ڪو ٺلهه ناهي اهو عربي لباس بابا ٺهرايو ۽ اڪثر جمع نماز تي پائي ويندو هو. منهنجو بابا جيڪو اڳ ئي خوش لباس هو تنهن کي هي ڏاڍو ٺهندو هو. پر منهنجي پيءُ مشتاق کي اها ڳالهه نه وڻندي هئي، ۽ بابا کي چوندو هو ته: ”ڇوڪرا! چون ٿا، تمهرا بالي ٿيئس کيون پهرين ٿا؟“

شايد ڪي ٻار انهيءَ تي ڪلندا به هجن، بابا ڪافي عرصي تائين جمعي نماز تي اهو چوغو پائيندو رهيو پر پوءِ اهو شوق ڇڏائي ويس. هن کي انگريزي لباس به ڏاڍو ٺهندو هو ۽ خاص طور ’نيڪ ٽاء‘ گڏ ڪرڻ جو گهڻو شوق هئس انهن مان ڪجهه اڄ به مون وٽ محفوظ آهن.

هري رام واري

هي ڪردار منهنجي اوائلي ٻاروتڻ کان وٺي ميرپورخاص جي گهٽين ۾ گهمندو ڦرندو نظر آيو. ڪڏهن ڪنهن کي پنهنجي اصليت ۽ ٻُٺ بڻياد ڪونه ٻڌايائين. هي هڪ عجيب حليو رکندڙ عورت هئي، هٿ ۾ چوئري نما هڪ وڏي لوتِي هوندي هُئس، جنهن ۾ پاڻي پيل هوندو هو اُها چوئري سندس چيلهه تي رکيل هوندي هُئي، ڪنهن جي ذاتي نوڪريائي ڪانه هئي، گهٽين ۾ رُلندي ڦرندي نظر ايندي هئي، هڪ عادت جيڪا هن ۾ تمام خراب هئي سا ته: ”جيڪوبه ڏاڳو يا ڪپڙو نظر ايندو هُئس، سو جسم جي ڪنهن نه ڪنهن حصي تي ٻڏي ڇڏيندي هئي، سندس پير، هٿ جنگهون سڀ ڏاڳن ۽ ڪپڙن جي ليڙن سان ستيل هوندا هئا.“

مُنهن مان هر وقت هري رام چوندي هئي، نالو ته الائجي ڇا هُئس سڀ ماڻهون کيس ”هري رام واري“ چوندا هُئا. گهڻو ڪري ريلوي اسٽيشن تي ريل جي دٻن ۽ انجن کي پاڻي جا چنڊا هڻندي هئي، جيتري قدر منهنجي ذاتي راءِ ۽ سوچ آهي ته:

هي ڪردار به ورهاڱي جو ستايل ڪردار هو جيڪو ايئن بتال ٿي هٿن ۽ پيرن تي مٿ ڪپڙن ۽ ڏاڳن جا ٻڏي پئي ٿاڀا کائيندي هئي. ”حويلي“ جيڪا لال پاڙي ۾ هئي تنهن جي ڪنهن ڪنڊ ۾ پئي هوندي هئي انهن ڏاڳن ٻڏڻ ۽ جسم تي هوا نه لڳڻ سبب جسم تي زخم ٿي پوندا هُئس. ڪيئن پيرا سيٺ موهن داس وارن کيس اسپتال پيڙو ڪيو علاج ڪرايو ڇڱي پلي ٿي وري ساڳي ڪار شروع ڪندي هئي پوءِ الائي انهيءَ ۾ ڪهڙي منطق هُئس 1965ع جي جنگ دوران ۽ خاتمي کان پوءِ مشڪوڪ ماڻهن خلاف وڻ پڪڙ شروع ٿي هن کي به جاسوس سمجهي جيل پيڙو ڪيو ويو پر هن جي جاسوس هجڻ جو ڪو ثبوت نه مليو آزاد ماڻي وري ”ساڳيا ڏينهن ساڳيون راتيون!!!“

پوءِ به ڪافي عرصو گهٽين ۾ رُلندي رهندي هئي. هن کي ماضي جي ڪنهن ڏڪائيندڙ واقعي يا حادثي جنهن مان بچي نڪتي هئي، تنهن بتال ڪيو هو يا وري اڃان ڪا ٻي ماجرا هئا.

هندوستان جي مشهور ليکڪا ”ساز اگر وال“ پنهنجي ماءُ سنڌڄاڻي تي

جيڪو ڪتاب لکيو هو. ”سنڌ: گم ٿي ويل ڌرتي جون ڪهاڻيون“ تنهن ۾ ’ساز اگر وال‘ پنهنجي ماءُ واتان بيان ڪيل هجرت جي دريڊري ۽ درد پري لڏپلاڻ ۽ هن ورهاڱي جي اثرات کي انساني نفسيات تي لازمي رد عمل ٻڌايو آهي. تڏهن ته ڪنهن ڏاهي چيو آهي:

انسان ڪي روپ ڪي تحقير نه ڪرنا،
پهرتا ٻه زمانن ۾ خدا کي روپ بدل ڪر.

ننڍپڻ جون ساروڻيون ۽ زندگي جي هن آخري اسٽيج تي ماضي بعيد جون ڳالهون، وري وري سڏ ڪري مون کي هن ڪٿا ۾ شامل ڪرڻ لاءِ ريجھائي رهيون آهن. ننڍي هوندي سياري جي مهينن ۾ ايس. ايل. ڊي SLD فيڪٽري ڏانهن ڪجهه ٽائڻ لاءِ ويندڙ اُن تي پيل ٽئين جا ٻوڙا ۽ اُن جي ڳچين ۾ پيل چڙن جا آواز سياري جي چانڊوڪين راتين ۽ ماٺار ۾ هڪ عجيب قسم جي جلت رنگ پيدا ڪندا هئا. انهيءَ ماحول ۾ مان پنهنجي امان ۽ بابا ۽ ننڍن ڀائرن، پيٽ جي ڀر سان سٺل هوندي هيس. اُها سِڪَ ۽ سنڀارون ياد ڪندي نيٺ آلا ٿي وڃن ٿا. سوچيندي آهيان ته ٻاروتڻ ۾ شايد مون کي ايترو گهڻو پيار مليو هو ۽ منهنجي مائتن وٽ منهنجي هر فرمائش کي، هر خواهش کي پورو ڪرڻ لاءِ هاڪار ٿي هاڪار هئي، انڪار نه هو. پيار هو يا پاڻو هئي. منهنجي ابتدائي رشتن ۾ ڀڳتي صاحب خاتون جو رشتو به اهم رهيو. جيڪا اسان سڀني ڀائرن ۽ پيٽ سان بي انتها پيار ڪندي هئي، هن جي شادي دادو جي صديقي قاضين ۾ ٿيل هئي، کيس هڪ ڌيءُ ۽ ڀُٽ جو اولاد هو. جيڪو بابا جي صاحب اولاد ٿيڻ وقت صاحب اولاد هو. هر سال هتي جڏهن گرمين جون موڪلون ٿينديون ته گهمڻ ايندي هئي، هوءَ اها موسم پاڻ پسند ڪندي هئي دادو جي لڱ ساڙيندڙ گرمين کان بچڻ لاءِ هتي ايندي هئي.

”پينر هن پينر ۾ دوزخ جو دونهون“

تمام گهڻي سگهڙ ۽ ملوڪ مهاندي واري هئي، هيءُ ڀڳتي هر وقت مُسڪرائيندي رهندي هئي. جڏهن به ميرپور خاص ايندي هئي ته اسين ڏاڍا خوش ٿيندا هئاسون، هوءَ ڪپڙي جون گڏيون ڏاڍيون خوبصورت ٺاهيندي

هئي، ۽ اسانڪي ڏيندي هئي، انهن گڏين جا هٿ ۽ پير ڳاڙهي ڪپڙي سان جوڙيندي هئي. مان چوندي هئي مانس ته: ”مونڪي زيورن واري گڏي ٺاهي ڏي“ هو ويچارِي موتي ۽ سونهري ستارا هٿ ڪري انهيءَ مان نٿ، تڪا، هار ٺاهي گڏي کي پارائي ڏيندي هئي. پاڻ گهڻو ڪونه ڳالهائيندي هئي، ڇاڪاڻ ته منهنجي ٻاروتڻ واري دور کان هن جا ڪن ٻوڙا ٿيڻ شروع ٿيا هئا، انهيءَ سبب اسان ٻارن جي گوڙ ۽ گفتگو کي ڪونه ٻڌي سگهندي هئي. پاڻ کي هر وقت صاف سترو رکندي هئي، صوم صلات جي پابند هئي، ڏندن کي صاف سترو رکڻ لاءِ انهن تي مسابڳ لڳائيندي هئي، اهو به هن تي ڏاڍو ٺهندو هو. مُساڳ ياد آيو اتر ته محسن ڪڪڙائي جوهي شعر به لکنديس.

جيڪو اڄ هن هنيو مُساڳ هُيو

منهنجي غزل جو جڻ مُهاڳ هُيو

پُٽيءَ سان گڏ سندس ڌيءُ اڌي حيات خاتون به ايندي هئي، سُهڻي نڪ نقشي واري هيءُ اڌي حيات خاتون اسان کي ڏاڍي وڻندي هئي. هڪ ته پيار ڪرڻ ۽ سُني سڀاءُ واري هئي. هر وقت منهن تي مُرڪ هوندي هُئس ۽ وري ٻارن سان گڏ ٻار تي ويندي هئي. جيتوڻيڪ پاڻ هڪ پُٽ عبدالجبار (خليل) جي ماءُ هئي، کيس ٻاراڻيون آکاڻيون وڏي تعداد ۾ ياد هيون، جن ۾ بادشاهن شهزادن، جنن، پرين ۽ ديُون جون ڪهاڻيون ڏاڍي سُني انداز ۾ ٻڌائيندي هئي. اسان کي رات ٿيڻ جو ڏاڍو اوسيعڙو هوندو هو. هن جي آکاڻين جنهن کي اسين غيرادبي ٻولي ۾ ’ڳالھ‘ چوندا هئاسين، تن ۾ منظرنگاري هوندي هئي، سسپينس ۽ ڊائلاگ به هوندا هئا، ته وري صوتي اثرات به ڏيندي هئي. اسان کي اُهي ڪهاڻيون ڏاڍيون وڻنديون هيون، پوءِ ته اهڙا انهن آکاڻين ٻُڌڻ جا عادي ٿي وياسين جو ڏينهن ڏٺي به هن کان آکاڻي ٻُڌڻ جي فرمائش ڪرڻ لڳاسين پاڻ چوندي هئي ته:

”پٽ ڏينهن جي وقت آکاڻي ڪٽنديس ته توهانجو مامون واٽ پلجي پوندو“
 اهيا ڳالھ شايد مائٽن يا وڏن کان ٻڌي هُئائين پر پوءِ امان جي چوڻ تي ڏينهن جي وقت به ڪهاڻيون ٻُڌائيندي هئي. پوءِ پاڙي جا ٻار به اچي ڪنا ٿيندا هئا، جن ۾ ربحان قاضي ۽ فرزانه کيس چونديون ٿي ”آکاڻي واري اڌي“ هيون.
 هن سٻاجهڙي عورت کي اڌڙوٽ عمر ۾ پنهنجي اڪيلي پُٽ خليل جي

موت جو صدمو برداشت ڪرڻو پيو جيڪو انڊس هاءِ وي تي سندس موٽر سائيڪل جو ٽرالر سان ٽڪر جي نتيجي ۾ ٿيو هو جنهن حادثي ۾ خليل گذاري ويو هو. انهيءَ دائمي صدمي اديءَ کي بلڪل جهوري وڌو پر پوءِ گهڻو عرصو جيءَ نه سگهي.

”مٽي ان خمير، اصل هئي ايتري!“

ننڍپڻ ۾ مون ۾ تجسس ۽ هر ڳالهه جي باري ۾ ڪوٽ ڪوٽان گهڻي هوندي هئي، ڪا به نئين شيءِ ڏسي امان کان انهيءَ بابت سوالن مٿان سوال ڪندي هيس. جڏهن مشتاق ننڍڙو هو ۽ هن لاءِ گرائپ واٽر جيڪو وڏورس ڪمپني جو هوندو هو، سو هر وقت گهر ۾ موجود هوندو هو. انهيءَ جي بوتل مٿان هڪ صحت مند ٻار ٻنهي هٿن سان ٻه نانگ جهليو ويٺو هوندو هو. شايد اڄ ڪلهه به انهي شڪلين وارو گرائپ واٽر آهي، منهنجي نظر انهيءَ وقت به باريڪ بين هئي ۽ مان امان کان پڇيو ته امان هي ٻار نانگ کي ڇو جهلي ويٺو آهي؟ امان جواب ڏنو ته: ”انهيءَ دوا پيئڻ سان ٻار ايترو طاقتور ٿيندو جو هڪ ئي وقت ٻه ٻه نانگ جهلي ويندو.“

امان مونکي اهو جواب پنهنجي سمجهه مطابق ڏنو هو پر مان ته انهيءَ تي عمل در آمد ڪرائڻ لاءِ سوچي رهي هئس، سو قدرت الله جي. هفتي کن کان پوءِ هڪ نانگ ڏيکارڻ وارو جوڳي فقير مڙلي وڃائي سين هڻي رهيو هو. ڪجهه پاڙي جا ٻار به نانگ ڏيکارڻ جي فرمائش ڪري رهيا هئا، سو جڏهن جوڳي فقير پنڊاري مان نانگ ڪڍيو ته مان ڊوڙ پائي گهر ۾ اچي مشتاق کي ڪڇ ۾ کنيو ته هن جي هٿ سان نانگ ٿي پڪڙ ڪرايان، اتفاق سان امان مونکي چولي جي پويان چڪي اندر ڪيو ۽ چيو ته چوڪري ڇو کنيو اٿئي ڀاءُ کي؟ مون کيس سڄي ماجرا ٻڌائي ۽ چيو ته امان هاڻي مشتاق گرائپ واٽر پئي طاقت وارو ٿي ويو آهي، نانگ کي سسي وٽان جهلي وٺندو.

امان اهو ٻڌي ڪاوڙ ۾ ڳاڙهي ٿئي وئي، ٻه زوردار چماٽون وهائي ڪڍيائين ۽ چيائين ته:

”صفا ڪا چري آهين چوڪري! ڀاءُ کي نانگ ڏنگي وجهي ها ته پوءِ ڪٿان آڻي ڏيون ها توکي اهڙو ڀاءُ جنهن کي سڄو ڏينهن منهنجو منڙو منهنجو پورل منهنجو شهزادو چوندي وڃين.“

امان جا اهي لفظ ٻڌي مون جنهن ڪجهه وقت اڳ موچڙا کاڌا هئا، سا پڻ موچڙن جي ڏک ۾ سڌڪي روئي پيئي هئيس. اُن کان پوءِ به جڏهن اهو تصور ڪندي آهيان ته لڱ ڪانڊارجي ويندا اٿم ته شال رب پاڪ منهنجي پورل کي سدائين حفظ و امان ۾ رکي.

بابا پوءِ مشتاق جي ٿوري وڏي ٿيڻ تي آمريڪا مان پاڪستان ايندڙ ريسلر زيبسڪو جنهن جو مقابلو لوڪل پهلوانن جيڪي ريسلنگ کان بلڪل ناواقف هئا ڪرايو هو. ۽ هن کي هارايو ويو. پر هي ريسلر پنهنجي ملڪ ۽ نالي سبب هتي ڏاڍو مشهور ٿيو. تنهن کان متاثر ٿي اهو نالو ڪٿي مشتاق مٿان رکيائين انهيءَ جا اخبارن ۾ آيل فوٽو ڏيکاريا ٿينس سو منهنجو سنهڙو سيپڪڙو پر چُست چالاڪ هي پيءُ، سڄو ڏينهن پيو مڪا ۽ نونشا ڏيکاريندو هو. اسين کيس اهي حرڪتون ڪندي ڏاڍا خوش ٿيندا هئاسين ته ڏسو ڏسو زيبسڪو ڇا ٿيو پيو ڪري...؟

اسان جي ننڍپڻ ۾ موڪلن ۾ مٿن مائٽڻ وٽ اچڻ ويڃڻ رهندو هو منهنجي مامي مرحوم امان الله قريشي جي نوڪري جڏهن جهڙي ۾ هئي ته اُتي به اسين گهڻا ويندا هئاسين. ريل جڏهن شهر ۾ داخل ٿيندي هئي ته ڪاٻي هٿ وارو پاسو جهڙو گودام چورائيندو هو. جتي ڪڻڪ جا گودام، ايريگيشن ڪالوني ۽ انهيءَ ۾ ايريگيشن ملازمن جا بنگلا ۽ گهر هئا. منهنجي مامي جو گهر به انگريزن جي دؤر جو ٺهرايل هڪ، سٺو بنگلو هو جيڪو چئني پاسي گهاٽن وٽن سان گهيريل هو. ورنڊو وڏو ۽ جافري نما هو چئني پاسي ساوڪ هئي ريلوي لائين جو پريون پاسو جهڙو شهر چورائيندو هو. هن ايريگيشن بنگلن جي ڀرسان گدامڙي جا وڻ ڏاڍا سُٺا تراش خراش وارا هئا. هڪ انسپيڪشن بنگلو پڻ هتي هو. جتي هڪ ملازم جنهن کي ٿلهو شيخ چوندا هئا، سو هر وقت چنڊ فوڪ ۽ صفائي ڪندو نظر ايندو هو. اسين وري جيڪي اُتي ورنڊي ۾ رکيل هڪ عدد ڪاري رنگ جي ٽيليفون استعمال ڪرڻ مطلب ڪنهن نه ڪنهن ماڻهون سان 'هيلو' ڪري ڳالهائڻ تي ڏاڍي خوشي محسوس ڪندا هئاسين. انهيءَ وقت ٽيلي فون ايترو عام جام نه هو اها به اسان جهڙن لاءِ تفريح جو سامان لڳندو هو ۽ اهو "هيلو هيلو" چوڻ ڏاڍو سٺو لڳندو هو ۽ سمجهندا هئاسين ته هيلو هيلو ڪو ماڻهون اندر موجود آهي ۽ هاڻي

جڏهن وڏا ٿياسين ته خبر پئي ته ٿيلي فون جي ايجاد ڪندڙ گراهمر بيل پهريون اکر 'هيلو' چيو هو، سو سندس محبوبه مارگرٽ هيلو جونالو هو. تڏهن ته اڄ ڪلهه جا نيڪ ۽ سدورا مسلمان فون ڪٽڻ تي هيلو بجاءِ "اسلام عليڪم" چوندا آهن. ها بلڪل سٺي سوچ آهي سلامتي موڪلڻ سٺي ڳالهه آهي، هروڀرو پراڻي مائي جونالويا ذات جو ڪهڙو ڪم!

جهڙي ۾ تن ڏينهن بجلي ڪانه هئي گهرن ۾ لالتين ٻاري ويندي هئي ۽ وري سرڪاري گهرن ۾ گئس جا گولا (پيٽرو ميڪس) ٻاريا ويندا هئا انهن جي روشني گهرن کي روشن ڪري ڇڏيندي هئي ماما جو پٽ عبدالغني انهن ڏينهن ننڍو هو سو ڇا ڪندو هو جو گهر جي استعمال جون ننڍيون شيون وارن جي ڦٽي، ڪريم ۽ پاڻوڊر جون دٻيون، هوا ڪرڻ جون ويڇيون وغيره ڪٽي وڃي ٻاهر وهندڙ واٽر ڪورس ۾ اڇلائي ايندو هو ڪائنس کان ننڍو ڀاءُ نعيم الله (پيو) وري سند باد سيلاني جي ڪردار "شيخ البصر" وانگر جنهن جي گچ ۾ چڙهندو هو وري لهڻ جونالو نه وٺندو هو جهڙي کان علاوه مامي جي نوڪرين وارن شهر ۾ 'فضل پنيرو'، ڪپرو ڪڏڙو اسان گهمڻ ويندا هئاسين ۽ اتي وڌن ڪشادن اڱڻن ۾ سمهڻ جو ته مزو ئي الڳ هو هي اڄ ڪلهه وانگر دروازا دريون گرلون وغيره بند ڪري سمهڻ وارو گهٽ ٻوسٽ" وارو ماحول نه هو هاڻي ته عدم تحفظ جي احساس ماڻهن جون ننڍون حرام ڪري ڇڏيون آهن اسين پنهنجي ماسيءَ جي گهر جيمس آباد پڻ گهمڻ ويندا هئاسين هتي به ميرپورخاص مان ترين وسيلي ويندا هئاسين انهيءَ وقت ميرپورخاص کان جيمس آباد ويندي فقط ٻه اسٽيشنون جمڙائو ۽ جهلوري (چوراسي) ايندي هئي هن روت تي انهيءَ وقت تي آب ۽ ٽي ڊائون ريل گاڏيون هلنديون هيون جيڪي پسينجر ترينون هونديون هيون هي هڪ وڏي آمدني واري اسٽيشن هوندي هئي هن علائقي ۾ واحد ڦٽي جو ڪارخانو هو تنهن ڪري ڪپهه ۽ ٻيون جنسون مال گاڏين ذريعي موڪليون وينديون هيون هڪ ريلوي لائين حڪم الدين ڪاٽن فيڪٽري اندر به ويندي هئي ماسيءَ جو گهر ريلوي اسٽيشن جي سامهون واري روڊ تي هو هتي جي تائون ڪميٽي ڏاڍي سرگرم هوندي هئي

شهر صفائي سترائي، پاڻي جي فراهمي ۾ خود ڪفيل هو ۽ ماڻهون به پاڻ ۾ ميث محبت وارا هئا هن شهر کي 1981ع ۾ ڪوٽ غلام محمد نالو ڏنو ويو. انهيءَ کان علاوه ننڍي هوندي بابا جي سٽوٽ قاضي نظر محمد وٽ ڪوڪروپار ويندا هئاسين جيڪو سفر پڻ ريل رستي ٿيندو هو ريل صبح جو سوڀر ميرپورخاص مان روانه ٿيندي هئي ڪيترن جاين تي اسٽاپ ڪندي هڪ ڏيڍ بجي ڪوڪروپار پهچندي هئي لهڻ شرط اسان لاءِ هلڻ ڏکيو ٿيندو هو انهيءَ ڪري ته اسان کي واريءَ تي لهڻ مشڪل لڳندو هو ۽ بوت هيٺ زمين ۾ هلي ويندا هئا مائٽ ريڙهي ريڙهي گهر تائين پهچائيندا هئا يا وري چاچا نظر محمد جنهن جو اُتي ڪاروبار هو (دڪان هئا) سي نوڪر جهلي اچي گهر تائين پهچائيندا هئا چاچا جي ننڍي ڌيءَ جي شادي ۾ به هڪ ڀيرو ويا هئاسين پر انهيءَ ڀيري ڪستوري جيڪا گهرو ملازم هئي ۽ ماما جي فيملي ۾ سڃاڻ نالي نوڪر گڏ هو تڏهن مان ڪجهه سمجهه ڀري هيس ۽ چاچا جي ننڍي پٽ اختر مونکي پاڪستان ۽ هندوستان جو بارڊر به پري کان ڏيکاريو هو جتي ٻنهي پاسي فوجي بيٺل هئا ۽ خاردار تارون لڳل هيون جيڪو منهنجي ذهن ۾ بارڊر لاءِ تصور هو سو اُتي نه هو بهر حال اسان انهيءَ شادي ۾ ڏاڍو لطف اندوز ٿيا هئاسين ۽ سڄي رات گئس گولن جي روشني ۾ مقامي فنڪارن راڳ ٿي ڳايو تان جو صبح ٿي ويو.

“ڪستوري پڻ هن ريگستان ۾ اهڙو ڪاڄ ڏسي پهريان ته حيران ٿي وئي هئي پر پوءِ تازيون وڃائي وڌا وڌا تهڪ ڏئي خوشي جو اظهار ڪيو هئائين”
ننڍي هوندي بابا اسانکي شام جي وقت اڪثر گهمائڻ ڦرائڻ لاءِ ميرپورخاص شهر ۾ وٺي ويندو هو اسان جي فرمائش ريلوي اسٽيشن گهمڻ جي هوندي هئي اُتي هڪ ڪيفي (هوٽل) به هوندي هئي جتي ’پتائي چاپ‘ ڊش اسان کي وٺندي هئي ڪجهه گول ٽيبلون ڪر سين سميت رکيل هونديون هيون باقي گهڻي رش ڪانه هوندي هئي ڪي ٿورا ماڻهون هن سانت پريل ماحول ۾ موجود هوندا هئا ميرپورخاص جا ريلوي پليٽ فارم تمام ڪشادا ۽ وڏا هوندا هئا برانچ لائين جي لحاظ کان پاڪستان جو سڀ کان وڏو ۽ وڏي لائين جي لحاظ کان

ساهيوال کان پوءِ ٻيو نمبر وڏو پليٽ فارم هو.

(30 فوٽ ڪشادو ۽ 2275 فوٽ ڊگهو) هي پليٽ فارم ۽ ريلوي اسٽيشن سنڌ جي واپار توڙي ريلوي نظام جي مُڪَ جنگشن هئي جيڪا هاڻي خاص نه رهي آهي هاڻي ته ڪڏهن ڪڏهن ڪاريل جي ڪوڪ ٻڌڻ ۾ ايندي آهي هفتي ۾ هڪ ڀيرو ٿر ايڪسپريس ڪراچي کان رش جي بڪر ٻوساٽ ۾ جمع ۽ چنڇر جي وچ واري رات جو هندوستان وڃڻ لاءِ گُوگُون ڪندي لنگهندي پنهنجي وجود جو احساس ڏياريندي آهي.

مونکي بابا ننڍي هوندي اسٽيشن روڊ تي موجود ”مامون جي“ هوٽل جنهن کي پاڻي فرقي وارن کوليو هو اُتي وٺي ويندو هو جنهن ۾ ننڍيون گول ٽيبلون ۽ انهن جي چوڌاري ڪرسيون رکيل هونديون هيون صفائي سڙائي بهترين هوندي هئي اُتي شاهه ايران ۽ سندس اڳوڻي راڻي ثريا اسفند ياري جو هڪ وڏو فوتو لڳل هوندو هو مان بابا کي چوندي هيس ته بابا انهن فوتو جي ڀر واري ٽيبل تي ويهنداسين انهيءَ وقت ننڍڙو تاج پاتل اهيا راڻي مونکي ڏاڍي وڻندي هئي اهو فوتو اڄ ڪلهه به نيت تي ايندڙ سندس تصويرن ۾ موجود آهي هن راڻي کي پوءِ شاهه ايران تخت جو وارث پيدا نه ڪرڻ جي پاداش ۾ طلاق ڏئي ڇڏي هئي چون ٿا ته کيس هن عورت سان سچي محبت هئي.

”جيڪڏهن محبت سچي هئي ته پاڻ به ايدورڊ انون ٿي ڏيکاري ها ۽ تخت تاج ڇڏي وڃي ها“ سندس انهي فوتو کي پنهنجي تصور ۾ آڻي راڻي ثريا لاءِ اردو جو هي شعر لکڻو ٿو پوي:

راج سگهان ۽ مير، يا سولي پر چڙهي هئي هون،

آدمي ريت س ٻاهر هون، آدمي ريت ۾ گڙي هئي هون.

ڪراچي ۾ اوسيئر جي ڪورس دوران اُتي پڻ بابا پنهنجي گهمڻ ڦرڻ جي وندر جاري رکي هئي اُهي قصه هو رات جو سمهڻ مهل ٻڌائيندو هو اسان جيڪي سمجهندار هئاسين سي بابا جون ڳالهيون غور سان ٻڌندا هئاسين بابا ڪنهن زماني فلمون ڏسڻ جو به شوقين هو هن ته گونگيون فلمون به ڏنيون هيون پر جڏهن ننڍي ڪنڊ جي پهرين ٽاڪي فلم ”عالم آرا“ ڪراچي جي

سينيمائن ۾ رليز ٿي ته پاڻ ڪيترا ڀيرا اها آخري شو ۾ ڏٺائين جيڪو شو سومهڻي جي نماز کان پوءِ ٿيندو هو هو ان فلم جي هيروئن جو نالو زبيده ٻڌائيندو يعني بابا پنهنجون سارو ٿيون اسان سان شيئر ڪندو هو.

محبت پاڻي من ۾ رندا روڙيا جن،

تن جو صرافن اڻ توريو اگهايو.

مان ۽ انور ته ڪجهه سمجهدار هئاسين ممتاز جنهن جي خارجي پاليسي سٺي هئي سا نه سمجھڻ باوجود به خاموش رهندي هئي يعني ”چئيوان“ هئي باقي مشتاق جيڪو گهڻي حد تائين شرارتي هو ۽ ذهين پڻ هو سو چوندو هو: ”بابا اڄ آکاڻي سٺي ٻڌائي آهي“

اتي ويٺل ممتاز کي چونڊيون پائڻ، هٿن پيرن جي مدد سان پاڻ ڏانهن متوجہ ڪرڻ اهي سندس مشعلا هئا امان چوندي هئس اچي منهنجي ڀر ۾ سمهي رهيا پر جواب ڏيندو هو.

”بابا کي پيرن ۾ سور آهي انهيءَ کي زور ٿو ڏيان ته ٿڱ لهي وڃينس“ بابا جي ڪراچي جي دوستن ۾ ڪيترائي هندو پارسي ۽ عيسائي هئا بابا ٻين مذهبن جي ڌرمي ڪتابن جو مطالعو ڪيو هو ڪراچي جي رهائش جو هڪ قصو اڪثر ٻڌائيندو هو ته کيس عيسائين جي عبادت گاهن ڏسڻ جو شوق هوندو هو هو آچر ڏينهن موڪل هٽڻ سبب پنهنجي رهائش گاهه ويجهو گرجا ۾ ”سنڊي سروسز“ ڏسڻ ويندو هو اتي هڪ عيسائي عورت مس ’گجن‘ به پابندي سان ايندي هئي تنهن هڪ ڏينهن واپسي تي بابا کان نالو وغيره پڇيو هو ڪراچي ۾ رهڻ جو مقصد پڇيو هو سڀ معلومات وٺي هڪ ڏينهن بابا کي چيائين.

”مان تنهنجي شخصيت، روشن خيالي ۽ اسانجي مذهب سان محبت رکڻ ڪري گهڻو متاثر ٿي آهيان. ڇا تون اسلام ڇڏي عيسائي ٺهي مون سان شادي ڪندين!!؟“

بابا اهو ٻڌي حيرت ۾ پئجي ويو ته: ”هن عورت مس گجن ڪجهه ملاقاتن ۾ ايترا پروگرام ٺاهي ورتا آهن“

سو هڪ آچر تي مس گجن جڏهن هن کي چرچ ۾ ملي ته بابا کيس جواب ڏنو:

“اَلْحَمْدُ لِلّٰهِ مان مسلمان آهيان ۽ هڪ ديندار گهراڻي ۾ پيدا ٿيو آهيان مان ڪيئن عيسائي ٿيندس، اهو به توسان شادي ڪرڻ لاءِ، مان پنهنجي خاندان مان ڳوٺ مان شادي ڪندس اڃان ته وقت پيو آهي”
 بابا ٻڌايو ته پوءِ به ڪڏهن ڪڏهن ملندي هئي پر اهڙي قسم جي ڪابه ڳالهه ڪانه ڪيائين بابا پوءِ واپس ٿرپارڪر آيو ۽ اچي نوڪري جوائن ڪيائين.

بابا ڪراچي جي ساهتي ڪلب جو به اڪثر ذڪر ڪندو هو بابا جو اباڻو ضلعو نواب شاھ انهيءَ وقت ساهتي ڀرڳڻو چورائيندو هو انهيءَ وقت ڪراچي ۾ ڪجهه ننڍا ڪلب هئا جتي رهائش ۽ کاڌي جو انتظام هوندو هو ساهتي ڪلب ۾ ساهتي (نواب شاھ) ضلعي جا ڪامورا رهندا هئا ڪجهه بابا جهڙا ڪراچي ۾ رهندڙ شاگرد ڪڏهن ڏينهن جو ۽ ڪڏهن رات جو ماني کائيندا هئا وري ٻڌائيندو هو ته ٻي جنگ عظيم لڳڻ وقت هتي کاڌو تيل قيمت تي ملڻ لڳو هو ڇانهن جو هڪ ڪوپ ٽڪي مان وڌي ٿي پئسا ٿي ويو هو بابا سهڻين جاين ڏسڻ جو به شوقين هو اڪثر موهو ٿا پيلس جو ذڪر ڪندو هو ته مارواڙ هندوستان جي مشهور صنعت ڪار شو رتن چند رتن اهو موهو ٿا پيلس مشهور ڪاريگر آغا مير حسين کان جوڌپور جي گلابي پٿر ۽ ڪراچي جي گذري واري علائقي جي گهري ٽڪي رنگ جي پٿر مان اهو جڳ مشهور موهتا محل ٺهرايو هو جيڪو هاڻي سرڪاري ملڪيت ۾ آهي جنهن ۾ سماجي ثقافتي ۽ لوڪ موسيقي جا پروگرام ٿيندا آهن.

سند جي شهرن کان علاوه بابا هندوستان جي ڏورانهن علائقن ڏانهن به گهمڻ ويو هو جتي دهلي آڱرو، جمنا ندي، فتح پور سيڪري جو ذڪر اڪثر ڪندو هو پاڻ ٻڌائيندو هو ته انهيءَ گڏيل هندوستان مان ڪجهه ماڻهون اڳي ڪراچي آيا هئا انهن سان منهنجي دوستي ٿئي وئي هئي انهن جي هندوستانی مائٽن وٽ وڃي ٽڪيو هُئس انهن مونکي ڏاڍي عزت ڏني انهن مان ڪنهن هڪ اڌ جو نالو مونکي ياد آهي جنهن جو ذڪر بابا گهڻو ڪندو فتح پور سيڪري ۾ دائود مرزا، دهلي ۾ بختيار شاھ جو گهراڻو ۽ وري آڱري ۾ ثقلين جعفري وارا هُن سان گهڻا گهرا هئا شروع جواني ۾ بابا ڏانهن خط وغيره موڪليندا هئا پوءِ پاڪستان ٺهڻ بعد اهو سلسلو آهستي آهستي گهٽ ٿي

آخرڪار بند ٿي ويو.

اجمير شريف جي ڊيگ جو ذڪر اڪثر ڪندو هو ته حليم جي اڀيا ڊيگ تمام وڏي هوندي هئي جنهن ۾ ڏاڪڻين وسلي هيٺ لهندا هئا ۽ وڏين بالتين ۽ ڏولن ۾ کاڌو کڻي ٻاهر نڪندا هئا سڀ زائرين جيڪو اناج کين پسند هو سو انهي ڊيگ ۾ وجهرائيندا هئا ثقافتي ۽ تاريخي ورثا ڀلي ڪٿي ڪهڙي به قوم جا هجن ڪهڙي ملڪ جا هجن سڄي دنيا جا گڏيل اثاڻ سمجها ويندا آهن تاج محل جيڪو بادشاهه شاهجهان جو ٺهرايل آهي تنهن کي پڻ دنيا انهيءَ نظر سان ڏسي ٿي.

فرانز ڪافڪا جو قول آهي:

هر اهو ماڻهون جيڪو سونهن کي ڏسڻ جي صلاحيت رکي ٿو سو ڪڏهن پوڙهو نٿو ٿئي.

تڏهن ته انگريز شاعر چيو آهي: ”سونهن سچ آهي، سچ سونهن آهي.“ هڪ سونهن واري شي دائمي خوشي جو باعث آهي سو بابا کي به تاج محل ڏاڍو وڻيو هو آگري جي بازار مان سنگ مرمر جي هڪ ننڍي ڊبلي نما پيتي جنهن کي اڄ ڪلهه جي زبان ۾ جيلوري باڪس چئي سگهجي ٿو وٺي آيو هو جنهن جي مٿان پڻ تاج محل جو فوٽو اُڪريل هو.

اسان جي گهر ۾ انهيءَ وقت انهيءَ زماني مطابق وندر جو سامان موجود هو ريڊيو جيڪو بيتري تي هلندو هو پوءِ لائٽ تي ٿي ويو لوهه جي لمبوتر پيتيءَ ۾ ڪمپني طرفان مليل هو جيڪو بابا پيتي مان ڪڍرائي ڪاٺ جي استينڊ تي رکايو هو اهو به بابا جي جواني جو هو ۽ اسان انهيءَ کي هلائي هلائي خراب ڪري ڇڏيو هو هلندي هلندي بيهي رهندو هو بلڪل ’ميوت‘ ٿي ويندو هو انهيءَ کي هٿن سان ٺونگا هڻي استارٽ ڪندا هئاسين وري خاموش ٿي ويندو هو ڪا ’اينڊريا‘ ڪمپني هئي تنهن جو ”ميدان انگلينڊ“ هو امان جي، گهر ۾ ڪپڙا سٺ واري مشين به جيڪا ”سنگر“ ڪمپني جي هئي سا به انگلينڊ جي آهي ۽ اڃان تائين منهنجي گهر ۾ محفوظ آهي جنهن جو مٿيون ڍڪ ڪاٺ جو هو بعد ۾ اڏوهي ڪاٺي وٺي هتي پوءِ مون اڄ ڪلهه جي دور وارو لوهه جي چادر وارو ڍڪ لڳايو ٿي مانس ريڊيو شڪل شباهه جو سهڻو هو بعد ۾ ٽرانسسٽر ريڊيو آيا هڪ گراما فون (فونو) بابا جي ڦوهه جواني جو موجود هو

جيڪو چاڀيءَ سان استارت ٿيندو هو مٿيون حصو کوليو هو ته اندر هڪ ڳاڙهي رنگ جي ٽڪري تي فوني جي اصل شڪل پيرسان هڪ ڪٽو ويٺل نظر ايندو هو مٿان وري ”هز ماسٽرس وائيس“ لکيل نظر ايندو هو چون ٿا ته اها هڪ ريڪارڊنگ ڪمپني هئي جنهن اوائلي دور جا ريڪارڊ پريا هئا اسان وٽ ”سورت ياسين“ سڳوري ۽ سورت رحمان“ جا ريڪارڊ موجود هئا انهيءَ کان علاوه ٻيا ريڪارڊ ”جيوڻي ٻائي“، سونا خان بلوچ ڀڳت ڪنور رام ماسٽر چندر جا موجود هئا ”جيڪي سنڌي ۾ هئا هي ريڪارڊ پٿر جا هئا ڪي گسي ويا هئا هلندي هلندي چيچات ڪري بيهي رهندا هئا يا وري وڃڻ شروع ٿيندا هئا ميران ٻائي جو هڪ ڀڄڻ

”میں تو پریم دیوانی میرا درد نالائے کوئی“

به موجود هو آواز ته الائي ڪهڙي ڳائڻي جو هو پر پوءِ اهو لٽا پڻ ڳايو هو هڪ ڀرائي سنڌي ريڪارڊ ۾ گانو هو.

”مشتاق ڪي مارڻ وينين“

منهنو پاءُ انور ننڍي مشتاق ڪي چيڙاڻڻ لاءِ اهو ريڪارڊ وڃائيندو هو جيڪو چيچات ڪري بند ٿي ويندو هو مشتاق انهيءَ وقت ننڍو هو مطلب ڪونه سمجهي سگهندو هو چوندو هو ته.

”بابا الائي ڇو منهنجن نالو ريڪارڊ ۾ وجهرايو آهي!!!؟“

باقي ڪي ريڪارڊ جيڪي تمام پراڻا هئا پر بلڪل صحيح سلامت هئا مير علي نواز ناز جي شاعري جا ريڪارڊ پڻ هئا.

”تنهنجي رمز سڻها مان ڇا سمجهان آسان به آ دشوار به آ!!!“

امان جيڪا ورهين کان اهو فونو ڏسندي ۽ ٻڌندي آئي هئي سا چوندي هئي: ”انهيءَ جي سوئي بدلايو ته سٺو آواز ڏيندو!!!“

اسان سوئي بدلائي انهيءَ کي توانائي ڏيندا هئا سڀ کان پهرين ڳائڻي زماني ۾ گراما فون ڪمپني طرفان ريڪارڊ ڪيل سڀ کان پهرين ڳائڻي گوهر جان جو ريڪارڊ موجود هو جيڪو گوهر جان بادشاهه جارج (پنجون) جي اڳيان سندس تاج پوشي جي موقعي تي هڪ ٻئي ڳائڻي جانڪي ٻائي سان دوگانو ڳايو هو جنهن جا ٻول هئا.

”يہ جلسہ تاج پوشی مبارک ہو، مبارک ہو“

جنهن کي ٻڌي بادشاهه ڏاڍو خوش ٿيو هو ۽ هن کي سو گنيو انعام ۾ ڏنيون هُئائين هي ريكارڊ پٿر جو ٺهيل هو انهيءَ ڪري ٻن حصن ۾ ٽٽل هو بابا ٻڌائيندو هو ته جيمنس آباد ۾ نوڪري دوران جهلوري (چوراسي) جا ڪي زميندار وٽائينس ڪڍي ويا هُئا ۽ ٽٽل شڪل ۾ واپس آيو هو اسان جڏهن ٿورا وڏا ٿياسين ته پلاستڪ جا ننڍڙا ريكارڊ آيا ۽ اسان وٽ ”شهر و فيروز“ فلم جا سڀ ريكارڊ موجود هُئا جلدي ئي وي اچي وئي ته ريڊيو ۽ فوني جو شوق گهٽجي ويو پر مونکي هاڻي افسوس ٿو ٿئي ته بابا جي جواني جا اهي شوق جيڪي ريڊيو، فونو گرامان فون رڪارڊ جي شڪل ۾ ۾ هُئا اسان انهن کي حفاظت ۾ رکي نه سگهياسين ڪو ڪيڏانهن ويو ڪو پاڙي وارن وٽ پهتو ڪو گهر ۾ اجايو اضافي گند ڪچرو سمجهي اڇلايو ويو هاءِ افسوس انهن مان ڪابه شيءِ موجود نه آهي.

ماڻهن جي گهرن ۾ تفريح جو سبب پوءِ ٽيلي ويزن ٿي آئي جنهن ۾ اردو سان گڏ سنڌي ڊراما به اعليٰ درجي جا پيش ڪيا ويندا هُئا مون سڀ کان پهرين بليڪ اينڊ وائيت ٿي وي تي 1970 ڌاري پنهنجي مامي جي گهر ۾ مرزا قليچ بيگ جي ناول ”زينت“ کي ڊرامي جي شڪل ۾ ڏٺو هو جنهن کي شمشير الحيدري ڊرامي جو روپ ڏنو پوءِ ته ڪيترائي ڊراما اچڻ شروع ٿيا تڏهن پي ٽي وي تي سنڌي ڊرامي جو وقت فقط پندرهن منٽ شام جي ڇهين بجي هو پوءِ اهو 25 منٽ کان وڌي 50 منٽ تي پهتو پي ٽي وي تان ناٽڪ رنگ ڊرامي جو سڄو هفتو انتظار ڪندا هُئاسين پوءِ آچر جي شام جو گهر وارن سان گڏ ويهي ناٽڪ رنگ جون سيڱون لاهيندا هُئاسين وقت جا سنا ليکڪ ۽ افسانه نگار اُهي ڊراما لکندا هُئا عبدالقادر جوڻيجو جو سنڌي ڊرامو ”راڻي جي ڪهاڻي“ اردو ۾ ”ديوارين“ جي نالي سان ٽيلي ڪاسٽ ٿيو هو پي ٽي وي تان علي بابا جو لکيل سولو پلي ”دنگي منجهه درياھ“ ڏاڍو شوق سان ڏسندا هُئاسين جنهن ۾ زرين بلوچ ۽ نور محمد لاشاري جي ٻولي ۽ گفتگو ڏاڍي وڻندي هئي انهيءَ وقت غزاله رفيق هڪ سني ۽ من موھڻي فن ڪاره هئي سندس هڪ اردو ڊرامو ”ڀٽ جهڙ ڪي بعد“ ايجان ٽائين ياد اٿم هيءَ فن ڪار شروع ۾ پي آي غزالا جي نالي سان گلوڪاره هئي جيڪا بعد ۾ غزالا رفيق ٿي ڊرامن ۾ آئي شايد

1976ع جي هڪ شام هتي جڏهن جيئن شام جو سنڌي ڊرامي ۽ پروگرام لاءِ ٽي وي اسٽارٽ ڪئي وئي ته يڪدم اسڪرين تي شاهه جو هي بيت ڪلام جي صورت ۾ اڀري پيو.

”اچي لالڻ لَت ميان مئي جو لوڙهه لڳن ۾“

پوءِ پٺيان خبر آئي ته غزاله رفيق گذاري وئي آهي ڏاڍو افسوس ٿيو ڪجهه دير تائين سندس ڪم ڪيل ڊرامن جون جهلڪيون آيون ۽ پوءِ سنڌي پروگرام ختم ٿي ويو ۽ اسين هڪ تشنگي واري ڪيفيت ۾ رهجي وياسين انهيءَ کان علاوه اردو ناول شمع تي ٺهيل ڊرامو اردو ۾ ايندو هو سو به ڏاڍي شوق سان ڏسندا هئاسين جنهن جا ڪجهه ڪردار ”حليمه بيگم“ ۽ ”نانا ڪي جان قمر“ اڃان به اڪين اڳيان ٿين پيا انهيءَ کان سواءِ ڊرامو ”انڪل عرفي“ جنهن جو آخري سِين اسانکي ورهين تائين ياد رهيو ڇا ته اداڪاري هتي؟ ڇا ته ڊائلاگ هئا؟ ڪجهه به وسرڻ جوڳو نه آهي لاهور تي وي سينٽر جو ڊرامو وارث پڻ هڪ شاهڪار ڊرامو هو جنهن ۾ سرماڻيڊاري ۽ زمينداري نظام جي پرپور عڪاسي ٿيل هئي اطهر شاهه خان جو ڪردار مسٽر جيڊي پڻ هڪ بهترين مزاحيه پروگرام هو جمشيد انصاري جو تڪيه ڪلام ”چقو هي ميري پاس“ ڏاڍو وڻندو هو نيلا گهر جيڪو طارق عزيز پيش ڪندو ۽ وڏا وڏا انعام ڏيندو سو دنيا جهان جي معلومات سان ڀريل هوندو هو ڪمپيوٽر ۽ براڊ ڪاسٽر عبيدالله بيگ جو معلوماتي پروگرام ”ڪسوتي“ به هڪ معلوماتي پروگرام هوندو هو پڙهيل طبقو انهيءَ کي گهڻو پسند ڪندو هو مان پاڻ انهيءَ کي ڏسڻ لاءِ شد مد سان انتظار ڪندي هيس ٽيلي ٿيٽر ۾ هڪ ڊرامو ”انار ڪلي“ نشر ٿيو هو جنهن ۾ زيبا بختيار شروعاتي ڪم ڪيو هو هن جي من موهڻي شڪل ماڻهن تي سڪوت طاري ڪري ڇڏيو ۽ هو پنڊ پهن ٿي ڊرامو ڏسي رهيا هئا صبح جو آفيسن، اسڪولن ۽ ڪاليج جي استاف رومن ۾ انهيءَ ڊرامي جي واکاڻ هئي اهي ڊراما دل تي اثر ڪندڙ هئا هاڻي ويجهي ماضي ۾ هڪ ڊرامو ”تماشه“ جيڪو ثانيه سعيد ۽ خيام سرحدي جو هو تنهن ته مونکي روٽاري ڇڏيو هو سڄي ڪهاڻي هڪ پولڙي جو تماشو ڏيکاريندڙ فقير، سندس زال ۽

پٽ جي چوڌاري ڦري گهمي اهڙو جذباتي ماحول پيدا ڪيو هو اهو ڊرامو ڏسڻ کان پوءِ مان ڪافي دير تائين روئيندي رهي هئيس منهنجي گهر واري سائين ڏٺو صاحب چيو هو ته: ”اهڙا ڊراما ڇو ڏسندين آهين؟ جو پوءِ رُوئي پنهنجي طبيعت خراب ڪندين آهين“

اشفاق احمد صاحب جو ”ايڪ محبت سو افساني“ ۾ ڏنل ڊرامو ”ڦرت العين“ به لاجواب ڊرامو هو جنهن جي آخري سِين ۾ نوين تاجڪ نالي واري ۽ خوبصورت اڪين واري هن چوڪري جي سهڻين اڪين مان نڪرندڙ ڳوڙهن ڏسندڙن تي وجد طاري ڪري ڇڏيو هو.

تنهنجي اڪڙين ۾ مون ڏٺي آهي
شاهه جي بيتن جهڙي گهرائي.
(پروفيسر محمد علي پناڻ)

منهنجي امان سچ ڳالهائڻ وري منهن تي سچ چوڻ واري عورت هئي پين وانگر چالاڪيون ۽ حرفتون ڪونه ڄاڻندي هئي امان منهنجي جي انهن خوبين مان ڪي قدر مون ۾ وراثت ۾ آيون آهن تنهنڪري اڪثر ماڻهون جيڪي زبان جي چاڀلوسي ۽ چاشني تي هريل هوندا آهن سي مونکي درو برابر به سڏي سگهندا آهن مان ته هاڻي به مهر خادم جو هيءُ شعر چونڊس.

سچ چئون ٿا، ڪوٽ اندر به،
بند نه ٿي آ، بات اسان جي،
سور به سهبا، سچ به چئبو،
تن ۾ اهيائي تات اسانجي.

سو مون ڏڪر ٿي ڪيو امان جو جيڪا اباڻي ڳوٺ خانواهڻ جي ملان اسڪول مان چار درجا سنڌي پڙهيل هئي ۽ اتان ئي قران پاڪ جي ديني تعليم ورتي هئائين بابا جي روشن خيالي هن ۾ خود اعتمادي پيدا ڪري ڇڏي هئي هن کي ڪٿي اچڻ وڃڻ ۽ گهمڻ ڦرڻ جي ڪابه پابندي ڪانه هئي کاڌو رڌڻ پچائڻ جي ماهر هئي پيو ته رب پاڪ هن جي هٿ ۾ شيريني گهڙي رکي هئي جيمس آباد ۾ رهائش دوران هندوستان مان لڏي آيل عورتن کي ڏسي پاڻ پنهنجي انداز جا ڪوفته ڪباب تيار ڪري وٺندي هئي سنڌي کاڌن ۾ سيٽل

پلو ۽ پلي جو پلاءِ وغيره مڏيدار ٺاهيندي هئي منهنجون ماساتيون اڃان تائين امان جي کاڌي جي واکاڻ ڪنديون آهن امان پنهنجي مدرسي ۾ ذهين ۽ محنتي شاگرد پالڻي هئي امان ڪجهه وڌيڪ ڪتاب ۽ انگريزي ايلفا بيت بابا کان سڳي، اخبار پابندي سان پڙهندي هئي اردو اخبار ۾ به دلچسپي وٺندي هئي اخبار ۾ ايندڙ اهم واقعن جا فوٽو ڪٽنگ ڪري رکندي هئي 1962ع دوران آمريڪا ۾ صدر ڪينڊي جي قتل کان پوءِ سندس خاندان سان گڏ فوٽو آخري رسمن جا فوٽو جيڪولين ڪيئن ڏي جو ٻارن سان گڏ وائٽ هائوس ڇڏڻ جو منظر هن وٽ فوٽن ۾ محفوظ هئا انهيءَ کان علاوه اردن جي شهزادي شهزادي حسن جنهن جي شادي پاڪستاني چوڪري ثروت سان ٿئي هئي سڄي جنگ اخبارن فوٽن سان پرڄي آئي هئي امان به سڄي جا سڄي اخبار سنڀالي رکي ڇڏي هوئي انهيءَ کان علاوه رئيس امروهي جا ڪالم ابن انشا جا ڪالم اگر جنگ اخبار ملي ويندي هئس ته ضرور پڙهندي هئي سنڌي ۾ ”اديون“ رسالو جيڪو انهي وقت خديجه دائود پوٽو ڪڍندي هئي سو پڻ دلچسپي سان پڙهندي هئي پوءِ جي دور ۾ صبح جو ناشتو تيار ڪري بابا ۽ اسانڪي ڪارائي روانو ڪري ”هلال پاڪستان“ ۽ اردو اخبار ”ساوات“ سموري پڙهي پوءِ منجهند جي ماني تيار ڪندي هئي تنهن ڪري ڪڏهن انهيءَ ۾ دير به ٿي ويندي هئس

1970ع ڌاري ذوالفقار علي ڀٽو کي ووٽ ڏيڻ لاءِ آڻي هئي ۽ پوءِ پاڙي مان ڇاچي سليمان جي گهر واري ۽ حاجي بلاڙل جي گهر واري سان گڏ وڃي صبح ساڻ ووٽ ڏئي آئي هئي ۽ ”ڏاڍي فاتحانه انداز ۾ گهر ۾ داخل ٿي هئي.“ ميرپورخاص ۾ انهن ڏينهن ۾ سينيما جا مالڪ اڱاري ۽ اربع جي ڏينهن زنا نه ميٽني شو هلائيندا هئا، جنهن جي سڀيتنگ ”پهله آءُ پهله پاڻ“ جي بنياد تي ٿيندي هئي. جڏهن پڪچر هائوس جا هيٺ مٿي جا پورشن پرڄي ويندا هئا ته پوءِ فلم اسٽارٽ ڪري ڇڏيندا هئا. اهو به عورتن جو پاڻ ۾ رابطو رکڻ جو ذريعو هو هتان جو ماحول تمام صاف سُٿرو ۽ فضيلت وارو هو هن سانت پرڻي ماحول ۾ ڪنهن کي به پنهنجي نياڻين کي گڏ وٺي اچڻ ۾ عار محسوس ڪونه ٿيندو هو بلڪه هي عورتون ڏينهن ڏني جو تفريح پوري ڪري اچي گهر

پيٽريون ٿينديون هيون. اهڙا شو عورتن جي فلاحي ادارن اپوا ۽ خواتين ليگ طرفان به ڪرايا ويندا هئا ۽ انهيءَ جي آمدني عورتن جي فلاح تي استعمال ٿيندي هئي. عورتن لاءِ هڪ پارڪ سينٽ تريضا اسپتال ويجهو ٺهيل هو جنهن ۾ پڻ ٻارن جي لاءِ جهولا ۽ چوڏيل جڙيل هئا، جيڪو پڻ جمع جي شام جو عورتن لاءِ 3 کان 5 وڳي تائين کوليو ويندو هو. امان سان گڏ اسين پڻ هتي ايندا هئاسين، اسان جي ته جڻ عيد ٿي ويندي هئي. اُتي ساوڪ، گل، ٻوٽا ۽ پينگها ڏسي ۽ ٽريڪيٽيون ڏسي ۽ استعمال ڪري ڏاڍا خوش ٿيندا هئاسين.

هاڻي ڪجهه ڏينهن اڳ اُتان لنگهڻ ٿيو ته ڏنم ”باغ ايجان به خوبصورت لڳو پيو هو. مختلف جانورن ۽ ڊائنوسار جا رنگين اسڪلپچر (مجسم) ٺاهرائي هنڌ هنڌ ڦٽ ڪيا ويا آهن. باقي باغ ڪڏهن کلي ٿو ڪابه خبر نه آهي، ٻاهران اسٽيٽ لائيف جي بلڊنگ وٽان ڏسجي ته صاف نظر اچي ٿو.

منهنجي امان لامحدود واسط ۽ دوستين جو وڏو حلقو رکندڙ نه هئي، پُراڻي وقت کان جيڪي سندس ساٿياڻيون هيون انهن سان نڀائيندي ايندي هئي، باقي گهڻي ڏيگهه ڪنهن سان ڪونه ڪندي هئي، منهنجو ذاتي خيال به اهو آهي ته: ”انسان کي سج وانگر شفيق، درياھ وانگر سخي ۽ زمين وانگر نرم ٿيڻ گهرجي. پر ماڻهن سان گهڻو ڪلوز ٿيڻ جو نقصان اهو آهي ته اسين پاڻ يا اڳلو ماڻهو توقعات گهڻي رکندا آهيون ۽ اُهي آسرا ۽ اُميدون پوريون نه ٿيڻ تي دوستيون اوچتو ٽٽي پونديون آهن” پوءِ انسان پنهنجي اندر ۾ جهاتي پائي فيض صاحب جو هي شعر به ٻڌي سگهندو آهي.

آئي تو ڀول ڪي جيءَ هميشه سے تھے مهربان،
بھولے تو ڀول ڪي گویا کبھی آشنا نہ تھے.

اڳئين زماني ۾ ريلوي اسٽيشنون پڻ انساني آمدرفت کان علاوه انهن جي جذبات، احساسات ۽ مائتن وٽ جلد پهچڻ جو جذبو رکنديون هيون. ڪڏهن ڪڏهن انهن جا ويٽنگ روم ورهين کان وڇڙيلن جي ملاقات جو سبب بڻجندا هئا، جهڙي طرح آرٽ مووي ”اجازت“ سڄي جا سڄي هڪ ويٽنگ روم ۾ ويٺل ماضي ۾ پيار ڪندڙ هڪ جوڙي جي گفتگو ۽ اندروني جذبات وري لاهل حاصل

جي لوچ تي فلمائي وئي هئي، بنا ناچ ۽ گانن واري اها فلم سنجيده طبقي ۾ گهڻي پسند ڪئي وئي هئي، مون کي پڻ اها فلم ڏاڍي وڻي هئي.

13 اپريل 1993ع ۾ ڊويزنل هيڊ ڪوارٽر جو درجو مائينڊز ميرپورخاص ويجهي ماضي جي هڪ اهم جنگشن رهي. هتي 8 آگسٽ 1892ع ۾ حيدرآباد کان جوڌپور واپا ميرپورخاص ريل هلائي وئي، ڪڏهن سوڙهي پٽڙي ڪڏهن چوڙي پٽڙي اهو چڪر هلندو رهيو پر 1967ع ۾ ميرپورخاص حيدرآباد پٽڙي کي براڊ گيج ۾ تبديل ڪيو ويو. جيڪو احسان اسان ميرپورخاص وارن تي ريلوي جي وفاقي وزير محمد خان جوڻيجو جو آهي، اسان ميرپورخاص وارن کي سوئي گئس جي فراهمي به جوڻيجو صاحب جي وزارت عظمه جي دؤر ۾ ٿي. هيءُ صاحب مرحوم اگر وزيراعظم نه ٿي ها ته ميرپورخاص واسي اڃان تائين سوئي گئس کان محروم هجن ها، جڏهن ڪا نئين شئي ايجاد ٿيندي آهي يا وري ڪا نئين ريل هلندي آهي ته انهيءَ کي ڏسڻ جو تجسس وڌي ويندو آهي. اسان به بابا کي فرمائش ڪئي ته اسان کي انهيءَ ريل ۾ حيدرآباد گهمائي آڇو ۽ پوءِ اسين هڪ آچر تي حيدرآباد ڏانهن روانا ٿياسين، اُتي ننڍين ننڍين اسٽيشن تي گاڏي بيھندي ٿي وئي، جڏهن نصرپور اسٽيشن آئي ته بابا چيو هي ڏسو.

”توهانجي رخسانه قاضي وارن جو ڏاڏو ڳوٺ اٿو...!“

پوءِ جڏهن ٿليلي وٽان ريل لنگهي ۽ حيدرآباد جا منگهه، جيڪي اوچا ڳاٽ ڪيو پنهنجي حيدرآباد هُجڻ جو اعلان ڪري رهيا هئا، سي تصور ۾ پسي اچ به ”هڪ پرمسٽ حسناڪي ۽ ٿليلي جي چولين جي معنيٰ خير آواز ۾ گم ٿي وڃان ٿي ته ڇا ته هتي حيدرآباد ۽ هاڻي هتي ڇا آهي گندگي جا ڍير، ٽٽل روڊ چوربون ۽ بدمعاشيون ٻئي ڪابه سچائي نه رهي آهي، الائي زمانو خراب ٿي ويو آهي يا ماڻهو؟“

ڪراچي ۾ ننڍي هوندي جو سير اڃان ياد اٿم جيڪو پُٽ امن ۽ سلامتي وارو هو. هاڻي ته اهڙو ماحول ٿيو آهي جو دل چوندي آهي ته هتان جلدي جلدي ڪري ويڃي ۽ پنهنجي شهر ۽ گهر جو رُخ ڪجي.

1968ع جو زمانو هو جڏهن اسين پنهنجي عزيز سيف الدين قريشي کي جيڪو پنهنجي فيملي سميت حج تي وڃي رهيو هو، تنهن کي الوداع چوڻ لاءِ ڪراچي ويا هئاسين، انهيءَ وقت اسان جي وڏي چاچي به انهيءَ گروپ ۾ شامل هئي، سفينه حجاج کي بلڪل ويجهو کان ڏٺوسين انهيءَ زماني ۾ وڏا وڏا ماڻهون به بحري جهازن ۾ سعودي عرب حج ڪرڻ لاءِ ويندا هئا، هشام ماڻهن جا بندرگاهه تي گڏ ٿيل هئا، هنن حاجي سڳورن کي تن ڏينهن لاءِ حاجي ڪيمپ ۾ ترسايو ويندو هو، اسان به هنن حاجي سڳورن کي روانو ڪري امان ۽ بابا سان گڏ ڪياماڙي، بندر روڊ، گانڌي گارڊن سڀ ڏنا هئاسين، پر اهو ستر ڪراچي جي مرحوم ٿرام ذريعي ڪيو هيوسين، انهيءَ زماني ۾ ڪراچي جي ٿراموي جي نظام جو مرڪز صدر جي ايڊولجي ڊنشا ڊسپينسري هئي، اُتان ٿرامن لاءِ مختلف رستا نڪرندا هئا، جيڪي پٿرين جي شڪل ۾ هوندا هئا، جيڪي گانڌي گارڊن، بولٽن مارڪيٽ، ڪينٽ ريلوي اسٽيشن تائين ويندا هئا، هن ٿرام ۾ ڊرائيور لاءِ الڳ سيٽ ڪانه هوندي هئي بلڪه هُو انهيءَ جي اڳين حصي ۾ بيهي هڪ هٿ سان گهٽتي وڃائيندو هو ۽ ٻئي هٿ سان پٿري تي ايندڙ کي هٽائڻ لاءِ هٿ سان اشارا ڪندو هو هن ٿرام کي ڪوبه دروازو ڪونه هوندو هو. ٻاهران ماڻهون اندر ويندن کي ڏسي سگهندا هئا، بابا ٻڌائيندو هو ته سندس شاگردي واري دؤر ۾ شاگردن لاءِ گلابي رنگ جو پاس ڪارڊ جاري ٿيندو هو، جيڪو ”شاگرد رعايتي ڪارڊ“ سڏبو هو. انگريزن طرفان سنڌ جي راج ڌاني ڪراچي کي ڏنل اها سُني سواري به 1975ع ۾ بند ڪئي وئي. هاڻي اُهي ماڻهون ”جيڪي منجهه جهان“ آهن، تن جي ذهن ۾ اها آرام ده ۽ سستي سواري اڄ به موجود آهي، باقي ته هاڻي ڪراچي ۾ جنهن رستي تي ڪار ۾ چڙهي گهمو ڦِرو اُتي روڊ جام لڳا پيا آهن ۽ هشام گاڏين جا گڏ ٿيا پيا آهن.

سڄي حياتي اسان اهڙين شين جي تمنا ڪندا آهيون جيڪي مهانگيون هونديون آهن، پر سچائي اها آهي ته محبت، خوشي ڪل ۽ سُنا تعلقات اسان کي خوش ۽ مطمئن ڪندا آهن، اُهي سڀ مُفت ۾ ملندا آهن. اسان جڏهن ڇاڪي پاڙي مان واپس غريب آباد ڀُٽهتاسين ۽ مان ڇهين ڪلاس

جو امتحان ڏيڻ واري هيس ته انهن ڏينهن اسان جي گهٽي ۾ هڪ نئين فيملي جو اضافو ٿيو اهيا فيملي رخسانه قاضي وارن جي هئي اڳ هنن جو گهر ڪري ڪواٽرز ۾ هو پوءِ هي اسان جي پاڙي ۾ اچي رهيو ڇا پيئرن ۽ هڪ ماءُ تي مشتمل هي خاندان پوءِ اسان سان ويجهو ٿي ويو سندن والد ڪجهه سال اڳ گذاري ويو هو وڏن پيٽن آيا زينب انهيءَ سال ميٽرڪ پاس ڪئي هئي ۽ رخسانه هاءِ اسڪول ۾ منهنجي ڪلاس فيلو هئي ربحانه (مرحوم) پرائمري ۾ پڙهندي هئي ۽ ننڍي فرزانه کي ٿورو عرصو پوءِ اپوا اسڪول ۾ داخل ڪيو ويو هو اپوا اسڪول انهيءَ وقت هڪ سٺو پرائيوت اسڪول هو جنهن جي هيڊ مسٽريس مسز غني نالي ڪرسچن عورت هئي جيڪا مسٽر غني کي جيڪو اڳ مسلمان هو تنهن کي عيسائي بڻائي ساڻس شادي ڪئي هئائين هن جوڙي وٽ ٻه عدد سانڍيل ٻار چوڪرو ۽ چوڪري هوندا هئا جن مان روث غني (چوڪري) پوءِ مختلف اسڪولن ۾ ٽيچر ٿي رهي ۽ پوءِ مٿس سميت ڪيئنڊا ملڪ شفٽ ٿي وئي هي عورت مسز غني هڪ بهترين انتظامي صلاحيتون رکندڙ عورت هئي ۽ هن 'اپوا' اسڪول کي سٺي ترقي ڏياري سينٽ مائڪل اسڪول جي برابر آڻي بيهاريائين.

ماسي رخسانه جي ماءُ جنهن جو اصل نالو عائشه هو تنهن جو تعلق لاڙ سان هو سندس ٻولي سادي ۽ منڙي هئي ڪٿي پراڻي سنڌي رسالي ۾ مون پڙهيو هو ست ياد اٿم.

”امڙ جي لولي هنبوشي، لاڙ جي ٻولي هنبوشي!“

هيءَ ماسيءَ رخسانه جي ماءُ منهنجي نظر ۾ هڪ مضبوط ڪردار هئي. هن کي ڏسي مان چوندي هيس ته واقعي عورت کي الله پاڪ ڪيڏو نه مضبوط اعصابن وارو تخليق ڪيو آهي. هوءَ مرد جي سهاري کان سواءِ به ڪڏهن هيٺي نٿي ٿئي. گهر جون ذميواريون اولاد جي تعليم تربيت پنهنجي محدود وسيلن بلڪه نه هئڻ جهڙن وسيلن سان به ڪيو وڃي. هن پنهنجي چئني ڌيئرن کي اعليٰ تعليم ڏياري. هوءَ مون کي ڪيترن موقعن تي هڪ برجستي مرد کان به وڌيڪ طاقتور محسوس ٿي. هن ڪڏهن هڪ ناتوان مظلوم ۽ مايوس عورت وارو روپ ڪنهن جي اڳيان ظاهر نه ڪيو آيا زينب کي جلدي

”اپوا“ پرائيويٽ ۾ نوڪري ملي وئي ۽ ايئن هنن لاءِ زندگي جو ڪارو ونهوار هلائڻ ڪجهه سولو ٿي ويو. رُخسانه مون سان گڏ گرلس هاءِ اسڪول ۾ پڙهندي هُئي، نڪا ٽيوشن نڪا وري ڪا ٻي مدد، هميشه پنهنجي مدد پاڻ سان سُنن مارگُن سان پاس ٿيندي آئي، ۽ پوءِ هن به گهر جون معاشي ذميواريون سنڀاليون، هيءُ خوش لباس ۽ نفاست پسند هُئي، صفائي سُٿرائي سندس شخصيت جو حصو هيون چوندا آهن.

”نفاست ۽ سمارت نيس اڳي ئي روح ۾ رچيل هُجي ته پوءِ شخصيت مان به انهيءَ جا رنگ پيا جهلڪندا آهن“

آپا زينب پرائيويٽ ابن رشد (شام جي شفت) واري ۾ پڙهندي هُئي ڪاليج جي هڪ ايڪ تو شاگردياڻي به هُئي فنگشن ۽ ڊرامن ۾ حصا وٺندي هُئي، قد آور، خوبصورت نقشن واري هي آپا، ابن رشد جي لوڪل بورڊ هال ۾ ٿيندڙ ڊرامن ۾ به ڪيترا ڪردار ڪيا، سڀني کان ننڍي پيپل فرزانه قاضي نيرن اکين واري هُئي ۽ تمام ايڪٽو هوندي هُئي، هر ڪنهن سان همدردي جو جذبو موجود هوندو هُئس، ٽڪو ٽڪو ڳالهائيندي هُئي، هن نواب شاهه ميڊيڪل ڪاليج مان ايم بي بي ايس ڪئي، راندين جي مقابلي ۾ ننڍي هوندي کان حصو وٺندي هُئي ۽ مقابلا کٽي ايندي هُئي، هاڻي ماشاء الله ماهر ڊاڪٽر آهي شادي شده، اولاد واري خوش خرم زندگي گذاري رهي آهي. ماسي رخسانه جي ماءُ جيڪا عورتن لاءِ هڪ رول ماڊل هُئي سا ڪجهه عرصو اڳ گذاري وئي آهي، سندس لاءِ اياز جو هي بيت مناسب رهندو.

”طوفانن ۾ ڪڏندي ڪشتي ساحل کي حيران ڪري وئي“

ريحانه قاضي جواني ۾ ئي گذاري وئي کيس هڪ ڌيءَ جو اولاد آهي، هي پُٺ تمام محنتي سڄو ڏينهن گهر جا ڪم ڪار ڪرڻ، پڙهائي ۾ يونيورسٽي جي سٺي شاگردياڻي پڻ هُئي. اسان ٻنهي گهرائڻ جو هڪ ٻئي وٽ گهڻو اچڻ ويڃڻ هو ۽ هڪ ٻئي سان گهڻا مانوس ٿي ويا هُئاسين، پر ڪڏهن ڪڏهن تلخي به ٿي پوندي هُئي پر پوءِ:

”تو سان جهيڙا تو سان ميڙا“

واري مثال سڀ ڪجهه وساري ڪير ڪندڙ ٿي ويندا هُئاسين. مون محسوس ڪيو آهي ته اڄ کان ٽيهه پنجڙيهه سال اڳ انسانن ۾ ايتريون نفرتون، ويساهه

گهاتيون نه هُيون ۽ نه وري دُلين ۾ ساڙ ۽ حسد جا خزانہ گڏ ڪري رکندا هُئاسين، هر ڳالهہ ”آئي وئي“ تي ويندي هئي، هاڻي ته نفرتون ۽ رقابتون سانڍي ماڻهون ٻين کي نقصان ڏيڻ لاءِ آتا هوندا آهن. منهنجي امان هڪ چوڻي اڪثر ورجائيندي هئي.

”شينخي کان شويلي، جوترت ڏيئي جواب“

پر اڄ ڪلهہ ته ”منهن تي هڪڙي، اندر ۾ بي“ هيٺو ڪريسي ۽ ڊپلومي سي جو راج آهي ۽ ڪامياب به اهو آهي جيڪو انهن ٻن غليظ اصولن تي عمل پيرا آهي.

اسان جي گهر سان لڳو لڳ چاچا صاحب (موسي خان انٽر) جو گهر هو سو هُن وڪڻڻ جو ارادو ڪيو ريتائرمينٽ کان پوءِ ڳوٺ ويڻ جو ارادو هُيس، اڳ جي ماڻهن جي رواداري ته ڏسو وڪڻڻ کان اڳ بابا کي چيائين ته:

”اگر توهان اهو خريد ڪرڻ جي توفيق رکو ٿا ته پوءِ اهو پهريون حق توهانجو آهي نه ته مان ٻيا ماڻهو ڏسان ٿو“

اهو اٺ سئو فوٽن جو ننڍو ٻن ڪمرن وارو گهر هو جيڪو ڪجهہ سوچ ويچار کان پوءِ بابا خريد ڪيو چاچا صاحب جي ويڻ کان پوءِ بابا انهيءَ جي نئين سِر مرمت ڪرائي ۽ پوءِ ته اهو ننڍڙو خوبصورت گهر ٿي پيو. مان سوچيان ٿي ته اُهي اڳئين وقت جا پاڙيسري ڪيترا نه اورچ هئا. پر هاڻي ته:

”پاڙي ناهي پروڙ ته ڪا رات رنجائي گذري“

اهو 1970ع وارو زمانو هو بابا انهيءَ گهر مٿان وڏي پاءُ ڊاڪٽر انور جي نالي جي پٿر جي تختي لڳرائي، انور انهيءَ وقت شايد نائين ڪلاس ۾ پڙهندو هو. جلدي پوءِ انهيءَ زماني ۾ اوڀر پاڪستان ڌار ڪرائڻ لاءِ جنگ لڳي، سڄو تڙپارڪر ضلعو ۽ انهيءَ ۾ رهندڙ ڪنهن نه ڪنهن طريقي سان متاثر ٿيا ۽ سرحدِي علاقي ۾ رهندڙ ڌرتڙجي ويا ۽ هندوستانِي فوج اُهي علائقا قبضي هيٺ ڪيا. اُنهن ڏينهن ۾ عمرڪوٽ کان آيل هڪ هندو فيملي رهڻ لاءِ بابا کان اها جاءِ گهري جيڪا امان جي سفارش سان روپ چند جي سيٽن کي مسواڙ تي ملي، هُو ٻه سال کن رهيا سندن هڪ پُٽ راجا جنهن جو نالو هو سو گاڏين جو مڪينڪ هو سو پوءِ اتي رهندو هو پر پوءِ بعد ۾ دٻئي هليو ويو ۽ انهيءَ کان

پوءِ انهيءَ گهر ۾ ڏيپلي سان تعلق رکندڙ هيڊ منشي حبيب الله ميمڻ اچي رهيو. ڪجهه عرصو رهڻ بعد اُهي به هليا ويا ۽ پوءِ امان اهو گهر منهنجي ماسي عنايت خاتون جيڪا چوڪرن جي تعليم لاءِ هتي آئي هئي، تنهن کي ڏنائين، منهنجي ماسي عنايت خاتون منهنجي امان جي ننڍي پيٽ هئي ۽ امان، ماسي عنايت جون ننڍيڻ جون ٻاراڻيون ڳالهيون دلچسپ انداز ۾ ٻڌائيندي هئي. ماسي جي شادي جيمس آباد ۾ محمد فاضل ولد نظام الدين سان ٿيل هئي. هن مرحوم محمد فاضل جو لوهه جو چڱو خاصو ڪاروبار هو پر ويچارو جواني ۾ ئي گذاري ويو. ماسي کي محمد فاضل مان ٽن ٻارن جو اولاد هو. هن ماسيءَ ويچاري ستن مهينن جي عمر ۾ ماءُ وڃائي پوءِ شادي جي ڇهين سال پنهنجو وڻ وڃايو هو. پوءِ جيمس آباد ۾ پنهنجي ڏير عبدالحيٰ قريشي سان گڏ رهي هئي، پر هاڻي چوڪرن جي تعليم لاءِ هتي ميرپورخاص لڏي آئي هئي ۽ وري هتي ئي رهي ۽ سن 2012ع ڌاري گذاري وئي منهنجي ماسي عقل ۾ اڪابر، سمجهدار، صابرين ۽ توڪل واري عورت هئي ماسيءَ کي مون وڏن وڏن صدمن کي صبر سان سهندي ڏٺو هو.

“جنهن ۾ سندس وڏي پٽ محمد منور جو اوچتو قوهه جواني ۾ هارت اٽيڪ ۾ موت، تڏهن به ماسي برداشت جو دامن هٿان نه ڇڏيو هو، جيتوڻيڪ پاڻ سڄي اندران پڇي پڙي پئي هئي. مون کيس پار ڪيندي روئيندي ڪڏهن ڪونه ڏٺو مشهور مفڪر ‘ڪوپر’ جو قول آهي:

“ننڍا سور واپلا ڪندا آهن وڏا سور ۽ صدمو خاموش رهندا آهن”
سندس لاءِ شاهه جو هي شعر لکندس:

جان جان هئي جيئري ورڇي نه ويئي،
وڃي پونءِ پيئي، ساريندي کي سڄڻين.

ماسي ميرپورخاص اچڻ کان پوءِ واپس جيمس آباد ڪونه وئي، کيس زماني جي لاهن چاڙهن ۽ نوجوان پٽ جنهن جي شادي کي فقط ٽي مهينا ٿيا هئا، تنهن جو اوچتو موت ۽ ڪجهه غير متوقع مالي پریشانين، هن کي جهوري وڌو هو پر پوءِ به هيءُ صابر عورت انهن حالتن سان مهاڏو اٽڪائيندي آئي، پاڻ

توڪل جي اعليٰ مثال هئي.

نڪي کڻن پاڻ سين، نڪي ساڻن پاڻ،
اهڙا جن اهڃاڻ آئون نه جيئنڊي اُن ريءَ.

پاڙي جي ذڪر ۾ مون پنهنجي سڳي ماسي جو ذڪر ڏنو ننڍپڻ کان يعني پرائمري کان وٺي ڪاليج تائين منهنجون اُهي ساٿياڻيون ۽ انهن جا پاڙي ۾ گهر به پيارا لڳندا هئا انهن منجهان هڪ رضيه، پري يعني ڇاڇا سليمان ميمڻ جو هو اُسان وٽ اينديون وينديون هيون اسين هنن جي گهر ويندا هئاسين انهيءَ وقت به سندن گهر هن پاڙي جو سڀ کان سُٺو گهر هو سندن ماءُ ملوڪ مهاندي واري ڌيمي لهجي ۽ پياري انداز ۾ ڳالهائيندڙ عورت هئي مون هن کي سدائين صاف سترو ۽ سٺي لباس ۾ ڏٺو منهنجي پرائمري تعليم دوران سندن ڏاڏي به حيات هئي انهيءَ جا سروييا به ڪي قدر ياد اٿم سندس والد ڇاڇا سليمان جو تعلق انهيءَ وقت جي ضلعي دادو جي ڳوٺ مانجهند سان هو هيءُ ماسي ڀٽل (سبحان خاتون) مون سدائين پرسڪون ۽ هاشاش بشاش ڌڻي ڪڏهن به ڪنهن سان جهيڙو ڪندي يا اٽڪندي مون کيس ڪونه ڏٺو ڏاڏو پيار ڪندڙ پنهنجي ڪم سان ڪم رکندڙ عورت هئي رب پاڪ دنيا ۾ ڪيترا نه سباجهڙا ماڻهون خلقيا آهن جيڪي دنيا مان ته پنهنجو وارو وڃائي ويا پر منهنجي لبڻ تي هي لفظ اچي بيٺا آهن جيڪي شاهه سائين جا آهن.

“هُن تاري هُن هنڌ، هُت منهنجا سپرين،

سڄن ماڪيءَ مُڏ، ڪٿوڙا ٿين نه ڪڏهن.

هاڻي ته مونکي هن علائقي ۾ اهڙا گهر نظر اچن ٿا جن جون وڌڻيون سڀ گذاري ويون آهن جهڙو ڪر:

“ڏونگر سڄو ڏوٿين ريءَ“

ٿي پيو آهي.

پاڙي ۾ هڪ گهر فاطمه بخاري وارن جو به هو جن جو والد مرحوم پوليس ڊپارٽمينٽ ۾ هو سندس نالو عبدالحي شاهه هو جيڪو اڌ ٿوٽ عمر ۾ گذاري ويو هو سندس گهر واري سادي سودي عورت الله جي رضا ۽ وري مڙس جي رضا

تي راضي رهڻ واري عورت هئي. هيءَ انتهائي رواداري واري پٺاڻ عورت هئي. پاڙي ۾ ڏک سڱ ۾ شريڪ ٿيڻ واري هئي، پيءُ جي وفات بعد هن گهر جي سڄي ذميواري سندس ڌيءُ پروفيسر فاطمه بخاري تي هئي، هي پاڻ ۾ پنج پيٽرون ۽ هڪ پيءُ ناصر هئا، هڪ سندن ماساٽ زيب باجي به هنن سان گڏ رهندي هئي. فاطمه بخاري جيڪا ڪيميستري جي استاد هئي، تنهن جهونجهار جوان وانگر گهر جي ذميداري ڪنهن ۽ هڪ پيءُ ۽ ٻه پيٽرون ڊاڪٽر ڪيائين انهن جي تعليمي خرچ کي پورو ڪرڻ لاءِ ٿيڻ ڪلاس هلائيندي هئي. نوجوان ڪردارن ۾ مونکي مس فاطمه بخاري محنت، عظمت ۽ قرباني جو هڪ جيترو جاڳندو ڪردار نظر اچي ٿي. سندس ماءُ گذاري وئي آهي، پاڻ حيات آهي رب پاڪ کيس وڏي حياتي ڏي. اهڙا اڏول ڪردار مونکي ميرپورخاص ۾ گهٽ نظر آيا جيڪي پنهنجي سرڪاري ڊيوٽي سان به ڪميٽڊ هجن ۽ انساني نفسيات کي سمجهڻ وارا به هجن.

همت ۽ محنت جو اهڃاڻ توکي چوان،

داد فاطمه تنهنجي همت کي ڏيان.

اسان جي هن پاڙي ۾ جڏهن ليبر آفيس (مير الله داد) وارو بنگلو ڏاڻو ويو ته اُتي پهريون گهر منهنجي ڪلاس فيلو شهنواز جو ٺهيو هي شهنواز تعليمي زندگي ۾ ابن رشد ۾ اچي منهنجي ڪلاس فيلو ٿي هئي، سندس هڪ پيءُ بابر ڊاڪٽر هو. سندس ماءُ ڏاڍي قرباڻي، سمجهدار ۽ دعائون ڏيندڙ عورت هئي. چوڪرين سان گڏ چوڪري ٿي انهن جي نفسيات سمجهي انهيءَ مطابق رهاڻ ڪندي هئي. مونکي اولاد ٿيڻ لاءِ ڏاڍيون دعائون ڪندي هئي، سندس ڌيءُ شهنواز بعد ۾ هن ابن رشد ۾ اسسٽنٽ پروفيسر ٿي رهي. شهنواز جي ماءُ لاءِ هي شعر دل تي تري آيو آهي.

”رتيءَ جي رهاڻ جيءُ اڙيم جتن سين.“

هڪ ٻيو اردو ڳالهائيندڙ گهراڻو پاڙي ۾ آباد هو جن ۾ سهيلا بخاري، شهلا بخاري فرحت بخاري وغيره شامل هيون، جا پاڙي جي ماڻهن ۾ سٺا راهه رسم هئا. مان جڏهن ابن رشد ۾ آيس ته سهيلا مون سان گهڻي ويجهي ٿي، هي

سُنا خانداني ماڻهون هئا، سندس اصل ڳوٺ سامارو هو جتي ٻُڌو اٿم ته سندن زمين به هئي پر پوءِ ماضي بعيد جي پڇاڙڪن ڏينهن ۾ هن خاندان آمريڪا لڏپلاڻ شروع ڪئي جن مان گهڻا تڻا اوڏانهن شفت ٿي ويا. ميڊم سهيلا به ريتائرمينٽ کان پوءِ اوڏانهن وئي پر سندس گهر اڃان ميرپورخاص ۾ موجود آهي. سندس گهر وارو نديم شاهه هتي رهي ٿو پاڻ به پنهنجي وطن ۽ سنڌ سان ناتو نڀائيندي اچي اڪثر پاڪستان ايندي آهي ۽ ميرپورخاص جي ماڻهن سان ميل ملاقات ڪندي رهندي آهي، چوندي آهي ته:

”اُتي آمريڪا ۾ پاڇيون صاف سُٿريون شوڪيسن ۾ سڃايل هونديون آهن، پر مونکي سواد پنهنجي ميرپورخاص جي پاڇين مان وڌيڪ ايندو آهي“

”ڪاڪاڻا ڪونڊير، ماکيان منا پائيان!“

اسان جي پٺين گهٽين ۾ نصرپور جي دائودپوٽن جا گهر هئا، جن ۾ محمد علي دائودپوٽو، غلام محمد دائودپوٽو، شوڪت دائودپوٽو، غلام محمد دائودپوٽو جي گهر جون عورتون اينديون وينديون هيون جن ۾ بدرالدين دائودپوٽو ڪيمسٽري جو مشهور استاد هو شوڪت دائودپوٽو جي گهر واري ۽ سندن ڌيئرون خورشيد، حميده ۽ مرحوم نورجهان ڏاڍيون ملنسار ۽ ٿورين نعمتن تي به رب جون شڪرگذار رهڻ واريون عورتون هيون. ننڍن وڏن موقعن تي پاڙي جي ڪاڇ ۾ ضرور شرڪت ڪنديون هيون، خورشيد ۽ حميده هن وقت گورنمينٽ جاب ۾ آهن پر سندن والد ۽ والده گذاري ويا آهن.

پروين موسيٰ وارن جو گهر اٽو 70 واري ڏهاڪي ۾ اسان جي پاڙي ۾ اُڄڻن جي گهٽين ۾ اچي آباد ٿيو هو. انهن جي گهر مان رخسانه قاضي وارن سان گڏ وئي هيس انهن ڏينهن سندن وڏي پيٽ نسرين بخار ۾ مبتلا هئي، گهر ۾ ٻيا ڪيترائي ننڍڙا ڀائر ۽ پيئرون موجود هئا پوءِ ڪجهه عرصي بعد سندن شادي دوران هنن وڏو بنگلو سيٽلائٽ ٽائون ۾ ورتو اُتي شادي جو پروگرام رٿيل هو جنهن ۾ اسان سڀني پاڙيوارن کي شرڪت جي دعوت هئي، پر قدرت الله جي انهن شديد گرمين ۾ باران رحمت اچي وئي انهيءَ ڏينهن اهڙي شديد بارش پئي جو ميرپورخاص جا سڀ روڊ رستا پاڻي سان ٽمٽار ٿي ويا، اسان غريب

آباد وارن مان گهڻا تڻا شريڪ ٿي نه سگهيا هئاسين، ڇا ته وقت هو اوڙي پاڙي ۾ ميٺ محبت هئي، هڪ پنهنجائپ جو احساس هو. اُهي ماڻهون اڄ به ملن ٿا ته منجهائن مُشڪ جي خوشبو اچي ٿي ۽ دل تي فهميده شرف بلوچ جو هي شعر تريو اچي:

ڪا ياد ايئن دل کي هر روز ٿي پئي گهائي،
ٿانڊن تي رکيون ڄڻ ڪنهن چمپا جون گليون آهن.

هر شهر جو ۽ هر پاڙي جي ماڻهن جو پنهنجو مزاج هوندو آهي مان اڄ کان ٽيهه پنجن ٽيهه سال پوئتي جهاتي پايان ٿي ته مون کي ميرپورخاص جون عورتون، مردن کان وڌيڪ سوشل نظر اچن ٿيون، انهيءَ جو سبب هتي ”اپوا“ ۽ خواتين ليگ جو فعال هئڻ سان گڏوگڏ ڪجهه گهٽ پڙهيل يا صرف ديني تعليم حاصل ڪيل عورتون به سوشل ڪمن ۾ اڳ پريون نظر اچن ٿيون. انهن ۾ ڪلام پاڪ جو درس ڏيندڙ عورتن ۾ ”ناني گڏوڙي“ جو به پنهنجو هڪ رُوپ هو. هُو شڪارپور سان تعلق رکندڙ اڄڻ خاندان مان هئي، ميرپورخاص جي سڀني سنڌي گهراڻن ۾ سندس اچڻ وڃڻ هو. هر ڪنهن کي دوا سٽي بابت مفت مشورا ڏيندي هئي، جتي نماز جو تائيم ٿيو اُتي انهيءَ گهر ۾ نماز پڙهي پوءِ اڳتي پنڌ ڇڪڻ سندس روز جو معمول هو. تهمينه مفتي وارا ڇاڪاڻ ته شڪارپور جا هئا تن جي گهر گهڻو ايندي ويندي هئي، يعني اهم فعال شخصيت آيا ممتاز سومرو جي آهي جيڪا بقول سندس ته:

”مان اصل غريب آباد ميرپورخاص جي پيدائش آهيان“

مون ڪافي عرصو پوءِ 1977ع ڌاري ڏني جڏهن هن جي وڏي ڌيءَ ساجده مون وٽ شاگردياڻي ٿي آئي، انهيءَ جي معرفت اسان جو آيا ممتاز سان واسطو ٿيو. هي آيا ممتاز انهيءَ وقت آيا ممتاز بلوچ چورائيندي هئي. آيا ممتاز انهيءَ وقت گهٽ پڙهيل هئي، پر علم سان چاهه سبب اڳتي پڙهندي رهي ۽ ايم. اي ڪيائين پوءِ مليريا ڊپارٽمينٽ ۾ نوڪري ڪيائين. هر گهر ۾ اچڻ وڃڻ هن کي سوشل بناڻي ڇڏيو هو شهر جي اسڪولي ۽ ڪاليجي فنگشن ۾ ضرور شرڪت ڪندي هئي، عورتن جي فلاح جي تنظيم جي پڻ ميمبر هئي، جتي

پڄندو هُئس اُتي ماڻهن جي اخلاقي مدد ڪري وٺندي هُئي ڪنهن جي گلا غيبت ۾ ڪانه ايندي هُئي تنهن ڪري هر گهر ۾ اچڻ جي جهڙوڪر هن کي ويزا مليل هُئي آيا حال حيات آهي ۽ ڪجهه بيمارين ۾ وڪوڙحط سبب اڳي جهڙي ايڪٽونه رهي آهي ۽ گهر جي چوڊيواري اندر محدود ٿي وئي آهي.

سيٺ موهن داس جي فيملي ميرپورخاص جي شاهوڪار سينيٽ منجهان هئي هي خاندان صوفياڻو مزاج رکندڙ تعصب کان بالاتر خاندان هو جيڪي جهوڪ شريف جي گادي جا پڪا مريد هُئا جن ۾ سيٺ موهن داس جي پٽ ڪرمچند جي ڌي هرديوي (نما) منهنجي ڪلاس فيلو رهي ۽ گڏو گڏ سندس وڏوي پاءُ ايشور داس جي ڌي تارا ٻائي به منهنجي ڪلاس فيلو هُئي هي گهراڻو ورهاڱي کان اڳ جو لال پاڙو گرلز هاءِ اسڪول جي ڀرسان آباد هو سندن رهائش گاهه واري حويلي محلو چورائيندي هُئي اسان جي سيڪنڊري تعليم دوران هي گهراڻو اها حويلي ڇڏي سيتلائيٽ ٽائون واري پوش علائقي ۾ هڪ بنگلي ۾ شفٽ ٿي ويا هُئا منهنجون ڪلاس فيلوزا هي ٻئي چوڪريون سپاءُ جون ڏاڍيون سٺيون ۽ هر ڪنهن سان مُرڪي ملندڙ هيون هڪ ڀيرو ڏياري جي موقعي تي اسان ڪلاس فيلوز جي دعوت ڪئي هُئاڻون گهر ۾ ڏاڍو فضيلت وارو شانائتو ماحول هو گهر جي هرڪا وڏڙي اسان جي مٿي تي هٿ رکي ڪيڪاري پئي ۽ پيار ڪري پئي سڄو گهر ڏيائين سان جهرمر ڪري پيو ۽ ڏاڍو سهڻو دلفريب لڳي پيو سيٺ موهن داس بابا جو. به سنگتي هو پيو درگاهه جهوڪ تي بابا پڻ ويندو هو انهيءَ ڪري اها قربت ۽ سنگت وڌيڪ مضبوط ٿي وئي هُئي سندن ٻنن ۽ ملڪيت جا سمورا اسٽامپ بابا تيار ڪندو هو جهڙو ڪر هنن جو بابا تي ڪامل ڀروسو هو هرديوي ۽ تارا جي ميٽرڪ پاس ڪرڻ کان پوءِ جلد شادي ٿي وئي ٻڌو اٿم ته هرديوي ڪراچي ۾ رهي ٿي ۽ تارا ٻائي باقي حياتي منيلا ۾ گذاري رخسانه قاضي جي شادي ۾ هرديوي سان ملاقات ٿي پوءِ مون ڪونه ڏٺي آهي.

ڪجهه يادگيريون جيڪي ڪٿا لکڻ وقت ذهن تان هٽي ويون تن کي عنوان: ”اڄ نه پسان سي“ جي هن ذيلي عنوان ۾ ڏيڻ بهتر سمجهان ٿي.

منهنجو بابا سائين پڇاڙي وارن ڏينهن ۾ ”پيرو نوٽيا“ نالي هڪ نفسياتي بيماري ۾ مبتلا ٿي ويو هو جنهن ۾ ڪيترائي وهم وسوسا ۽ شڪ ظاهر ڪندو هو. ٻيو اهو به لکڻ وسري ويو اٿم ڪيس جواني کان وٺي مذهبي ڪتابن پڙهڻ جو گهڻو شوق هو مون ڪيس علي هجوپري داتا گنج بخش جو ڪتاب ”ڪشف المحجوب“ پڙهندي گهڻو ڏٺو پاڻ ٻڌائيندو هو ته اصل ۾ اهو ڪتاب قديم شڪل ۾ فارسي ۾ هو پر بابا وٽ اردو ترجمي سان هو صوفي ازم ۽ تصوف تي ٻڌل هڪ ڪتاب ”تذڪرت الاولياء“ عطار آف نيشاپور ۽ انهيءَ کان علاوه عين الفقر حضرت سلطان باهو جو ڪتاب اردو ۾ اڪثر پڙهندو هو.



باب پنجون

جيڪي منجهه جهان (ڀاڱو ٻيو)

ڪاليجي زندگيءَ کان تا حال جو احوال

ڪاليجي زندگي کان تـا حال

مون کي پنهنجي والدين طرفان اڳتي پڙهڻ لاءِ ڀرپور موت ملي ۽ آئون ابن رشد گرلز ڪاليج وڃڻ جا خواب ڏسڻ لڳس ڪاليج جي زندگي اسڪولي زندگي کان گهڻو مختلف هوندي آهي انسان جو عقل، طبيعت، سوچ ۽ فڪر هڪ نئين چوڌاري تي آڻي بيهاريندو آهي جنهن ۾ انسان پاڻ کي عقل ڪُل سمجهندو آهي پر مون ايئن نه سمجهيو هو ڇو ته مان فطري طور تي دلير نه هيس ڊڄڻي طبيعت هئي منهنجي پر جڏهن تعليم حاصل ڪرڻ کان پوءِ عملي زندگي ۾ آيس ته مون وڏن وڏن مرحلن ۽ مشڪلن کي اڪيلي سر منهن ڏنا هيا شايد تعليم جي شڪتي هئي جنهن مون کي همت ۽ حوصلو ڏنو بحر حال آهي سڀ ڳالهيون پوءِ جي پيداوار آهن مان هتي پنهنجي ابن رشد ڪاليج جو ذڪر ڪنديس جنهن ۾ علم حاصل ڪرڻ جا چار سال ۽ علم ورهائڻ جا 23 سال گذاريا.

مشهور مفڪر سر جيمس جينز لکيو آهي ”انساني ذهن به ڇٽيءَ جيان آهي اهو صرف تڏهن ڪم ڪندو آهي جڏهن کيس کوليو وڃي.“ هن ڪاليج جي پهرين پرنسپال مس ڪلثوم شفيع (ايم، اي اردو - ايم آي انگلش مقرر ٿي. هڪ سال هتي رهڻ کان پوءِ پاڻ ڪراچي هلي وئي، سندس وڃڻ کان پوءِ 1961ع ڌاري پروفيسر مس سيده ڪاظمي (ايم آي فلاسافي، ايم، اي انگلش ۽ بي ايڊ) مقرر ٿي. جنهن هن ڪاليج جي ڇٽيهه سال خدمت ڪندي ٿرپارڪر جهڙي وسيع عريض ضلعي جي شاگردن کي جي واحد درسگاهه گرلس ڪاليج جي سرپرست اعليٰ جي حيثيت سان نڀائين جي تعليمي نظام

ڪي اُجاگر ڪيو. سندس نظم و ضبط اڄ به استادن ۽ شاگردن لاءِ مشعل راه ۽ اُتساه پيدا ڪندڙ آهي. ڪاليج جي پهرين سال پڙهائڻ واري عملي ۾ هڪ عورت ليڪچرار (فل ٽائيم) ۽ چار مرد ليڪچرار شاھ لطيف ڪاليج مان ورڪنگ لاءِ مقرر ڪيا ويا هئا. پهرين سال ۾ فرسٽ ايئر آرٽس ۾ 7 شاگرد ڊپلٽيون ۽ انٽر آرٽس ۾ 3 شاگرد ڊپلٽيون داخل ٿيون، پوءِ اهو تعداد وڌندو ويو (63_1962) ۾ فرسٽ ايئر ۾ 36 ۽ انٽر ۾ 16 ٿي ويو. انهيءَ زماني ۾ ڪاليج جا سڀ فنگشن ۽ پروگرام ضلع ڪائونسل هال ۾ ٿيندا هئا ڇو جو ڪاليج کي پنهنجي ڪابه بلڊنگ ڪانه هئي.

جنوري 1968ع ۾ هن ڪاليج هڪ ٻيو مرحلو طءُ ڪيو. اهو هو ابن رشد گرلس ڪاليج جي نئين بلڊنگ جو سنگ بنياد خان محمد علي خان منسٽر آف ايجوڪيشن رکيو جيڪا تاريخ جنوري 1968ع هئي 11 مهينن جي تيزي سان ڪم جي نتيجي ۾ ڪاليج جا ڏهه ڪمره مڪمل ٿيا جنهن جو افتتاح نومبر 1968ع ۾ ميان محمد ياسين خان وٽو منسٽر فار بيسڪ ڊيموڪريسي گورنمينٽ آف ويسٽ پاڪستان ڪيو هن بلڊنگ جي تعميرات ۾ ضلعي جي سرندي وارن سنڌي زميندارن پريور حصو ورتو ۽ انهن عليحده ڪمره (ڪلاس روم) ٺهرائي ڏنا جن ۾ رئيس غلام محمد وساطت، مير امام بخش ٽالپر، هندو پڇاڻت، شگر مل ٿرپارڪر (اولڊ) جا نالا شامل هئا انهن نالن جون پٿر جون ٺهيل تختيون ڪلاس رومن جي داخلي دروازن مٿان لڳل هيون مون پاڻ ڏٺيون انهن ۾ فرسٽ ايئر آرٽس کان وٺي بي اي فائنل جا ڪلاس ٿيندا هئا انهيءَ وقت سائنس بلاڪ جو ڪوبه وجود نه هو هڪ لائبريري، ننڍڙو اسٽاف روم، ڪامن روم، ڪلارڪ آفيس ۽ پرنسپال آفيس به هئي انهن مٿان ڪابه تختي نالي واري لڳل نه هئي خبر ناهي ڪنهن ٺهرايا هئا منهنجي ڪاليج جي سروس جي ابتدائي دور تائين اُهي نالا موجود هئا پوءِ الائي ڪهڙي مصلحت تحت يا غلطي سبب انهن تي واٽ واش ڪري ڊائو ويو بحر حال بقول علامه آءِ آءِ قاضي.

”تاريخ جا نشان الله جا نشان آهن ۽ انهن سان هٿ چراند ڪفر آهي“
1973ع ۾ ڪاليج کي قومي ملڪيت ۾ ورتو ويو ۽ هن ڪاليج جي تعمير جي ذميواري حڪومت جي حوالي ٿي ان کان پوءِ سائنس بلاڪ جي

ضرورت پئي ڇاڪاڻ جو هاڻي هتي فرسٽ ايئر سائنس جا ڪلاس شروع ٿيا هئا ڪجهه سالن بعد هي ڪاليج آرٽس ۽ سائنس ڊگري ڪاليج ٿي ويو ۽ بعد ۾ منهنجي نوڪري دوران ۾ هتي ڪامرس ۽ انفارميشن ٽيڪنالاجي (آئي، ٽي) ڊپارٽمينٽ به ٺهي ويا مون جڏهن هن ڪاليج ۾ داخلا ورتي ته اهو هن بلڊنگ ۾ آرٽس ڪاليج جو ٻيو بيچ هو باقي هن ڪاليج جي ساڪ پرتاب پون واري دور کان ئي مون تي ويٺل هئي هن جا شاندار پروگرام مون گهڻو اڳ ڊسٽرڪٽ ڪائونسل هال ۾ ڏٺا هئا ميڊم سعيده ڪاظمي جي سچائي ۽ ڪاوشن سبب هتي 1978 ڌاري گرلس هاسٽل به ٺهي وئي جتي هن وڏي ضلعي جي مختلف شهرن جيمس آباد، ڪنري، ميرواهه وغيره جون چوڪريون رهائش پذير هونديون هيون استادن ۾ هن هاسٽل ۾ شروع شروع ۾ شاهده مشتاق، پروفيسر ڪوثر لغاري ۽ پوءِ زبيده ميتلورهيون.

سو مون ڏڪر ٿي ڪيو ڊسٽرڪٽ ڪائونسل هال ۾ اين رشد جي طرفان ٿيل ڊرامن ۽ پروگرامن جو جيڪي مون ڏٺا هئا جن ۾ امتياز علي تاج جو مشهور ڊرامو انارڪلي ڏسي ته منهنجي حيرت جي حد نه رهي هئي ۽ اڪيون ئي ڦاٽي ويون هيون ڇا ته سٽ خوبصورت هئا؟ ڇا ته لباس هئا ۽ وري ڇا ته وري شاگرديائين جي حقيقي اداڪاري هئي جنهن ۾ آيا زبيده ريشمان ۽ آيا رضيه دراني دل آرام ۽ انارڪلي جا ڪردار ادا ڪيا هئا آيا رضيه دراني بعد ۾ ڪمپريهنسو هاءِ اسڪول جي پرنسپل ٺهي ريٽائرڊ ڪيو هي واحد عورت پرنسپل رهي آهي هن بوائز هاءِ اسڪول ۾ ڏاڍي شاندار ڪارڪردگي ڏيکارياين. هن هال ۾ اردو سان گڏوگڏ انگريزي تاريخي ڊرامو به پيش ڪيو ويو هو جنهن ۾ ڪلوپٽرا جي ڪردار کي فوڪس ڪيو ويو جنهن ۾ مصر جي نوجوان راڻي ”ڪلوپٽرا“ روم جي شاهي ديهي روڪڻ جو ڪردار ادا ڪري رهي هئي جنهن جو ذڪر ميڊم ڪاظمي اڪثر ڪندي هتي مون پاڻ اهو ڊرامو ڏٺو هو انهيءَ جا بادشاهي سٽ ۽ لباس اڄ به ياد آهن جنهن ۾ ڪلوپٽرا جو مرڪزي ڪردار هڪ خوبصورت هندو چوڪري ڪيو هو جنهن جو نالو ياد نه اٿم هڪ سِين ۾ هُوءُ نانگ سان مشابيهت رکندڙ ڪاري

بروڪيڊ جو لباس پهري تخت تي ويٺل هئي ۽ ڏاڍي خوبصورت لڳي رهي هئي انهي سبب (لقاء) جو فوٽو آيا من تائين نئين بلڊنگ جي فوٽو بورڊ تي لڳل رهندو هو نيون ايندڙ شاگرد يا ٽيون اهو فوٽو حيرت وچان ڏسنديون هيون جيڪو بليڪ اينڊ وائٽ هيو هن جي ڪهاڻي ’فرازيرو‘ جي ڪتاب ”ڊي لائف اينڊ ٽائمز آف ڪلوپيٽره“ تان ورتي وئي هئي ڇا ته لائق فائز انگريزي جي استاد هئي جنهن انهيءَ کي ڊرامائي تشڪيل ڏني هئي انهيءَ کان علاوه اردو جي مشهور ناول نگارن مثلاً رضىه بت بشر رحمان ۽ اي آر خاتون جي ناولن کي ڊرامائي شڪل ڏئي اسٽيج تي پيش ڪيو ويو هو جن مان هڪ ناول تي پيش ڪيل ڊرامي جي سورمي زينٽ ٽالپر (انهي وقت زينٽ سيال) هئي انهن منجهان هڪ ڊرامي ۾ منهنجي پاڙي واري آيا زينب قاضي پڻي جو ڪردار ادا ڪيو هو پر جڏهن هوءُ گهر پهتي ته وڏي (پڻي) نه بلڪه نوجوان چوڪري لڳي رهي هئي آيا زينب عمر جي ته ننڍي هئي پر ڪيس صحت مند قد ڪاٺ جي سبب وڏي عمر وارو ڪردار ڏنو ويو هو هي سڀ سنڌي چوڪريون اردو ڊرامن ۾ حصو وٺي پنهنجي قابليت جو مظاهرو ڪنديون هيون ۽ اڃان تائين ڪوبه سنڌي پروگرام هتي ڪونه ٿيو هو ڇاڪاڻ ته تعداد ۾ تمام گهٽ هيون.

منهنجي ميٽرڪ جي رزلٽ کانپوءِ ٽرت ٿي اڃان مون ڪاليج ۾ داخلا ڪانه ورتي هئي دنيا جي سائنس ۽ ٽيڪنالاجي تمام گهڻو عروج تي وڃي پهتي هئي اپالو يارنهن جو چنڊ تي سفر ۽ روانگي وارو مرحلو سڄي دنيا جي پرنٽ ميڊيا ۽ اليڪٽرانڪ ميڊيا تي ڇانيل هو سڄي دنيا انهي ۾ دلچسپي وٺي رهي هئي ”نيل آرم اسٽرانگ“ چنڊ تي پهريون قدم رکي آمريڪي قوم جو ڳاٺ بلند ڪيو ۽ دنيا جي سربراهن جي نالن واريون تختيون اُتي ڇڏي آيا هئا ۽ وري ٽٽي ڇڻا هيٺ زمين تي پهتا ته اسين اهڙا خوش هياسين جهڙا اسان جا چاچا ماما چنڊ تي جهنڊو لڳائي آيا آهن ماحول ۽ اردگرد جي ماحول کان واقف ۽ عڪاس شاعر شمشير الحيدري وري انهي واقعي کي انساني محنت ۽

ان مان پيدا ٿيندڙ قوت کي پنهنجي شاعريءَ ۾ هن طرح بيان ڪري ڇڏيو.

لڻا عرش تي زندگي جا سڦينا،

بدلجي ويا زندگي جا ڦرنا،

نه ڇيڙيو اسان عاشقن کي نه ڇيڙيو

لڻاڙي ڇڏياسين ستارن جا سينا.

غريب ملڪن کي ته انهي اشرف المخلوقات جي چنڊ تي پهچڻ واري

ترقي مان ڪوبه فائدو نه پهتو ۽ انهن کي پڻ وڌيڪ پستي ڏانهن ڌڪيو ويو

ادل سومري واري ڳالهه:

چنڊ تي آهي انهن قبضو ڪيو.

ڀاڻ کي ڪوئي ٽٽل تارو مليو.

يا ته ڪو رهزن مليو هو راهه ۾.

يا ته ڪو پٿر وري ڪارو مليو.

ڪاليج جي زندگي حياتي جي حسين بابن مان هڪ هوندي آهي عمر

ڪچڙي هوندي آهي تجربو ڪو گهڻو نه اسڪولي دنيا مان نڪري احساس

ٿيندو آهي ته جڻ ڪنهن وڏي دائري ۾ انسان داخل ٿيو آهي ڪاليجي حياتي

جوهر ڏينهن اتساهه ڀريو هوندو آهي هر تجربو حياتي ۾ هڪ نئين رُخ اختيار

ڪرڻ جو اشارو ڪندو آهي هاڻي ته هن ڪاليج جي داخلا واري وڏي هال جي

ٻاهران لکيو اٿن.

سِڪڻ لاءِ اچو! خدمت لاءِ وڃون!

ميٽرڪ ۾ منهنجي فرسٽ ڪلاس اچڻ تي امان بابا ڏاڍا خوش ٿيا هئا

بابا ته فخر سان ٻڌائيندو هو ته تمام ٿورين چوڪرين فرسٽ ڪلاس ماڻي آئي

انهيءَ ۾ منهنجي ڏي جو نمبر مٿانهون آهي منهنجي ميٽرڪ سرٽيفڪيٽ ۾

ڊسٽنگشن هئي بابا مون کي ڪاليج ۾ داخلا جي خوشي سان اجازت ڏني هئي

هي لالچند گارڊن ۾ ٺهيل ابن رشد گرلس ڪاليج شهر جي وچ ۾ هو گهر کان ٻه

گهڻيون ڪراس ڪري ٿنڀورا آباد مان رحمت الله خواجہ جي گهران سندس

ڏي نصرت کي سڏي اسلام آباد پاڙي جي گهٽي مان لنگهي مان رضيه ۽ پريءَ

سان گڏ ڪاليج پهچي ويندي هئي هڪ عجيب اتفاق هو ته ڪاليج

جي فرسٽ ايئر داخلا وٺڻ وارين چوڪرين ۾ سنڌي چوڪريون ڪافي تعداد

۾ هيون ۽ سڀ فري تائيم يا رسييس ۾ گڏوگڏ هڪ وٽر جي شڪل ۾ هلنديون هيون انهن کي هڪ ڏينهن گهمندي ڏسي مرحوم مئٽر ڪاظمي چيو.
 ”اڻ سنڌي لڙڪيون ڪارپوٽس ساڻهه ساڻهه ڪيون چلتا آهن.“

وري هدايت ڪيائين،
 ”آپ لوگ شرارتين مت ڪيڏا ڇڏي هائين ۾ دلچسپي لڳائي ڪوشش ڪريون.“

اسان سڀني
 ”بادب ٿي ڪنڌ ڪي هيٺ لوڏو ڏنو“
 ۽ چيو:
 ”يس ميڊم“

بحر حال اسان چار ئي سال محنتي ۽ بادب شاگرد بڻايون ٿي رهيون سين باقي سنڌي فنگشن ڪرائڻ جو مطالبو اسان جو پنهنجو هو ۽ هن ڪاليج ۾ پهريون ڀيرو ڪيو ويو هو تنهن جو ذڪر بعد ۾ ايندو پهريان مان پنهنجي ڪاليجي استادن جو ذڪر ڪنديس ته ڪيتريون نه محنتي ۽ ايماندار استاد هيون، استاد جيڪي مليون سڀ استاد محترم ٿي مليون هيون هنن پنهنجي پيغمبري پيشي سان وفا ڪندي اسانجي ذهن ۾ ۽ دل ۾ سکيا جي هڪ ڪائنات اڀري ڇڏي ڪوبه استاد اگر سنو ليڪچر ڏئي ٿو ته علم سان چاهه رکندڙ شاگرد لاءِ هڪ اڻ گٽ موڙي هوندو آهي ۽ وري انهن جا پڇيل سوال ۽ شاگردن طرفان صحيح جواب ڏيڻ سان استاد جي واکاڻ ٻڌڻ سان شاگرد جي ته ڪائنات ٿي اوري وڃي آهي فرست ايئر ۾ اچڻ شرط مون جيڪو پهريون فنگشن اٿيندڙ ڪيو سو هڪ موسيقي جو پروگرام هو جنهن ۾ اردو غزلن جو مقابلو ڪرايو ويو هو پهريون انعام هڪ شاگردياڻي جنهن جو نالو شاهين (ڪوئل) هو تنهن کنيو هو ٻيو انعام اسانجي تهمينه مفتي فيض احمد فيض جي غزل: ”گلن ۾ رنگ بھرے، بادلوں بہار چلے“ ڳائي کنيو هو. تهمينه مفتي فرست ايئر جي شاگردياڻي هُئي باوجود ڏاڍي پراعتما نموني ڳايو آواز ته سندس اڳ ٿي پيارو هو ڪوئل جي، بي اي پاس ڪري وڃڻ کان پوءِ تهمينه مفتي ڳائڻ واري پروگرام تي ڇانئجي وئي، منجهس اها خوبي موجود هئي ته هوءَ سنڌي سان گڏوگڏ اردو ۽ پنجابي ۾ به ڳائي ويندي هُئي ياد اٿم ته ڪاليج

جو جڏهن ٻيو فنگشن ٿيو ته اسان فرسٽ ائير جي سنڌي چوڪرين پرنسپال سيدة کاظمي اڳيان مطالبو رکيو ته اسان هڪ سنڌي ٽيبلو ضرور رکنداسين اسين ڪافي چوڪريون ميٽر ڪري هن وٽ وياسين پرنسپل آفيس ۾ انهيءَ وقت ساڻس گڏ انگلش جي استاد رضيه سيد موجود هئي هن اسانجي چهرن ڏانهن نهاريو ۽ ميڊم کاظمي کي چيو ته:

”ڪافي تعداد ۾ ان لوگوں کي۔“

هڪ عدد آئتم ڏاڍين مشڪلن سان مليو يعني ڀر فارم ڪرڻ جي اجازت ملي جيڪو رونا ليلي جو ڳايل هو.

”اُڏر وڃ تون جهرڪي سڄڻ ايندو مرڪي،
رلهي ويٺي ٺاهيان سڄڻ کي سرچاين“

اِهو منهنجو ڪردار هو جنهن جو فوٽو مون وٽ موجود آهي، هن گروپ ۾ مانڊاڻي واري، ٻيلي وري، چڪي واري به مون سان گڏ موجود آهن، ڊانس جو مرڪزي ڪردار رخسانه قاضي ڀرپور انداز سان ڪيو. هن گاني هلڻ شرط سنڌي بهترين ڪاسيومز ۾ ملبوس ويٺلن اسان شاگردياڻين بهترين سنڌي ثقافت جي نمائندگي ڪئي تاڙين جا وسڪارا شروع ٿي ويا هيءَ آئتم اسان جي فنڪارانه صلاحيتن جو هڪ سنگ ميل ثابت ٿيو اسان پاڻ اِهو آئتم تيار ڪيو هو اسان ۾ جوش جذبو هو ڪم جو شوق هو جيتوڻيڪ انهيءَ وقت ڪابه سنڌيءَ جي استاد يعني سنڌي ادب پڙهائڻ واري ته ڇا پر سنڌي ڳالهائڻ واري استاد به ڪانه هئي پر ڪنهن ڏاهي چيو آهي.

”قوت يا سگهه ڪوشش جي پيداوار آهن“

سو اسانجي ڪوشش رنگ ڏيکاريو ڪاليج جي هن گروپ جون چوڪريون ڪاليج ته ڇا پر پنهنجن صلاحيتن سبب سڄي ميرپورخاص ۾ مشهور ٿي ويون هيون انهيءَ وقت ميوزڪ ماسٽر هڪ نابين شخص ايندو هو جنهن سان گڏ 12 سالن کن جو چوڪرو هارمونيم کڻي ايندو هو رب پاڪ کيس اهڙي ڪا حس ڏني هئي جو هو اکر ۽ لفظ ٻڌي هارمونيم مان جتي ضرورت پوندي هئي صوتي اثرات ڏئي ويندو هو هن فقط اسان وارو آئتم ٻڌو هو ڏٺو نه پر هن به انهيءَ جا واکاڻ ڪئي هئي انهيءَ وقت ڪاليج جا اهي فنگشن ڏسڻ جي عام عورتن نوڪري پيشه عورتن ۽ گهرداري وارن عورتن کي

اجازت هوندي هئي شام جي واندڪائي وقت هُوراهي فنگشن ڏسڻ لاءِ اچي وينديون هيون انهيءَ وقت ريڊيو ٻڌڻ ۽ (ڪنهن ڪنهن گهر ۾) ٿي وي ڏسڻ جي سهولت هئي پر ٻي ڪا عام جام وندر نه هئي پر اسان جو ميرپورخاص انهي معاملي ۾ خوش قسمت هو ته هتي عورتن جي پلائي واريون تنظيمون باقاعده ڪم ڪنديون هيون جنهن ۾ خواتين ليگ، 'اپوا' ۽ ٽنڪرس فورم باقاعده ڪم ڪنديون هيون جن جون لڳايل مينا بازارون، اسٽيج ڊرامن ۽ ڪاليج جي ڊسٽرڪٽ ڪائونسل هال ۾ ڪرايل ڊرامن جي آمدني باقاعده غريبن جي مدد جي ڪم ايندي هئي اپوا جي صدر وقت جي ڊپٽي ڪمشنر جي بيگم هوندي هئي باقي جنرل سيڪريٽري ۽ ٻين پوسٽن لاءِ مقابل ٿيندا هئا جنهن ۾ اپوا جي ميمبر عورتن کي ووٽ ڏيڻ جو حق حاصل هيو.

هڪ مقابلو جيڪو اپوا جي جنرل سيڪريٽري لاءِ ڊاڪٽر زبيده يوسف علي خواجه ۽ بيگم رفيق چوڌري وچ ۾ ٿيو هو سو مونکي اڄ سوڌو ياد آهي ائين ٿي محسوس ٿيو جهڙوڪ قومي اسيمبلي جي سٽ ۽ مقابلو هجي بهرحال ان ۾ ڪو اڻ وڻندڙ واقعو نه ٿيو عورتنون پڙهيل ڳڙهيل شاعري واريون هيون هنن منجهه صبر برداشت گهڻي هئي هاڻي ڏسان پئي ته اهي اپوا خواتين ليگ ۽ ليڊيز ڪلب جون سرگرميون بلڪل ٺٻ آهن انهيءَ مان اندازو ٿئي ٿو ته اڄ کان پنجنهه ۽ چاليهه سالن اڳ وارو ميرپورخاص وڌيڪ روشن خيال، تعليم يافته ۽ قابل عورتن سان ڀرپور هويا وري انهن جي صلاحيتن کي مڃتا مليل هئي جو هُو وڏي اعتماد سان هر فيلڊ ۾ پنهنجو ڪم جاري رکنديون ٿي آيون يا وري اليڪٽرانڪ ميڊيا ۽ پرنٽ ميڊيا وڌيڪ وسيع ٿي ويو آهي.

“نيت جي اچڻ کان پوءِ ته هنن عورتن جي پنهنجي آس پاس ۽ شهر جي مسئلن سان ڪابه دلچسپي نه رهي آهي نه صرف پڙهيل چوڪريون پر الف اک ۽ ب بدڪ کان ناواقف چوڪريون به نيت جو استعمال ڄاڻن ٿيون ۽ ٻين پڙهيل ڳڙهيل پوڙهين عورتن جا مٿا ڦيرايو وجهن لائي ڪهڙيون خفيہ صلاحيتون عطا ٿيل اٿن”

هرڪو پنهنجي گهر ۾ ۽ دنيا ۾ مست لڳو پيو آهي پر ڪٿي ڪٿي ته هڪ گهر ۾ موجود ماڻهون به پاڻ ۾ نيت وسيلي ڳالهائڻ ٿا هڪ ٻئي جي شڪل نٿي وڻين.

گهر گهر ۾ هاڻي پاڙا آهن،
جڻ ڪو درد ڪهاڙا آهن.

غير نصابي سرگرمين سان گڏ اسين ڪلاس ۾ پڙهائي ۾ به دلچسپي وٺنديون هيون. سين اهيا منهنجي خوش قسمتي چوندس ته جنهن به اداري ۾ مون تعليم حاصل ڪئي استاد بهترين مليا هن ڪاليج ۾ اسانجي انگريزي جي استاد رضيه سيد هئي ڏاڍي سٺي استاد هئي هن جو خاص انداز هوندو هو ڪلاس ۾ اچي ڳالهائڻ جو.

“هلو گرس هاڻو آريو؟ ايوري وَنِ از فائن”

هوءُ جنهن مسڪرائيندڙ انداز ۾ ڳالهائيندي هئي سو مونکي ڏاڍو وڻندو هو هن کان اڪثر چوڪريون چٽنديون به هيون انهيءَ جو سبب اهو هو ته هوءُ ڏنل ليڪچر مان سوال ڪندي هئي جنهن لاءِ دماغ کي حاضر رکڻو پوندو هو “ورڊس ورٽ” کي فطرت جو شاعر ثابت ڪرڻ لاءِ پنهنجي ڳوڙهي اڀياس مان ڪيترائي دليل ڏيندي هئي مثلاً

“جڏهن انسان فطرت جي حُسن کي ڏسي ٿو ته هن جو سڌو رابطو الله پاڪ سان ٿئي ٿو”

”ٽو ون ايڪٽ پلي“ ۾ هن ڪتاب ۾ ڏنل پنهني ڊرامن ”ڪائونسٽ روينج“ ۽ ”بيو سائنس“ ڏاڍي سٺي انداز ۾ سمجهايو جنهن ۾ پهرين ۾ پهريون ڊرامو جيڪو ”ڪائونسٽ روينج“ هو سو پيار ڪندڙ عورت مرسڊيز ۽ انهيءَ سان دوکو ڪندڙ شيطان صفت ماڻهون جي ماضي جي غلط ڪاربن تي مبني هئي هن جو ليکڪ ”جي ايڇ والڻس هو“ ٻئي ڊرامي سائنس جو ليکڪ سينٽ جان اروائن هو جنهن جو مرڪزي خيال حساس دل رکندڙ ڀيڻ ۽ سخت خيال رکندڙ ڀاءُ پروفيسر ڪوري هئا ڪائونٽس روينج ڊرامو پروفيسر رضيه سيد ڏاڍي سهڻي نموني سمجهايو هو تنهن ۾ مرسڊيز جيڪا هن ڊرامي جي سورمي هئي مونکي ڏاڍي وڻندي هئي جيڪا انهيءَ اسٽيج تي اچي ڪائونٽيسٽ آف ماسٽرس ٿي وئي هئي اهو ڊرامو اسٽيج تي ميڊم ڪاظمي ڪرايو هو جنهن ۾ نازلي عارف نالي شاگردياڻي جيڪا سينٽ مائيڪل جي پڙهيل هئي تنهن مرسڊيز جو ڪردار ادا ڪيو هو ڏاڍا ڀلا سٺ لڳايا ويا هئا پٺيان لتڪيل مائيڪ هر ڪردار گهمي ڦري پنهنجي ڏنل مائيڪ تي وڃي بيهي ڊائلاگ

ڳالهائيندو هو استيج کي ٽن ڀرين سان سينگاريو ويندو هو ضرورت مطابق ڀرڊي کي چڪيو ويندو هو ته اتي جو اتي پيو لقاءُ (سين) ٺهي ويندو هو. کاليج ۾ فقط ڊراما نه ٿيندا هئا بلڪه تقريرون، بحث مباحثه ڊريس شو وغيره به ٿيندا هئا فرست ايئر ۾ اسان سنڌي انٽر کاليجيت مباحثو رکايو هو جنهن جو عنوان هو.

“اسانجي موجوده مسئلن جو حل معاشي انقلاب ۾ آهي”

هيءَ تقرير جيڪا مون موضوع جي موافقت ۾ ڪئي هئي سان منهنجي سئوٽ مرحوم خالد الانجي ڪهڙي پروفيسر کان لکرائي ڏني هئي بيگم ڊپٽي ڪمشنر رفيعه منظر اڪبر صاحبه مهمان خصوصي هئي مون هن سنڌي مباحثي ۾ فرست پرائز کنيو هو ٻيو انعام آمنة ميمڻ ۽ ٽيون انعام شهناز علي محمد ڪٿيو هو هي ٻئي شاهه لطيف کاليج جون شاگردياڻيون هيون آمنة پوءِ آمنة فاروق انصاري ٺهي انهيءَ وقت بي، ايس سي ۾ پڙهندي هئي شهناز وري پوءِ شهناز پير مظهر ٺهي جيڪو سنڌ جو وزير تعليم ٺهيو مهمان خصوصي بيگم رفيعه منظر اڪبر تمام خوبصورت، پروفار ۽ الله سائين جي واندڪائي ۾ ٺاهيل مورت هئي هن جوڙي يعني منظر اڪبر ۽ سندس گهر واري رفيعه ڪيترائي ثقافتي پروگرام ڪرايا جن ۾ فلم استار محمد علي ۽ زيبا کي هتي گهرائڻ عورتن جي عالمي سال جي موقعي ته عورتن جا پروگرام وغيره شامل هئا انهن محمد علي ۽ زيبا کي ڏسي ماڻهن جون وايون بتال ٿيڻ وارا منظر به هتي ٿيا بهرحال هي جوڙو ميرپورخاص جي سماجي ۽ ثقافتي سرگرمين ۾ به اهم رهيو هن دور ۾ ميرپورخاص جي اهم شخصيت پير آفتاب شاهه جيلاني جي شادي به ٿي جنهن ۾ ذوالفقار علي ڀٽو نصرت ڀٽو ۽ بينظير کي ڏسڻ لاءِ به ماڻهن روڊن تي گڏ ٿي ويا هئا انهيءَ دور ۾ سري لنڪا جي ڪرڪيٽ ٽيم هتي آئي هئي. جنهن هتان جي ٽيم کي هارايو هو پر اهو وقت به ماڻهن ۾ جوش ۽ جذبي کي ڏسڻ جهڙو هو اسانجي فرست ايئر جي ڪلاس ۾ هڪ استاد جيڪا تمام محنتي ۽ هوشيار هئي سا گوجرانوالا پنجاب جي هئي جيڪا هن کاليج ۾ افروز گانڌي جي شادي ٿيڻ کان پوءِ نوڪري ڇڏڻ ڪري هتي اپاٽمنٽ وٺي پهتي اردو پنجابي گاڏڙ ڳالهائيندي هئي ايم اي پنجاب يونيورسٽي لاهور مان ڪيل هئس ليڪچر جو ٽاپڪ بورڊ تي لکي پوءِ

انگريزي ۾ ليڪچر ڏيندي هئي اسائنمنٽ چوندي هئي ته ڀلي اردو يا سنڌي ۾ لکي اچجو.

سنڌي اسائنمينٽ چيڪ ڪرڻ وقت اسانکي گهرائي ٿييل جي ڀرسان بيهاريندي هئي ۽ چوندي هئي ته پڙهي ٻڌايو؟ مطلب ته ڳالهه سمجھ ۾ اچي ويندي هئس تيست به هفتي ۾ ضرور وٺندي هئي ۽ ساڳئي نموني چيڪ ڪندي هئي تمام گهڻي حساس عورت هئي هڪ ڀيرو اسان تيست جي تياري ڪانه ڪئي هئي ڇاڪاڻ جو گذريل ڏينهن اسان فنگشن ۾ مصروف هئاسين مس سليم اختر کي جڏهن اسان تيست نه ڏيڻ جو ٻڌايو ته هو ڪاوڙ ۾ ڳاڙهي ٿي وئي ڪجهه دير لاءِ خاموش ٿي وئي؟ پوءِ اکيون ٿوريون آليون ٿيس ۽ پاڻ تي ڪنٽرول ڪندي ڪلاس روم کان ٻاهر هلي وئي.

“اهي هئا اسانجا محترم استاد جيڪي پنهنجي محنت جو لاڀ به بروقت ڏسڻ چاهيندا هئا”

اسانجي مسلم هستري جي استاد ثريا قريشي هئي جيڪا پڻ اردو ڳالهائيندڙ هئي وچولي قد جي، ڊگهي چوٽي ٺهيل، ساڙهي پائي ڏاڍي ‘ايڪتو’ نظر ايندي هئي جڏهن ليڪچر ڏيندي هئي ته اسان هن کي ڏسندا ۽ ٻڌندا رهندا هئاسين ڪلاس ۾ تمام گهڻي خاموشي هوندي هئي تمام گهڻي نالچ هئس ۽ اسانکي اسلامي تاريخ جي فاتحن جا نالا ۽ ڪارنامه فاتحانه انداز ۾ ٻڌائيندي هئي ڪتابن جا حوالا ڏيندي ٻڌائيندي هئي ته فلاڻي شخص لاءِ فلاڻي ڪتاب ۾ هي لکيل آهي پر انتر ۾ جڏهن مان پهتس هيءَ ابن رشد ڇڏي گورنمنٽ ڪاليج لاڙڪاڻو هلي وئي وري منهنجي ڪاليجي نوڪري دوران سنڌ جي ٻين ڪاليجن ۾ ڪم ڪري واپس ميرپورخاص پهتي ۽ 1993ع کان 1998ع تائين هتي ڪاليج ۾ ڪم ڪيائين ۽ ريتائڙ ٿي منهنجي ڪاليجي استادن ۾ آيا زينت ميمڻ پڻ گهڻي اهميت رکي ٿي ته پاڻ سنڌي ادب جي استاد ٺهي آئي هئي هن ڪاليج ۾ انهيءَ کان اڳ سنڌي ادب پڙهائڻ لاءِ ڪابه استاد ڪانه هئي بلڪه بوائز ڪاليج مان علي ڏنو مري صاحب سنڌي پڙهائڻ لاءِ ايندو هو تمام قابل ۽ سنڌي زبان جو ڄاڻو استاد هو.

‘جهان آرا’ ناول جيڪو هڪ دٻيائوسي قصو آهي تنهن کي پڻ علي ڏنو مري صاحب ڏاڍي دلچسپ انداز ۾ پڙهائي عابد، زاهد، جهان خان ۽ لطيف

مالي جي ڪردار جيڪو ڄاڻندا بنائي ڇڏيا انهن جي خوبين خامين ۽ اسلوب نگاري منظر نگاري وري جمالياتي ذوق کي نمايان طور لکرايو هو آيا زينت اسان کي فائنل جي سنڌي جا ڪجهه حصا پڙهايا پر پوءِ هُو بدلي ڪرائي ٻئي ڪاليج هلي وئي پوءِ وري علي ڏنو مري صاحب اسان کي فائنل ۾ سنڌي جو سبجيڪٽ پڙهايو ۽ ’غريبن جو ورثو‘ ناول تي تفصيلي نوٽ لکرايا جيڪي منهنجي اباڻي علائقي ساهتي جي شهرن نارو شاهه خان واهڻ، هالاڻي بهيلاڻي جي علائقن سان وابسته هئا وري ناول جي ڪهاڻي جي ابتدا منهنجي جنم ڀومي ميرپورخاص جي ضلعي اولڊ ٿرپارڪر سان ٿيل هئي ائين علي ڏنو صاحب هن ناول کي سمجهاڻ ۾ تمام ڪامياب ويو مضمونن جو ڪتاب جيڪو پريمانند ميوا رام جو لکيل هو ”گل ڦل“ تنهن کي به سهڻي نموني سمجهايا ائين انهيءَ کان علاوه ميڊم تنوير اختر صديقي اسانجي اڪنامڪس جي استاد هئي ۽ منهنجي بي اي ڪلاس دوران تازي ايم اي ڪري پهتي هئي تمام سادي طبيعت جي مالڪ هئي پر الائي ڇو انهيءَ وقت جا استاد تمام گهڻي قابليت رکندا هئا هنن ۾ ڄاڻ موجود هوندي هئي هن جي به ياد داشت ڏاڍي سٺي هوندي هئي هن منهنجي هن اداري ۾ نوڪري دوران 2008ع ۾ ريتارڊ ڪيو ٿريا قريشي جي لاڙڪاڻي ٽرانسفر بعد سڪندر عسڪري اسان کي مسلم هسٽري پڙهائي ۽ پنهنجو وقت سٺو نڀائي وئي انهيءَ کان پوءِ جي دور ۾ هن ڪاليج ۾ لوڪل استاد مقرر ٿيڻ شروع ٿيون ۽ هي نيشنل لائزڊ ٿي ويو ۽ هي بعد ۾ اچڻ واريون گورنمنٽ ڪيڊر جون چوارائينديون هيون جڏهن اسانجا ڪاليج ۾ پڇاڙڪا ڏينهن هئا تن ڏينهن سعيده صديقي هڪ سٺي استاد به اچي وئي جيڪا پوليٽيڪل سائنس پڙهائيندي هئي هي مسلم ليگ سان لاڳاپيل گهراڻو هو سندس والد نذير صديقي فوج جو ڊاڪٽر هو سندس هڪ ڀاءُ پروفيسر خورشيد صديقي شاهه لطيف ڪاليج جو مشهور استاد رهيو آهي ٻيا ڀائر به علم دوست هئا جن ۾ هڪ غيور احمد صديقي سٽيزن جيمخانه جو انچارج هو ۽ سندس گهر واري ڊاڪٽر نجمه نگار سيڪنڊري ۾ منهنجي ڪلاس فيلو هئي. سو مون کان اهو لکڻ وسري ويو ته:

”اسان جن ۾ ڪوالت ۽ ڪوانٽيٽي ٻئي شيون موجود هيون“

تن انٽر ڪلاس ۾ ”ليلا چنيسر“ ڊرامو جيڪو 17 پارٽز تي مشتمل هو

سو ڪري ڏيکاريو خبر پئي ته ڪاليج ۾ عمر مارئي ڊرامو ٿي رهيو آهي پر اردو ۾ ٿيندو جنهن جي انچارج ميڊم رخسانه اصغر (مرحوم) هئي ڊرامائي تشڪيل به ميڊم ريحانه جي هئي اسانجي هن تجويز جي ميڊم ڪاظمي سخت مخالفت ڪئي ته اسان وٽ سنڌيءَ جي ڪا استاد نه آهي ليلا چنيسر جي ڪهاڻي کي ڊرامي جي شڪل ڪير ڏيندو؟ توهان هروڀرو ضد ڪري هر هنڌ سنڌي سنڌي پروگرام جو مطالبو ڪئي رکيو آهي ڪابه غلطي يا بدناموسي ٿي ته انهيءَ جو ذميدار ڪير ٿيندو؟ بهرحال به ٿي ڏينهن اسان ماڻ اختيار ڪئي ”پر اسانجي اهيا ماڻ اجائي نه هئي بلڪه هڪ طوفان جو پيش خيمو هئي“

انهن ڏينهن ۾ اسان فرسٽ ايئر ۾ آيل نئين سنڌي چوڪرين ۽ ٿرڊ ۽ فورٿ ايئر جي سنڌي چوڪرين کي سنڌي ڊرامي ۾ حصو وٺڻ لاءِ تيار ڪيو هنن کي سمجهايو ته: ”جڏهن عمر ماروي اردو ۾ ٿي سگهي ٿو ته پوءِ ليلا چنيسر سنڌي ۾ چون ٿو ٿي سگهي؟“

هاڻي مرحلو هن ڊرامي کي لکڻ ۽ سڀين ”(لقاء)“ ٺاهڻ جو ته اهو ڪير ٺاهيندو ته مينه مفتي ۽ رضيه ميمڻ (پگهيو) مون کي چيو ته: ”نور الصباح مهرباني ڪري اهو ته لکي ڏي!“

مون چيو ته ڪي غلطيون ٿيون ته مٿس ڪاظمي ڪاوڙ ڪندي چو ته هوءَ راضي اڃان به نه آهي!...

بهرحال مون گهر وڃي ليلا چنيسر جي ڪهاڻي امان کان ٻڌي امان ڪتاب ۽ رسالا پڙهندي هئي هن کي ڪي قدر ڄاڻ هئي هن مون کي ليلا چنيسر جي ڪهاڻي سراسري طور ٻڌائي مون قلم ۽ ڪاپي ڪئي ناتڪ ليلا چنيسر جو پهريون سڀين لکڻ شروع ڪيو جيڪو ليلا چنيسر جي گهريلو رومانٽڪ مڪالم تي مشتمل هو جنهن ۾ مون پنهنجو تخيل ۽ تصوراتي سوچ استعمال ڪئي هئي.

شام جو بابا گهر آيو مون کي مصروف ڏسي پڇيائين.

”امان ڇا پئي لکين اڄ ڏاڍي مصروف آهين لکڻ پڙهڻ ۾...!“

”مان ليلا چنيسر جو ڊرامو ٺاهيان پئي“

بابا جي وات مان اوچتو انهيءَ وقت شاهه سائين جي ست نڪتي

”روئيندي ڏنيون مون انهيءَ درمٽي دادليون“

بابا مونکي چيو ته

”امان شاه جو رسالو کٽي وٺ انهيءَ ۾ سر ليل چنيسر گولي وٺ انهي داستان کان اڳ ۾ کهاڻي ۽ روحاني راز ڏنل آهي“

مون اهو کوليو ته کهاڻي تفصيل سان ڏنل هئي جيڪا امان واري کهاڻي سان ملندڙ جلندڙ هئي پوءِ مون لکڻ شروع ڪيو الائي ڪهڙي غيبي طاقت هئي جيڪا منهنجي قلم کي سگهه ڏيندي پئي وئي. نوان لفظ خيال کهاڻي جون بنيادي ضرورتون پلات، اسلوب نگاري حمالياتي ذوق سڀ منهنجي قلم کي ڏکيندا پنن کي ڪارو ڪندا ٿي ويا مون چئن پنجن ڏينهن ۾ ناٽڪ جا ڏهه سِينَ (لفاء) لکي ڇڏيا پر مونکي ناٽڪ اڃان به وڌائڻو هو ته ”مون پانهن جي پاڻ گفتگو“ ”عورتن جي ليل تي نٺوليون“ ”چنيسر جي ليل کان جدائي کان پوءِ جي ڪيفيت“ سڀ هنن حصن ۾ پري ڇڏيا اصل کهاڻي ته ليل جي لالچ ۽ حرص واري بيوقوفي تي مبني هئي پر ڊرامي کي اثرائتو بنائڻ لاءِ وزيراعظم ۽ سپهه سالار جا ڪردار وڌايم جنهن ۾ وزيراعظم چنيسر جو وفادار ته ٻيو سپهه سالار چنيسر جي مخالف هو هفتي کن اندر اهو ڊرامو لکجي ويو مون ڪلاس فيلوز کي ڏيکاريو هو ته پڙهي ڏاڍيون خوش ٿيون پوءِ چيائون ته ميڊم ڪاظمه کي ٿا ڏيکاريون جڏهن ميڊم ڪاظمي وٺ کڻي ويون ته هن چيو.

”میں سندھی نہیں پڑھ سکتی اور نامجھے سمجھ میں آتی ہے! میرے پاس رکھو کل پروفیسر علی ڏنو صاحب آئیں گے اُن کو آپ کی نور صبا کا لکھا ہوا اسکرپٹ دکھائوں گی۔“

ٻئي ڏينهن سر علي ڏنو مري صاحب آيو انهيءَ جي هٿ ۾ اسڪرپٽ واري ڪاپي ڏئي چيائين ته ڇا ڪيان.

علي ڏنو صاحب اها ڪاپي هٿ ۾ جهلي هوڻ اسان جي انٽر سنڌي جي ڪلاس وٺڻ آيو ۽ پوءِ سربستي ڳالهه ڪيائين ۽ چيائين ته هاڻي ته مونکي بوائز ڪاليج وڃڻو آهي سياڻي پڙهي کڻي ايندس ٻئي ڏينهن ميڊم ڪاظمي جي آفيس ۾ اچي ڪاپي کيس ڏنائين مونکي سڏ ڪرايو ويو خير مان به پتيوالي عايشه بوا جي مدد سان پرنسپل آفيس پهچي ويس.

ڏنم ته ميڊم کاظمي جيڪا ڪجهه ڏينهن کان ناراض ناراض هئي اها مشڪي رهي هئي پوءِ چيائين:

”سٺي علي ڏو صاحب ڪيا بول رهڻ ٿا.“

مون چيو: سر ڊرامو وڻيو؟

”چيائين بابا توهان ڏاڍو بهترين لکيو آهي، هاڻي مون انهيءَ ۾ شاه لطيف جا ڪجهه بيت وڌا آهن، اُهي پرفارم ٿيا ته پوءِ واه واه ٿي ويندي“
پوءِ ميڊم کاظمي چيو:

”هوم اڪناڪس کي استاد مس عشرت آپ کي ڏراما انچارج هوڳي“

مان ڊراما اسڪرپٽ کڻي ٻاهر آيس ۽ مس عشرت جي انچارج ٿيڻ جي ڳالهه ڪيم. ”سڀ ڪلي ڪلي ڪيرون ٿي پيون مس عشرت ڪراچي جي، سنڌي جو ته اکر به نٿو اچيس اسانجي ڊائريڪٽر ڪيئن ٿيندي؟“

”بهر حال هاڻي اُڪرن ۾ مٿا وڌا هئاسين ته مڙهين جو ڪهڙو ڊپ“ جي مصداق اهو طءُ ٿيو موڪل واري ڏينهن صبح جو باقي پڙهائي وارن ڏينهن تي موڪل ٿيڻ کان پوءِ گهر وڃبو منجهند جي ماني ڪاٽي وري شام جو ساڍي چار وڳي ڪاليج اچو ۽ مس عشرت جي نگراني ۾ ريه رسل ٿيندي

اسان باقاعدي سان محنت سان ڪم ڪيو ۽ سڪيو وري هڪ ٻئي کي سمجهايو ۽ وري جڏهن مس عشرت کي ڪهاڻي ٻڌائيسين ته جهڙوگر ڳالهه سمجهي وئي هئي، اسان جڏهن ڳالهائيندا (ڊائلاگ) ڪندا هئاسين ته چهره جا تاثرات ٻڌائيندي هئي.

”اسان جهڙا اڻ گهڙيا ڪاٺ هئاسين جيڪي هن کي گهڙڻا هئا“

ڊرامي جي ڪردارن ۾ ليلا جو ڪردار فوزيه قاضي، جيڪا سيشن جج ميرپورخاص مشتاق قاضي جي ڌيءُ هئي انهي کي ڏٺو ويو، رنگ جي آڇي ۽ بُت جي پيريل هئي، بهر حال سُھڻي هئي ۽ ميڊم کاظمي جي انهيءَ ڪردار لاءِ چونڊ هئي، چنيسر جو ڪردار نسيم پروين ميمڻ (ڊاڪٽر عزيز ڊينٽل سرجن جي پيڙ) کي ڏٺو ويو، جيڪا اسانجي چونڊ هئي ڊگهو قد ۽ شانائتو انداز ۽ وري هڪ بادشاهه جي ڪردار لاءِ فِت هئي، ڪوئرو جو ڪردار منهنجو هو، جيڪو مون پاڻ پسند ڪيو هو، مون لاءِ پڻ هڪ ايڊونچر هو، پر ميڊم کاظمي انهيءَ تي اعتراض واريو ۽ هيءُ فقط ”ڪلٽي شڪل ڪنيون پئي هلي ۽

سنهڙي آهي سا مڪار عورت جو ڪردار ڪيئن ڪندي”

پوءِ مون تي مس عشرت کي ڪافي محنت ڪرڻي پئي، وزيراعظم جي ڪردار لاءِ رضيه ميمڻ (ڀڳهيو) بهترين هئي سنجيده ۽ وفاداري وارو ڪردار هو. هن جا ڪاسيومز (لباس) به بادشاهه سان ملندڙ جلندڙ هئا ڇو ته چنيسر ۽ وزيراعظم سڳيون پيٽرون هيون ۽ انهن جون شڪليون به پاڻ ۾ ملن پيون، جڏهن فائنل رپورسل ٿي ۽ ميڊم ڪاظمي انهيءَ کي ڏسڻ آئي ته وزيراعظم (رضيه ميمڻ) کي ڏسي چيائين

“اس چنيسر ڪو ڊبل پارٽ ڪيون ڏيڻ لڳا ۽ ڪي به وزيراعظم بن ڪي آڃاتا ۽ ڪي بادشاهه بن ڪي آڃا
تاهه...!”

اسين سڀ تهڪ ڏئي ڪلياسين ۽ مس عشرت هن کي سمجهايو ته پوءِ پاڻ به وڏا وڏا تهڪ ڏئي ڪلي پئي ته مينه مفتي سپهه سالار جي ڪردار کي ڀرپور نموني نڀايو ڇا ته دبدبو هو. هن جي شخصيت ۾ اسٽيج تي هلڻ وقت مردانه بوٽن جو آواز مائڪ ڪيچ ڪري رهيا هئا
“نواب آف ڪالا باغ امير محمد خان جهڙو پتڪو ڪارو ڪوٽ واهه ته شاندار شخصيت نهي پئي هئي”

ٻانهين جا ڪردار ظهور بيگم سومرو ۽ پروين ميمڻ (دادو واري) ادا ڪيا، پر ڏاڍا جاندار ڪردار هئا هٿن ۾ مور جي پرن جا پڪا خوبصورت لباس واهه جا بادشاهي محل جا لقاء هئا، پروين دادو واري ته سچ پچ به ليلا جي سنگتائي هئي پوءِ ليلا کي مٿيون ڏيندي هن جي پلنگ جي ڀر ۾ ويهي ٿي رهي ۽ هڪ حقيقي زندگي جو ڏيک ٿي ڏنائين بهترين قسم جو فرنيچر، ننڍڙيون گول ٽپايون جن تي (صراحيون) گهڙهيون رکيل هيون چنيسر جي ليلا کان جڏائي کان پوءِ جي ڪيفيت، انهن ڳلاسن وڌيڪ گهنڀير ڪري ڇڏي هئي، اهو ڊرامو بن ڏينهن تائين اسٽيج تي ڏيکارڻو هو هڪ ڏينهن عام پبلڪ کي بنا تڪيت جي ٻئي ڏينهن تڪيت سان جنهن جي مهمان خصوصي سنڌ يونيورسٽي جي انگريزي شعبي جي استاد امينه خميساڻي صاحب (مرحوم) هئي، ميڊم ڪاظمي جيڪا ٻئي ايم اي انگريزي مضمون ۾ ڪئي هئي، سا سنڌ يونيورسٽي مان ڪئي هيائين اُتي کان خميساڻي صاحب سا واقفيت هئي

ميڊم خميساڻي پروگرام جي مهمان خصوصي ٿي شام جو ڇهين بجي ڪاليج پهتي ۽ ساڍي ڇهين بجي ڊرامو پيش ڪيو سين هوءَ ڊرامو ڏسي ڏاڍو خوش ٿي، هر سين (لقاء) تي تازيون وڄائيندي رهي مون کان هتي زينت ٽالپر (سيال) جو ذڪر وسري ويو جيڪا پڻ ماضي ۾ بهترين ڊراما رول ڪندڙ شاگردياڻي رهي هئي، هيءَ انهيءَ وقت اپوا اسڪول ۾ استاد هئي تنهن کي اسانجي رهنمائي ڪرڻ ميڊم پرنسپال گهرايو هو اڪثر بيشتر هوءَ به هدايتون ڏيڻ لاءِ ايندي هئي بهرحال ٻئي ڏينهن به ڊرامو ڏسڻ لاءِ عورتن جو انگ تمام گهڻو هو انهيءَ ڏينهن انعام به ڏنا ويا هئا مونکي ٽيون انعام ڏنو ويو اها خبر نه آهي ته جڳمڻت ڪنهن ڪئي هئي، ميڊم خميساڻي هر ڪردار کي انعام ڏيندي ڏاڍو واکاڻيون ۽ چيو ته ميرپورخاص جهڙي ننڍڙي شهر ۾ ايڏو ٽيلينٽ موجود آهي، ٻئي ڏينهن ميڊم ڪاظمي مون کي چيو.

”مجھے يقين نہیں آ رہا تھا کہ آپ مکاری اتنی اچھی ایکنگ کر لیں گی۔۔۔!!“! ”مونکي فخر آهي ڪئنبرڊ ڪاليج لاهور کان بي، اي انگريزي ۽ فريئچ کان وٺي آڪسفورڊ اسڪالرشپ تائين شاندار علمي ريكارڊ رکندڙ هيءَ استاد امينه خميساڻي جنهن کي انگريزي رومانوي شاعري تي عروج حاصل هو تنهن منهنجي هن تشڪيل ڏنل ڊرامي ”ليلا چنيسر“ جي هر سين (لقاء) تي خوش ٿي تازيون وڄايون هيون، سندس آخري ادبي ڪارنامو ”رسالو آف شاهه لطيف“ شاهه جي ڪلام جو بهترين انگريزي ترجمو آهي پهريون ترجمو 1994ع ۾ ۽ ٻيو ايڊيشن 2002ع ۾ شايع ٿيو.

اها پوءِ خبر پئي ته ميڊم ڪاظمي هڪ ڏينهن علي ڏنو مري صاحب کي ويهاري ليلا چنيسر جي ڪردارن بابت حال احوال ڪيو هو. انهن ڪردارن جو شجرو نسب پڇيو هو جنهن مطابق ڪوئٽرو جيڪا هڪ ويمپ ڪردار هئي، سو ڪڇ جي تخت ڏٺي، راڻا ڪنگهار جي ڌيءَ هئي انهيءَ مطابقت سان منهنجن لباسن جي چونڊ ڪرائي وئي هئي.

ائين اسانجي محنت ڪم ڏيکاريو هڪ هفتو موڪل ڏني وئي پوءِ پنهنجن نصابي ساگرمين ۾ مصروف ٿي وياسين انٽر جو امتحان به اچڻ وارو هو انٽر جا پيپر منهنجي ذاتي محنت گڏوگڏ قابل استادن جي ڏنل تعليم سبب بهترين ٿيا منهنجي انٽر ۾ فرسٽ ڪلاس آئي بلڪه ٽرپارڪر ضلعي

۾ چوڪرن ۽ چوڪرين ۾ فرست پوزيشن هتي پوءِ بي اي ڀارت وٽ ۾ داخلا ورتي ۽ ڪجهه ڏينهن بعد هڪ ڀيرو لائبريري ۾ ويٺي هئس ته ڏنم ڪاليج جي آڻر بورڊ تي منهنجو نالو بابا جي نالي سميت لکيل هو مونکي ڏاڍي خوشي ٿي ته منهنجي محنت کي واکاڻيو ويو آهي هاڻي ياد ٿو اچي ته انهيءَ بورڊ تي به نالا مونڪا اڳ موجود هئا جنهن ۾ خديجا سومرو (امان الله سومري جي پيٽ) جيڪا بعد ۾ مورو ايليمينٽري ڪاليج جي پرنسپال ٺهي تنهن جو هو باقي ٻئي نمبر تي ڪنهن ٻئي چوڪري جو هو جيڪو مون کان وسري ويو آهي ته ڇا نالو هو انهيءَ جو...؟

مان جڏهن نوڪري واري دور ۾ ابن رشد آيس ته اُتي اهو پراڻو آڻر بورڊ غائب هو هڪ ٻيو نئون بورڊ رکيل هو جنهن ۾ فقط ڪاليج جي نيشنلائز ٿيڻ کان پوءِ جي دور جي شاگردنابن جا نالا لکيل هئا مونکي پوءِ هڪ انعام جنهن جي رقم 100 روپيا هئي ۽ خوبصورت لفافي ۾ بند هئي سان انهيءَ وقت جي ڊائريڪٽر ڪالجز حيدرآباد ريجن جي هٿان هڪ فنگشن ۾ ڏياري وئي هئي ڊائريڪٽر هڪ انصاري صاحب هو.

”اهي سو روپيا ڏسي مان ڏاڍي خوش ٿي هئيس الاڻي چو...؟ يا وري پنهنجي ڪيل محنت جو ڦل واکاڻ ۽ حوصلا افزائي جي سبب مان ڏاڍي ٺهال ٿي هئس انهي رزلٽ سبب مونکي ٿرڊ ايئر ۽ فائينل ۾ اسڪالرشپ به ملي جيڪا پڻ چڱي خاصي رقم هئي. امان چوندي هئي!

”توڪي اهي پئسا ڏسي ايتري خوشي ڇو ٿي ٿئي، حالانڪ ته منهنجي پيءُ تنهنجي هر ضرورت ۽ خواهش وٽ مان ڪرڻ شرط پوري ٿو ڪري.“
واقعي ڳالهه امان جي دُرست هئي پر ”اهو منهنجي محنت جو ڦل هو پنهنجو پئسو هو پنهنجي پاڻ کي خود ڪفيل سمجهڻ جو احساس هو...!

انٽر پاس ڪرڻ کان پوءِ بابا منهنجو ۽ امان جي شناختي ڪارڊ گڏ ٺاهرايا جن تي انهيءَ وقت عورتن جو فوٽو ڪونه لڳندو آڱوٺو يا سهي ٿيندي هئي ڊوميسائل وري ڪائونٽ اسڪول ۾ نوڪري دوران سرڪار جي گهرج تي ٺهرائي ڏنائين جنهن ۾ اها شرط لڳائي وئي ته نوڪري ڪندڙ سرڪاري ملازمن لاءِ شناختي ڪارڊ ڊوميسائل ۽ پي، آر سي لازمي آهن اهو ڊوميسائل ۽

پي آر سي تمام جلد ٺهي ملندو هو انهي وقت ضلعي جو ڪمشنر يعني ڊپٽي ڪمشنر ٿرپارڪر محمد هاشم ميمڻ صاحب هو جيڪو هڪ با اصول ۽ ايماندار ماڻهون هو.

انٽر پاس ڪري ٿرڊ ايئر ۾ آيس ته مان بيمار ٿي پئي هيس پهريان ته ٽائيفائيڊ (مدي جو بخار) ٿيو اهو لهي ويو ته الائي ڪهڙو بخار هو جيڪو چوٿين پنجين ڏينهن اچي حاضر ٿيندو هو ۽ مونکي بلڪل ٺپو ٿي ويندو هو امان ۽ بابا مونکي اسان جي فيملي ڊاڪٽر ڊريگو وٽ وٺي ويا انهي ڪجهه دوائون ڏنيون پر انهيءَ مان به ڪو فائدو نه ٿيو انهيءَ کان پوءِ ٻين ڊاڪٽرن وٽ بابا وٺي ويو جن ايڪسري وغيره ڪيا رت چڪاسي دوائون وغيره ڏنيون پر فائدو نه ڏنو ”نه دارد“ هتي ته جڏهن الله پاڪ جو حڪم ٿيو تڏهن ئي مونکي صحت ياب ٿيو هو.

”تڏهن ٽڪيون فرق ڪن جڏهن امر ڪيو ان ڪي“

پاڙي ۾ انهيءَ وقت هڪ ڊاڪٽر هوندو هو ”احمد الدين ڪوٽه والا“ اسان ڪڏهن انهيءَ وٽ علاج لاءِ ڪونه ويا هئاسين ماڻهن ۾ هن جي هاڪ هئي پر اسان لاءِ ”گهر جو پير چلهه جو مارنگ“ مثال هو.

پوءِ پاڙي واري چوڌري ’اسلم گهمڻ‘ جي گهر واري نصرت جي صلاح تي امان مونکي ڊاڪٽر ڪوٽه واري وٺي وٺي هن هڪ هفتو منهنجو علاج ڪيو ۽ منهنجو بخار لهي ويو وري ڪڏهن زندگي ۾ اهڙو بخار ڪونه آيو بخار ته لهي ويو پر انهيءَ جو ذهني ۽ نفسياتي طور مون گهڻو اثر ورتو ۽ منهنجو سفيد رنگ ڪارائجي ويو هو اهو سوچيندي هيس ته اڳتي پڙهي به سگهنديس يا وري بيمار ٿي ويندس اهي ڳالهيون ڪندي هيس ته بابا مونکي دلچاءِ ڏيندو هو ته

”امان توکي هاڻي ڪڏهن بخار ڪونه ٿيندو“

پوءِ مون ڪاليج باقاعدي سان وڃڻ شروع ڪيو نصابي ۽ غير نصابي سرگرميون ۾ جنبي ويس غير نصابي سرگرمين ۾ مون فقط فائٽل ۾ ”جشن آئين“ جي سلسلي ۾ ٿيندڙ ٽيبلو.

”سنڌيءَ تي سِر ڪير نه ڏيندو سهندو ڪير ميار“ ۾ حصو ورتو هن جو مرڪزي ڪردار تهمينه مفتي هئي جنهن کي وچ ۾ بيهاريو ويو ۽ آواز به تهمينه

جو هو مهمان خصوصي ڪو سياسي ماڻهون هو شايد ڪو صوبائي يا قومي اسمبلي ميمبر هو نالو شايد خادم حسين شاهه وغيره هئس هن کي اسان جو ٺاهيل اهو ٿيلو ڏاڍو وڻيو هو ۽ هن ٿيلو جي گروپ کي 200 روپيا في شاگرداني انعام جو اعلان ڪري ويو جيڪو بعد ۾ پناهه علي شاهه سيڪريٽري ايجوڪيشن هٿان ڏياريو ويو ٿرڊ ايئر ۾ فقط ٽي اختياري مضمون امتحان ۾ ڏنا ويندا هئا جن جون مارڪون ٽوٽل ڪري فائنل جي 5 مضمونن سان ملائي ڊويزن ٺهندي هئي فائنل دوران هڪ انٽر ڪاليج مباحثو به ٿيو هو جنهن جو عنوان هو.

”شخصيتون نه بلڪ نظريا تاريخ ٺاهن ٿا“

مون موضوع جي موافقت ۾ ڳالهائي ٻيو انعام حاصل ڪيو هو ٿرڊ ايئر ۾ مون سڀني مضمونن ۾ فرسٽ ڪلاس جون مارڪون کڻي ورتيون هيون. آڀا زينت وري سنڌي جي استاد ٿي اسان وٽ پهتي هئي ٻين ڪاليجن ۾ ڪم ٿي ڪيائين هن جي اچڻ سان اسان کي وري حوصلو مليو هو، رڻي ملڻي ۽ شاگردياڻين سان دوستانه رويو رکندڙ استاد هئي اسان کي گهمائڻ ڦيرائڻ لاءِ حيدرآباد ۽ ڪراچي به وٺي وئي هئي اسين هر معاملي ۾ هن کي وڏي پيٽ سمجهي هن سان مشورو ڪندا هئاسين.

ميد ڪاظمي اسان کي فائنل ۾ انگريزي پڙهائي جنهن ۾ شاعري اهڙي رڌم سان آهستي آهستي پڙهي سمجهائيندي هئي جهڙوڪ ماءُ جي لولي هجي کيس انگريزي زبان تي عبور حاصل هو شاعر ڪيٽس جي نظم ”نائيت اينگل“ پڙهائيندي هئي ته ڄڻ ڪنن ۾ جلت رنگ وڃي ويندا هئا

ناول ”پريزنر آف زينڊا“ جي حوالي سان عام معلومات ڏني هئائين ته انهيءَ وقت هلندڙ مشهور پاڪستاني فلم ’محل‘ جنهن ۾ محمد علي جو ڊبل رول هو تنهن فلم جو مرڪزي خيال انهيءَ ناول تان ورتو ويو آهي انهيءَ کان سواءِ ڪتاب ”بيموڪريسي ۽ اٽس رائيولز“ ڏاڍي سٺي نموني پڙهائين.

خير سان فائنل جا ڪلاس پڄاڻي تي پهتا اسان کي ٿرڊ ايئر وارن ڏاڍي سٺي الوداعي پارٽي ڏني جنهن ۾ ننڍڙا سٺا آتم به رکيائون اهڙي طرح منهنجي ابن رشد جي تعليمي دور جي پڄاڻي ٿي ۽ اسين انهيءَ وقت بي، اي جا امتحان ڏيڻ شاهه لطيف ڪاليج ويا هئاسين ڇاڪاڻ ته ڊگري ڪاليج جا

امتحان اُتي ٿيندا هئا اسانجي گروپ مان رضيه ميمڻ (بگهيو) پڻ مون وانگر فرست ڪلاس ماڻي پوءِ سنڌ يونيورسٽي پڙهڻ لاءِ وئي جتي ايم اي سنڌي ڪيائين ۽ سنڌالاجي ۾ پبليڪشن آفيسر مقرر ٿئي هن گهراڻي سان اسان جا واسطو پوءِ به گهڻو عرصو قائم رهيا ڇاڪاڻ ته هو غريب آباد ۾ اسان جا پاڙيسري هئا پوءِ منهنجي پيءُ ڊاڪٽر انور جڏهن جهانم داس ڪالوني ۾ پنهنجو گهر ٺهرايو ته انهي ڏينهن سندن ليبييا مان آيل پيءُ ڊاڪٽر مجيد جو پڻ هڪ منزل بنگلو اُتي موجود هو اُتي به هي سڀ پيڙهيون اينديون رهنديون هيون جڏهن ته انهيءَ وقت اهي ٻئي پيڻون رضيه ۽ پري شادي شده هيون حيدرآباد ۾ بي. ايڊ جي ٽريننگ دوران مان ۽ پري يونيورسٽي جي بس ذريعي ماروي هاسٽل مان اولڊ ڪيمپس اينديون هيون سين شام جو وري هاسٽل ۾ اگر واندڪائي هوندي هئي ته رضيه جي گهر جيڪا قاسم بگهيو جي گهرواري هئي تنهن وٽ گهڻو ڦرڻ ويندا هئاسين سندس ننڍڙي ايمن جون ڳالهائون ٻڌي ڏاڍو مزو ايندو هو.

بهر حال ابن رشد ۾ پڙهڻ وارو دور تمام خوبصورت رهيو زندگي ۾ محنت جو بدلو ڪاميابي ۾ ملڻ جو سبق مون هتان سڳيو مونکي قوه جواني جو اهو دور ڏاڍو ياد ايندو آهي هن وقت به مان ماضي ۾ هلي وئي آهيان ۽ آغا سليم جو هڪ شعر ياد پيو اچي.

دل جي سراءِ ۾ اڃ، ڪو قافلو لٿو آ،
ڪيڏا ڏيئا ٻرن ٿا، ڪيڏي نه آ سهائي.

منهنجي دل جي سراءِ ۾ انهن قابل استادن ۽ پيارن ساٿيائين جا چهره ٻرندا ۽ بهڪندا نظر اچن ٿا جن سان گڏ ويهي پڙهيو سين پرايو سين نه ڪو غم هو نه وري ڪو ڏک خوشيون هيون رب پاڪ جي ذات ۾ اڳتي وڌا آسرا هئا.
هاڻي ڇا ڪرڻو آهي؟ امان مونکي يونيورسٽي ۾ وڃي پڙهڻ کان صفا جواب ڏيئي ڇڏيو ۽ اجازت ڪانه ڏنائين چيائين ته.

”بس ڪري هاڻي گهر ويهه تون گهڻي اڪابر ٿي وئي آهين“

بابا کي چيم ته هن پڻ نيم رضامندي ڏيکاري انهيءَ جو سبب اهو هو ته بابا کي نوڪري ڇڏي اٽڪل 20 سال ٿي چڪا هئا بابا استامپ وينڊري جي

حق حلال جي ڪمائي مان ايترو ڪمايو هُئائين جو اسين مڇي ماني وارا هُئاسين پر اڃان ته بابا جي هڪ ڌي ممتاز وڏي ڀاءُ ڊاڪٽر انور ۽ ننڍي ڀاءُ ڊاڪٽر مشتاق جي گريجويشن لاءِ پئسو ۽ وقت گهريل هو جڏهن هُو پاڻ اڳي کان ڪمزور ۽ هيٺو ٿي ويو هو انهيءَ سال وڏي ڀاءُ جي لاڙڪاڻي ميڊيڪل ڪاليج ۾ داخلا ٿي هئي، اهي سبب هُئا هن جي نيم رضامندي جا، امان جي سوچ زميندار گهراڻي سان واسطو هجڻ ڪري ڪجهه ٻئي هُئي هُن ۾ بابا واري روشن خيالي نه هُئي سو اهو خيال ڏسي مان خاموش ٿي ويس پر مون ۾ اڳتي وڌڻ ۽ وڌيڪ تعليم حاصل ڪرڻ جو شوق اڃان به حد درجي جو موجود هو مون گهر ۾ ويٺي پاڻ کي بي ڪار ۽ اجائي سستي ۾ مبتلا ٿي پائنجو سو مون ايم اي پوليٽيڪل سائنس ڪرڻ جو ارادو ڪيو پوليٽيڪل سائنس جو سليبس گهرائي پڙهائي شروع ڪيم انهيءَ وقت ڏيهه پر ڏيهه ۾ سياست جو زور هو ۽ مونکي سياسي ڳالهين ڏاڍيون وڻنديون هيون پر هاڻي انهن کان خار ڪاوان ٿي ۽ وري اجايا سياسي بحث مونکي پسند نٿا اچن جن جو ڪو لاپ نه آهي.

امتحاني فارم پرائڻ ۽ وٺڻ لاءِ ڪاليج ويس ته پرنسپال آفيس وٽان لنگهندي ميڊم ڪاظمي جي نظر مون تي پئي مونکي سڏ ڪيائين مون کي ته ڏاڍي خوشي ٿي ته منهنجي آئيبِل استاد مونکي سڏي پئي اندر داخل ٿيس ته سامهون بيبل ڪرسي تي ويهڻ جو چيائين ۽ مون کان پڇيائين.

آڄ کل ڪيا ڪري رهيا آهيا؟

مون جواب ڏنو:

”گهر ۾ هون“

هُن چيو:

ڪيئن تههاري شادي هون ٿي؟

مون چيو نه ميڊم

”هن کي ڪهڙي خبر ته اها ڊلي اڃان دور است“

مون کيس ٻڌايو ته مان ايم اي جو پرائيوٽ فارم پرائڻ آئي آهيان، هُن ڪجهه تجسس سان مونکي ڏٺو ۽ چيو.

“يونيورسٽي پڙهني ڪيون نهيون گئي؟

مون چيو:

“اُميٰ نه اجازت ڏني”

هُن پڇيو ته ڪونسي سبجيڪٽ ۾ ايم اي ڪر رهي هو؟

مون چيو:

“پوليٽيڪل سائنس” اهو ٻڌي ٽپي باهه ٿي وئي

“۽ پوءِ مونڪي پوليٽيڪل سائنس خلاف اڌ ڪلاڪ ليڪچر ڏنائين ته

هتان جيتريون به پرائيوت چوڪريون امتحان ۾ ويٺيون سي سڀ انهي

پوليٽيڪل سائنس ۾ ايم اي پاس ڪري ويٺيون آهن انهن لاءِ ڪا جاب نه آهي

ڪي وري وڪيل ٺهڻ جا سانڀا پيون ڪن ڪي وري سياست دان ٺهڻ لاءِ تيار

آهن.

مون وٽ سنڌي پڙهائڻ لاءِ اڃان ڪا استاد وري نه آئي آهي مون انهيءَ

کان اڳ زينت سيال ڪي به سنڌي ۾ ايم اي ڪرڻ لاءِ چيو پر هن به انهيءَ ڳالهه

ڪي ٻڌو اڻ ٻڌو ڪري ڇڏيو توڪي سنڌي ۾ ايم اي ڪرڻ گهرجي.

مون کيس ٻڌايو ته تهمينه مفتي ۽ رضيه ميمڻ ريگولر ايم. اي ڪرڻ

يونيورسٽي ويل آهن واپس هتي اچي وينديون ۽ توهان ڪي وري هتي سنڌي ۾

استاد ملي وينديون”

منهنجي انهيءَ جواب تي کيس وڌيڪ مٺيان لڳي “ڇيائين ته جيڪي

يونيورسٽي وينديون آهن سي گهڻو ڪري اُتي ئي جاب ڪرڻ پسند ڪنديون

آهن واقعي کين اُتي جاب ملي وئي ۽ مس ڪاظمي جي چواڻي صحيح ثابت

ٿي کين يونيورسٽي ۽ سنڌالاجي ۾ نوڪري ملي وئي”

مان پنهنجو فارم ۽ امتحاني في وغيره جمع ڪرائي گهري اچي ويس

“شام جو پوليٽيڪل سائنس جا ڪتاب ڪٿي پڙهڻ وينس ته ميڊم

ڪاظمي جو ليڪچر سرون وائڻ منهنجي مٿي تي وسڻ لڳو به تي ڏينهن

ساندهه انهي ٻُڌڻ ۾ رهيس ۽ پوءِ مون پوليٽيڪل سائنس ۾ امتحان نه ڏيڻ جو

فيصلو ڪيو ۽ استاد بخاري مٿل ته:

”رَسَ وَلِ رَڪي چڱي آهي، ماکي چڪي چڱي آهي“

تي عمل ڪندي آئينده سال سنڌي ادب ۾ ايم. اي ڪرڻ جو فيصلو

ڪيم”

۽ واقعي پوءِ جڏهن سنڌي ادب پڙهيم ته محسوس ڪيم ته
”هي منهنجو پيارو سنڌي ادب ڪيڏين حسناڪين، لفظن جي پنڊارن ۽
تصوف جي خوبصورت رمن سان ڀريل آهي جڏهن هن ۾ ماسٽرس ڪيم ته
خبر پئي ته هي قديم ٻولي پنهنجي اندر ۾ جبل جهڙي مضبوطي ۽ دريائن واري
رواني رکي ٿي انهيءَ کي پڙهڻ سان انسان مدهوشي واريءَ ڪيفيت ۾ اچيو
وڃي ٿو“ بقول شاهه

”مڌ پيئندي مون ساجن صحيح سڃاتو“

”هاڻي ته اسانجي سنڌي ٻولي جي پهرين سنڌي ڪلاسيڪل نرٽڪي
سهائي ايترو به انهيءَ کي پنهنجي فن جي بلندين تائين کڻي آئي آهي“
بهر طور هاڻي مون ايم اي سنڌي لاءِ تياريون شروع ڪيون ڪنهن چيو ته
”ادب ۾ ايم اي ڏکي آهي چاهي آهي سنڌي ادب هجي، انگريزي هجي يا
وري اردو ادب هجي“

پر مون لاءِ هاڻي ”گهڙيا سي چڙهيا“ واري مثال سامهون هئي مون الله
پاڪ جو نالو وٺي پڙهائي شروع ڪئي ۽ خبر پيم ته هتي ته ريفرنس بوڪ جو
انت ٿي ڪونه هرا هو سليبس مون کي پرائمري ۽ سيڪنڊري جي شاگردن لاءِ
دوست جنت راڄڙ ڏنو هو جيڪا پارٽ وٺڻ جو امتحان ڏئي چڪي هئي انسان
جي ڪوشش ۽ محنت اڳيان سڀ رڪاوٽون ۽ مشڪلاتون پاڻ ئي آسان ٿي
وينديون آهن.

”نيت صاف مراد حاصل“

ايم اي سنڌي ڪرڻ لاءِ مون کي هڪ گائيڊ آپا نجمه شيخ جي صورت ۾
ملي وئي هوءَ به مختلف هنڌن تي سنڌي جي پروفيسر ٿي ڪم ڪرڻ بعد ابن
رشد ۾ استاد ٿي آئي هئي آپا نجمه مشهور رائيٽر ۽ مصور ق شيخ جي نياڻي
آهي هن گهراڻي جو ذڪر مان پنهنجي پرائمري تعليم دوران ڪري آئي
آهي انهيءَ وقت هوءَ ابن رشد ۾ سنڌي پڙهائيندي هئي انهيءَ سان گڏوگڏ
لائبريري انچارج به هئي انهيءَ وقت ابن رشد ۾ لائبريري سائنس ۾ ايم اي سي
ڪيل ڪابه استاد موجود نه هئي مختلف ليڪچرارن کان اهو ڪم ورتو
ويندو هو مون هڪ ڏينهن وڃي آپا نجمه شيخ کي پنهنجو حال اوريو هن ڏاڍي

پيار سان دلاسو ڏنو سنڌي ۾ ايم اي جو ٻڌي آيا باغ بهار ٿي وئي آيا ۾ قوم پرستي حد درجي جي موجود هئي.

“هن مونکي شام جو پنهنجي گهر اچڻ لاءِ چيو ته اُتان اچي ڪجهه نوٽيس ڪٽي ويڃانءِ باقي ڪتاب لائبريري مان هڪ هفتي کان پوءِ اچي ڪٽي ويڃانءِ جيڪي مان توکي پنهنجي نالي سان اشو ڪري ڏيندس”

آيا نجمه منهنجي زندگي جي پهرين اسڪول استاد داداي آريو جي پاڄائيءَ ۽ آفتاب شيخ جي گهر واري هئي جيڪو پوءِ ترت سعودي عرب ۾ حج دوران هڪ حادثي ۾ گذاري ويو ڪاليج ۾ آيا نجمه منهنجي پيٽ ممتاز جي استاد ٿي رهي مان شام جو امان سان گڏ سندس گهر ويس ته آيا اڳ ۾ ئي سنڀالي رکيل فائيل جن ۾ ايم سنڌي جا بهترين نوٽس (مواد) موجود هئا منهنجي حوالي ڪيائين ۽ چيائين ته

“امتحان کان پوءِ اُهي نوٽس واپس ڪري ويڃانءِ ته جيئن اڳتي ٻين چوڪرين کي ڪم اچن”

هفتي کان پوءِ ڪاليج لائبريري ويس ته اُتي آيا نجمه پري ڪتابن جي ميز مٿان رکيو ويٺي هئي جيڪي هن پڙهيوالي جي مدد سان گيت تائين پهچايا ۽ ٿانگي ۾ رکائي مون کي گهر روانو ڪيو مان سوچيندي آهيان ته:

“ڇا ته وشال دل ۽ وسيع دماغ رکندڙ اهي استاد هئا” آيا ڏاڍي چست ۽ چووند زندگي گذاري ڪيترن سماجي ۽ لساني تنظيمن جو ميمبر رهي حيدرآباد ۾ رهندي هئي هاڻي جڏهن مون پنهنجي “آتم ڪٿا” جو ڪم فيئر ۽ فائنل ٿي ڪيو ته 9 جنوري 2019ع جي ڪاوش اخبار تي نظر پيم ته اها خبر جيڪا واقعي افسوس ناک هئي ته.

“سنڌ جي نامياري تعليم دان ۽ اديب نجمه شيخ حيدرآباد ۾ پنهنجي بابت شاهه واري گهر ۾ وفات ڪري وئي”

آيا جو تازو فوتو به ڏنل هو جنهن ۾ هوءَ بيمار ۽ ڪمزور نظر اچي رهي هئي آيا جو لکيل ڪتاب “نجمه منهنجي نانءُ” جو به احوال ڏنل هو پر اهو نالو ڪجهه هيٺي طرح ڏنل هو “آئون نجمه آهيان” شايد اخبار وارن کي ڪتاب جي صحيح نالي جي ڄاڻ نه هئي آيا اهو ڪتاب مون ڏانهن به عاتشه خاصخيلي هٿان گرلز ڪاليج ميرپورخاص اچي، مون ڏانهن موڪليو هو

جنهن ۾ تمام سنو لکيو اٿس ۽ سندس خاندان جا رنگين ۽ بليڪ فوٽو ڏنل آهن.

دنيا فاني آهي هرڪو اچڻو وڃڻو آهي پر ڪجهه ماڻهن لاءِ چوڻو ٿو پوي.

”ڪوڪو ماڻهو موتي ڍاڻو.
ڪاڪا دل هيرن جي ڪاڻ.
ڄاڻي ڏس ته سهي اڻ ڄاڻ“

هن نجمه شيخ مونکي سنڌي ادب جو اهو زرخيز خزانو ڏنو جنهن کي صرف پڙهڻ ۽ پروڙڻ جي دير هئي مان ايم اي پري وٺيس جي پڙهائي ۾ جنبي ويس

منهنجي زندگي جا انهيءَ وقت تائين گذريل سال ۽ صبح جو وقت انين کان پين بجي تائين پرائمري، سيڪنڊري اسڪولن ۽ ڪاليجن ۾ گذاريا هئا. الاڻي ڇو مان هاڻي به انهيءَ وقت اڪيلائي، خاموشي ۾ به ڪجهه نه ڪجهه ڪرڻ جي موڊ ۾ رهندي هئيس لکڻ پڙهڻ جو سلسلو شام کان رات جو 12 بجي تائين هوندو هو چوندا آهن.

”ماضي مختصر لڳندو آهي ۽ ماضي پيارو لڳندو آهي“

سو مونکي به ماضي جا اسڪول ۽ ڪاليج ڏاڍو صبح ساڻ ياد ايندا هئا ۽ گهر ۾ اهيا سانت بلڪل نه وڻندي هئي امان گهر جي ڪم ڪارين کاڌو پچائڻ، مائي ڪم واري صفائي سترائي ۾ مصروف هوندي هئي، ممتاز گرلس هاءِ اسڪول ۾ مشتاق شاهه ولي الله پبلڪ اسڪول ۾ پڙهڻ لاءِ ويندو هو انور ڊاڪٽري جي تعليم حاصل ڪرڻ لاءِ چانڊڪا ميڊيڪل ڪاليج ويل هو جتي هو لائڪاڻي جي هن ميڊيڪل ڪاليج جي هاسٽل ۾ رهندو هو. ڪتي پڙهيو هئم

”انسان ٻن پيرن وارو جانور آهي هن جو هڪڙو پير قسمت کڻائي ٿي ٻيو هو پاڻ کڻي ٿو“

مونکي صبح جي وقت جي اهيائي اڪيلائپ ڪاڻڻ ايندي هئي انهي جو اظهار مون بابا سان ڪيو.

”ڪنهن سچي احساس جو اظهار دنيا جي ڏکين ڪمن مان هڪ آهي“

بابا مونکي چيو ته ڇا وري پرائمري اسڪول ۾ داخلا وٺڻ چاهين ٿي ڇا؟
مون چيو: ”نه بابا مان اسڪول ۾ جاب ڪرڻ چاهيان ٿي“
بابا چيو! ڇو مان حيات آهيان ڪمياڻ پيو توکي انهيءَ جي ڪهڙي
ضرورت آهي؟

مون چيو ”بابا گهر ۾ منهنجي دل نٿي لڳي ماڻهن ۾ رهڻ چاهيان ٿي“
بابا مونکي مذاق ۾ چيو ته پوءِ هلي وڃي تنهنجي ماسيءَ وٽ رهه جيئس
آباد آتي گهر ۾ گهڻا ماڻهن آهن (ماسيءَ جي گهر ۾ ٽي چار فيمليون گڏجي
رهنديون هيون)

پر بابا ذهني طور هوشيار سجاڳ ۽ زماني جي اُت ويهه کان واقف هو ۽
وڏي ڳالهه ته انساني نفسيات کي سمجهندڙ ماڻهن هو تنهن مونکي دلا سو ڏنو
چيو ته: ”ڏسان ٿو تنهنجو اهو مسئلو حل ٿا ڪيون“

زندگي ۾ اتساهه جو پنهنجو مقام آهي بابا جو وجود مون لاءِ ۽ لاءِ جيا پي جو
ڪارڻ بڻجي ويو ائين به ٿيندو آهي اهڙن پيارن طرفان ڪو نئون اظهار نڪور
حجت يا هلڪي حوصلا افزائي انسان لاءِ اڳتي وڌڻ جو در کولي ڇڏيندي
آهي.

هي اُهي دور هو جڏهن پاڪستان ٽٽي چيو هو مليتري بيورو ڪريسي
ڪمزور ٿي چڪي هئي انهن سويلين بيورو ڪريسي جو سهار ورتو هو پهريان
هڪ لولي لنگڙي جمهوريت پتي صاحب جي حوالي ڪئي وئي هئي جنهن
جي ڪمزور معيشت، 90 هزار جنگي قيدي پاڪستان جو ڪريل وقار انهن
سڀني مسئلن کي پتي صاحب کي حل ڪرڻو هو هو انهيءَ لنگڙي جمهوريت
کي پنهنجي پيرن تي بيهارڻ جي ڪوشش ڪري رهيو هو هن ملڪ جي عوام
کي روزگار ڏيڻ لاءِ نوان کاتا کوليا هئا جن جي ذريعي عوام کي روزگار مليو
تعليم کاتي ۾ پڻ نوڪرين جا نوان در کليا هئا جولائي 1972 ڌاري سنڌي
ٻولي ايڪٽ جو بل سنڌ اسمبلي اتفاق راءِ سان پاس ڪيو هو زبان جي ترويج
لاءِ سڀني اسڪولن ۾ لينگويج ٽيچر مقرر ڪيا ويا هئا جيڪي پرائمري کان
سيڪنڊري تائين غير مادري (اردو ٻارن) کي سنڌي پڙهائيندا هئا هي هڪ
سبحيڪت هو جيڪو انهن جي نصاب ۾ شامل هو اهڙي طرح سنڌ جي زباني
اسڪولي تعليم ۾ سنڌي ٻولي ڳالهائيندڙ عورت استادن جو اضافو ٿيو هو

ڇاڪاڻ جو اردو ميڊم اسڪولن ۾ به سنڌي لينگويج ٽيچر ضرور اپائنٽ ٿي هئي.

پتي صاحب جي هن حڪمت عملي کي ڪمزور ڪرڻ لاءِ ڪراچي ۾ ۽ حيدرآباد ۾ لساني فساد ڪرايا ويا هئا جيڪا هڪ من گهڙت ڳالهه هئي هي جو اسڪولن ۾ لينگويج ٽيچر اپائنٽ ٿيا هئا ڪهڙي قابليت جي بنياد تي ٿيا هئا درخواستون سڌيون سنڌيون ڏي، او ايجوڪيشن فار گرلس ٿرپارڪر ۽ اينڊ سانگهڙ ڊسٽرڪٽ ايت ميرپورخاص وٽ جمع ٿينديون هيون اها ڏي اي او عورت پنهنجي مرضي سان ميٽرڪ انٽر ڪٿي ايم اي پاس لينگويج ٽيچر مقرر ڪندي هئي. هن جاءِ تي انهيءَ وقت حميده حيدر نالي هڪ عورت ٿرپارڪر ۽ سانگهڙ ضلعن جي گڏيل ڏي اي او هئي. رشوت وغيره جو نالو نشان ڪونه هو باقي وڏيرن ايم پي ايز ۽ سياسي اثر رسوخ رڪنڊڙن کان ڏاڍو ڊڄندي هئي هن ۾ تعصب به ڪجهه حد تائين موجود هو انهيءَ جو اندازو انهي ڪارڪردگي مان لڳائي سگهجي ٿو ته:

“نااهل سنڌي چوڪرين ۽ گهٽ پڙهيل ميٽرڪ پاس چوڪرين کي اهل چوڪرين تي ترجيح ڏئي انهن کي پاڻ ۾ ويڙهي ڇڏيندي هئي سندس سوچ ننڍي هئي.

“ننڍي سوچ پير ۾ موج” اسان جهڙين سادين ۽ محنتي چوڪرين جو ٻيڙو پوڙيو هو هن جي اڳيان ميٽرڪ ٿرڊ ڪلاس ۽ انٽر ڪلاس ٿرڊ ۽ سيڪنڊ، بي اي فرسٽ ڪلاس ۾ ڪوبه فرق نه هو”

هاڻي تائين چيو وڃي ٿو ته حميده حيدر وڏي تعليمي ماهر هئي اهو شايد سندس ظاهري ڏيک هو. ڳالهائڻ ۾ شائسته زبان مهذب ۽ وري ڪڏهن ڪڏهن پيار ۾ بيٺا بيٺا چوڻ هن جو مشغلو هو هن سان گڏ به ڊپٽي ڏي اوڙ هونديون هيون آڀا زرينه اشرفي مرحوم ۽ مسز خان زرينه اشرفي دادو سان واسطو رکنڙ پنجابي هئي ۽ سنڌي صاف ڳالهائيندي هئي ۽ سنڌي ماڻهن سان واسطو گهڻا هيس مسز خان جلدي سانگهڙ جي ڏي اوڻهي هتان بدلي ٿي وئي زرينه اشرفي پرائمري اسڪولن جا معاملو نڀريندي هئي هيءَ اشرفي صاحب جيڪو پراڻو استاد هو ۽ هندوستان کان لڏي آيل محاجر هو تنهنجي گهر واري هئي. حيدرآباد روڊ تي سيشن ڪورٽ سامهون هن جو گهر هو جتي اسماءُ باطن جو

گهر پڻ هو هاڻي اُتي استائلو جو دڪان ٺهيل آهن.
خير اهو ته هو زناني تعليم کاتي ميرپورخاص جو احوال هتي ته ڪي
وڏيون مشڪلاتون هيون ماستريائي ٺهڻ لاءِ وڏا ڪي
’پاپڙ ويلٽا هئا جنهن جو اندازو مون کي ۽ بابا کي ڪونه هو‘
مون ته گهر کان ٻاهر نڪرڻ لاءِ هڪ شغل ٿي ڳوليو ڇاڪاڻ ته خالي
دماغ شيطان جو ورڪ شاپ هوندو آهي.

پر هتي معاملو او رهو مون کي ته حافظ نظاماڻي جو هي شعر ياد پيو اچي.

زندگيءَ جي ڏس وڏي طوفان ۾ ڦاٿل آهيان،
شيطان کان آجو ٿيس، انسان ۾ ڦاٿل آهيان.

انهيءَ سڄي ماجرا کي منهن ڏيڻ لاءِ بابا منهنجي نوڪري واري
درخواست جيڪا سڄي فرسٽ ڪلاس سان ڀريل هئي، آفيس ۾ جمع ڪرائي
آيو هو. پر جواب نه داردا!

آخر هڪ ڏينهن حميده حيدر سان دويدو ملاقات ڪيائين، جيڪا انهيءَ
وقت هتي ٿرپارڪر جي ڊسٽرڪٽ ايجوڪيشن آفيسر فار گرلس هئي.

جواب اهو ڏنائين ته اسان وٽ سڀ پوسٽون پر جي ويون آهن في الحال
ڪابه جاءِ خالي نه آهي. پوءِ بابا به هن جي ذهنت سمجهي ويو ۽ هاڻي هن
سان اهڙي نموني ڪم ڪيڏو آهي جهڙي ذهنت جي هوءَ مالڪ هئي.

”اسانجي ننڍي گهر ۾ ڏيپلائي ميمڻ ڪرائيدار رهندا هئا، حبيب الله نالو
هئس، هيڊ منشي روينيو کاتي ۾ هو. تنهن پنهنجي ڪنهن رشتيدار کان
جيڪو انهيءَ وقت حيدرآباد ۾ رهندو هو، ليٽر گهرائي بابا کي ڏنو ته هي
سفارشي ليٽر آهي وڃي مائي حميده حيدر کي ڏيو“

حميده حيدر ليٽر ڏسي يڪدم ڪلارڪ کي گهرائي چيو: جهاڻ پر ٻڌي خالي
پوئڻ ٿي، ان ۾ پرائمري اسڪول ۾ نور الصباح کي به ڏيو پوئڻ آڏو ر.

بابا چيس ته پرائمري ۾ ڇو؟ هيءُ ته سُني ڪلاس ۾ گريجوٽ آهي،
مون کي خبر آهي ته سيڪنڊري اسڪولن ۾ به جايون آهن، اُتي چونه ٿا اپائنٽ
ڪيو. حميده حيدر چيو ته: ”اب توکي ٺيڻ بعد ۾ ڏيکيس ڳ“

اُتي سيڪنڊري اسڪولن ۾ پوسٽون هيون، جيڪي اڃان به هن ڪنهن

منستر يا وڏيري يا وري ڪنهن ايم پي جي لاءِ بچائي رکيون هيون، ۽ ٿيو به ايئن منهنجي نوڪري شروع ٿيڻ کان پوءِ اٽڪل ٻه ٽي مهينا پوءِ سينٽ مائڪل جي هڪ پوسٽ جيڪا لينگيئيج ٽيچر لاءِ هئي، سا پري هٽائين ۽ اُها ٽيچر ته ميٽرڪ ۾ به سڀلي مٽري هوليڊر هئي. اُهو هو محترمه حميده حيدر جو معيار ۽ سوچ.

اسانجي پاڙي واري ربحانه قاضي جيڪا واقعي اهل ۽ ضرورتمند هئي، جنهن تي ڪجهه اضافي ذميداريون هيون، تنهن جي سڄي ڪلاس جي سنڌي چوڪرين کي نوڪري ڏئي.

”هُن کي اهو جواز ڏئي جواب ڏنو ويو ته اُها عمر ۾ ننڍي آهي، هروڀرو ڪنهن شريف انسان کي تنگ ڪرڻ کان سواءِ ٻيو ڪو مقصد ڪونه هو. جڏهن ته هن جي سڀني ڪلاس فيلوز جا اپاءُ ٽن مختلف هنڌن تي ڪري هنن کي پاڻ ڀرو ڪري ڇڏيو هُئائون، جن ۾ شاهوڪار ماڻهن جون ڌيئرون به شامل هيون. وڌيڪ تفصيل ۾ هاڻي وڃڻ جي منهنجي عمر نه آهي جيڪو الله جي طرفان ملڻو هو سو اسان کي انهن آفيسرن جي طرفان مليو الله ڪري اگر حيات آهن ته خوش هجن ۽ اگر الله وٽ آهن ته پوءِ رب سندن مغفرت ڪري“

مون کي ليٽر ملڻ جي ڏاڍي خوشي ٿي پر اهو مرزا غالب پرائمري اسڪول هو جيڪو پاڪ ڪالوني ۾ هو ۽ شام جي شفت هئي صبح جي وقت چوڪرا پڙهندا هئا مون کي شام جي شفت جو ٻڌي ٿوري پريشاني ٿئي چاڪاڻ ته مون ته صبح جي اڪيلائي کي مصروفيت ۾ بدلائڻ ٿي چاهيو بهرحال ليٽر مليو جوائن ڪيم هڪ نصرت نالي خفتي هيڊ مسٽريس هئي ٻيو شيرين صديق ميمڻ پاڙي واري صديق وڪيل جي ڌيءُ انهيءَ کان علاوه ٻه ٽي ٻيون اردو اسپيڪنگ ماسٽريائيون هيون ٻن پهرن جو منهنجو ننڊ جو تائيم هتي وري نوڪري لاءِ وڃڻ مون کي ڳالهه نه وئي هئي اُمان چوندي هئي.

”نوڪري ڪيان نوڪري ڪيان ڏاڍو شوق هُئِي! هاڻي ڏي منهن..!“

نوڪري جي بالا عملدارن لاءِ لکندڙيس ته: ”هڪ ڏاهو ڊيل ڪارنگي لکي ٿو ته: ٽيهه سال اڳ مون تي هڪ راز ظاهر ٿيو. جنهن منهنجي زندگي کي بدلائي ڇڏيو اُهو راز ڪجهه لفظن تي ٻڌل آهي.

”توهان جون حدون مصنوعن آهن“

ڪاش اهي لفظ انهيءَ وقت سرڪاري آفيسن ۾ لکيل هُجن ها. هيڏانهن جيڪا مان شام واري نوڪري کان بيزار ويني هُئس، اُها اڪيلائي جيڪا منهنجي ننڍن ڀائرن ۽ پيٽ کان سواءِ محسوس ٿيندي هئي پر الله جو هر ڪم مصلحت سان پرپور هوندو آهي هاڻي قدرت طرفان آساني فراهم ٿيڻ واري هئي جو هڪ ڏينهن زرينه اشرفي مرحوم اسڪول وٽ تي آئي چيائين ته هِت شاگردن جون داخلاون ته گهٽ آهن پوءِ به لينگويج ٽيچر چو آهن شيرين ميمڻ اڳي ئي اتي موجود هئي ۽ مونکي لينگويج ٽيچر لاءِ پيو آرڊر ڏنو هُئائين منهنجا هن ڪتاب جا پڙهندڙ سوچيندا هوندا ته انهيءَ وقت تعليم کاتي ۽ آفيسرن جو اهو حال هو ته:

“هاڻي وري ڇا..! جو افسوس ۽ ملال..!

تي ڏينهن خير جا گذريا پوءِ اسين اسڪول ۾ ويٺا هُئاسين ته ڊي او آفيس جو پيٽيوالو منهنجو ترانسفر آرڊر ڪڍي آيو مونکي دارالنسوان پرائمري اسڪول ۾ بدلي ڪيو ويو هو جتي به ڏينهن اڳ هڪ ترهت آفتاب نالي ٽيچر گذاري وئي هئي انهيءَ جي پوسٽ خالي ٿي هئي. امان منهنجي مونکي چيو:

”نه وڃ انهيءَ اسڪول ۾ نياڳو آهي، جوان جملاڻ نزهت مري وئي آهي توکي ڪو نقصان نه پهچي“

اهي سڀ هڪ قسم جا وهم ۽ انومان هُئا، جيڪي هڪ ماءُ جي دل ۾ اُڀري آيا هُئا. مون ٻئي ڏينهن شام جو پاڪ ڪالوني اسڪول مان رليو ٿي اڳلي صبح دارالنسواءِ پرائمري اسڪول ۾ جوائن ڪيو. جيڪو منهنجي گهر کان گهڻو پري هو. گرلس هاءِ اسڪول (پرتاب پون) جي بلڪل پويان ڪاهو بازار ۽ سونارڪي گهٽيءَ جي بلڪل منهن تي هو انهيءَ جي پويان هڪ ٽي بي هاسپيٽل هئي ۽ ستي ٿاڻو هُئس. هي اسڪول منهنجي خيال ۾ هندن جي دؤر جو هڪ ڌرم شالا هو. جيڪو ڪجهه عرصو اڳ گورنمنٽ گرلس هاءِ اسڪول ٺهيو، جيڪو بعد ۾ پرتاب پون ۾ شفٽ ٿيو ۽ اڃان تائين قائم ۽ دائر آهي، ۽ هاڻي شهيد بينظير گرلس هاءِ اسڪول چورائي ٿو. مونکي هتي دادي افضل جيڪا هڊسن واري دادي مهر واري نني پيٽ هئي، سا هيڊ مسٽريس ٿي ملي، ڏاڍي خوش اخلاق ڪلڻي ملڻي ۽ باذوق عورت هئي ماڻهن کان ٻڌو اثر اصل ۾

سيوهڙ جي رهندڙ هئي، ۽ مغل فيملي مان هئي. سندس شادي ساهتي نواب شاهه واري قومي اسيمبلي جي ميمبر ظفر شاهه جي پيءُ سان ٿيل هئي. کيس ٽن ڌيئرن جو اولاد هو. ڏاڏي افضل جو پنهنجو گهر نيو تائون ميرپورخاص ۾ هو جتي هوءَ ٻن وڏين پيئرن مهر و اقبال ۽ ٽن ڌيئرن، هڪ عدد پوڙهي پٺي ۽ هڪ مامي سان گڏ رهندي هئي، ڏاڏي سٺي اخلاق واري عورت هئي. هاڻي گذاري وئي آهي، رب پاڪ شال مٿس رحمت نازل ڪري.

هتي مونکي اسانجي غريب آباد جي پاڙيسرن پريون موسيٰ به ملي جيڪا انهيءَ وقت بلڪل نوجوان هئي ۽ انٽر پاس هئي، سندس والد انهيءَ وقت مختيار ڪار هو ڏاڏي خوش اخلاق ۽ ڪلڻي ملڻي هئي وري گهڻو عرصو شادي کان پوءِ پنجاب لاهور هلي وئي وري اچي ابن رشد ۾ ليڪچرار ٿي به رهي انهيءَ کان علاوه مرحوم شميم زبدي جيڪا هن درالنسوان کان وٺي ڪاليج جي نوڪري تائين منهنجي دوست رهي سا به ملي پوءِ وري ڊائريڪٽر فزيڪل ايجوڪيشن جي ٽريننگ لاءِ ڪراچي هلي وئي ۽ وري اچي ابن رشد جوائن ڪيائين.

استاد بهرحال استاد آهي اهو ايتروئي قابل احترام آهي چاهي اهو پرائمري استاد هجي سيڪنڊري هجي يا وري ڪاليج جو پروفيسر هجي مونکي پنهنجي انهن ڪيڊرن تي استاد رهندي فخر محسوس ٿي رهيو آهي اُتان جون يادگيريون سنڀالي رکيون اتم منهنجي نوڪري وارو اهو چڪر اڃان وڏو آهي. جيڪو هتان کان هتان ٿيندو آيو آهي.

هر ذهن ۾ ۽ دل ۾ آباد رهين گے۔

استاد تھے، استاد ہیں، اور استاد رہیں گے۔

مان اسڪول جي ماحول ۾ ڏاڏي هري مري وئي هيس ته گورنمينٽ گرلس هاءِ اسڪول موجود (ش ب هاءِ اسڪول) ڀرتاب پون ۾ انگريزي پڙهائڻ لاءِ استاد جي ضرورت هئي اُتي به اسانجي ڪامورباڻين جي نظر مون تي پئي انهن ۾ هڪ ڊپٽي ڊي او هئي مسز خان تنهن جي صلاح تي حميده حيدر صاحبہ مونکي هاءِ اسڪول (ش ب) ۾ ٽرانسفر ڪري ڇڏيو

”هاڻي انهيءَ نتيجي تي اچي بيبي آهيان ته مطلب ته اندر ۾ قابليت جو

اعتراف هون پر سيڪنڊري جي پوسٽ ڏيڻ لاءِ تيار نه هيون“
مونکي سڪڻ جا موقعا قدرت فراهم ڪري رهي هئي هڪ شعر جيڪو
ڪنهن سگهڙ جو آهي ته:

“پڙهيلن ڪتاب کولي ڏنا تي جواب ۽ اڻ پڙهيلن،
انٻڙو چوي! ٿي ڪيون پاڻي تي سهيون.
هن حسين ڪشادي بلڊنگ ۾ ٻئي ڏينهن داخل ٿيس ته مونکي مومل راڻو
سُر وري ياد اچڻ لڳو.

“ڪنواريون ۽ ڪوئڻر ڪاهه ته پسون ڪاڪ جا”
مون هيڊ مسٽريس آڀا قمر ڪوڪر وٽ پهچي جوائنگ لکي ڏني جيڪا هن
ڪلارڪ مدن موهن جي حوالي ڪئي ۽ مونکي وقت جي پابندي ۽ محنت
سان ڪم ڪرڻ جي تاڪيد ڪيائين آڀا قمر مزاج جي تيز هئي پر محنتي
استادن جي قدر دان هئي ٻه سال مان هتي رهيس هتي تمام گهڻو استاف هوجن
مان گهڻيون ٽپيون منهنجون استاد به رهي چڪيون هو ۽ ذاتي طور
سيڏنديون به هيون رخسانه قاضي منهنجي پاڙيسرن به هتي موجود هئي جنهن
هن نئين ماحول ۾ سيٽ ٿيڻ ۾ منهنجي رهنمائي ڪئي ۽ هتان جي عورتن
جي مزاج ۽ ماحول جي باري ۾ آگاهي ڏنائين.

مون ڏٺو ته هتي هاڻي سنڌي چوڪرين لاءِ هر درجي ۾ هڪ سيڪشن
جيڪو آي سيڪشن چورائيندو هو سو ڪلي ويو آهي سو موجود هيو هتي
سنڌي ڳالهائيندڙ استاد به موجود هيون سنڌي ٻولي سمجهندڙ ۽ ڳالهائيندڙ
استادن ۾ هڪ سينئر استاد رڪمڻي هئي جيڪا انهيءَ وقت جي مشهور
وڪيل لڌارام شرما جي گهر واري هئي هي اصل مني ٿرپارڪر جا هئا
“هي جوڙو انهيءَ وقت ميرپورخاص جو خوبصورت ۽ آئيڊيل جوڙو
چورائيندو هو هنن جا ٻه ٻار پشپا ۽ رميش هنن سان گڏ جڏهن گاڏي جي
پوئين سيٽ تي ويهي ايندا هئا ته اکين کي ڏاڍا وڻندا هئا”

رڪمڻي رياضي جي ماهر استاد هئي، سڀني سنڌي ڪلاسن کي حساب
سيڪاري بندي هئي، سندس گهڻو ٽٽو لباس ساڙهي هوندو هو جيڪو ڏاڍو ٺهندو
هئس اسانجي پاڙي واري رخسانه قاضي پڻ ساڙهيون شاندار پائيندي هئي،
بهرحال رڪمڻي جو احترام پنهنجي جاءِ تي پر هن عورت سان پيار گهڻو

ڪندا هئاسين هوءَ ڏاڍيون عقل ۽ سمجھ واريون ڳالهيون ڪندي هئي اتي نجمه ميمڻ (دادو) پارٽي ديوي، منور قاضي ۽ نسرين موسيٰ جيڪا راتر ۽ پروفيسر ڊاڪٽر پروين موسيٰ جي وڏي پيڻ آهي انهيءَ وقت ڪلاس ۾ عربي جو سبجيڪٽ پڙهائيندي هئي هڪ روشن خيال سنڌياتين جو چڱو خاصو گروپ هو جيڪي ذهانت ۽ قابليت ۾ پنهنجو مت پاڻ هيون هيڊ مسٽريس آڀا قمر کوکر جيڪا مزاج جي تيز آفيسر هئي سا پڻ اسان کي ڏسي چوندي هئي “رڪمڻي ڪهڙا لطيف ٿي ٻڌاءِ جو توهان چوريون سڀ ڪل ۾ اونڌيون لڳيون پيون آهيو...؟”

هوءَ ته دنيا جي تجربن ۽ ايندڙ زندگي جي باري ۾ سمجھ پريون ڳالهيون ڪندي هئي، اسان وٽ بي فڪري خوشي ۽ آئينده لاءِ سُهڻا خواب هئا جن جي ساڀيان ڪنهن کي ملي ڪنهن نه ملي، پر تهڪ ضرور ڏيندا هئاسين ڪنهن شاعر موجب:

ڪنهن ڳالهه تي، تو جي تهڪ ڏنا،

سوڀن گل تارين تي تڙيا هوندا.

هتي مون کي ڪجهه منهنجي دؤر جون استاد محترم به مليون جن ۾ خالده باجي، زبيده چاند، عظيم باجي پڻ اسان جي رهنمائي لاءِ موجود هيون هن اسڪول ۾ پڙهائڻ منهنجي لاءِ هڪ سٺو تجربو هو جتي نه صرف مون سنڌي ۽ انگريزي پڙهائي بلڪ سماجي اڀياس دينيات ۽ هوم اڪنامڪس به پڙهائي هن اسڪول ۾ هوم اڪنامڪس جو سلائي ۽ هٿ جي هنرن جو ڪم پڻ گهڻو ٿيندو هو. جنهن ۾ چوڪرين کي هٿ ها هنر ڪپڙا سبڻ، ڪپڙا ڪٽنگ ۽ سوئٽر وغيره ٺاهڻ جو ڪم هڪ استاد زبيده انصار سيڪاريندي هئي مون به فري ٽائيم ۾ زبيده انصار کان پشم جو سوئٽر ٺاهڻ سکيو هو. هوءَ ڪم گهٽ سيڪاريندي هئي ڌڙڪا گهڻا ڏيندي هئي، ڇو ته هوءَ شاگردي واري دور ۾ اسان جي استاد رهي هئي آخرڪار هن مون کي سوئٽر ٺاهڻ سيکاري ڇڏيو انهيءَ زماني ۾ هٿ جي اُٿيل سوئٽر جو گهڻو فيشن هو هاڻي ياد ٿو اچيم ته هن اسڪول ۾ مون اٽڪل 3 سال نوڪري ڪئي ۽ مون ايم سنڌي پارٽ وٺڻ ۽ ٽو جو امتحان به هن نوڪري دوران ڏنو ايم اي فائنل ۾ منهنجو رزلٽ پڻ فرسٽ ڪلاس آيو هو امتحان پڻ مون ابن رشد گرلس ڪاليج سينٽر ۾ ڏنو هو هاڻي

ڊگري ڪلاس ۽ ماسٽرس جا چوڪرين جا امتحان هتي ٿيندا هئا اها سخت
سياري واري صبح ياد اٿم جڏهن مون ايم اي فائنل جو سڪينڊ پيپر ٿي ڏنو
مون سان گڏ پروين (عاربي) زينت ٽالپر (سيال) به ايم فائنل جا پيپر ٿي ڏنا
بلاڪ ۾ فقط اسين ٿي هئاسين نه بلڪه سڄي سينٽر ۾ ئي ٿي جڻا هئاسين
اسان جا هٿ سخت سيءَ سبب نري برف ٿي ويا هئا ۽ قلم هٿ جي گرفت ۾ نه
ٿي آيو سو لکي نٿي سگهيو سين اسان جي مٿان انويجليٽر پروفيسر شاهانه
برڪت هئي جيڪا انهيءَ وقت غير شادي شده هئي ۽ حيدرآباد مان ايندي
هئي تنهن جڏهن اسان کي سيءَ ۾ ڏڪندي ڏٺو ته چيائين. ”لکها نٿي ڄاڻا ۽؟“
اسان جواب ڏنو: ”هار ٽو هٿ ۽ ڪم نٿي ڪري ٿو“

هن ويچاري کي اسان کي هن حال ۾ ڏسي رحم اچي ويو ۽ چيائين ته: ”بس
آپ کي ڪيئن ڄاڻو ۽ ڪو ڪم ڪري ٿو؟“
هن چانهه گهرائي اسان کي پياري ته پوءِ اسان ڪجهه گرم ٿياسين ۽
ڪاپين ۾ لکڻ شروع ڪيوسين.
”اهي هئا انهي وقت جا مهربان استاد انهن کي شاگردن جو ايترو احساس
ٿيندو هو.“

هاڻي ته ويجهڙائي ۾ مون اهڙا سيءَ ڪونه محسوس ڪيا شايد انهيءَ
وقت سيءَ گهڻا پوندا هئا جيڪي انسان جا انگ ڪاٽي ڇڏيندا هئا بهر طور
وقت هو گذري ويو مون به پوست گريجويشن مڪمل ڪئي ۽ ايم سنڌي ٿي
ويس ”منهنجي ترقي جي رفتار ڪيئن واري هئي.“
هڪ ڏينهن اسڪول ۾ رُگمڻي مون کي مشورو ڏيندي سوال ڪيو ته:
”ڇا تون سڄي عمر هن پرائمري جي پوست تي رهندين؟ ۽ هيترو ڪم
ڊپوٽيشن تي ڪندي رهندين؟ ڇا؟“

مون کي سندس اها ڳالهه دل سان لڳي ته ”جڏهن گيهه سڌين آڱرين سان
نه ٺڪري ته پوءِ آڱريون تپڙيون ڪرڻيون پونديون آهن“ مون کي پڪ هئي ته
هيءَ ڪم بالا آفيسر پائين معرفت نه ٿيندو هو ۽ جڙ مون سان ڇپ پئجي ويون
هيون انهن ڏينهن هر مهيني جي پگهار ڏيڻ لاءِ اسان وٽ هاڻ اسڪول جو
ڪلارڪ ايندو هو امان الله ميمڻ، جڏهن هو شخص ڪلارڪ آفيس ۾ آيو ته

رڪمڻي مون کي وٺي اُتي پهتي ۽ کيس چائين. ”هن سان ڪهڙو وڃڻ ۽ دشمني اٿو! جو هن کي ايس تي پوست نٿا ڏيو هاڻي ڪابه پوست سيڪنڊري جي خالي ٿئي ته هن کي اُتي پوستنگ آرڊر ڏيڻ تنهن جو ڪم آهي هن شخص چيو ته:

”مونکي انهي کيس جي خبر ئي ڪانه آهي، پر جيئن ئي ڪا پوست خالي ٿئي ٿي ته هن اديءَ کي ڏيارڻ منهنجو ڪم آهي.“

۽ واقعي هُو پنهنجي زبان تي سچو رهيو ۽ هڪ مهيني اندر مونکي سينٽ مائیکل ڪانوينٽ اسڪول ۾ لينگوئيج ٽيچر جي خالي ٿيل پوست تي اپائنمنٽ ليٽر حميده حيدر جي صحيح سان موڪليائين هن مائي کي ته خبر به هئي يا نه پر منهنجو ڪم ٿي ويو هو.

مان هن گرلس هاءِ اسڪول ۾ ڪافي ايڊجسٽ ٿي وئي هيس، مونکي شاگردياڻين طرفان ڀرپور موت ملندي هئي، هُوءُ مونکي پسند ڪرڻ لڳيون هيون، پر هتي منهنجي ترقي جو سوال هو.

منهنجي اندر مان ”ويجان نه ويجان“ جا سوال اُتي رهيا هئا پوءِ مون سوچيو ته مونکي هروڀرو سيت ٿيل ماحول مان نڪرڻ جي ڪهڙي ضرورت آهي ۽ ايجان ميرپورخاص جا ڪيترا اسڪول گهمندس

”اندر ۾ ته اسان سڀ پنهنجو پاڻ تي تنقيد ڪندا آهيون حد ته اها آهي ته جيڪي ماڻهون حد کان وڌيڪ بااعتماد لڳندا آهن، انهن جي اندر به هڪ وڏو نقاد ويٺل هوندو آهي اهو انسان جي اندر جو هڪ حصو هوندو آهي“

بابا سان صلاح ڪيم جنهن ڪڏهن منهنجي پگهار ۽ پئسن بابت ڪو سوال ته ڪيو هو بلڪه پهرين پگهار ملڻ وقت مان پڻ ڏاڍي خوش ٿي هيس بابا کي اُتي ڏني هيم پر هن منهنجي مٿي تي هٿ رکي مُشڪندي جواب ڏنو هو. ”ترها پگهار تنهنجي آهي تون پنهنجي ضرورت تي خرچ ڪندي ڪر ۽ جيڪي بچت ۾ پئسا هجن سي پنهنجي اڪائونٽ ۾ گڏ ڪندي ڪر.“

اهو اڪائونٽ بينڪ ۾ مونکي بابا کولرائي ڏنو هو انهيءَ جو بينڪ اڪائونٽ ايجان تائين مون وٽ موجود آهي اهو اڪائونٽ مونکي ڏاڍو وڻندو آهي چو ته ”انهيءَ ۾ مونکي قاضي غلام حسين جي ڌيءُ ڏيکاريو ويو آهي“ قصو ڪوتاهه بابا مونکي انهي مشن اسڪول جيڪو انهيءَ وقت

“گورنمنٽ سينٽ مائڪل هاءِ اسڪول” هو تنهن کي جوائن ڪرڻ جو مشورو ڏنو ۽ چيو ته اهو وري ڪهڙو پري آهي، هاءِ اسڪول جي ويجهو ساڳئي حيدرآباد روڊ تي ڪجهه وڌيڪ آهي ۽ ٻيو چيائين ته اتي توکي وڌيڪ سکڻ جو موقعو ملندو مون بابا جي ڳالهه تي عمل ڪندي سينٽ مائڪل ويڃڻ جو پڪو پھ ڪيو انهيءَ عرصي دوران اسانجي گرلس هاءِ اسڪول جي هيڊ مسٽريس آيا قمر ڪوڪر بدلي ٿي وئي هوءَ ڪجهه مهينا اڳ ايران ملڪ ڪنهن ٽريننگ تي وئي هئي اتان موٽي ته حيدرآباد ۾ ڊائريڪٽريٽ ۾ پوسٽنگ ٿي ويس پوءِ اسان وٽ جوڀر خواجه نئين هيڊ مسٽريس اچي وئي ڏاڍي ملنسار ۽ خوش گفتار هئي نون پراڻن کي هڪ جيترو مان ڏيندي هئي تنهن پڻ مونکي سينٽ مائڪل اسڪول جوائن ڪرڻ جي صلاح ڏني هئي ۽ جلد از جلد مون لاءِ فيئرويل الوداعي پارٽي جو انتظام ڪيائين مونکي هڪ بهترين پارٽي ملي ۽ تحفن ۾ ريشمي ڊريس ۽ هڪ سُهڻو گهڙيال جنهن جو الارم طوطي جي آواز ۾ هو سو مليو آيا جوڀر خواجه تحفي ڏيندي مونکي چيو: ”ٻڌو ائين ته انگريز وقت جا پابند هوندا آهن هي گهڙيال وارو طوطو صبح جو توکي سوڀر اُٿاريندو ۽ تون تائيم تي اسڪول پهچي ويندين.“

هاڻي سوچيان پئي ته آيا جوڀر ڪيتري نه باذوق ۽ ذهين خاتون هئي جو تحفي ڏيڻ ۾ به وقت جي اهميت کي مدنظر رکندي چونڊ ڪئي هُئائين. مان ٻئي ڏينهن هتان رليو ٿي سينٽ مائڪل پهتس جيڪو انهيءَ وقت نيشنل لائزڊ ٿيل هو پر پرنسپل ۽ انهيءَ سان گڏ ڪجهه راهبائون ڪم ڪنديون باقي استاف مسلمان ۽ لوڪل هو هي راهبائون سفيد لباس ۾ ملبوس هيون هنن جو تعلق مالٽا ملڪ سان هورنگ جون اچون ۽ سفيد لباس ۾ وڌيڪ ٺاهو ڪيون لڳنديون هيون رومن ڪيٿولڪ فرقي جون هيون هن اسڪول سان لڳو لڳ هڪ چرچ (ديول) به هئي جنهن جا ننڍا ٻه در اسڪول اندر کلندا هئا هنن راهبائن کي عرف عام ۾ سسٽر (پيٽ) سڏيندا هُئاسين هنن جي پنهنجي رهائش اسڪول جي اڌ مٿين حصي ۾ هئي باقي اڌ مٿي سيڪنڊري جا ڪلاس ٺهيل هئا هنن جي رهائش گاهه واري مٿئين حصي کي پرائيوٽ ڪائونٽن ان ڏور ۾ سڏيو ويندو هو جنهن جي داخلا واري در تي حضرت عيسيٰ جو هڪ مجسمو لڳل هوندو هو منهنجي هن اسڪول ۾ جوائنگ وقت

سسٽر فرانسس هيڊ مسٽريس هئي باقي هنن جي پرائيويٽ ڪانوينٽ ۾ هڪ وڏي عمر جي مدر (ماءُ) به رهندي هئي جيڪا هنن جي مذهبي ۽ روحاني ماءُ هئي انهيءَ جونالو مون کان وسري ويو آهي ته ڇا هُئس اهيا عورت اسڪول ۾ گهٽ نظر ايندي هئي باقي مذهبي پرچار لاءِ هنن سان گڏ ويندي هُئي هنن جا پنهنجا فلاحي ادارا پڻ هُئا اسڪول ۾ اندر هڪ هاسٽل پڻ هُئي جتي ڪراچي حيدرآباد ڪنري جهڙو ۽ سانگهڙ جي عيسائي خاندانن جون چوڪريون رهنديون هيون، جڏهن انهيءَ وقت پنجين ڪلاس تائين مخلوط تعليم هئي چوڪرا ۽ چوڪريون ڪلاس ۾ اڌ حصي ۾ ويهندا هُئا پر چوڪرن کي بورڊنگ ۾ رهندي مون ڪونه ڏٺو آهي ”ڊي اسڪالر“ چوارائيندا هُئا حاصل مطلب ته هن اسڪول جو نظام تمام بهترين هو صبح جي ابتدا اسمبلي سان ٿيندي هُئي جنهن ۾ سسٽر فرانسس هڪ ننڍڙي ڊائري جهلي بيهندي هئي جنهن ۾ لکيل نوٽ پڙهندي هئي ۽ شاگرد کيس فالو ڪندا هُئا ۽ هن جي پويان هر سٽ ورجائيندا هُئا اهو نوٽ الله تي ايمان، اخلاق قدرن ۽ محنت سان ڪم ڪرڻ جو هڪ وَڇَن هوندو هو انهيءَ کان پوءِ قومي ترانو ٿيندو هو پوءِ شاگرد پائيون ۽ شاگرد پنهنجن قطارن ۾ هلندا هيڊ مسٽريس کي ”گڊ مارننگ“ چوندا ڪلاس رومن ڏانهن ويندا هُئا موڪل مهل وري ڪلاس مان قطار ٺهي ٻاهر نڪرندا هُئا، ڪاريڊور وٽ سسٽر فرانسس بيٺل هوندي هئي انهيءَ کي ”گڊ آفٽر نون سسٽر“ چئي ٻاهر نڪرندا هُئا ۽ پوءِ پنهنجن گهرن ڏانهن روانا ٿيندا هُئا هي اسڪول نرسري کان وٺي ميٽرڪ تائين هو اسٽاف تمام گهٽ هو ۽ اسٽادن کي فقط هڪ پيرڊ فري ملندو هو شايد اهيائي انهن جي پاليسي هئي ته هتان جي ديسي اسٽاف کان چڪي ڪم ورتو وڃي انهيءَ جو منهنجي ذات تي ڪو اثر نه پيو مان محنت ڪرڻ عادي هُئيس مونکي غير مادري زبان وارن کي سنڌي پڙهاڻو هو پرائمري ۾ وري هڪ پنجابي ٽيچر شهنواز سنڌي پڙهايندي هُئي اهو سبجيڪٽ لازمي هو جيڪو ميٽرڪ تائين هلندو هو پر هن ۾ مادري زبان واريون سنڌي چوڪريون به شامل هيون جن کي آسان سنڌي پڙهاڻو پوندو هو ڇو ته هي اسڪول انگريزي ميڊيم جو هو هي راهبائون پاڻ ۾ مالتي ٻولي ڳالهائينديون هيون جيڪا اسانکي سمجهه ۾ ڪانه ايندي هئي منهنجي پاڙي واري زليخا زرين جيڪا پڻ

هن اسڪول ۾ استاد هئي سا چوندي هئي. ”آڙي هي ڪهڙا آواز ڪڍي اسان کي
ڊوچارين ٿيون يا ڪو ٻيو مقصد اٿن“

انگريزي به عربن جهڙي ڳالهائينديون هيون هنن وٽ ’ت‘ جو آواز نه هو
بلڪ انهيءَ کي ’ت‘ اُچارينديون هيون. جڏهن پنهنجي هاسٽل وارين
چوڪرين کي ڌڙڪا ڏينديون هيون ته اهو منظر ڏسڻ وٽان هوندو هو. ٻاهر
گهمائڻ ڦيرائڻ جون به شوقين هيون. شاگردياڻين سان گڏ تيجنگ اسٽاف کي
به وٺي وينديون هيون ۽ پنهنجي پرائيويٽ ڪانوينٽ ۾ سندن هٿن جا ٺهيل
بسڪوٽ، ڪيڪ ۽ چاڪليٽ سائڻ گڏ هوندا هئا. جيڪي اُتي پڪنڪ
اسپاٽ تي ورهائينديون هيون شهر جي سڀني امير ترين ماڻهن جا ٻار هتي پڙهندا
هئا تن جا مائٽ پڻ انهن پڪنڪ جي حمايت ڪندا هئا ڇاڪاڻ ته انهيءَ وقت
پرائيويٽ اسڪولن جو وڏو ڄاڙ اڃان ڪونه وڃايل هو.

مون جيترو هن ڪانوينٽ اسڪول جي نوڪري دوران گهميو ايترو
ڪڏهن به نه گهمي سگهيس هڪ يادگار پڪنڪ مون کي ياد پئي اچي جيڪا
روٽري ڪلب طرفان شاگردياڻين ۽ اسٽاف کي ڪرائي وئي هئي جنهن ۾ بس
جي روانگي جو ٽائيم صبح پنجين بجي هو جنهن جو انچارج ايس، اي خان
مشهور سماجي ڪارڪن ۽ روترين هو جنهن ٽائيم ۽ شيڊول جو پيپر اوڏي
مهل سڀني کي هٿن ۾ ڏنو ۽ ٽائيم جي ايتري پابندي ڪئي وئي جو هڪ منٽ
به اڳيان پٺيان نه ٿيو ۽ هڪ ڏينهن ۾ ڪراچي، عزيز ڀٽي پارڪ، ڪلفٽن
پنيور ٺٽو ۽ ڪينجهر ڍنڍ گهمائي آيا ۽ رات جو 9 بجي سڀني اسٽادن کي گهر
جي ويجهو وڌڻ روڊن تي پهچايائون.

انهن ڏينهن اسان جي گهر ۾ منهنجي امڙ بيمار ٿي پئي امان جي انهيءَ
بيماري گهر ۾ هڪ نئين ماجرا کي جنم ڏنو منهنجي امان جيڪا هاڻي بلڊ
پريشر جي مريض هئي ۽ اڪثر هن جو علاج ٿيندو رهندو هو سا ڊسمبر جي
هڪ صبح جي وقت اڌ رنگ جي موذي مرض ۾ مبتلا ٿي وئي ٿيو ائين جو هو
صبح جي وقت چانهن پي رهي هئي ته هن کي ڪاٻي پاسي جي اک وارو پاسو ۽
چپ ڪجهه ساڻا محسوس ٿيا هن اها شڪايت اسان جي سامهون ڪئي
اسان پاڻ ڏٺو ته چانهن سندس وات مان پاسيري ڪري رهي هئي اسان اها
صورت حال ڏسي پريشان ٿي وياسين ۽ کيس يڪدم پاڙي واري ڊاڪٽر احمد

الدين ڪوئٽه واري جي اسپتال ۾ وٺي وياسين جتي ڊاڪٽر ايجان هيٺ اسپتال ۾ ڪونه پهتو هو مٿي حصي ۾ پنهنجي گهر ۾ هو سندس عملي کيس هيٺ گهرايو جنهن امان کي تپاس ڪري، اهو ٻڌايو ته کيس لقوه (چهري جي حصي جو فالج) ٿيل آهي پر اهو هلڪو اٿيڪ آهي علاج سان ٺيڪ ٿي ويندي ۽ ٿيو به ائين امان جو باقاعدي سان علاج ٿيو ته هوءَ مهيني کن ۾ بلڪل ٺيڪ ٿي وئي پر پوءِ هن کي ٻن سالن کان پوءِ اهڙا اٿيڪ ٿيندا رهندا هئا جن هن جي باقي عضون تي به اثر ڏيکارڻ شروع ڪيو بهرحال پهرين بيماري کان پوءِ ٻن سالن تائين امان بلڪل ٺيڪ ٺاڪ رهي ۽ گهر جا ڪم ڪار ڪندي رهندي هئي.

منهنجي ڪانوينٽ ۾ نوڪري جاري هئي تنهن ۾ هڪ وزٽ المنظر حيدرآباد جو ۽ سنڌالاجي گهمڻ جو هو جڏهن سنڌالاجي جي ٻاهران بس هلي بيٺي ته هنن راهبائن هيٺ لهڻ کان ڪٿو جواب ڏنو ته: ”اسين هتي ڪونه لهنديون سين الائي ڪهڙي خطرناڪ جاءِ تي اچي پهتا آهيون.“

اسان جي ٽيچر نسيم پروين ميمڻ جيڪا تازي سنڌ يونيورسٽي مان انٽرنيشنل رليشن ۾ ايم اي ڪري آئي هئي انهيءَ گهڻو ئي سمجهايو پر هي بلڪل جواب ڏيئي بينيون ته هتي اسان جي عزت ۽ جان کي خطرو آهي، اسان واپس ميرپورخاص ٿا هلون، پوءِ مalti ٻولي ۾ پاڻ ۾ الائي ڪهڙي گفتگو ٿي ڪيائون، ۽ ڇا ڇا ٿي چيائون، اسان هنن جا صوتي اثرات ڏسي انجوائ ٿي ڪيو نيٺ نسيم پروين (پري) هيٺ لٿي ۽ سنڌالاجي جي انهيءَ وقت جي ڊائريڪٽر غلام علي الانا صاحب کي هيءَ سڄو داستان ٻڌائي پاڻ سان گڏ وٺي آئي جنهن اچي کين سمجهايو ۽ هتي ڪوبه ڊينجر ڪونهي ۽ وري پنهنجي عيسائي چوڪرين کي گڏ رکيائون ۽ پوءِ هيٺ مٿي سنڌالاجي جا سڀ حصه گهمي ڏنائون مجسمن وارين عورتن کي ته وري وري شيشي مان ليٽا پائي ڏنائون سنڌالاجي جي آڊيٽوريم کي الانا صاحب ڪولايو اُتي علط فقير صاحب تنبوري سميت حاضر هو هنن راهبائن کي شاهه ۽ اياز جي شاعري ته سمجهه ۾ آئي يا ڪونه آئي پر تاڙيون ڏاڍيون ٿي وجايائون ريڪارڊن واري سيڪشن ۾ پٿر جا گراما فون ڏسي اُهي ڳڻڻ شروع ڪيائون پوءِ وري ڪجهه دير ۾ خاموش ٿي ويون اُتي پريءَ هنن جي ملاقات پنهنجي پيٽ رضيه ميمڻ

(بگهيو) سان ڪرائي جيڪا اُتي پبليڪشن آفيسر هئي انهيءَ کي ڏسي هنن عورتن جو ڊپ ۽ خوف صفا لهي ويو پوءِ چوڪرين (هاستل) وارين کي ڊگي گاڏي تي ويهاري فوٽو به ڪڍيائون واپسي تي الانا صاحب جا ٿورا پڻ مڃيائون ۽ واکاڻ ڪيائون ڇو ته ڊپلومي سي ۾ ته اڳ ئي ماهر هيون.

”ڊپلو ميسي جو رمزون ڏاڍيون عجيب هونديون آهن محبت ۾ منڙا ٻول به ٿي دڙڪا ۽ هلڪو سلڪو ناز نخرو هلي ويندو اهي پر ڊپلومي سي جي ميدان ۾ هر عمل ۽ لفظ توڙي ٽڪي هلائڻو پوندو آهي.“
مونکي هن وقت شاهه جو هڪ بيت ياد پيو اچي ته:

مَ ڪي ويهه پنيور ۾، مَ ڪي هاڙي هَلُ
ڪوڙ ڳالهائج ڪي م ڪي، سڄي ساڪ ۾ سَلِ.

انهيءَ کان سواءِ هڪ دفعو وري اسان ڪينجهر مڪلي ۽ پنيور گهمڻ وياسين اهيا پڪنڪ ڪهڙي سماجي اداري ڪرائي هئي سو مونکي ياد نٿو اچي پر جيڪي ماڻهون گڏ هئا تن ۾ اسحاق مهر، غيور احمد صديقي ۽ هڪ ٽيون ماڻهون شامل هو شايد اخلاق نالو هئيس هتي به پنيور جا قتل آثار ڏسي هر ڪا شاگردياڻي ۽ استاد حيران پئي ٿي ته:

”سسئي پنهنجي محبت جي يادگار اڄ خاموش، ويران قتل، اجاڙ پنيور جي شڪل ۾ موجود هئي. هن پنيور جي مٽيءَ ۾ پيار محبت جي ڪا اهڙي پيڙا موجود هئي جو ايتريون صديون گذرڻ باوجود هن ۾ سرمستي جي خوشبو ائين واسيل هئي جيئن پر هه ڦٽڻ مهل ماڪ ۾ پينل رابيل جي سُرهاڻ“

شاهه سائين جو هيءُ شعر انهيءَ تاريخي اهڃاڻ جي پوري عڪاسي ڪري ٿو:

ڪيچان آيو قافلو عطر آنداڻون،
ڪٿوريءَ خوشبو ساڻ، وڻ ٿڻ واسيائين.
واڳون واريائون، وريو بخت پنيور جو.

انهيءَ وقت پنيور جو عجائب گهر قيمتي ٺڪر جي ٿانئون، پٿر جي ڪجهه زيورن ۽ وري ڪلام پاڪ جي مختلف نسخن جيڪي قلمي هئا سان سينگاريل هو تنهن ۾ مونکي ڪوفي رسم الخط ايجان سوڌو ياد آهي جو مون

اُن ۾ سورت فلق کي شيشي مان اندر ڏسندي پڙهيو هو. پوءِ مڪلي ٽڪري گهمڻ ويا هُئاسين مڪلي تي ڪجهه وقت ترسياسين ۽ سنڌ جي تاريخ ۾ دفن ٿيل پنهنجي وقت جي ارغونن، ترخانن ۽ ٻين گهراڻن جي بادشاهن کي فنايت جي عظيم قبرستان ۾ سُتل ڏٺوسين جن پنهنجون بادشاهيون قائم ڪرڻ لاءِ ڪهڙا ڪيل ڪيڏيا هئا.

پوءِ وري ڪينجهر گهمڻ وياسين الائي ڊرائيور ٿي چيو ته: ”هي چڪر التوتڻي ويو آهي هاڻي وڌيڪ وقت ضايع ٿيندو“

ڪينجهر وارو اڳيون آب تاب نه هو شايد گرمي سبب ٻاهران ماڻهون به گهٽ آيل هئا ڪجهه اُدا سي جو موسم هو اُتي وري چوڪرين به ٻيڙين ۾ چڙهڻ کان جواب ڏنو چون پيون ته اسان کي سج جي گرمي لڳي ويندي الائي ڇو منهن پيلا ڪيو پيئون هيون تڏهن ته اياز چيو آهي

آسارا آسارا ڪينجهر ڪا ڪنارا،

نه تڙ تي تماچي، نه گندري گذارا.

سوا هو ته هُو داستان منهنجي ڪانوينٽ جي نوڪري دوران گهمڻ ڦرڻ جو هن اسڪول ۾ ڊسپلين جو خاص خيال رکيو ويندو هو ۽ هر ڪلاس جي چيڪنگ مختلف طريقن سان ڪرائي ويندي هئي انهيءَ وقت انهن راهبانن ۾ سڀني کان گهٽ عمر واري آنجهاني سسٽر مڇلينا هئي جيڪا پوءِ اُتي جي هيڊ مسٽريس به ٺهي جڏهن ڪانوينٽ وري ڏي نيشنلائز ٿيو ته مڇلينا انهيءَ وقت هيڊ مسٽريس ٺهي مان ته اُتي نه هيس مان ڪاليج سائيڊ تي هيس.

”پر اها سنسني خيز خبر پئي ته هن کي ڪنهن قتل ڪري ڇڏيو“ سا منهنجي نوڪري دوران هيڊ مسٽريس جي ٻانهن ٻيلي استاد هئي سڀني ڪلاسن جي پڙهائي بابت رپورٽ هيڊ مسٽريس کي ڏيندي هئي.

هن اسڪول جي جيڪا ڳالهه مون کي گهڻي پسند هئي سا اها هئي ته شاگردن جي حاضري رجسٽر کي مين ٽين رکڻ جنهن ۾ سڄي ڪلاس جي سراسري حاضري ۽ وري هر شاگرد جي انفرادي سراسري حاضري کي ڪلاس ٽيچر مهيني جي آخري تاريخ تي رجسٽر ۾ لکي پنهنجي سنگنيچر ڪري رکندي هئي ۽ وري پهرين تاريخ تي هيڊ مسٽريس اهو رجسٽر گهرائي ڪلاس

ٽيچر جي سگنيچر هيٺان پنهنجي سهي ڪندي هئي ۽ تاريخ وجهندي هئي. اهو هڪ سنو طريقو هو جيڪو اداري جي سربراه جي نظرداري هيٺ ٿيندو هو هن اسڪول ۾ ٽي راهبائون خالص انگريز هيون جن ۾ سسٽر فرانسس، سسٽر لارينس ۽ سسٽر اينٿوني مرچلينا جيڪي مالٽا ملڪ جون هيون هڪ مدر به هوندي هئي جيڪا قد آور وچولي عمر جي رنگ جي سانوري هئي چشمو نظر جو پائيندي هئي وري هڪ سسٽر جيڪا صاف اردو ڳالهائيندي هئي سا هئي سسٽر 'پولي ين' جيڪا سانوري رنگ جي ٿلهڙي ٿلهڙي هئي پر ڏاڍي قرباڻي هئي هن جو تعلق چون ٿا 'گوا' هندوستان سان هو پوءِ سندس خاندان ورهين کان رهندڙ هو هيءَ به راهبا ٿيڻ بعد پرائيويٽ ڪانوينٽ ۾ رهندي هئي پوءِ ٻارنهن تيرنهن سال اڳ خبر پئي ته هوءُ ڪنهن بيماري سبب گذاري وئي سعيده فاضلاڻي جيڪا بعد ۾ سعيده عباسي ٺهي سا پڻ هتي ئي پڙهي ۽ سڄي عمر هتي نوڪري ڪيائين سندس تعلق شڪارپور سان هو ڏاڍي خوش مزاج ڪل پوڳ ڪندڙ احساس رکندڙ استاد هئي هاڻي ريتائرڊ آهي رب شال وڏي جمار ڏئيس.

هي راهبائون پنهنجي عيسائي مذهب وارن غريب ماڻهن جون همدردي هيون اسڪول جي ڀرسان واري چرچ (ڪليسا) جنهن جو هڪ دروازو بلڪل اندر اسڪول ۾ ورندي واري پاسي ۾ ڪلندو هو تنهن ۾ سنڊي پريئر لاءِ چونڊيون هيون ته اچي ڏسجو.

“هنن جا نغمه اُتي اردو ۾ ڳاتا ويندا هئا”

جيڪي حضرت عيسيٰ ۽ بي بي مريم جي شان وٽان هوندا هئا اسان جي اسڪول جي غريب مالهي 'جان' جي جڏهن شادي ٿي ته هيڊ مسٽريس سسٽر فرانسس خاص طور تي دعوت ڏني ته چرچ ۾ هلجو ۽ شادي ڏسجو منهنجي زندگي جو اهو دلچسپ مشاهدو هو پر هڪ ڳالهه جيڪا مون نوت ڪئي سا هئي چرچ جو ڊسپلين ۽ روشني خيالي وارو ماحول، خوشي به ملهائي پئي وئي اها به سانت ۽ سمجهه سان مونکي ته انهي غريب مالهي جي شادي اڃ سوڌو ياد آهي جتي اجائي ڪابه بي حياتي نه هئي ترڙاڻپ يا تنگ نظري ڪتي به نظر نه آئي هي واقعو گورنمينٽ سينٽ مائڪل جو آهي پوءِ ڪاليج سائڊ اچڻ کان پوءِ ٻڌم ته اسڪول وري پرائيويٽ ٿي ويو آهي پر جڏهن ان کي

قومي ملڪيت ۾ ورتو ويو هو ته ان کان پوءِ سسٽر فرانسس هيڊ مسٽريس رهي ڪين هن شهر جا ماڻهون عزت ڏيندا هئا شاگرد سندن ادب ڪندا هئا ۽ استاف سندس حڪم مڃڻ پنهنجي لاءِ اعزاز سمجهندو هو انهن ڏينهن ميرپورخاص جي ڊي. اي. اوفيل رضيه شاهه ٺهي آئي جيڪا پناهه علي شاهه جي گهر واري هئي تمام روشن خيال، ڪنهن سفارش کي نه مڃڻ ۽ سڌي صاف ڳالهه ڪرڻ سندس طبيعت جا اهم جزا هئا سسٽر چاهيندي هئي ته هاڻي هتي جيڪي به اپائٽمينٽ ٿين سي سندس مرضي سان ٿين جنهن ۾ هنن جي مذهب وارن کي وڌيڪ ڀاڱي ڀائيوار ڪيو وڃي پر رضيه شاهه اجايون سفارشون مڃڻ واري نه هئي ضرورت تحت پوسٽنگ ۽ ٽرانسفر ڪندي هتي جيڪا ڳالهه هيڊ مسٽريس کي ڪانه وڻي هنن وچ ۾ اها سرد جنگ ڪجهه وقت جاري رهي ۽ سسٽر فرانسس موڪل وٺي ٻاهر هلي وئي ڪي چون ٿا ته مالٽا وٺي آهي بعد ۾ خبر پئي ته لنڊن جي ڪنهن اسڪول کي پئي هلائي پوءِ هتي ٽنڊي الله يار جي زرينه رياض نالي عورت هيڊ مسٽريس ٺاهي موڪليائون جيڪا ڪجهه عرصو رهي پر هن ۾ انتظامي صلاحيت نالي ڪابه شي موجود ڪانه هئي ٿي سگهي ٿو ته پڙهائڻ ۾ سٺي استاد هجي پر مون کي خبر ناهي هتي ڪڏهن هن ڪو ڪلاس علامتي به ورتو هجي انهيءَ کان پوءِ غوث علي شاهه جي وزير تعليم سنڌ ٿيڻ دوران آيا قدسيه مفتي جيڪا منهنجي ڪلاس فيلو تهمينه مفتي جي وڏي پيڻ هئي سا هيڊ مسٽريس ٿي آئي هي گهراڻو شڪارپور سان تعلق رکندڙ هو ۽ سندس والد صاحب مفتي نور نبي ايڪسائيز انسپيڪٽر ٿي رهيو آيا قدسيه جو دور انهيءَ حساب سان بهترين رهيو جو هتي سنڌي ميڊيم جا ڪلاس شروع ڪيا ويا ۽ پهرين کان پنجين درجي تائين عارضي طور تي بن ڪمرن ۾ اهو ڪم شروع ڪيائين.

اڙي هي ڇا مان ته هي فقط ڪانوينٽ اسڪول جي معاملن ۾ ايترو ويٺي لکان منهنجي ذاتي زندگي ۽ ٻيون دلچسپيون به هيون جن ۾ ٿي وي جا سنڌي اردو ڊراما ڏسڻ ۽ انهن جي ڪهاڻي ۽ سلسلي کي آئينده قسط لاءِ ياد رکڻ جهڙوڪر منهنجي خاص ذميداري هئي ريڊيو جيڪو ٽرانسميٽر جي ننڍي روپ ۾ گهر ۾ موجود هو سورات جو سمهڻ کان اڳ بستري جي وهائي تي رکيو هوندو ۽ انهي ۾ ريڊيو ايران زاهدان جي اردو پروگرام لاءِ ڏاڍو اوسيٽڙو هوندو

هو جنهن ۾ اردو خبرون جيڪي گهڻو ڪري شاهي خاندان جي مصروفيتن جي باري ۾ هونديون هيون ڏاڍي لقبن ۽ القابن سان پڙهيون وينديون هيون پر پوءِ انهن سان به وقت اهڙيون برباديون ڪيون جو ڌرتي انهن لاءِ تنگ ٿي وئي.

”حڪمراني جي پاڇي ۾ ٿيون سازشيون پروان چڙهن،
قرن ٿا چرخ جا ڦيرا ڪڏهن ڪهڙا ڪڏهن ڪهڙا.“

انهيءَ کان پوءِ اردو فرمائشي پروگرام شروع ٿيندو هو جنهن ۾ اردو گانن جي پسند لاءِ موڪليل خط پڙهي فرمائش پوري ڪئي ويندي هئي جنهن ۾ ڪجهه نالا باقاعده روزانه ورجايا ويندا هئا جيڪي هئا.

گُن گُن نوشاد، ترنم نوشاد، وفا نوبهار ڪهڪشان ۽ انارڪلي هي مابون به ڪي صفا وانديون هيون جو سڄو ڏينهن گانن لاءِ وينيو خط اماڻينديون هيون پر پوءِ به منهنجا گن جڏهن اهي نالا ٻڌندا هئا دل ۾ وري هڪ اڻ ڄاتل خوشي پيدا ڪندا هئا پوءِ جي دور ۾ وري جڏهن.

”پاڪستان ۾ ڪا غير معمولي ڳالهه ٿيندي هئي ته بي بي سي تان وري مارڪ ٽيلي ويڙهاڪ رَنُ وارو ڪردار ادا ڪندو هو ۽ ڳالهه ڪي وڏائي تيل تي ماڇيس جو ڪم ڏيکاريندو هو“

منهنجي امان ۽ ماسي رخسانه قاضي جي ماءُ وري صبح جو ملاقات ڪري انهيءَ تي تبصرو ڪنديون هيون جيڪي پاڪستان جون خبرون به ٻڌنديون هيون سي چونديون هيون. ”انهي مئي مارڪ ٽيل توبه ٿي ڪجي ڪوڙ ته ڪهڙا ٿي ڳالهايا!“

پوءِ رب ڄاڻي ڪير ڪوڙو هو يا سچو پر هي ٻئي مريهاتون پنهنجي ملڪ کي گهٽ (گسو) ڪرڻ نه ڏينديون هيون.

دنيا جا سڀ رشتا ناپائدار آهن انسان دنيا ۾ اڪيلو اچي ٿو ۽ کيس اڪيلوئي وڃڻو آهي اهو قدرت جو قانون آهي

منهنجي زندگي جي اها نياڳي رات جنهن جي صبح وري عيدالضي جي يلاري ڏينهن سان ٿيڻي هئي سن 1982ع جو سيپٽمبر مهينو هو اسين گهر پاتي گهر جي ڪشادي اڱڻ ۾ سُتل هياسين ته اوچتو بابا سائين سيني جي ڪاٻي پاسي سور جي شڪايت ڪئي پاڻ سُمهڙي جي نماز کان پوءِ ڪت تي سمهڙ کان اڳ هڪ آرام ڪرسي تي ويهي صلات سڳوري پڙهندو هو انهي

وقت به تسبيح سندس هٿ ۾ هُئي ۽ بابا جو ساھ جو ڪڙڪو ۽ آواز بدليل هو منهنجو پيءُ انور اھيا سڄي ماجرا سمجھي ويو هو جنهن تازو ڊاڪٽري پاس ڪري ميرواھ شهر ۾ پنهنجي ڪلينڪ کولي هئي تنهن جلد از جلد بابا کي سول اسپتال ميرپورخاص پهچائڻ جي ڪوشش ڪئي ڇو ته دل جو شعبو انهيءَ وقت صرف هن اسپتال ۾ هو جلد از جلد منهنجي مامي جي پٽ عبدالقادر (لال) کي گھرائي بابا کي گاڏي ۾ ويھاري اسپتال وٺي ويا، اُتي ڪوبه ڊاڪٽر ايمرجنسي آئينڊ ڪرڻ لاءِ موجود ڪونه هو منهنجي ڀائرن خود همت ڪري استور مان آڪسيجن سلينڊر کڻي آڪسيجن ڏيڻ جي ڪوشش ڪئي پر بابا انهيءَ وقت زندگي جي جنگ هارائي چڪو هو جيڪو پنهنجي پيرن سان هلي اسپتال پهتو هو سو ٻين جي سھاري سان هڪ لاش جي صورت ۾ پهتو ۽ جڏهن بابا جو ٻي جان جسم اسانجي اڱڻ ۾ رکيائون ته انهيءَ وقت اسان چئني ڀائرن پيئرن کي حياتي هڪ پوائنٽو سڀني ٿي لڳي منهنجو پيءُ انور ته زار قطار روئيندي اچي ڪٽ تي ڪريو هو مشتاق جيڪو ميڊيڪل جي ٻئي سال ۾ هو تنهن ڪجهه همت ڪري هن اوچتي صورتحال کي جوان مڙسي سان منهن ٿي ڏنو منهنجي مامي، مامي وارا پاڙي مان ياسين ڪوڪر وارا اوڏي مهل پهچي ويا هئا منهنجي لاءِ ته اُها هستي وڇڙي وئي هئي جنهن مونکي زندگي ۾ سڀ کان گھڻو پيار ڏنو ۽ ويساھ ڏنو اهو چانورو هاڻي ڊهي پٽ پئجي ويو هو موت برحق آهي ۽ بابا کي پڻ اُن مهل اُتي ڊمر ڏيڻو هو سو ته ٿيڻو آهي.

هو ويڙها هئا ويڙها هئا،
سي مور هتي ڪين رهڻا هئا،
هُو جهل پل ساڻ نه جهلڻا هئا،
پلي هिला لک هلايان ها.

فجر جي پانگ تائين گھر ماڻهن سان پر جي ويو هو منهنجي مامي امان الله اها صلاح ڏني ته صبح جو عيد نماز کان پوءِ بابا جي جنازي نماز پڙهائي وڃي ته بهتر ٿيندو پوءِ ڪيس غسل ڏياري، جڏهن سندس پنجاهه سال اڳ حج جي موقعي تان سعودي عرب مان آندل ڪفن جو ڪپڙو ڪپڙي جي ٿيلهي مان ڪڍيو ويو ته اهو بلڪل نئون نڪورو نڪتو جهڙوڪر انهيءَ وقت بازار

مان آندو ويو هجي ۽ ڪن پل ۾ ڪيترائي اسان جا مائٽ گهر ۾ داخل ٿيا ۽ بابا جي ڏولي ڪٿي تقريبن شاهه عيدگاه ميدان ۾ پهتا ۽ ماڻهن جي وڏي انگ سندن جنازي نماز پڙهي ۽ بابا جي وفات جي خبر سڄي شهر ۾ پکڙجي وئي پوءِ بابا جو جنازو 'اميدن ڀرئي' قبرستان ڏانهن ڪٽي ويا جتي منهنجو چاچو عبدالرسول دفن ٿيل آهي.

وري اچڻي ناه سا، جيڪا وئي وڃي،
ڏس هو واري ڏير، پنڌ پري آ پانڌيا.

بابا جي وفات اسان لاءِ وڏو سانحو هئي، جيڪو اولاد سان حد درجي پيار
ڪندڙ خيال رکندڙ وري بيماري سيماري ۾ اوجاڳا ڪندڙ پيءُ هو پوءِ به مان
بابا لاءِ لکندس ته:

”پَل جو پانڌي ٿيو هو، ويڃڻو هن کي دور هُيو“

منهنجي استاف کي جڏهن انهن ڏک ڏيندڙ واقعي جي خبر پئي ته انهن
کي به ڏاڍو ڏک پهتو سڀ کان وڌيڪ اهم ڳالهه ته اهي عيسائي راهبائون پڻ
اسان جي تڏي تي آيون جيڪي گهڻو ڪري پنهنجي ڪميونٽي کان علاوه
ڪٿي ڪونه وينديون هيون تن ۾ سسٽر لارنس، سسٽر مرچلينا ۽ سسٽر بولي
ين شامل هيون جيڪي اچي ڪجهه دير لاءِ خاموش ويهي رهيون ۽ پوءِ بابا جي
فوت ٿيڻ جو سبب وغيره پڇي ڊم ڊلاسا ڏيئي هليون ويون ڪجهه ڏينهن ماڻهن
جواچ وڃڻ رهيو ۽ پوءِ بابا جي چاليهي کان پوءِ گهر ۾ خاموشي ڇانئجي وئي.
وقت وڏو مرهم آهي آهستي آهستي وري پراڻين مصروفيتن تي موٽي
آياسين انهيءَ عرصي دوران سال کن کان پوءِ مون هن اسڪول مان موڪل
وئي بي ايد جي ٽريننگ ڪئي جڏهن مون انهيءَ ٽريننگ جو خيال ظاهر ڪيو
ته اسڪول جو ٻيون ٽيچرس به مون ساڻ راضي ڏيکاريو ٻين اسڪولن ۾ به
اهي استاد جن جا هر سال ”سي ايد“ ۽ ”بي تي سي“ جا آرڊر نڪرندا هئا تن
به پنهنجي خرچ تي بي ايد ڪرڻ جو ارادو ڪيو انهيءَ کان ٿي چار سال اڳ
مورو ٽريننگ ڪاليج قائم ٿيو هو جتي ڪيترن ئي پرائمري ماستريائين کي
موڪلي دربدر ڪيو ويو هو اهو هڪ ڏورانهون مفاصلو هو اُتي هاسٽل ته
موجود هئي پر استاد اوڏانهن وڃڻ کان ڪيپانڊيون هيون تنهن سبب هنن
سڀني حيدرآباد جي بي ايد کي ترجيح ڏني پر ڪجهه ڏينهن ۾ مورو
ايليمينٽري ڪاليج کي صرف اتر سنڌ جي ماستريائين لاءِ منظور ڪيو ويو
اتي اسان جي ٿرپارڪر ضلعي جون پرائمري ماستريائين کي حيدرآباد جي
ٽريننگ ڪاليج ۾ سرڪاري خرچ تي اماڻيو ويو باقي مان جيڪا ليگونيڄ
ٽيچر هئس اهيا پوست ”جي ايس تي“ برابر هئي تنهن کي گاڏي کاتي اولڊ

ڪيمپس ۾ پنهنجي خرچ تي ٽريننگ ڪرڻ پئي.

بي ايد به زندگي جو هڪ يادگار سبق هو جيڪو جڏهن پويان ورائي ڏسان ٿي ته مونکي پنهنجي پاڻ لاءِ اڻ لاپائتي ٿي لڳي هيءَ ٽريننگ نون ذهن مهينن جي مختصر عرصي ۾ ڪرڻي هئي جنهن ۾ حيدرآباد کان ٻاهر وارين استادن کي ماروي هاسٽل ۾ رهائشي ڪمرا ڏنا ويا هئا جيڪي هاسٽل جي بي بلاڪ ۾ هوندا هئا هي هڪ ٿورو عرصو هو جنهن ۾ اُتي رهڻ ڪو مسئلو نه هيو يعني سيپٽمبر کان مئي تائين ماروي هاسٽل مان صبح جو يونيورسٽي جي بس اسانکي ڪڍي شهر اولڊ ڪئمپس پهچائيندي هئي وري ڏيڍ بجي واپس هاسٽل ڇڏيندي هئي هن ۾ يونيورسٽي (اولڊ ڪئمپس) جا اُهي استاد به سوار ٿيندا هئا جيڪي يونيورسٽي ڪالوني ۾ رهائش پذير هئا جن مان ڪجهه جا نالا ياد اٿم عبدالرحمان مغل صاحب نثار احمد نوراني ٻيو هڪ سيال صاحب نالو نٿو ياد اچيم ڳاڻڻي شازيه خشڪ جو والد ماجد به ڪڏهن ڪڏهن واپسي تي يا وري صبح پهر ۾ نظر ايندو هو ڪجهه استاد وري اولڊ ڪيمپس جي بلڊنگ ۾ پڻ رهندا هئا ڊاڪٽر قمر واحد جيڪا اسان وٽ استاد نه هئي پر اولڊ ڪيمپس جي بلڊنگ ۾ رهندي هئي هاسٽل ۾ بي بلاڪ ۾ روم نمبر 75 منهنجو ۽ نسيم پروين (پريءَ) جو هو انهن ڏينهن ۾ مئٽر تنوير جوڻيجو هاسٽل وارڊن هئي هاسٽل جي وڏي گيت جي سامهون اندر سندس ننڍڙو ڀيڻو هو جنهن وٽ ڪڏهن ڪڏهن گڏجاڻي ٿيندي هئي مئٽر رفيعه شيخ به اتي ايندي هئي ۽ هاسٽل جي مسئلن بابت پڇندي هئي بهر حال انهيءَ وقت هاسٽل جو ماحول سٺو ۽ شانتي وارو هو هرڪو پنهنجو ڪمري ۾ لکڻ پڙهڻ ۾ مصروف هوندو هو ورائڊن ۾ خاموشي هوندي هئي ڪنهن به مرد کي اندر اچڻ جي اجازت ڪانه هوندي هئي چوڪرين جا وارث گيت جي اندر رکيل بينچن تي اچي ويهندا هئا ۽ ملاقات ڪري هليا ويندا هئا اندر صرف هڪ چوڪيدار قادر بابا کي اچڻ جي اجازت هئي سو به سج لٿي جو اندر اچي بتيون ٻاريندو هو ۽ صبح جو فجر نماز کان پوءِ وري اچي بتيون وسائي هليو ويندو هو.

هتي مون اهو پرکيو ته ٽريننگ ڪا ايتري ڏکي ڪانه هئي بلڪه اجائي

ڊيگه ٿيل هئي يعني

”وقت ڪم مقابل سخت“ واري ڳالهه هئي استادن جا ليڪچر اسائنمنٽ، مڊترم ٽيسٽ ليسان پلان ڪرڻ، ليسان ڊيڻ، ڊماسٽريشن ليسان ڏيڻ وغيره هن بي ايڊ جا حصه هئا استاد سنا هئا انهن مان ڪي ته بلڪل غير جانبدار هئا جن جو چوڪرن ۽ چوڪرين سان ڪو تعلق نه هو. هو سنو پڙهائيندا هئا صحيح ڪم تي سنيون مارڪون پڻ ڏيندا هئا تن ۾ هڪ مثالي استاد نثار احمد نوراني هو سندس سبجيڪٽ هو.

”هيومن ڊولپمنٽ اينڊ لرننگ“

جنهن سبجيڪٽ کي مختصر طور ايڇ ڊي ايل چوندا هئاسين ڏاڍو سنو پڙهائيندو هو حاضري جلدي وٺندو هو گذريل ڏينهن جي غير حاضري تي چونڊو هو.

”لاست ٽائيم يو وڙايب سينٽ؟“

يعني رومال ۾ ويڙهي چمات به هڻي ڪيندو هو بهرطور استاد سنو هو امتحاني پيپر گهڻو ڪري آبجيڪٽ ٽائپ ٺاهيندو هو جنهن ۾ صحيح آپشن اڳيان گول دائرو ڪڍڻو پوندو هو به سبجيڪٽ لازمي هوندا هئا جن کي اسان پاڻ چوائس ڪندا هئاسين مثلاً سنڌي سان گڏ اسلاميات جي جوڙي هئي تاريخ ۽ جاگرافي جي جوڙي وغيره انهن جي ليسان پلاننگ ٿيندي هئي ۽ استاد پاڻ به هڪ ليسان پريتيڪلي ڪري ڏيکاريندو هو اسان جي سنڌي جي استاد جمن ٽالپر به اسان کي بهترين نموني پريڪتيڪلي ڪري ڏيڪاريو هو ۽ بهترين نموني ماڊل ليسان ڏنو هو جنهن ۾ هڪ نظم هئي.

”چڙي ويا مونکي، غربت ۾ زمين وارا زمان وارا“

هي ليسان ڪيمپس هال ۾ ڪيو ويو هو ۽ استاد صاحب باقاعده اسان کان موٽي ويڙهڻ ڪرائي پاڻ ٽاپڪ تي آندو هو ۽ پوءِ بلڪل سُني انداز ۾ اهيا نظم ڳائي، هڪ ڪمزور ۽ لٺ تي هلندڙ انسان جي حيثيت ۾ پرفارم ڪيو هاڻي مان سوچيان ٿي ته اگر استاد واقعي انهن ماڊل ليسان کي فالو ڪري پڙهائن ته ڇا شاگرد دلچسپي نه وٺندا! بلڪل وٺندا ۽ ”ڪلاس روم ۽ پڙهائي (تعليم) هنن ۾ اتساهه پيدا ڪندڙ شيون هونديون“

ٽريننگ جي پڇاڙي وارن ٻن مهينن ۾ اسان جا ليسان ميران هاءِ اسڪول ۾

رکيا ويا جتي روشن شيخ نالي استاد اسانجي سپروائيز هُئي جيڪا ڪڏهن ته ليسن اچي ڏسندي هُئي ڪڏهن وري چوندي هُئي ته پاڻ وڃي ڏيو آءُ چوڪرين وٽان معلوم ڪنديس مون اهيا ڳالهه نوت ڪئي ته اهي شاگردياڻيون ايترا ليسن اٿيند ڪري چڪيون آهن جو سپروائيزر کي بلڪل صحيح رپورٽ ڏينديون هيون.

هڪ استاد جيڪو منهنجي خيال ۾ استاد محترم هو سو هو تاج محمد هاليپوٽو حالانڪ هو پڙهائڻ ۽ سمجهائڻ ۾ بلڪل ٻڙي هو پر هڪ انسان دوست ۽ همدرد شخص هو هيءُ استاد اسان کي ٻئي سيمسٽر ۾ ايس. او. ايم پڙهائيندو هو جنهن جو مطلب آهي ”اسڪول آرگنائيزيشن ۽ مينجمنٽ“ هڪ استاد لاءِ اهي ڳالهيون ضروري آهن ته هو ليسن يا ليڪچر پڙهي پوري تياري ڪري اچي پر تاج محمد صاحب ٻاهران يورپ مان پڙهي آيو هو ۽ ڪراچي ۾ ڪنهن اداري ۾ انتظامي عهدي تي فائز هو هن کي پڙهائڻ جو ڪو تجربو نه هو ڪڏهن ڪڏهن هڪ وڏو ضخيم ڪتاب ڪٿي ايندو هو ۽ اهو ريسٽورم تي رکي انگريزي ۾ پڙهندو هو ۽ تيزي سان پڙهندو ويندو هو چوندو هو.

”بابا ڳالهه سمجهندا وڃو!“

هيئن سان هنڊايو مان ڪنهن کي به فيل نه ڪندو آهيان پر پوءِ به محنت ضروري آهي گهڻو ڪري سڀني کي اي گريڊ ڏيندس شخصيت سٺي هيس لباس سنو معنيٰ (ويل ڊريس) هو گلاب جو گل هٿ ۾ هوندو هُئس اهو وري ڪلاس روم ۾ اچي ڪوٽ جي ڪيسي تي لڳائيندو هو ڪڏهن ڪڏهن وري هفتي جا ٻه ڏينهن حاضري رجسٽر کولي چوندو هو.

”اڄ بابا تفصيلي حاضري وٺندس!“

پوءِ رول نمبر نالو پيءُ جو نالو ذات وغيره پڙهندو هو ۽ وري ڪڏهن ڪڏهن ڪو نالو وڻي ويندو هُئس يا مطلب نه سمجهندو هو ته انهيءَ نالي واري شاگرد يا شاگردياڻي کان نالي جو مطلب پڇندو هو ته ڇا مطلب آهي هڪ ڀيري مونکي چيائين ته تنهنجي نالي جو مطلب ڇا آهي؟ نورالصباح چاڪي ٿا ڇڻو؟

مون وراڻي ڏني: ”صبح جي روشني“

چيائين ڪهڙو نه ڀلو نالو آهي، انهيءَ صبح جي روشني مان ئي سڄي

ڏينهن کي توانائي ملي ٿي.

ڪلاس ۾ هڪ چوڪري ليليٰ خواجه هئي، جنهن کي چيائين ته بابا اهو نالو تبديل ڪريو. ”ليل معنيٰ رات ۽ رات ۾ اونڌو (انڌيرو) ٿئي ٿو. ڪاري هوندي آهي جنهن ۾ ڪيتريون ئي برايون مرئي ۽ غير مرئي طاقتون حاوي هونديون آهن.

بهر طور اها استاد تاج محمد هاليپوٽو صاحب جي ذاتي راءِ هئي هن صاحب به زلٽ ۾ گهڻو ڪري اي گريڊ ڏنو ۽ وري فيل ڪنهن کي ڪونه ڪيائين. اسان جهڙن جن پنا ڪارا ڪيا هئا تن کي آي ون گريڊ به ڏنائين.

انهيءَ ٽريننگ جو آخري مرحلو به فائنل ليسن هئا جيڪي لازمي سبجيڪٽ جي استادن کي ڏيڻا هئا يعني اسان کي لازمي سبجيڪٽ سنڌي ۽ اسلاميات مان هڪ هڪ ليسن ڏيڻو هو سنڌي ۾ استاد جمن ٽالپر مونکي ٽاپڪ ڏنو هو ”اجرڪ“ اسلاميات ۾ لغاري صاحب ٽاپڪ ڏنو هو ”حج جا فرائض“ اهي ٻئي ليسن مونکي هڪ ٻئي اسڪول جنهن جو نالو ”مدرست البنات“ هو تنهن ۾ ڏيڻا هئا هي گرلس هاءِ اسڪول جيڪو مارڪيٽ ٽاور ويجهو هو اسڪول جي عمارت رنگ روپ ٿيل صاف سٺي هئي ۽ اُتي جي هيڊ مسٽريس سني شخصيت رکندڙ باوقار عورت هئي جنهن جو اخلاق تمام سٺو هو ۽ نرم لهجو رکندڙ هئي تنهن ڏاڍي سني نموني اسان جي مرحبا ڪئي ۽ حوصله افزائي ڪيائين پوءِ اسانکي ڪيمپس طرفان هنن ليسن کي سپروائيز ڪرڻ لاءِ استاد ڏنائون ٽڪماڻي صاحب اسان جي هن سان پهرين ملاقات هئي مون هن کي ڪيمپس ۾ ڏٺو هو پر هن سان ڪڏهن ڪونه ڳالهايو هئوسين ڪلاس ۾ ايندي ويندي نظر ايندو هو اسانجي ڪابه ڪلاس ڪانه ورتي هئائين اسانکي ڏسي چيائين ته:

”ڪهڙي شهر جون آهيو؟“

اسان جواب ڏنو: ”ميرپورخاص جون آهيون“

پوءِ چوڻ لڳو ته ميرپورخاص جون نه ٿيون لڳو. مونکي سڪري يا ڪراچي جون لڳو ٿيون.

حالانڪه اسان ڪراچي رينج ۾ اچي ڪونه ٿي سگهياسين، اهو ڪراچي ۽ انهيءَ جا مختلف ضلعو هن ڪيمپس سان سلهاڙيل ڪونه هئا

بهر طور ليسن ورتائين ۽ ڏاڍو متاثر ٿيو ۽ سٺا ريمارڪس لکيائين مثلاً
 “ٽيچر صاف سٽري سمارٽ ۽ ويل ڊريس هئي، آواز اوچو هو، ڪلاس
 ڪنٽرول ۾ هو، شاگرد پائين ۾ مڪمل خاموشي هئي هو دلچسپي وٺي رهيو
 هيون وغيره وغيره”

تن مهينن کان پوءِ يا الائي ڇهن مهينن بعد رزلٽ آيو مون جو اي ون
 گريٽ آيو ۽ سائيٽي رخسانه قاضي هتي فرسٽ پوزيشن ماڻي هئي اسان
 جڏهن بي ايڊ جي ٽريننگ تي وياسين تڏهن ٿرپارڪر جي ڊي او فيميل مئجسٽريٽ
 ممتاز مرزا هئي جڏهن واپس آياسين ته ساڳي حميده حيدر موجود هئي انهيءَ
 ڪرسي تي، اسان ٽريننگ تي ويلن جا ساڳين اسڪولن ۽ پوسٽن تي آرڊر
 ڪڍيا هئائين.

انهيءَ دوران جڏهن مان بي ايڊ جي ٽريننگ تي هيس ته انهيءَ جي آخري
 ڏهاڙن دوران منهنجي ننڍي پيٽ ممتاز جي شادي پڻ ٿي وئي هئي جيڪا
 اسانجي ڏيپارجائي مائٽ محمد اظهار قريشي سان ٿي هئي جيڪو
 اليڪٽانڪ انجنيئر هو انهيءَ وقت مديني منوره ۾ مدينه اليڪٽرڪ ڪمپني
 جو ملازم هو منهنجي انهيءَ ٽريننگ دوران پڻ امان کي اڌ رنگ جو هڪ پيو
 حملو ٿيو هو جنهن هن کي ڪافي ڪمزور ۽ ناتوان بڻائي ڇڏيو هو ۽ هو ڪم
 ڪار ڪرڻ جهڙي ڪانه رهي هئي ممتاز جي سعودي عرب وڃڻ کان پوءِ ۽
 شادي کان پوءِ حيدرآباد ۾ ساهرڻ ۾ رهڻ دوران امان جي نظرداري ڪرڻ ۽ گهر
 جي ڪم ۾ نوڪريائين جي نظرداري ڪرڻ لاءِ منهنجي ماسٽر حسينه آيا
 جي ڌيءَ رفيعه ٻه مهينا کن اسان جي گهر ۾ رهي پوءِ مان ٽريننگ ختم ڪري
 گهر اچي ويس ۽ اچي گهر جون ذميواريون سنڀاليو هن ننڍڙي عمر واري رفيعه
 جيڪا شايد انهيءَ وقت ستين ڪلاس ۾ جيمس آباد ۾ پڙهندي هئي تنهن
 اسان جي هن گهر کي ڏاڍي سٺي انداز ۾ هلايو ۽ اسان جو ڏليون ڪٿي ورتيون
 هيون مان جڏهن ميرپورخاص خميس جي شام تي ايندي هئس (انهن ڏينهن
 جمعو موڪل هوندي هئي) ته هو ڪونه ڪو رات جو ڏنل خواب ٻڌائيندي
 هئي وري چوندي هئي پوءِ اک کلي پيم باقي اڳلي رات خواب ڏسنديس يعني
 هن جي خيال ۾ خواب به ”هڪ قسط وار ڊرامي وانگر هئا“ جنهن ۾ هو پنهنجي
 خواهشن ۽ تمنائن کي پورو ٿيندو ڏسندي هئي يا وري ٻاراڻي طبيعت موافق

وڌاءُ ڪندي هئي

ڳاڙها گل گلاب، تنهنجا منهنجا خواب،

سورج بڻجي جرڪندا، ديوانن جا خواب.

هر وقت مسڪرائيندڙ چهره واري هيءُ رفيع ڏاڍي تعاون ڪندڙ پيار ڪندڙ ۽ احساس رکندڙ چوڪري هئي ۽ اڃان به آهي هاڻي شادي شده ۽ ٽن پٽن ۽ ٻن ڌيرن جي ماءُ آهي سندس گهر وارو ميرپورخاص جو اڪين جو ماهر ڊاڪٽر آهي رب پاڪ کيس خوش ۽ آباد رکي.

بي ايد ختم ٿيڻ کان پوءِ منهنجي حياتي وري پراڻي دڳ تي هلڻ شروع ٿي هئي آيا قدسيه قوم پرست هئي سنڌي ميڊيم شروع ٿيڻ سان آيا جي ڊيمانڊ تي استاف به گهڻو اچي ويو هو اسان جيڪي سينئر هئاسين تن جو ورڪ لوڊ به ڪجهه گهٽ ٿيو هو.

انهيءَ وقت ڪجهه ٻيا پرائيويٽ اسڪول به کلي ويا هئا جن جو نامچار ٿيڻ شروع ٿيو هو سيتلائٽ ٽائون جا ڪيترائي ٻارڙا ويجهڙاڻپ هئڻ سبب ۽ انگريزي ميڊيم هئڻ ڪري اُتي داخل ٿيڻ شروع ٿيا هئا پوءِ به سينٽ مائڪل ڪانوينٽ اسڪول جيڪو حيدرآباد روڊ تي وڏين پٽين ۽ اندر ڳاڙهين سِرڻ سان ٺهيل آهي سو اوچا ڳاٽ ڪري پنهنجي ماضي جي عظمت جي ياد اڃان به ڏياري پيو.

مون جيئن اڳ ذڪر ڪيو ته هن اسڪول جي ٻارن جا مائٽ ٻارن کي گهمائڻ قرائن ۾ ڏاڍي دلچسپي وٺندا هئا ۽ اهڙا موقع ڏيندا هئا ته ٻارن استادن سان گڏ گهمڻ ڦرڻ وڃن اهڙوئي هڪ وڙت ڪامارو شريف جي ڊاڪٽر پير جليل ڪرايو هو سندس چوڪرا ۽ ٻه چوڪريون سيما بي بي ۽ مصباح بي بي اسان وٽ شاگردياڻيون هيون تن هڪ ڏينهن سندن ڳوٺ گهمائڻ جي دعوت ڏني اسان سندن ڏنل سوارين ۾ سوار ٿي سندن ماءُ سان گڏ ڳوٺ پهتاسين گهرن جي اڳيان خلاصي جاءِ تي شاميان لڳائي ڪرسيون رکي ۽ کتن تي رلهيون وڇائي ويهڻ جو انتظام ڪيو ويو هي منظر جهڙوڪر ڪنهن شادي جو هجي اهي راهبائون ته اهو منظر ڏسي واٽڙيون ٿي ويون هيون ۽ پوءِ ان ڳالهه تي متفق ٿيون ته سنڌي مهمان نواز ۽ وشال دل وارا ٿيندا آهن اسان

سندن گهر ۾ به وياسين جتي صفائي سترائي لاجواب هئي اُتي چوڪرين سيمما بي بي جون مائيتياڻيون قربائتيون هيون شام جو وري ڇهين ستن بجي سڀني کي ذاتي گاڏين ۾ گهر پيڙو ڪيائون هتي سڪيورتي لاءِ ٻاهر انهن ذاتي گارڊ به وهاريا هئا مطلب ته هڪ وي آءِ پي پڪنڪ هئي جيڪا وسرڻ جوڳي نه آهي ڪافي سال هتي رهڻ کان پوءِ مان هتي جي ماحول ۾ بلڪل ايڊجسٽ ٿي وئي هيس اتي مونکي اڀڄ ايس ٿي پوسٽ ملي وئي هئي رب پاڪ کي مونکي اڃان ترقيءَ تي رساتو هو مان هن ڪٿا ۾ اڳ به لکي چڪي آهيان ته منهنجي ترقي جي رفتار گڏجڻ واري هئي سو آهستي آهستي وڪون ڪٽندي اڳتي وڌان پئي ۽ قدرت منهنجي رهنمائي ڪري رهي هئي هڪ ڏينهن ڪانوينٽ اسڪول ۾ ڪلارڪ آفيس وٽان لنگها پئي ته آفيس ڪلارڪ حيات نهوڙي مونکي سڏ ڪري ٻڌايو ته

”اڏي! اڄ جي اخبار ۾ سنڌ پبلڪ ڪميشن طرفان ليڪچرارن جون پوسٽون آيون آهن انهيءَ ۾ سنڌي ليڪچرار جون پوسٽون آهن پر تمام ٿوريون آهن منهنجي خيال ۾ توهان کي خبر هوندي هاڻي اپلاءِ ته ڪيو“
مان جيڪا هن نوڪري ۾ مست هيس ۽ اهڙي ڪا معلومات ڪانه رکندي هيس ته مونکي ڪهڙي خبر ته هاڻي به مونکي سترهون گريڊ ملي سگهي ٿو.

”ستين ڪهڙي سار، وڃ ڪنوندي ويسرا“

يعني مان هاڻي ليڪچرار شپ مان آسرو لاهي ويني هيس ۽ منهنجي اندر جي نقاد وري ڳالهائڻ شروع ڪيو ته ”هيترا سال ته ليڪچرار شپ ملي ڪانه هاڻي ڇا پروفيسر نهنڊس! سڀاڻن سچ چيو آهي. اُميد سُني رکڻ گهرجي جيڪڏهن يقين ڏانواڊول ٿئي ته هٿ ۾ آيل ڪاميابي به ناڪامي ۾ تبديل ٿي ويندي آهي.“

نقاد ۽ منهنجي اندر جي ويڙهه ساندهه ٻه ٽي ڏينهن جاري رهي مان ڪوبه فيصلو نه ڪري سگهي هيس تن ڏينهن کان پوءِ حيات مون کان وري پڇيو ته مون کيس ساڳيو جواب ڏنو. هن مونکي چيو ته ايترو به مايوس نه ٿيو سڀاڻي مونکي سعيده اسرار جي ڪنهن ڪم سان ڪميشن آفيس وڃڻو آهي ڇو ته فارم وٺي اڃان مون حامي پري ادا حيات جنهن ڪجهه سال اڳ مونکي پبلڪ

اسڪول ميرپورخاص ۾ نوڪري لاءِ اپلائي ڪرڻ جو چيو هو جيڪا پڻ سترهين گريڊ جي هئي مون انهيءَ ۾ اپلائي به ڪيو هو منهنجي انٽرويو به سٺو ٿيو هو ۽ مان ڪنهن حد تائين ڪواليفاءِ ڪري وئي هيس هن جي سليڪشن ڪاميٽي ۾ پروجيڪٽ ڊائريڪٽر ۽ پرنسپال ڊاڪٽر شريف ميمڻ، ڊپٽي ڪمشنر ۽ ڪجهه ٻيا ماڻهن به شامل هئا. مون تائين اهيا اطلاع پهتي ته مان سليڪٽ ٿي وئي آهيان پر پوءِ سليڪشن ڪي انهيءَ بنياد تي رد ڪيو ويو هو جو مان انهيءَ وقت بي، ايڊ ڪيل ڪانه هئس بهرطور قصو ڪوتاهه پوءِ ڪجهه بي ايڊ ڪيل ڪجهه غير بي ايڊ مرد ۽ عورتون اُتي رڪيون ويون هي ميرپورخاص جو هڪ سٺو رهائشي اسڪول هيو جنهن جي ڪافي عرصي تائين هاڪ رهي ميڊم زينت ٽالپر جنهن مون سان ايم اي جو امتحان (سنڌي) سيڪنڊ ڪلاس ۾ پاس ڪيو هو پر بي ايڊ ڪيل هئس اپوا اسڪول ۾ سينئر ٽيچر هئي سا پڻ پبلڪ اسڪول ۾ اچي وئي هئي جيڪا شهر جي سنڌي عورتن ۾ ڪافي ايڪٽو ذهين ۽ زماني شناس عورت هئي.

بهرطور منهنجو نوڪري لاءِ اهو پهريون انٽرويو هو انهيءَ مان مايوس ٿي وئي هيس ۽ ڪميشن لاءِ فارم ڀرڻ نٿي چاهيم پر پوءِ مان ڪميشن جو فارم گهرايو پنهنجي هٿن اڪرن سان پريم ۽ جمع ڪرڻ جو ڪم منهنجو ننڍو ڀاءُ مشتاق چالان في پري ڪميشن آفيس ٺنڊي سڙڪ حيدرآباد ۾ ڪرائي آيو جيڪو انهيءَ وقت لياقت ميڊيڪل ڪاليج ۾ پڙهندو هو اهو وزيراعظم محمد خان جوڻيجو جو دور هو هر طرف نوڪرين لاءِ نوان گس ڪوليا ٿي ويا ڪميشن جا امتحان ڪرايا ٿي ويا استادن ڪي برسر روزگار ڪرڻ لاءِ ”نئين روشني“ تعليم کاتي ۾ ۽ ”اسڪول هيلٿ سروس“ جهڙا منصوبا صحت کاتي ۾ شروع ڪيا ويا هئا اهڙي طرح ورهين کان روزگار کان نااميد نوجوانن کي نوڪريون ڏنيون پئي ويون بقول اياز:

ڏس باڪ پليري آئي آ.

ڏس سنڌ مٿان سرهائي آ.

مون اهاڻي ڪمي جهڙي سست رفتاري سان اڳتي وڌڻ جا خواب ڏسندي هن ڪميشن جي امتحان ۾ تياري جا ساڻياها شروع ڪيا هئا ڪافي انتظار کان پوءِ گهر جي ايڊريس تي انٽريو ليٽر پهتو هو جنهن ۾ پڻ منهنجا اڳوات

جمع ڪيل ڪجهه ڊاڪومينٽس مثلاً رهائشي سرٽيفڪيٽ ۽ ڪيريڪٽر سرٽيفڪيٽ ٻيهر گهرايا ويا هئا منهنجي پنهنجن هٿن سان لکيل ايڊريس جيڪا چئن جاين تي لکڻي پوندي هئي تنهن مان به ٽي غائب هيون يعني مطلب اهو ته هڪ تي مونکي ڪال ڪيو ويو هو ۽ ٻيون ڪٿي غير ذميداري جو ثبوت ڏيندي اڇلائي ڇڏيون هئائون اهو سوچي ته هاڻي هنن جو ڪهڙو ڪم!

پاڻ انهيءَ جي ڊيمانڊ ڪئي هئائون معنيٰ عقل جا انڌا هئا اهڙن ماڻهن لاءِ علامه آءِ آءِ قاضي فرمايو آهي ته: ”جنهن سماج ۾ عقل، دليل ۽ علم سمهي پوندا آهن، اُتي رات جو چمڙا ۽ پوت وغيره حقيقت ٿي جاڳي پوندا آهن.“

بهرطور مون گهرايل ڊاڪومينٽ فوٽو اسٽيٽ ڪرائي آيا قدسيه مفتي کان (جيڪا انهيءَ وقت اسانجي هيڊ مسٽريس هئي) اُهي پاڻ وٽ محفوظ رکي انٽرويو جي تياري ۾ جُنبِي ويس ڪافي عرصي کان سنڌي ادب جي عورت استادن لاءِ ڪميشن نه ٿيو هو سو گهڻي رش ۽ ٻيڙهه هئي اُتي پهچڻ وقت اها خبر به پئي ”جيترا وات اوتريون ڳالهيون“ ته اهي چند سيٽون اڳ ۾ ئي پرڃي ويون آهن ۽ هيءَ رڳو فارملٽي آهي مون تي ان جو ڪو اثر نه بيو ڪافي نوجوان عورتون ۾ چوڪريون آيل هيون ۽ پر اميد هيون مونکي منهنجو پيءُ مشتاق وٺي هليو هو مرحوم سرور شاهه گاڏي ڊرائيو ڪئي هئي مون سان فرزانہ قاضي جنهن کي حيدرآباد پهچڻو هو سا به هئي سندس وڏي پيڻ رخسانہ قاضي جي تازو شادي ٿئي هئي هوءَ اُتان حيدرآباد مان انٽرويو ڏيڻ آئي هئي تنهن مونکي چيو ته: ”ادي نورالصباح ڪتاب اٿئي ته انهيءَ مان ڪجهه پڙهندي هَلُ!!!“

اسان ڪميشن آفيس ۾ ويهي پنهنجا گهريل ڊاڪومينٽ جمع ڪرائي ڪال جي انتظار ۾ ويهي رهياسين ڪال ٿي اندر ويس هڪ وڏو وسيع ڪمرو هو جنهن ۾ ٻه ماڻهون موجود هئا ٽيبل جي وچ واري ريوال ونگ چيئر تي ڪميشن جو چيئرمين ويٺل هو رُعب دار شخصيت سوتيد بوتيد گهڻو ڪونه ڳالهايائين جيڪو ڳالهايائين سو انگريزي ۾ نالو وغيره پڇيائين هڪ ٻيو شخص جنهن لاءِ بعد ۾ پتو پيو ته سبجيڪٽ اسپيشلٽ تنهن جي منظر نگاري ڪندي ڪل ٿي اچي چيئرمين کان ڪافي اورتي واري ڪُرسیءَ تي

وينل هو.

”هڪ گوڏو ڪرسي تي ٻئي جنگه زمين تي رکيل اُها به بوت مٿان يعني پير جو سڄو زور انهيءَ بوت جي ويڪرائي ڦاڪ ۽ ڊگھائي ڦاڪ کي ڊانوا ڊول ڪرڻ تي لڳل هو“

هُن صاحب صرف ٻه سوال ڪيا اسم چاڪي چئجي ٿو؟ ۽ ٻيو ته صفت مبالغو ڇا آهي؟

حاصل مطلب ته هن صاحب کي يا هنن کي ڏکيا سوال مقابلي وارا پڇڻا ٿي ڪونه هئا ڇو جو چونڊ اڳ ۾ ئي ٿيل هئي جو ٻاهر اچڻ تي ٻين اميدوار عورتن ٻڌايو ته اسان کان به ساڳيا سوال ڪيا اٿن“

ٻهر حال رب پاڪ انهي استاد تي رحم ڪري اگر جي گذاري ويو آهي ته رب پاڪ مغفرت ڪريس:

تهذيب سکھاتي ۽ جيئڻ کي سٺو
تعليم سڄي کي جهالت نه ڏئي ڇڏي

هي انٽرويو ڏيئي گهمندا ڦرندا حيدرآباد مان مائٽ شاهنواز قريشي جيڪو انهيءَ وقت انفارميشن ڊپارٽمينٽ ۾ آفيسر هو ۽ وحدت ڪالوني ۾ رهندو هو ۽ منهنجي بابا جي سئوٽ قاضي نظر محمد جو وڏو پٽ هو تنهن جي گهران گهمي ماني کائي، ڏينهن ناري شام جو گهر ميرپورخاص پهتاسين هتي اها ڳالهه تهڪي ٿي اچي:

”استاد سبق ڏيئي امتحان وٺندو آهي،

۽ زندگي امتحان وٺي، سبق ڏيندي آهي.“

ٻهر حال مون کي مايوسي ته ڪجهه حد تائين ٿي پر هاڻي مان عقل ۽ شعور جي دڳ کي ڪجهه سمجهڻ لڳي هيس بقول راشد مورائي:

راشد! چمڙا نه آهيون جو انڌيرن سان ٺهون،

پنهنجو ايمان پختو آ سوڀرن ۾.

سو مون به مورائي صاحب جو پختو ايمان ظاهر ڪري دل کي آتڻ ڏنو

هي ڪتاب پڙهندڙ سوجيندا هوندا ته ليکڪ فقط ناڪامين جا داستان ٿي ٻڌائي ڪا خوشخبري نٿي ڏيئي ته مان هتي هندوستان جي صدر عبدالڪلام

جي هيءَ چوڻي لکندس.

”ڪاميابين جون ڪهاڻيون نه پڙهو انهيءَ مان توهان فقط نياپو حاصل ڪندا، ناڪامي جا داستان پڙهو توهان کي ڪاميابي حاصل ڪرڻ لاءِ سٺا خيال ملندا!“

هن ڪانوينٽ جي نوڪري دوران مان سنڌ گريجوئيٽ ايسوسيئيشن ۾ فعال ميمبر طور ڪم ڪيو جنرل ضياءَ جي دور ۾ جڏهن سگا بيهه بحال ٿي ته ميرپورخاص جي سنڌي اپر ۽ ميل ڪلاس انهيءَ کي گهڻو همٿايو ڪافي تعداد ۾ استاد، ڊاڪٽر، وڪيل شاگرد مرد ۽ عورتون هن جا ميمبر ٿيا باقاعده، گهرن ۾ موجود آهي عورتون جيڪي گريجوئيٽ هيون تن کي ميمبر ٺاهيو ويو هن تنظيم جو سڀ کان وڏو ڪارنامو هتي ’روشن تارا‘ اسڪول قائم ڪرڻ هو جنهن ۾ سنڌي گهراڻن جا ٻار گهراڻي داخل ڪيا ويا هئا ميرپورخاص ۾ پڙهيل لکيل سنڌي طبقو پنهنجا ٻار هن اسڪول ۾ داخل ڪرائڻ ۾ فخر محسوس ڪندو هو منهنجي پيڻ ممتاز به هن اسڪول جي پهرين هيڊ مسٽريس هئي پوءِ شادي ٿيڻ بعد سعودي عرب مدينه منوره هلي وئي، مان پاڻ نسيم پروين ميمڻ ۽ رخسانه قاضي پڻ هن سگا جي مينجمنٽ ڪميٽي ۾ شامل هيو سين مشهور فلاحي جوڙو، وڪيل يوسف علي خواجه ۽ سندس گهر واري ڊاڪٽر زبيده پڻ هن تنظيم جا ايڪ ٽو ميمبر هئا ۽ وڏي دلچسپي وٺندا هئا ڊاڪٽر زبيده ته هن تنظيم طرفان شهر کان ٻاهر ميڊيڪل ڪيمپ به لڳائي هئي ۽ اسان کي گڏ وٺي هئي انهيءَ وقت ڪيپٽن غلام حسين سچاريو جهڙو باشعور ماڻهون سگا ميرپورخاص جو صدر هو ۽ روشن تارا اسڪول ڪميٽي جي انتظامي ڪميٽي ۾ پير آفتاب شاهه پنهنجي ٻارن حسن شاهه ۽ بيبي عارفه کي هتي داخل ڪرايو هو ۽ ميرپورخاص جي ٻئي اهم سياسي ۽ سماجي شخصيت حسين بخش مري جنهن جي نالي سان اڄ ڪلهه ميرپورخاص ضلعي جو هڪ تعلقو آهي تنهن صاحب جو پٽ ممتاز مري به هتي پڙهندو هو.

”ڪنهن سٺي مقصد کي سامهون رکي انهيءَ جي ابتدا پنهنجي گهر سان ڪئي وڃي ته اهو مقصد وڌيڪ اثرائتو ۽ لاڳاپو ٿئي ٿو.“

مان ڪانوينٽ اسڪول ۾ ڪم ڪري رهي هئس اهي ڳالهيون منهنجي

ياداشت جوانهيهءَ وقت به حصو هيون ۽ هاڻي به آهن هاڻي اڃان ئي ڪانوينٽ اسڪول جي پڪنڪ تي ته انهيءَ ۾ هڪ يادگار پڪنڪ وساطت فارم ڪنڊياريءَ واري به هئي هي فارم ”وساطت فارم“ سنڌي ميرپورخاص روڊ تي هو ۽ تربيڪر ضلعي جي اهم سياسي شخصيت جيڪو هڪ سماجي شخصيت پڻ هو تنهن جي وارث نياز محمد وساطت نهرايو هو هيءُ هڪ خوبصورت فارم هو ايڪڙن ۾ ڦهليل هيءُ فارم گهمڻ لاءِ پرڏيهي ۽ ڏيهي ماڻهون ايندا هئا ۽ لطف اندوز ٿيندا هئا فارم ۾ سائي خوبصورت چجر (لان) وڻ هڪ هٿرادو ڍنڍ ۽ رهڻ لاءِ هڪ خوبصورت بنگلو به شامل هو جنهن ۾ سنڌي ثقافت جون شيون جنڊي جا هندورا انهن مٿان پٿر سنگ مرمر جا ٿالھ جن تان پڪي داڻو پاڻي حاصل ڪري رهيا هئا سي رکيل هئا خوبصورت گهريلو سامان رکيل هو هر شيءِ نفاست سان سينگاريل هئي سنڌ جي ٿڪ واري رلھي هڪ شيشي جي ڪوڙ ۾ بند ڪيل ڊيڪوريشن پيس طور تنگيل هئي.

هتي اسان کي صبح جو پهچڻ شرط ناشتو ڪرايو ويو جتي بنگلي ۽ فارم جا نوڪر ميزباني لاءِ بيٺل هئا جيڪي بعد ۾ نظر ڪونه آيا باقي هڪ ڳالهه متاثر ڪندڙ هئي ته بنگلي جي اندر هڪ ئي ملازم هو جيڪو اسان کي هر شيءِ جي باري ۾ ٻڌائي رهيو هو اهڙو ذميوار ۽ فرض شناس ملازم مون زندگي ۾ ڪونه ڏٺو جيڪو تمام گهڻي حاضر دماغي سان هلي رهيو هو ۽ استاف ۽ شاگردياڻين تي گھري نظر رکيائين ٿي متان ڪنهن شيءِ جو نقصان نه ٿي پئي هن فارم ۾ جيڪا هٿرادو پاڻي جي ڍنڍ هئي تنهن ۾ هڪ سهڻي پيڙي به بيٺل هئي جنهن ۾ چوڪرين چڙهي سير ڪيو هو پر جڏهن جو ڀرپور ميمڻ ۽ نسرين هادي بخش لغاري پيڙي جي سير تي نڪتيون ته اُها پيڙي ٿوري لڏي پنهني پاسن کان ويهي انهيءَ جو توازن برابر ڪيو ۽ وڏي خود اعتمادي سان گهمي ٻاهر آيون هي پڪنڪ اسان کي انهيءَ وقت جي ميرپورخاص جي سول اسپتال جي سول سرجن ڪرائي جنهن جو نالو هادي بخش لغاري هو جنهن جي نياڻي نسرين لغاري سينٽ مائڪل جي شاگردياڻي هئي

هتي جي باغ ۾ ويهي چوڪرين مختلف گانا ۽ لاڏا ڳايا ايتري خوشي ۽ وڏي آواز کي ٻڌي ڳوٺ جون عورتون ڏسڻ آيون هيون ته ڇا هي ڪي ڳائڻيون آهن يا وري ڪنهن ڊرامي يا فلم جي شوٽنگ آهي ٿي سگهي ٿو ته هتي ماضي

۾ ڪا اهڙي ماجرا ٿي هئي ڇو ته اسپات ڏاڍو پيارو هو جنهن جو اثر به دائمي رهجي آيو هو. بقول اياز:

هو جو شاهي باغ ۾ ڪرڻي جو ڦهلاءِ،
واسي آيو واءِ، جنهن کي ڪنهن جي واس ۾.

مون کي سينٽ مائڪل ۾ جتي ڪم ڪندي ورهيه ٿيا هئا هتي جو ماحول تمام سٺو هو هتي مقامي سنڌي اردو استاد ڏاڍي رواداري سان پيش اينديون هيون هتي اچڻ وقت ٿوريون استاد هيون جن ۾ اردو پڙهائڻ لاءِ مرحوم رشيد غفور ۽ اسلاميات پڙهائڻ لاءِ رفيق رانا موجود هئي تمام سينئر ۽ قابل استاد هيون انهيءَ کان علاوه مرحوم نشاط افزا پڻ سٺي استاد هئي پر پوءِ بدلي ڪرائي ٻين اسڪولن ڏانهن هلي وئي هتي سعيد عباسي انگريزي جي استاد هئي جيڪا پهريان سعيد فاضل هئي سندس شادي انعام عباسي بيمڪ آفسر سان ٿي ته وري سعيد عباسي سڏجڻ لڳي هئي ڏاڍي قرباڻي هئي.

هن اسڪول ۾ فنگشن نالي مائر ٿيندا هئا هڪ دفعي جي يادگيري اٿم ته ڊي. اي. او جي آرڊر تي محفل ميلاد شارت نوٽيس تي ڪرائڻو هو جنهن ۾ هڪ ڏينهن ۾ چوڪرا ۽ چوڪريون اهڙي بهترين طريقي سان تياري ڪري اچي حاضر ٿيا جو اعتبار ٿي نه پي آيو ته هي ٻار نعت ۽ حمد ۾ ايتري جاڳ رکن ٿا هنن جا آواز به سُر ٻيلا هئا جنهن ۾ ڊاڪٽر عائشه صفدر به ميلاد شريف ڏسڻ ۽ ٻڌڻ آئي هئي جنهن جون ٻه چوڪريون صبا صفدر ۽ حنا صفدر هتي پڙهنديون هيون.

شايد اُهي جوڻيجو ڏور هو جنهن ۾ ڪوئل شاهه نالي صوبائي وزير هتي آيو هو جنهن جي مان ۾ هڪ رنگين پروگرام ترتيب ڏياريو ويو هو. اردو ٻولي ۾ علامه اقبال جي شاعري تي هڪ ٽيبلو ۽ سنڌي ۾ سُر سسئي ڪوهياري مان هڪ ٽيبلو تيار ڪري ڏيکاريو هئوسين. پروگرام ۾ اجائي ڊيگهه ڪانه هئي تنهن ڪري جلد اختتام تي پهتو هو مهمان خصوصي کي پروگرام ڏاڍو وڻيو هو.

باقي نائين ڪلاس طرفان ڏهين ڪلاس کي پارٽي جيڪا الودائي پارٽي چورائيندي هئي سا هر سال باقاعدي سان ٿيندي هئي جنهن ۾ مٿي منزل ۾

تن ڪلاس جي وچ وارا پارٽيشن هٿائي هڪ هال جي شڪل ڏني ويندي هئي ۽ اتي بلڪل ابتدا ۾ پٽ سان گڏ هڪ پينٽنگ ٿيل پردو تنگيل هوندو هو جهڙوڪر اسڪرين جو ڪم ڏيندو هو ٻڌائينديون هيون ته اهو پردو اڀامن کان تنگيل آهي ۽ استعمال ٿيندو پيو اچي هن اسڪول جون شاگردياڻيون گهڻو ڪري ذهين ۽ هوشيار هيون پيو ته صحت مند ۽ ذهني دٻاءُ کان آجيون هجڻ ڪري ۽ شايد خوشحال گهرن جون هئڻ سبب ٿلهيون متاريون لڳنديون هيون جن مان ڪجهه شاگردياڻين جا نالا اڃان ياد اٿم سندن شڪل شبيهه به چٽيءَ طرح ياد اٿم جن ۾ عاليه مختيار، سيماءِ بي بي مصباح بيبي، سمن مير فوزيه، صبا صفدر، حنا صفدر، نرگس پير علي نجمه آرائين، شبنم ٽالپر، شيرين مڱريو، غلام رسول جوڻيجو جي نياڻي غزاله جوڻيجو پرائمري ڪلاس ۾ وليد نالي شاگرد ۽ سندس پيٽ توحيد چٽيءَ طرح ياد اٿم جيڪي گلاب خان تاج جا ٻار هئا وليد هن وقت انڪم ٽيڪس جو وڪيل آهي ۽ توحيد ڊاڪٽريائي آهي منهنجي سنڌي ڊپارٽمنٽ جي پروفيسر حميده ناز جون پيئرون ناهيد ۽ فرزانه مشهور سماجي شخصيت ايس اي خان جي ڌيئرون پَر نالا وسري ويا اٿم شڪل ياد آهي جنهن مان هڪ پوءِ وڪالت ڪري پئي شايد جج وغيره ٺهي آهي نالو وسري ويو اٿم مون سان گڏ هتي بي ايڊ ڪندڙ مسرت افزا (رانا) به هئي جيڪا شادي کان پوءِ ڊگري شهر هلي وئي هن ڪانوينٽ ۾ مونکي زيب باجي مرحوم ملي جيڪا فاطمه بخاري جي پيٽ هئي انهيءَ کان پوءِ جي دور ۾ حليمه کوسو منهنجي هاڻوڪي پاڙيسٽڙ نورجهان خاصخيلي جيڪا پنهنجي والد پروفيسر اڪبر خاصخيلي جي شاهه لطيف ڪاليج ۾ پوسٽنگ سبب اُتي رهندي هئي ۽ بعد ۾ مير ڪالوني ۾ شفٽ ٿي ويا پوءِ سنڌي ميڊم جا ڪلاس شروع ٿيڻ بعد ڪافي نئون سنڌي ڳالهائيندڙ اسٽاف پهتو هن ۾ ربحانه قاضي قدسيه ميمڻ ادي پري (دادو واري) شاهينه ميمڻ (شاهينه شاهه) وغيره شامل هيون جنهن ۾ منهنجي پاڙي واري نسيم پروين جنهن مون سان گڏ بي ايڊ ڪيو هو ۽ هتي ڪانوينٽ ۾ جاب ڪندي هئي سا به شادي کان پوءِ نوڪري ڇڏي وئي هئي هن وقت خوش خرم حياتي گذاري پئي شايد ڪراچي ۾ آهي شهنواز دانشور پڻ شادي کان پوءِ هتان هلي وئي.

هن جيون جي چو واٽي تي
ڪي دوست مليا هئا قرب منجهان.
وقت جو اهڙو واءُ لڳو
ڪو ڪاڏي ويو ڪو ڪاڏي ويو.

هتي جڏهن ڪانوينٽ جي پائڻچاري واري ماحول جو ذڪر نڪتو آهي ته مان هتي جي مڪمل تعاون ڪندڙ عملي ڪلاريڪل اسٽاف جو به ذڪر ڪندس جنهن ۾ محمد يوسف، عبدالرحمان ڪنڀار حيات نهوڙي ۽ عابد بلوچ شامل آهن.

انهن ۾ محمد يوسف ته تمام ٿورو عرصو رهيو انهيءَ جي جاءِ تي عبدالرحمان ڪنڀار آيو سو پڻ بينڪ جي نوڪري ملڻ تي هتان هليو ويو ڏاڍو ذهين ۽ قابل انسان آهي پوءِ سنڌ گريجوئيٽ ايسوسيئشن ۾ فعال ميمبر طور ڪم ڪيائين انهيءَ کان اڳ به هڪڙي سگا جيڪا ديدار بلوچ وڪيل وارن تي مشتمل هئي انهيءَ جي ورڪ لاءِ ۽ ديدار جي حمايت جو ووٽ وٺڻ لاءِ آيو هو پر پوءِ شايد اُهي چونڊون ملتوي ٿي ويون هيون مرحوم (هاڻي) ديدار وڪيل به ساڻس گڏ هو جنهن سامراجي نظام خلاف ڳالهائين پئي اسين سچاردي واري سگا ۾ اليڪشن وڙهي پهتيون هيوسين اڳ واريءَ جي خبر نه آهي بهرحال مون ذڪر ڪيو انهيءَ اسٽاف جو جيڪو انتهائي ايمان دار شريف النفس ۽ تعاون ڪندڙ هو

انهن ڏينهن آگسٽ 88 دوران ملڪ جي فوجي صدر ضياءَ الحق جو جهاز بهاولپور ڀرسان حادثي جو شڪار ٿيو هو ۽ پاڻ پنهنجي ساٿين سميت مارجي ويو هو انهيءَ حادثي جو ٻڌي ميرپورخاص ۾ اهو رد عمل ٿيو ته:

”ڪي رُنا ۽ گهرن ۾ تڏا وڇايائون، ڪن وري مٺايون ورهائون هيون“
اها انهن جي انفرادي سوچ هئي مان ڪا سياست دان ته آهيان ڪانه جو انهيءَ معاملي تي وڌيڪ تبصرو ڪريان، مونکي ڪانوينٽ اسڪول جي اسٽاف ۾ به اهڙو ئي مليل جليل رد عمل ڏسڻ ۾ آيو هو. هن ڪانوينٽ اسڪول ۾ مونکي وري ڪجهه ترقي جا موقعا ملندي نظر اچي رهيا هئا، مون جنهن هڪ ڪميشن ۾ ناڪامي کان پوءِ اڳتي ڪميشن ۾ نه وڃڻ جو فيصلو ڪيو

هو اهو منهنجو پاڻ مُرادو فيصلو هو پر اتفاق اهو ته انهيءَ ڪميشن ۾ ناڪامي کان پوءِ ڇهن مهينن اندر هڪ ٻئي ڪميشن پاران ايڊورٽائيز ڏني وئي هئي يعني سنڌي لاءِ ڪجهه نئون سِتون ڏنيون ويون هيون مون نه چاهيندي به ڪانوينٽ اسڪول جي سائيٽي پنجابي اسپيڪنگ ”مسرت رانا، جيڪا پوءِ ڊگهڙي شهر جي ڪنهن واپاريءَ سان شادي ٿيڻ بعد ڪانوينٽ مان بدلي ڪرائي ڊگهڙي شهر هلي وئي“ چوڻ ۽ زور ڀرڻ تي اهو فارم ڀريو هو“ ۽ بينظير جي پهرين حڪومت اچڻ شرط ڪميشن جي انهن سِتن لاءِ انٽرويو ليٽر اُشو ڪيا ويا هئا مون تڏهن به گذريل تلخ تجربي کي سامهون رکندي نه وڃڻ جو فيصلو ڪيو هو پر منهنجي هڪ سائيٽي نورجهان خاصخيلي جيڪا انهيءَ وقت جي سنڌي جي پروفيسر اڪبر خاصخيلي جي نياڻي هئي ۽ منهنجي سٺي دوست هئي اسان جي پاڻ ۾ ڪافي انڊر اسٽينڊنگ به هئي تنهن چيو ته: ”بابا چيو آهي ته انٽرويو ۾ ضرور شامل تجو اڳتي الله پاڪ مالڪ آهي ايئن اڳواٽ ئي دل لاهي اڳڪٿيون نه ڪرڻ گهرجن“

نورجهان خود به انهيءَ خيال جي هئي مون سان مخلص هئي تنهن مون تي زور ڀريو ۽ آخر دليل ڏئي منهنجي انڪار کي هاڪار ۾ تبديل ڪيائين مونکي ذهن ۾ ’حمل فقير‘ جو هڪ شعر اُڀري آيو آهي.

دل لڳي دوستي جو ڇا ٺلهه آهي مقدار
لڳي ته لک هزار ٿئي ته ٽڪو ئي نه آهي.

انٽرويو واري ڏينهن نورجهان مون سان گڏ هلي پر اُتي ڪميشن آفيس ۾ پهچڻ شرط پهريون مسئلو اهو پيدا ٿيو ته ڊاڪومينٽ چيڪ ڪندڙ ڪلارڪ چيو ته:

”توهان جي ايم اي فائنل واري سرٽيفڪيٽ تي ايم اي ته لکيل آهي پر ”سبجيڪٽ سنڌي“ ٻئي رنگ جي مَس سان لکيل آهي تنهن ڪري اهو سرٽيفڪيٽ قابل قبول نه آهي توهان انٽرويو ۾ نٿا ويهي سگهو.“

مونکي ۽ نورجهان کي ڏاڍي ڪاوڙ آئي، اسين مٿين پورشن کان هيٺين پورشن ۾ جتي آفيسون هيون اُتي پهچي وياسين ۽ آفيس سپريڊنٽ سان

ڳالهايو سڀن تنهن انتر، بي اي وغيره جا اوريجنل سرٽيفڪيٽ ورتا ۽ غور سان ڏٺا پوءِ وري ڏاڍي فضيلت پري انداز ۾ چيائين.

”بابا توهان مٿي وڃي ويهه! آئون هي ڊاڪومينٽ مٿي موڪليان ٿو“
 ”پوءِ پرسان ويٺل ماڻهن کي ڏيکارڻ شروع ڪيائين اسان ته اُتان نڪري آيو سڀن، هُن اهي سرٽيفڪيٽ ڏيکاري ڪا راءِ ٿي ورتي، هنن ڇا چيو اها خبر نه آهي.“

ٿوري دير پوءِ پاڻ مٿي منزل تي آيو ۽ ڊاڪومينٽ انهيءَ ڪلارڪ کي ڏنائين چيائين ته:

”چوڪرين کي تنگ چوٽو ڪرين، هنن کي انٽرويو ۾ شامل ڪرڻو آهي!“
 ”ڪلارڪ صاحب جو منهن پيلو ٿي ويو مون کي چيائين ته اڄ جي هن انٽرويو ۾ پهريون نمبر توهان جو آهي، توهان اندر وڃو ۽ انٽرويو ۾ شامل ٿيو.“

اندر داخل ٿيندي ئي مون محسوس ڪيو ته اندر جو ماحول پهرين انٽرويو کان بلڪل مختلف هو. ڪميشن جو چيئرمين ڪاري سونهاري سان سفيد لباس ۾ ملبوس هو جيڪو اردو اسپيڪنگ اڏڙوٽ عمر جو هو. هن کي شايد سنڌي ڳالهائڻ ڪانه ٿي آئي، انهيءَ سان گڏ ٻه سنڌي ڳالهائيندڙ ڦل سوٽ (گري ڪلر) ۾ ويٺل هئا، سخت سردي هئي سال 1989ع هو اردو اسپيڪنگ چيئرمين ڪجهه ڪاغذ جيڪي ٽائپ ٿيل ٿي لڳا سي ڏسي خوشي وڃان چيائين.

”يها توفرسٽ ڪلاس کي لائين لڳي هونءِ هي“

پوءِ چيائين ته ”اسلاميات اور پاڪستان اسٽڊي“ ڪي سوالات آپ سے پوڇيون ڳا، باقي آپ ڪي سنڌي اسپيشلسٽ پوڇين ڳا“ ڪافي سوال اسلاميات جا جنهن کي مان ته اسلامي تاريخ چوندس پڇيائين مون سڀ صحيح جواب ڏنا هئا پوءِ پاڪستان اسٽڊي ۾ سوال ڪيائين جيڪي گهڻا تڙا پاڪستان تحريڪ ۾ حصو وٺندڙ عورتن جي باري ۾ هئا.“

”پوءِ منهنجي سنڌي جي ماهرن سوال ڪرڻ شروع ڪيا تمام گهڻي دير تائين سوال پڇيائون ۽ جواب منجهان سوال ناهيندا ٿي ويا آخري سوال اهو

ڪيائون ته ”ماھتاب محبوب جو جيڪو هندوستان جو پهريون سفرنامو آھي تنھن جو نالو ڇا آھي مون ٺھ پھ جواب ڏنو هو“
”اندر جنين اُڃ“

ھنن ٻنھي شخصن ھڪ ٻئي ڏانھن معنيٰ خيز نظرن سان ٺھاريو ۽ پوءِ مونکي چيائون ”بابا توھان وڃي سگھو ٿا.“

دل چيو ته حيدرآباد مان پنهنجي پيٽ جي گھران (ساھرن جي گھران) گھمندي وڃان سو ”اُتي ڪلهوڙا ڪالوني پھتاسين اتي ڏيڍ ڪلاڪ کن ويھي ميرپورخاص ڏانھن روانا ٿياسين اھي سڀ سارا ٿيون لکندي مونکي ائين لڳي ته جڻ ڪالھوڪي ڳالھ آھي.“

پنهنجي گھر ميرپورخاص پھچي گھر جي ڪمن ڪارين ۾ مصروف ٿي ويس ڇو جو ٻئي ڏينھن ڊيوٽي ڪرڻ لاءِ وڃڻو هو صبح جو جڏھن سينٽ مائڪل ڪانوينٽ اسڪول پھتيس ته اُتي منھنجي ساٿياڻي نورجھان ڪالھ واري ماجرا سڀني استادن کي شدھد سان ٻُڌائي ۽ چيائين: ”مئي ڪلارڪ جي مرضي ھئي ته ھيءُ صبا انٽرويو ۾ نه ويھي، الاڻي ھن منجھان ڪھڙو ڊپ تي ٿيس، اسان وري ڪھڙيون گھٽ ھيوسين وڙھي جھڙي انٽرويو ڏيئي آياسين، ڪجھه اميدوارن اھي انٽرويو ڪراچي ۾ پڻ اسان کان به ڏينھن اڳ ڏنا ھئا تن سڀني جو رزلٽ ھفتي اندر اچڻو هو مونکي، جنھن ھي انٽرويو تمام گھڻي توانائي ۽ محنت ڪندي ڏنو هو پوءِ به ڪا اميد ڪانه ھئي ته مان ڪا سليڪٽ ٿي ويندس مون انٽرويو تمام سنو ڏنو هو اھو سڀ سابقه تجربي جي بنياد تي ڪري رھي ھيس ھاڻي ڪٿي روز ويلٽ جي چواڻي پڙھي ھيم ته:

”ماڻھون قسمت جا نه پر رڳو پنھنجي خيالن جا قيدي ٿيندا آھن“
ھڪ ھفتي بعد مون پنھنجي ننڍي ڀاءُ مشتاق کي چيو اڃ رزلٽ لڳائي ويندي ته تون حيدرآباد مان اُھا ڏسي اچجانءِ ھُن صبح ساڻ وڃي ڪميشن جي آفيس مان پڇا ڪئي خبر پئي ته رزلٽ تيار آھي پر اڃان لڳائي ڪانه اٿن، ٿوري دير ۾ لڳندي مشتاق چين ته مونکي لياقت ميڊيڪل ڪاليج ۽ ھاسپيٽل وڃڻو آھي، اگر ممڪن ھجي ته زباني سنڌي سبجيڪٽ وارن جا نالا ٻڌايو؟ اندر ويٺل شخص تي نالا ٻڌايا:

”نورالصباح، عذرا ڪيريو ۽ رخسانه جوڻيجو“
پنهنجي هڪ فائيل جيڪا هٿ ۾ هيس تنهنجي هڪ گنڊ تي لکي
ڪمن ڪارين مان واندو ٿي گهر پهتو انهيءَ وقت شام ٿي چُڪي هئي جڏهن
هو گهر پهتو مون کائڻس رزلت لاءِ پهريون سوال ڪيو هن جواب ڏنو.
”آيا تنهنجو سليڪشن ڪونه ٿيو آهي“

هو چرچائي ته اڳي هو سومون يقين سان چيو: ”مونکي ته اڳتي پڪ هئي
اُتي وري بي ايماني ٿيندي“
منهنجو اهو جواب ٻڌندي ڪلندي فائل جو مٿيون حصو ڏيکاريندي
چيائين هي ڏس!

مون انهيءَ ۾ پنهنجو نالو ٽاپ لسٽ ۾ ڏسي ورتو پر مونکي يقين نه ٿي
آيو مون پاءُ کان وري پڇيو ته هن چيو ته: ”بلڪل سچ ۽ پڪ سان توکي ڪميشن
پاس ڪئي آهي نه ته مونکي ڪهڙي خبر ته اهي عذرا ۽ رخسانه ڪير آهن؟
ٻيو ته رزلت ٻڌائيندڙ شخص مونکي مبارڪ باد ڏني جڏهن مون هن کي ٻڌايو
ته نورالصباح منهنجي پيٽ آهي.“

منهنجي اسڪول جي سائيٽين کي اهو ٻڌي ڏاڍي خوشي ٿي، اسان جي
سينئر اسٽاف ميمبر سعيده اسرار ته بنهه گهڻو خوش ٿي جنهن مونکي پهريون
ڀيرو به اپلائي ڪرڻ جو مشورو ڏنو هو. تنهن انهيءَ وقت موجود ٽيچنگ اسٽاف
کي منائي ڪارائي، هن اسڪول جو ماحول ڏاڍو صاف سترو هو ماڻهون احساس
رکندي هئا اسين سڀ هڪ فيملي وانگر رهندا هئاسين، سسترس (راهبائون)
کي جڏهن خبر پئي ته ڏاڍيون خوش ٿيون ۽ مبارڪ باد ڏنائون. ٻئي ڏينهن
سستر مرچلنا هٿ جي شال جيڪا آر سان ٺهيل هئي گفٽ ۾ ڏني، جيڪا
سفيد رنگ جي پشم جيڪا چمڪدار هئي، انهيءَ مان ٺهيل هئي هي،
راهبائون هٿ جي هُنر جون به ماهر هيون، هر هڪ هُنر ڀرت وغيره ڏاڍو سٺو
ڄاڻينديون. سو مون کي اها ٽڪندي شال ڏاڍي وڻندي هئي هڪ ٻه ڀيرو مون
فنگشن ۾ به پاتي هئي ۽ وري مون وٽ سنڀالي رکيل هئي جيڪا وري ڪجهه
سال اڳ آسٽريليا کان آيل ڀاڻيجي سارا کي ڏاڍي وڻي مونکي چيائين ته:

”ماسي هي شال ڏاڍي بيوتي فل آهي، مونکي ڪڏهن ملندي؟ هن
ويچاري کي سنڌي مڙئي اڏي گابري ايندي آهي، سو مون کيس چيو ته نم نم

(مون سندس پيار جو نالو رکيو آهي) تون پلي ڪٿي وڃ ڏاڍي خوش ٿي ۽ ڪنڌ تي رکي پاڻ کي مختلف زاوين سان ڏسڻ لڳي.

مون ڏڪر ٿي ڪيو ڪميشن پاس ڪرڻ جو سو ته ٿي ويو هاڻي ڳڻتي اها شروع ٿي ته پوسٽنگ ڪٿي ٿي ملي سونهيءَ جو انتظار هو ڇو ته ارشاد باري تعاليٰ آهي:

”هر ڪم پنهنجي مقرر وقت تي ٿيندو آهي“

سو مون آفر ليٽر جو انتظار ڏاڍو شدمد سان ٿي ڪيو ته اٺن مهينن جي انتظار کان پوءِ مون کي سانگهڙ گرس ڪاليج جوائن ڪرڻ جو آفر ليٽر پهتو. ٻيون ڪجهه قانوني گهر جون پوريون ڪرڻ مثلاً طبي چڪاس پوليس جو ڏوهاري نه هئڻ جو سرٽيفڪيٽ، رهائش جو سرٽيفڪيٽ، نوڪري جوائن ڪرڻ جو راضي نامو اڳواٽ جمع ڪرائڻا هئا، اهي ڪاغذي ڪاروايون پاڪستان ۾ مڙئي گهڻيون ٿينديون آهن.

”وٽ رنگت ڪي“

مون کي آگسٽ جي آخري ڏينهن ۾ ليٽر ملي ويو ۽ انهن ڏينهن ميڊيڪل فٽنيس ڪرائڻي هئي جيڪا سروسز هاسپيٽل حيدرآباد ۾ ٿيڻي هئي. منهنجي پاڙي واري فرزانہ قاضي انهن ڏينهن لياقت ميڊيڪل اسپتال ۾ هئي تنهن مون سان حيدرآباد هلڻ جو ارادو ڪيو ۽ ڏينهن اسان حيدرآباد روانا ٿياسين، سروسز هاسپيٽل پهتيون سين جتي سندن عزيز ڊاڪٽر قربان قاضي جيڪو منهنجي بابا جي دوست قاضي باقر جو پٽ هو ۽ مون کي پڻ سڃاڻندو هو. تنهن ڏاڍي سُني نموني آڌر پاءُ ڪيو. پنهنجي آفيس ۾ به ويهاريو ۽ وري ميڊيڪل بورڊ جي پهچڻ تائين ڪيترائي ڀيرا چانهه ۽ ريفريش مينٽ ڏنائين، جيستائين ميڊيڪل بورڊ اچي تيستائين ٻيا ڪيترائي نوان مرد ۽ عورتون ليڪچرار گڏي ٿي ويا هر واري ۾ هڪ مرد ۽ هڪ عورت ليڪچرار اندر ٿي موڪليائون ٻيا ميمبر جن ۾ ڊاڪٽر اسماعيل سومرو شامل هو ڪر سين تي ويٺل هئا، هڪ ڊاڪٽر صاحب نيٺ سنڌي انداز ۾ جيڪو وچ ۾ ويٺل هو تنهن اسٽيڪو اسڪوپ سان پُنيءَ واري پاسي کان چيڪ ٿي ڪيائين ۽ پڇيائين ٿي: ”سگريٽ پيئندا آهيو؟ ٻيڙي چڪيندا آهيو؟ يا وري ڪو ٻيو نشو وغيره.“

وري بلڊ پريشر چيڪ ٿي ڪيائين مون سان گڏ اتفاق سان انهيءَ وقت ميرپورخاص جو مرحوم ابوالحسن گڏ هو جيڪو بعد ۾ 19 گريڊ ملڻ تي ماڊل ڪاليج جو پرنسپال به ٺهيو ۽ جلدي گذاري ويو انهيءَ جو مون جيان بلڊ پريشر وڌيل هو ته انهيءَ ڊاڪٽر صاحب فرمايو ته: ”هي آهي ڇا ميرپورخاص ۾ صرف هاءِ بلڊ پريشر جا مريض رهن ٿا ڇا؟“ اهو ٻڌي سڀ ڪلڻ لڳا ۽ انهيءَ ڪاميٽي جو هڪ ميمبر ڊاڪٽر اسماعيل سومرو جيڪو گهڻو عرصو ميرپورخاص ۾ رهيو هو تنهن چيو ۽ مذاق ڪندي چيائين

”هائِ بلڊ پريشر اٿن ته ڪونه هنن ويچارن جو توهان کي ايڪ ٽو ڏسي ٿي ويو هوندو“

انهيءَ مرحوم ڊاڪٽر اسماعيل سومرو مون کان ميرپورخاص ۾ رهائش جو هنڌ پڇيو ته يڪدم چيائين:

”قاضي عبدالشڪور تنهن جو ڇا ٿئي؟“

مون چيو ته:

”منهنجو وڏو سؤٽ آهي“

مون پڇيو ته توهان ڪيئن سمجهو

هن جواب ڏنو

”تنهنجي شڪل انهيءَ سان ملي ٿي“

مون اتان ڦٽ نيس ليٽر وٺي ورتو ۽ سانگهڙ ڪاليج جوائن ڪرڻ جون تياريون ڪرڻ لڳس هاڻي مون کي سينٽ مائڪل مان رليو ٿيڻو هو ڇو جو ’ٿرو پراپر‘ چيئنل اپلاءِ ڪيو هو تنهن سبب سيپٽمبر جي شروعات ۾ مون ڪانوينٽ مان ليٽر وٺي حيدرآباد ڊائريڪٽريٽ اسڪول جي آفيس ويڃڻ جي تياري ڪئي ٻن ڏينهن جي جاکوڙ کان پوءِ مون کي اهو آرڊر مليو. هن موقعي تي مون سان گڏ ’سيما ٽالپر‘ (نسيم ٽالپر) هئي، جيڪا پڻ انهيءَ وقت ڪنهن اسڪول ۾ استاد هئي، اسان جا پاڻ ۾ سُٺا گهريلو لاڳاپا هئا تنهن جو تعلق حيدرآباد جي يوسف ٽالپر ۽ زبير ٽالپر جي گهراڻي سان آهي، هي ٽالپر برادران سياست ۽ آبادگار بورڊ ۾ اڃان سوڌو شامل آهن. سندن هڪ ڀاءُ محمد حسين ”مولانا هِي“ ڪنهن زماني ۾ هڪ فلم به ٺاهي هئي سنڌي ٻولي ۾

گهڻي خرچ سان ٺهيل هي فلم گهڻي ڪاميابي نه ماڻي سگهي فلم جو نالو هو ”تنهنجون ڳالهيون سچن“

بهرطور هيءَ سيماءَ تالپر منهنجي ساٿياڻي ٿي حيدرآباد ڊائريڪٽريٽ آف اسڪولز ۾ هلي هن کي اهيا آفيس ڏنل وائينل هئي جيڪا مون اڳ ۾ ڪونه ڏني هئي هن آفيس جو آفيس سپريڊنٽ ته بنهه تمام گهڻو تنگ ڪرڻ وارو ماڻهو هو.

”سڌا سنوان پئسا ڪونه پيو گهري بلڪه ڪم ۾ اجايون رڪاوٽون ٿي وڌائين ۽ وڏي بحث مباحثي کان پوءِ سابقه نوڪري جي تجربي جو ريكارڊ آڻڻ لاءِ حڪم فرمايائين ۽ ٻئي ڏينهن اچڻ لاءِ چيائين“

هاڻي اها داستان لکندي مونکي هي شعر لکڻو پوندو.

”فائيلن مان منهن ڪڍي مونکي چنبڙي پيا،
کيسا ڪائي ويا، ڪٿا هن آفيس جا.

پوءِ انهيءَ صاحب فرمايو ته سڀاڻي اچي ليٽر ڪڍي وڃجو ٻئي ڏينهن پهناسين ته ليٽر تيار مليو.

”مڙئي هروڀرو جو رينگت ڪيو هٽائين ليٽر ته اسان کي انهيءَ ڏينهن به ڏئي سگهيو ٿي.“

ليٽر ڪڍي ميرپورخاص پهتيس ۽ ايئن محسوس ڪيم ته جڻ ماضي جو هڪ ٻار لاهي آئي هئس، هاڻي مونکي سانگهڙ ڊگري ڪاليج جوائن ڪرڻو هو سو مون جوائن ڪرڻ لاءِ 5 سيپٽمبر جو ڏينهن چونڊيو هو. ڇاڪاڻ ته انهيءَ وقت 1989ع ڌاري 6 سيپٽمبر تي يوم دفاع جي موڪل ٿيندي هئي. مون سان پهرين ڏينهن آمنت ناريجو گڏ هلي هئي ۽ هن خود اهو راضو ڏيکاريو هو. هيءَ آمنت ناريجو اسان جي پاڙيواري قاسم ناريجو جي وڏي نياڻي آهي ۽ انهيءَ سانگهڙ روڊ کان ڪي قدر واقف هئي ڇاڪاڻ ته هنن جو پنهنجو ڳوٺ به انهيءَ رستي کان لنگ روڊ تي هو.

صبح جوائن وڳي واري بس ايس، آر ٿي، سي جي بس ۾ سوار ٿي اسان روانيون ٿيسين، انهيءَ وقت اهي بسون وڏي تعداد ۾ ميرپورخاص کان سانگهڙ اُتان وري نواب شاهه پهچنديون هيون واپسي تي وري ٻارهيون وڳي سانگهڙ

پهچي اُتان مسافر ڪٿي ميرپورخاص اينديون هيون. صبح جو ميرپورخاص مان ائين وڳي واري بس ۾ گهڻو ڪري ملازم پيشا عورتون مرد آفيسر هوندا هئا، ٽائيم جي تمام گهڻي پابندي ڪئي ويندي هئي اهيا بس، ڊائريڪٽ سانگهڙ هلندي هئي باقي ايس، آر تي جون ٻيون بسون جيڪي لوڪل هونديون هيون سي نئين وڏن اسٽاپن تي بيهنديون هلنديون رهنديون هيون، انهيءَ وقت ياد پويم ٿو ته سانگهڙ جو مختيارڪار جيڪو ميرپورخاص جو هو سو پڻ ۽ آڀا سعيده اسرار جيڪا ڊبل سيڪشن گرلز هاءِ اسڪول سانگهڙ جي هيڊ مسٽريس هئي ۽ منهنجي ڪانوينٽ جي ساٿياڻي رهي چُڪي هئي، سا به هن بس ذريعي سانگهڙ هلندي هئي منهنجي اباڻي گهر غريب آباد کي هيءُ بس جو اسٽاپ بلڪل ويجهو هو گهران نڪري نواب شاھ ريلوي لائين ڪراس ڪري پاڪ ڪالوني جون ٻه گهٽيون لٽاڙي ڪپرو بس اسٽينڊ تي پهچي ويندي هئس پهرين ڏينهن جڏهن مان آمنت ناريجو سان گڏ هئيس ۽ بس مان لهي هيٺ ٿيوسين ۽ ٻه وڪون ڪنيم ته مونکي هڪ زناني آواز سڏ ڪيو.

صبا تم به پاڻ پر ڪئنس نظر آري هو۔۔؟

جڏهن ڪنڌ ورائي ڏنم ته ڪاري برقي ۾ ملبوس هڪ عورت جنهن جو اکين کان سواءِ سڄو چهرو نقاب ۾ ويڙهيل هو، سا بيٺي هئي مون هن کي ڪونه سڃاتو، ”مون پڇيو آڀ کون پڻ“
 ”هن منهن تان نقاب هٽائي ڇڏيو ۽ چيو ته: ميڻ قمر هون ڪيون پڇانتي هو
 نہ۔۔!!؟

انهيءَ وقت مونکي ياد آيو ته هيءُ اُهاڻي قمر النساء آهي جيڪا گورنمنٽ گرلس هاءِ اسڪول ۾ مون سان گڏ استاد هئي، پنجابي اسپيڪنگ هئي، طبيعت جي سادي ۽ ڪل مُڪ هئي، جنهن جو مئٽرس پوليس ۾ ڪتي صوبيدار هو ۽ ڪڏهن ڪڏهن ٻه ننڍڙيون ڌيئرون به گڏ آڻيندي هئي اسان نوجوان ماسٽرياڻين سندس نالو ’صوبيدارني‘ رکيو هو جيڪو ٻڌي پئي ڪلندي هئي.

سو ڏڪر ڪيم ٿي انهيءَ صوبيدارني قمر جو تنهن مونکي ٻڌايو ته: ”مان پاڻ ساڳي بس ۾ ميرپورخاص مان آئي آهيان منهنجي هتي ايس، ڊي، او گرلس

آفيس ۾ پوستنگ ٿيل آهي مان توکي ڪاليج ڇڏي ٿي اڃان هتان تمام ويجهو آهي.“

هن مونکي ۽ آمنت کي جيپ ۾ ويهاريو ۽ اسانکي ڪاليج جي گيت وٺ لائين ۽ پاڻ پنهنجي آفيس ڏانهن راهي ٿي ڪاليج جو پهريون ڏيک مونکي ابن رشد ڪاليج جي آرٽس بلاڪ جهڙو لڳو پر پوءِ اندر گهمڻ کان پوءِ خبر پئي ته هي ڪاليج ڪي قدر مختلف ۽ وڏو هو ڀڄا ڪرڻ تي خبر پئي ته پرنسپال آيا زينت ميمڻ هئي جيڪا ڪنهن زماني ۾ ابن رشد ۾ منهنجي استاد رهي چڪي هئي پر انهيءَ ڏينهن موڪل ٿي هئي ڪلارڪ ٻڌايو ته:

”اسان توهانکي جوائن ڪرايون ٿا فار نون ۾ هاڻي هن وقت آيا زينت گهر ويٺي آهي روزانه توهانجي اچڻ يا نه اچڻ جو پڇندي هئي ڇاڪاڻ ته توهان جو ليٽر هتي گهڻي عرصي کان پهتل آهي“ آيا زينت هاسٽل اندر هڪ ننڍڙي بنگلي ۾ رهندي هئي، پر اها هاسٽل انهيءَ وقت ڪاليج اندر نه هئي بلڪ سامهون ايندڙ روڊ جي ڀت تي هئي، مون جو ائنگنگ لکي ڏني ۽ پوءِ وڃي آيا سان مليس ڏاڍي پيار سان ملي ۽ خوشي جو اظهار ڪيائين پاڻ انهيءَ وقت يونيورسٽي يا بورڊ مان آيل سنڌي سبجيڪٽ جون ڪاپيون چيڪ ڪري رهي هئي، ڏاڍي عزت ڏنائين هڪ ڪلاڪ وٽس ويهي اسان ميرپورخاص اچڻ لاءِ واپسي واري، ساڳي بس جيڪا نواب شاهه مان ٿي آئي هئي، تنهن ۾ سوار ٿي ميرپورخاص پهتاسين. هاڻي منهنجو اهو معمول ٿي ويو هو ته صبح جو سوپر اُٿي گهر جو ڪم ڪار ڪري، ناشتو وغيره تيار ڪري خود کائي، امان ۽ انور کي ڪارائي انين وڳي واري بس ۾ سانگهڙ روانگي ۽ پوءِ ٻارهيڻ وڳي واپسي ٿيندي هئي. اُتي استاف تمام ٿورو هو ۽ شاگردياڻين جي داخلا به ميرپورخاص ڪاليج کان گهٽ هئي، سائنس وارو بلاڪ ڌار هو ۽ ڪافي وسيع ايراضي تي ٺهيل هو اُستادن جا ڪجهه نالا مون کان وسري ويا آهن ڇاڪاڻ ته:

”هن وقت ماضي قريبن جون گهڻيون ڳالهيون وسرنديون ٿيون وڃن باقي ماضي بعيد جون گهڻيون ڳالهيون ياد آهن“

ڪلثوم قاضي، ڪوثر لغاري، سلمیٰ، حضور بانو بروهي ۽ ٻئي بروهي انگريزي جي استاد جنهن پڻ تازو مون سان گڏ جوائن ڪيو هو تنهن جو نالو

شايد صابره بروهي هوانهيءَ کان علاوه هڪ استاد ثروت جيڪا اردو ادب جي هُئي سا مون محسوس ڪيو هو ته اڪثر سڀني کان رُئل رُئل رهندي هئي، ڪلثوم قاضي (صديقي) حيدرآباد ويڃڻ لاءِ اڪثر آيا کان موڪل جي گهر ڪندي هئي باقي عادت اخلاق جي بهترين هُئي ڪوثر لغاري جيڪا هن وقت تنڊي آدم جي گرلز ڪاليج جي پرنسپال آهي تنهن سان منهنجي ڪافي انڊر اسٽينگ ٿي وئي هُئي سا پڻ هتان جي هاسٽل ۾ رهندي هُئي مونکي ٻڌايائين ته مان ميرپورخاص ڪاليج ۾ رهي آئي آهيان سندس اباڻو گهر شهدادپور ۾ هو مونکي چوندي هُئي ته ميرپورخاص مان روز اچڻ ويڃڻ ڇڏ هتي هاسٽل ۾ رهي ڇو ڪونه ٿي پوين! مون کيس ٻڌايو ته منهنجي امان جيڪا گهڻي عرصي کان اڌ رنگ جهڙي ماضي مرض ۾ ورتل آهي سا هاڻي گهڻي ڪمزور ٿي وئي آهي گهر ۾ هڪ نوڪريائي کان علاوه سندس سار سنڀال لهڻ وارو ڪير به نه آهي ۽ جڏهن مان گهر ۾ داخل ٿيندي آهيان ته در ڏانهن اڪيون وجهي واجهائيندي نظر ايندي آهي.

”منهنجي امان! جيڪا پنهنجي جواني ۾ هڪ سمجهدار زال پيار ڪندڙ ماءُ ۽ دنيا جي حالتن کان باخبر عورت هُئي تنهن کي هن بيماري بلڪل نپوڙي وڌو هو اهي بيمارين جا ڏک به ماڻهون هوندا آهن، اچي ڪلندڙ خوش باش انسانن ۾ ويهي رهندا آهن گهرن ۾ رهڻ لڳندا آهن، دلين ۾ آباد ٿي ويندا آهن ۽ رنگ ۾ پينگ وجهي ڇڏيندا آهن، اڪين ۾ آباد ٿي زندگي مان سڪون ڪڍي ڇڏيندا آهن. امان لاءِ وري نئون بنون ٿيڻ گهمڻ ڦرڻ اهو وقت تمام پنتي رهجي ويو هو. هوءَ هاڻي حياتي جي اُن حصي ۾ هئي جتي سهارا مجبور ٿي اڳيان ريت هيون پائيندي نظر ايندا آهن.“

۽ هوڏانهن جڏهن مون ڪوثر لغاري کي هاسٽل ۾ رهڻ کان مجبوري ڏيکاري ته پوءِ مشورو ڏنائين ته ميرپورخاص ۾ سنڌي جي پوست تي ڪم ڪندڙ ليڪچرار مسز لال خاتون هتي اچڻ چاهي ٿي ڇو ته سندس گهر ميرپورخاص سانگهڙ روڊ تي ڳوٺ ڪنڊياريءَ ۾ آهي ميرپورخاص مان روز آڻوٽ بيڪ ڪري ٿي ميرپورخاص هاسٽل ۾ به نه ٿي رهي سگهي ڇاڪاڻ ته سندس ٻه ننڍا ٻار آهن سندس گهر وارو ڪنڊياري ۾ ملازم آهي ٻيو ته اها فيملي مستقل طور سانگهڙ اچي رهڻ چاهي ٿي ۽ پنهنجو نئون ذاتي گهر به اُتي

نھرائڻ چاهي ٿي تون انهيءَ سان رابطو ڪر ۽ ٻئي پاڻ ۾ ميجوئل ٽرانسفر ڪرائي وٺو ٻن ڏينهن بعد آيا زينٽ به ساڳي صلاح ڏني مونکي هتي آئي ڪو خاص گهڻو وقت ڪونه ٿيو هو پر روزانه اچڻ ويڃڻ جيڪو پڻ وقت جي پابندي چاهيندو هو ۽ وري پٺيان گهر جو اونواهي سڀ ڳالهيون ڪڏهن ڪڏهن مونکي پريشان ڪنديون هيون باقي ڪاليج ۾ مون کي هر سهولت مليل هئي آيا زينٽ مونکي، سموري ٽائيم ٽيبل کي تبديل ڪرڻ کان پوءِ ٻيو ۽ ٽيو پيريد انٽر سائنس جي سنڌي انٽر آرٽس سنڌي ۽ وري ٽيون پيريد بي اي فائنل جي سنڌي ادب پڙهائڻ لاءِ ڏنو هو انهيءَ کان پوءِ مونکي اجازت هئي ته جيڪا به سواري ملي تنهن ۾ ميرپورخاص اچي سگهيس ٿي ڪڏهن ڪڏهن اگر بس جي اچڻ ۾ اڃان ڪجهه وقت باقي هوندو هو ته سعيده اسرار سان جيڪا ڊبل سيڪشن هاءِ اسڪول جي هيڊ مسٽريس هئي تنهن سان ملڻ لاءِ هلي ويندي هئس جيڪو گزنگ بنگلي جي ويجهو هوندو هو سعيده اسرار شام جو واپس ايندي هئي چاڪاڻ ته پاڻ هن اسڪول جي انتظامي سربراھ هئي هيءُ اسڪول به ڪافي وڏو هو جتي سائنس ۽ ٻين سبجيڪٽ جون استاد موجود هيون جيڪي گهڻو ڪري پنجابي عورتون هيون ۽ سانگهڙ کان ٻاهران ننڍن ڳوٺن (چڪ) مان اينديون هيون هتي پڻ هوم اڪنامڪس ۽ هائوس هولڊ جا سبجيڪٽ محنت سان پڙهايا ويندا هئا سعيده اسرار تمام نفيس طبيعت رکندڙ ۽ وري سٺي انتظامي صلاحيتون رکندڙ عورت هئي هڪ ڳالهه مون نوت ڪئي ته جڏهن ”مان سندس آفيس ۾ ويٺي هوندي هئس ته ڏاڍي خوش طبعي ۽ مسڪرائيندڙ انداز ۾ ڳالهائيندي هئي پر استاف مان ڪابه استاد يا ڪو ڪلارڪ ۽ پٽيوالو اندر ايندو هو ته يڪدم چھري جا تاثرات بدلجي ويندا هئس ۽ شڪل ڪجهه ٻئي ٿي ويندي هئس وڙهندي ڪانه هئي تمام ڏيمي لهجي ۾ ڳالهائيندي هئي پر سخت آفيسر لڳندي هئي مون کائڻس انهيءَ چھري جي جاگرافي ڦرڻ جو سبب اڪيلائي ۾ پڇيو ته جواب ڏنائين.

”صبا کیا کروں۔؟ یہ پوسٹ ٹی ایسی ہے اگر چہرے کا جغرافیہ چینیج نہ کروں گی تو پھر یہ لوگ اپنا کام صحیح طور پر نہیں کریں گے۔“

تڏهن مون سمجھو ھو ته اِها پڻ بيورو ڪريسي جي ھڪ رمز آھي

جيڪا:

“ڪٽور پروڙين ڪين ڪي!”

منهنجي هن ڪتاب کي پڙهندڙ شايد سوچين ته مونکي ايتريون سنهيون سنهيون ڳالهيون ڪيئن ياد آهن ته انهيءَ لاءِ اردو جو هڪ شعر ياد اچي ويو آهي.

پھر یوں ہوا کہ یاد کی اُنگلی پکڑ کر،

ہم اُتے چلے کے راستے حیراں ہو گئے۔

سانگهڙ ڪاليج ۾ تن ڏينهن ۾ اين، سي، سي تريننگ جو ڪورس شروع ٿي رهيو هو ۽ دستور هو ته هر سال نئين ايندڙ ليڪچرار کي انهيءَ جوانچارچ بڻايو ويندو هو. مونکي پڻ اها ديوتي ڪرڻي هئي، پهرين ڏينهن چوڪرين جي فوجي ڊريس لاءِ درزي گهرايو ويو هو ۽ مونکي شاگردپاڻين جي نگراني لاءِ اُتي ويهڻو هو. سو مونکي ڪافي دير ٿي وئي شام جو سج لهندي وقت گهر پهتس ٻئي ڏينهن پرنسپال آيا زينت کي خبر پئي ته ڏاڍو افسوس ٿيس ۽ منهنجي اهيا ديوتي ختم ڪيائين ۽ چيائين:

”بابا توهان جا ڪجهه مسئلا آهن مونکي خبر آهي ۽ ٻيو ته تون منهنجي هڪ سٺي شاگردپاڻي رهي آهين توکي هن ۾ پریشان ڪونه ڪبو مونکي خبر آهي ته تون ذميداري سان اهو ڪم ڪري سگهين ٿي“

ڏسو ته ڪهڙا نه شريف النفس، اورچ ۽ مان شان وارا ۽ احساسن جي پوتر جذبن سان ڀرپور اهي آفيسر ۽ اُستاد هئا. مونکي نٿو لڳي ته هاڻي ڪي اهڙا اُستاد هوندا، هاڻي مون گرلز ڪاليج ميرپورخاص ۾ بدلي ڪرائڻ لاءِ ڪوششون شروع ڪيون درخواست لکي آيا زينت کان فارورڊ ڪرايم جنهن آخر ۾ نوٽ هنيون ته ٽرانسفر ضرور ڪيو وڃي پر هن جو نعم البدل به ڏنو وڃي چاڪاڻ ته سانگهڙ ڪاليج ۾ سنڌي پڙهائڻ لاءِ ڪا بي استاد موجود ڪانه هئي، آيا زينت پرنسپال نهڻ کان اڳ سنڌي جو سبجيڪٽ پڙهائيندي هئي، چاڪاڻ ته پاڻ ته هئي سنڌي ادب جي استاد مان پوءِ پنهنجي پاڙي واريءَ قاسم ناريجو جي گهر واري عالم خاتون سان گڏ هڪ ڏينهن شام جو سانگهڙ واري لوڪل بس ۾ چڙهي لال خاتون جوڻيجو جي گهر ويس جيڪو ڪنڊياري

اسڪول جي ڀر ۾ هو پاڻ ڏاڍي قربائتي انداز ۾ ملي ۽ پنهنجي ابن رشد جي پرنسپال، اسٽاف ۽ وري ماحول جي ڏاڍي واکاڻ ڪيائين ۽ چيائين: ”ترهو ڪاليج ڇڏڻ تي دل ڪانه ٿي چوي بهر طور اسانڪي هاڻي نه ته پوءِ سانگهڙ شفت ٿيڻ آهي.“

درخواست ڏيکار ته سهي سگنيچر ڪري ڏيان هن جي گهران ”دودهه پتي“ ڇانهه پي اسان واپس گهر ڏانهن راهي ٿيوسين. هڪ بس روڊ تي ئي ملي وئي هاڻي به ڪم ۾ ڪجهه رڪاوٽون هيون پر منهنجي حياتي جي روڊ تان ڪجهه ڪجهه روڪاوٽون ختم ٿينديون نظر اچن پيون. بقول شاهه سائين. ”تيسين ڀڳوئي پيل، جيسين رتوراس ٿئي“

انهيءَ وقت اسان جي حيدرآباد ريجن جو ڊائريڪٽر ڪاليج مشهور ادبي شخصيت محترم حميد ميمڻ صاحب هو جنهن کي عرف عام ۾ حميد سنڌي سڏيو ويندو هو. ميچوئل ٽرانسفر ڪرائڻ لاءِ آمنت ناريجو کي ساڻ ڪري ڊائريڪٽر آفيس حيدرآباد ويس اُتي الائي چوانهن ڏينهن سخت چيڪنگ ڪئي ٿي وئي وڏي معن گيت کان لنگهي اندر ويڃي پيو ته ميدان ۾ ٽن چئن ماڻهن جون چوڪڙيون ٺهيل هيون، هڪ چوڪڙي (گروپ) وارا نالو وغيره پڇن پيا، ٻيا وري ڊائريڪٽر صاحب سان ملڻ جو سبب پڇن پيا، آخري گروپ وري اوڪي ڪري ڏنو ته سامهون ورائبو آهي اُتي وڃون ۽ انتظار ڪيو صاحب توهانڪي گهرائيندو اندر ورائبي ۾ پهتاسين ته اُتي حميد سنڌي صاحب جو هڪ پي اي مليو اچڻ جو سبب پڇي درخواست ڏني ۽ سمجهي ويو ته ڪيس باهمي رضامندي وارو آهي ۽ ڏکيو نه آهي پر رُڪي لهجي ۾ چيائين. ”صاحب تواس وقت مينگ ۾ ٻين، شام تک فارغ، ٻوڱ ۽ آپ کل آءُ گا!“

اُهو ٻڌي مونکي ڏاڍي مٺيان لڳي چيو مانس ته اسين ميرپورخاص مان آيا آهيون اسانڪي اڃ ملايو وڃي، چيائين ته ”پهر ڪهڙي آڃانا“

مون هن جي لب لهجي مان سمجهو ته هي ڪجهه رشوت جو طلبگار آهي، پر اُها ڪانه ڏيڻي آهي.

”ڪم جو غير قانوني يا ناجائز نه هو وري ٻنهي ڌرين جي باهمي

رضامندي سان ٿي رهيو هو ۽ وري حميد سنڌي صاحب جهڙو شريف نفس انسان انهيءَ ترانسفر تي فوري حامي پري ها، پر اهو شيطان صفت انسان جيڪو اندر ٻاهر اچي پيو تنهن پنهنجي طرفان ڪوڙ ٿي گهڙيا سو مون کان بي دلي سان درخواست ورتائين ۽ چيائين ته: ”يه هم جمع ڪر ليٽي ٿي دو چار دنون ۾ پتہ ڪر ٿين“

مون ڪاوڙ منجهان درخواست سندس هٿ ۾ ڏني ۽ واپس ورياسين هن شخص وڙ وڙ ڪري ٿي چيو: ”هم ٻي اڃا ٿي صاحب ڪ“ يعني وڏو ماڻهون ظاهر ٿي ڪيائين ته هو ڏانهن وري قليچ بيگ صاحب هڪ هنڌ لکيو آهي. ”وڏو ماڻهون اهو آهي جنهن ۾ ماڻهپو هجي ۽ وري جنهن ۾ ماڻهپو نه هجي انهيءَ کي ماڻهون سڏڻ به غلط آهي.“

هاڻي مون کي پڪ ٿي وئي هئي ته اهو ڪم سڌي طريقي سان ڪونه ٿيندو. هاڻي انهيءَ لنگور کي باءِ پاس ڪري حميد صاحب وٽ سڌو وڃو يا وري ڪنهن کي موڪليو ويندو انهن ڏينهن منهنجي پيٽ ممتاز مديني منوره سعودي مان هتي آيل هئي اسانجي گهر ۽ امان جي ڪمزور صحت جا مسئلا ڏسي، هڪ تجويز ڏنائين ته:

”سندس هڪ نشان جنهن جو نالو شمع آهي، سا ميمڻن جي در پيلي واري فيملي ۾ پرتيل آهي ٿي، سگهي ٿو ته انهيءَ جو ڪو رابطو بڻجي سگهي. پوءِ شمع جيڪا احساس رکندڙ عورت آهي تنهن چيو منهنجو هڪ ڏير پروفيسر آهي تنهن جا گهرا واسطا حميد صاحب سان آهن ۽ انهيءَ جي هن سان دوستي پڻ آهي، تون اديءَ جي درخواست آڻي ڏي ته آئون اها موڪليان ٿي ادي شمع جي مدد سان هي جائز ڪم انهيءَ ڏينهن ٿي ويو.“

منهنجو هڪ وڏو مسئلو حل ٿي ويو منهنجي ترانسفر جي ڪاپي مون کي تن ڏينهن اندر ملي وئي رب پاڪ شمع کي خوش رکي پاڻ تمام بهترين اخلاق رکندڙ قربانگي ۽ احساس رکندڙ عورت آهي اڃان تائين ايڪ ٽو زندگي گذاري رهي آهي پنهنجي گهر واري ۽ اولاد سان فراز ولاز حيدرآباد ۾ رهائش پذير آهي آخر ٻن ڏينهن بعد مون کي هٿوٿ سانگهڙ مان ميرپورخاص ابن رشد ڪاليج ترانسفر ٿيڻ جو ليٽر ملي ويو باقي سانگهڙ ڪاليج اڃان اهو

ليٽر نه پهتو هو مون ڪجهه ڏينهن خاموشي اختيار ڪئي ته هڪ ڏينهن آڀا زينت استاف جي ميٽنگ دوران مون کان پڇيو:
”توهانجي ٽرانسفر واري ڪم جو ڇا ٿيو؟“
مون جواب ڏنو ته:

”آڀا ٽرانسفر ٿي ويو آهي آڀا کان مون ميجوئل ٽرانسفر جي درخواست فارورڊ ڪرائي هئي، هن کي منهنجن سمورن مسئلن جي ڄاڻ هئي، ڏاڍي خوش ٿي ٻن ڏينهن کان پوءِ ڳالهه ڪيائين ته هتي ليٽر پهچي ويو آهي لعل خاتون جو نالو پهريان آهي جڏهن هوريو ٿي هتي پهچندي انهيءَ کي جوائن ڪرائي توکي رليو ڪنديس“

بهر طور هاڻي سانگهڙ ڪاليج ۾ منهنجا ڪجهه ڏينهن باقي هئا هڪ عجب اتفاق آهي هاڻي به جڏهن ماضي ۾ ويندي آهيان ته اهيا رب پاڪ جي هڪ مصلحت سمجهندي آهيان ته:

”مون پنهنجي ابتدائي ٻاروتڻ جا ٻه سال بابا جي نوڪري سبب سانگهڙ ۾ گذاريا هئا وري جواني ۾ ليڪچرار ٿيڻ سبب اٽڪل 3 مهينا سانگهڙ ڪاليج ۾ روزانه اڃ وڃ ڪري گذاريا انهن بسن (لارين) ۾ سفر ڪندي مونکي پنهنجو مرحوم بابا سائين ڏاڍو ياد ايندو هو جيڪو مون سان حد کان وڌيڪ پيار ڪندو هو ۽ ”سخت سياري جي هڪ رات مون کي لاري ڏيکارڻ لاءِ پنهنجي هنج ۾ کڻي بسن جي اڏي تي آيو ۽ اُتي ڪا به لاري ڪونه هئي.“
هاڻي اهو لکڻو پيو ته:

ڪاٿي سي تنبير، جن ريجهايا راجيا،
وٽڙا وڏي وير، ڳلهي رکي ڪيئنرا.

مان 3 ڊسمبر 1989ع تي صبح جي وقت گهران تيار ٿي سانگهڙ واري بس ۾ سوار ٿيس اڳتي ڪنڊياري واري اسٽاپ تي لعل خاتون به سوار ٿي ۽ چيائين ته:

”اڄ مان هتي سانگهڙ ڪاليج ۾ جوائن ڪنديس ۽ تون هتان رليو تڃانءُ! ڪل ٻن ۾ سانگهڙ پهتاسين لعل خاتون ابن رشد ۾ چار سال گذاري آئي هئي اُتي جون سنيون يادگيريون پڻ هن ۾ سمايل هيون مون سانگهڙ ۾ فقط تي

مهينا گذاريا هئا اڄ وري واپس ميرپورخاص اچڻي هُيس جيڪا منهنجي جنم ڏيوار آهي ۽ ابن رشد جهڙي مادر علمي جنهن ۾ مون گريجويشن وارا چار سال گذاريا تنهن ۾ واپس اچي استاد ٿي رهڻ جو اعزاز ملي رهيو هو“

بهر طور سانگهڙ ۾ منهنجي نوڪري وارو ٿورو عرصو به تجربن ۽ مشاهدن سان ڀرپور هو ۽ جيڪڏهن انسان غير جانبدار ٿي ننڍين ننڍين ڳالهين تي غور ڪري ته هر ڪنهن شهر جو ماحول، آب هوا، تعليمي ادارا پنهنجي پنهنجي ساڪ ۽ مزاج رڪن ٿا هتي جو ماحول ميرپورخاص جهڙو نه هو، ايترا ترقي يافتہ ذهن ۽ روشن خيال ماڻهون وڏي پيماني تي موجود نه هئا جي هوندا به ته مون ڪونه ڏٺا ڇاڪاڻ ته مان گهڻو عرصو هتي ڪانه رهيس ميرپورخاص مان سانگهڙ ويندڙ ور وڪڙ ڏيندڙ لهر ۽ لوڏا ڪائيندڙ رستو پتي صاحب جي مهرباني سان عطا ٿيل ايس، آر تي سي جون بسون ۽ وقت جي پابندي ۽ وري سانگهڙ ۾ داخل ٿيڻ شرط حضرت سورهي بادشاهه جو گڱڱ بنگلو پنهنجي عظمت جي شاندار علامت نظر ايندو هو شهر ۾ عورتن جي پردي جي سخت پابندي هوندي هئي سڀ استاد ۽ شاگرد پائينديون برقعو پائينديون هيون مان اڪيلي بي پردہ يعني بنا برقي جي هوندي هُيس پهريان ته ڪجهه عجيب محسوس ڪيم پوءِ عادي ٿي ويس آزادي جي متوالن جو هي شهر پوءِ به نياڻين جي تعليم ۾ ڪنهن کان گهٽ نه هو باقي ماڻهن ۾ ذاتي شرافت، اخلاق جو مظاهرو مونکي ڏاڍو وڻيو. هڪ ڀيري جلدي واندي ٿيڻ کان پوءِ مان لوڪل بس ۾ چڙهي پيس انهيءَ ۾ اڳ ئي ڪي ڪولهي عورتون ويٺل هيون ۽ بس جي اندر وڏي آواز ۾ جلال چانڊيو جي آواز ۾ گانو:

”سنگ مر مر جو بدن، سنهڙي ڳچي هٿڙا نرم“

وڇاڻاڻ سڀڄ اکين جي ۽ ٻانهون هار ڪريان...

وڏي شد مد سان وڃي رهيو هو ڪنڊيڪٽر جيڪو دروازي تي مسافرن کي سڏڻ لاءِ رڙيون ڪري رهيو هو، تنهن مون ڏانهن معنيٰ خيز نظرن سان ٺهاريو ۽ ڊرائيور کي چيائين:

”اڙي ڀوک هاڻي اها ڪيست بند ڪر نه ته ڪائين نه پادر او چورا!“

ڊرائيور اوڏي مهل ٿي ڪيست بند ڪري ڇڏي پوءِ سمورو سفر آهستي آهستي مختلف هنڌن تي بيهندي ميرپورخاص اچي ختم ٿيو.

هر انسان پنهنجي سنگت، گهر جي ماحول ۽ پيشي جي حساب سان پنهنجو اخلاق ۽ ورتاءُ ٺاهيندو آهي. پادرن کائڻ وارو اهڙو واقعو ميرپورخاص کان نواب شاهه ميڊيڪل ڪاليج ويندڙ هڪ اردو ڳالهائيندڙ شاگرد پائڻي هٿان اڳ ئي انجام ڏنڻجي چڪو هو. تنهن کي صبح وقت بس ۾ سوار ٿيڻ کان پوءِ ڪنهن جٽ مسافر چيو:

”ڊاڪٽر به هتي ته مريض به هتي (مريض) مان هن جو مطلب ڪو ٻيو هو.“
چوڪري ڳالهه سمجهي وئي هئي، پير مان سينڊل لاهي نڪاءُ ڪرايائينس پوءِ وڃ ۾ ڪجهه ماڻهن پئي جهيڙي کي ٺاريو.“
”ننڍڙو ذهن اهو آهي جيڪو ٿورو وڌيڪ سوچڻ جي قابل ٿيندي ئي ٻين کي ننڍڙو سمجهندو آهي ۽ وري ڪٿي سماجي حالتن کي ڏسي پنهنجي شخصيت کي ٺاهيندو آهي ته پوءِ ڪڏهن اها مثبت هوندي آهي ۽ ڪڏهن منفي هوندي آهي ڪنهن کي انهيءَ مان اُتساهه ملندو آهي ۽ ڪنهن کي وري انهيءَ مان نراسائي ۽ پريشاني“

قصو ڪوتاهه مان صبح جو ”فارنون“ ۾ رليو ٿي منجهند جو ڏيڍ بجي آفٽرنون ۾ ابن رشد ۾ جوائن ڪيو ميڊم ڪاظمي پنهنجي بنگلي ۾ وڃي چڪي هئي جيڪو پراڻو (اسان جي دور وارو هوم اڪنامڪس بلاڪ) هو اڳيان سيمينٽيڊ اسٽيج هو جتي منهنجي شاگردي دور ۾ فنگشن ٿيندا هئا ڪلارڪ شفيق احمد صديقي کيس منهنجي اچڻ جي اطلاع فون ڪري ڏني تڏهن ميڊم ڪاظمي کيس چيو ته:

”نور الصباح کواڻي آفٽرنون ۾ جوائن ڪراؤ“

مون جوائنگ لکي ڏني ۽ ليٽر وغيره ڏئي ٽانگي ۾ ويهي گهر پهچي ويس امان ڪجهه پريشان لڳي ۽ چيائين ته:
”تون سانگهڙ مان جلدي پهچي ويندي آهين اڄ ميرپورخاص مان دير سان آئي آهين“

مون چيو ته: ”امان سانگهڙ مان ميرپورخاص پهتس ۽ پوءِ ڏيڍ وڳي ڪاليج پهچي اُتي جي لڪ پڙهه کان پوءِ هاڻي هتي پهتي آهيان“
منهنجي امان طبيعت جي ڏاڍي سادي هئي پنهنجي زماني جي حساب سان پرائمري چار درجا پڙهيل هئي. پر حرفتون، چالاڪيون ۽ سازشون

ڪڏهن به کيس ڪرڻ نه آيون هاڻي ته بيماري سبب ڪٿ تي پئي کيس ورهيه ٿي ويا هئا ۽ نوڪرين جا قائدا قانون ضابطه کيس وسري ويا هئا، ٻيو ماءُ جو پيار کيس اسان لاءِ ماندو ڪري ڇڏيندو. هو ور ور ڪري پڇندي هئي ته تو ماني ڪاڏي آهي يا نه؟ انور لاءِ ماني ٺاهي اٿو يا نه مشتاق ڪيڏي مهل ايندو ممتاز جيتوڻيڪ پرڏيهه ۾ هئي پر انهيءَ جو هر ويل اونو ڪونه ڪندي هئي شايد ”ڀڪه هيس ته مضبوط سهاري ۾ آهي.“

پر ڪڏهن ڪڏهن اوچنگارون ڏيئي انهيءَ کي به ياد ڪندي هئي ۽ چوندي هئي. ”ڏس ته صحيح مون پنهنجي ٻچڙي ڪيترو پري پرتائي ڇڏي آهي الله خوش رکندس آهي ته ڀلاري ٻار ۾“

اها ته ماءُ جي ممتا هئي جيڪا سڀني مائرن ۾ هوندي آهي. هاڻي ابن رشد جي نوڪري ڏانهن اچان پئي ته مان پهرين ڏينهن ساڍي اٺين وڳي ڪاليج پهچي ويس ٻڌو هئم ته ڪاليج جو نائيم فڪس نائين وڳي جو آهي، سو مون پهرين ڏينهن ڏٺو ته ميڊم اقبال ڏيڻو جيڪا باطني جي استاد ۽ مسٽر رول انچارج هئي سا آفيس ۾ داخل ٿيندي رجسٽر هٿ ۾ کڻي جيڪي استاد اڃان ڪونه آيون هيون تن جي سگنيچر واري جاءِ تي ڳاڙهي پوائنٽر سان ليڪ ڪڍيائين ۽ پوءِ دير سان اچڻ وارن انهن لکين مٿان سگنيچر ڪيا ٻڌايو اهو ٿي ويو ته جڏهن اهي تي ڳاڙهيون لکيرون ٿي وينديون ته پوءِ هڪ موڪل (ڪي يوئل ليو) ڪائونٽ ٿيندي. پر مون هتي جي 23 سالن جي سروس ۾ انهيءَ تي عمل ٿيندي ڪونه ڏٺو. ميڊم ڪاظمي سٺي نموني سان آڌر پاءُ ڪيو ۽ محنت سان ڪم ڪرڻ ۽ وقت جي پابندي جي تاڪيد ڪيائين مون ڏٺو ته پرائيوت دؤر جون گهڻيون ٽپيون استاد هتان وڃي چڪيون هيون پر هوم اڪنامڪس جي استاد مسز شاهانه برڪت، تنوير اختر اڪنامڪس واري موجود هيون، ميڊم ڪاظمي جيڪا هن ڪاليج کي جاري ساري رکڻ ۾ اهم ڪردار هئي سا پڻ چاڪ چوڻند هئي ۽ ڏاڍي توانائي سان ڪاليج ٿي هلايائين اهو به ڪنهن تعليمي اداري جو ڀاڳ هوندو هو جنهن ۾ سنا استاد هجن 90 جي ڏهاڪي ۾ ابن رشد جون نانءُ عروج تي هو هڪ کان هڪ سني استاد موجود هئي ائين ڪڍي چئجي ته هڪ ڪهڪشان هئي جنهن جي روشني آب تاب سان پوندي هئي ميڊم ڪاظمي انتهائي باخبر منتظم اعليٰ

هتي هن کي هر وقت ۽ هر لمحي جي اهيا پڻ خبر هئي ته ڪهڙي استاد ڪٿي ۽ ڪنهن سان گڏ ويٺي آهي ليڪچر دوران خاموشي سان اچي پويان سيٽ تي ويهي رهندي هئي ۽ ليڪچرار کي ڏسندي ۽ ٻڌندي هئي جڏهن مان هن ڪاليج ۾ نئين نئين آئي هيس ته اڪثر آخري پيريد جيڪوانٽر سائنس جو هوندو هو تنهن ۾ اچي پويان ويهي رهندي هئي پر پوءِ ٿوري عرصي بعد اهو سلسلو بند ڪري ڇڏيائين مون اهو هتي نوٽ ڪيو هو ته هر انهيءَ عورت جي مخالفت ڪندي هئي جيڪا حد کان وڌيڪ ذهين، هن کان وڌيڪ نوجوان ۽ وري سٺي شخصيت رکندڙ هجي ۽ وري هن جي ڪجهه قانونن کي به نه مڃيندي هجي شاگردي واري مئٽر ڪاظمي ۽ هڪ ڊينگ آفيسر مئٽر ڪاظمي ۾ مونکي هتي واضح فرق نظر آيو مون هتي فقط فاطمه بخاري کي هن جو احترام ڪندي گڏوگڏ منفي روين تي اعتراض به ڪندي روبرو سچ چوڻ جي همت ڪندي ڏٺو پيو ڪير به اهيا همت ساري نه سگهيو مس فاطمه ڪيمسٽري جي سينئر استاد هئي صرف سينئر نه بلڪ بهترين استاد هئي بهرطور مئٽر ڪاظمي هن اداري سان مخلص هئي ۽ انهيءَ جي باني ميمبرن منجهان هئي جنهن اداري جون سوين شاگردياڻيون نه صرف سنڌ، پاڪستان بلڪ ٻاهرين ملڪن ۾ به خدمتون انجام ڏئي رهيو آهن مئٽر ڪاظمي گذريل سال ڪراچي ۾ وفات ڪري وئي جتي هوءَ 1997ع کان ريٽائرمينٽ کان پوءِ رهندي هئي نه ته ابن رشد جي پرنسپال هئڻ سبب پرائيوت دور ۾ ڀرتاب پون جي مٿي واري حصي جي هڪ پورشن ۾ رهندي هئي ۽ پوءِ لالچند گارڊن واري نئين بلڊنگ ۾ ڪاليج جي پٺيان چراغ بلڊنگ جي هڪ پورشن ۾ رهندي هئي جيڪي انهيءَ زماني ۾ فليٽ چوارائيندا هئا عائشه ’پوا‘ هن سان گڏ رهندي هئي پوءِ نئين بلڊنگ جي هوم اڪنامڪس بلاڪ کي پنهنجو رهائشي بنگلو ٺاهيائين

هن ڪاليج ۾ نصابي سرگرمين کان علاوه غير نصابي سرگرميون وڏي عروج تي هيون سال ۾ ڪيترائي فنڪشن ٿيندا هئا جنهن ۾ ”ڪاليج ويڪ“ سڄو هفتو هلندو هو جنهن جي ابتدا محفل ميلاد سان ٿيندي هئي بلڪ منهنجي شاگردي واري دور ۾ هتي ”يوم حسين“ وارو فنڪشن ڏاڍي عقيدت ۽ احترام سان ملهايو ويندو هو جنهن ۾ شاگردياڻيون مرثيه ۽ نوحه

پڙهنديون هيون ۽ تقريرون ڪنديون هيون منهنجي هن ڪاليج ۾ جوائن ڪرڻ کان هڪ مهينو بعد ۾ منهنجي امان گذاري وئي بابا کي جهان ڇڏي آڻ سال ٿي چڪا هئا. ”مان هاڻي ماءُ پيءُ ٻنهي جي پيار ۽ شفقت کان محروم ٿي چڪي هيس.“

امان جيڪا فالج جي حملي کان پوءِ بلڪل معذور ٿي چڪي هئي ۽ محتاج ٿي ڪت تي ويٺي هوندي هئي، سا پڻ اسان پيئرن ۽ پاڻرن لاءِ وڏو ڏڍ ۽ آسرو هئي، گهر جي رونق هئي، سا رونق به ختم ٿي چڪي هئي ۽ گهر ۾ اسان جو انتظار ڪرڻ وائون نهارڻ وارو ڪونه بچيو هو ۽ ”دعا جا دروازا بند ٿي ويا هئا.“

هيءَ ته منهنجي گهر و زندگي هئي جنهن ۾ مان بلڪل اڪيلي رهجي وئي هيس ننڍو پيءُ ڊاڪٽر مشتاق هائوس جاب ختم ڪري چڪو هو ۽ انهن ڏينهن کيس پٿوري ۾ ”اسڪول هيلٿ سروس“ ۾ ڊاڪٽر جي نوڪري ملي هئي، هُو صبح جو سوڀر ناشتو ڪري اوڏانهن روانو ٿي ويندو هو ۽ شام ڌاري گهر واپس ايندو هو. وڏو پيءُ ڊاڪٽر انور صبح جو پنهنجي ڪلينڪ ميرواهه گورچاڻي هليو ويندو هو، اهو شهر ميرپورخاص کان ويهن پنجويهن منٽن جي فاصلي تي آهي.

منهنجي ذاتي زندگي ۾ روتين ساڳي هئي فقط امان ڪانه هئي ۽ امان واري ڪت خالي هئي...!!

بهر طور مون پنهنجي مصروفيت ساڳي رکي صبح جو ابن رشد ويڃڻ، اُتان اچي گهر ۾ کاڌو تيار ڪرڻ، پيا ننڍا ننڍا ڪم ڪرڻ، باقي ٻين ڪمن لاءِ هڪ ماسي ڪنڊهائي جيڪا ذات جي چانگ هئي سا صبح کان شام تائين موجود هوندي هئي، مون هاڻي محسوس ڪيو ته هن ڪاليج ۾ مان ڪافي سيٽ ٿي وئي هيس، حالانڪ مان هتي نئين نئين هيس پر ”امان جي وفات تي سڄو ڪاليج جو استاف عذر خواهي لاءِ پهتو هو انهيءَ وقت جون استاف سيڪريٽري رضيه آرائين ۽ شميم زبدي تي ڏينهن لاڳيتو اينديون رهيون هيون.“

پر ڊيوٽي جي لحاظ کان ابن رشد واري ڊيوٽي سانگهڙ ڪاليج واري ڊيوٽي کان وڌيڪ محنت طلب ۽ جوابداري وئي هئي ڇو ته هتي پڙهائڻ

(ليڪچر ڏيڻ) ڪانسواءِ ٻيون ڊيوٽيون به ڪرڻيون پونديون هيون جن کي اسين اي. سي. آر فارم ۾ اسپيشل ڊيوٽي ڪري لکندا هئاسون جن ۾ ڪاليج ڪينٽين جي صفائي چيڪ ڪرڻ، مسٽرول کي اپ ٿو ڊيٽ رکڻ، غريب چوڪرين جي فيس معافي واري ڪميٽي ۾ ميمبر رهڻ انهيءَ کان علاوه ٻيون ڪيتريون ڊيوٽيون هونديون هيون جيڪي مختلف ليڪچرارن ۾ ورهايل هونديون هيون.

”هڪ دلچسپ ڊيوٽي وري گوسٽو شاگردياڻين کي جيڪي گهران جان ڇڏائي هتي اچي باغ ۽ ڪينٽين ۾ ويهنديون هيون تن کي ڪلاس ۾ اماڻڻ جي هوندي هئي اهيا ڊيوٽي ڪنهن هڪ استاد نه بلڪل گروپ جي شڪل ۾ هوندي هئي هڪ پيريد ۾ هڪڙيون استاد گروپ ۾ ٻئي پيريد ۾ ٻئي گروپ جي ڊيوٽي هوندي هئي اهيا ڊيوٽي چار پنج استادن کي گڏجي ڪرڻي پوندي هئي ڪڏهن ڪڏهن ته جيڪڏهن گهڻيون استاد موڪل تي هونديون هيون ته اهي ڪلاس ڪان گوسٽو شاگردياڻيون ولرن جي شڪل ۾ گهمندي نظر اينديون هيون ۽ ڏاڍو گوڙ هوندو هو.“

اسان کان ڪلاس انگيچ ڪرايا ويندا هئا. پر اهڙو نظارو گهٽ ڏسبو هو. ڇاڪاڻ ته مئٽرم ڪاظمي جو مڪمل ڪنٽرول هوندو هو. مان پنهنجي ڊپارٽمنٽ ۾ اڪيلي سنڌي جي استاد هيس. ۽ هن ڪاليج ۾ منهنجي شاگردي واري دؤر کان سنڌي جي هڪ ليڪچرار جو نمونو هلندو ٿي آيو جيئن آڀا زينت ميمڻ، نجمه شيخ مرحوم، لعل خاتون، وغيره.

هن آتم ڪتا کي فيئر ڪرڻ ۾ مون ايتري دير ڪري ڇڏي جو آڀا نجمه شيخ به مرحوم ٿي وئي، منهنجي هتي اچڻ کان پوءِ سنڌي جي ٻئي استاد مسز ڪشمير سومرو به اچي وئي. جيڪا انهيءَ وقت تنڊو جان محمد ڪاليج جي (ڪيمسٽري) جي استاد جي گهر واري آهي. سندس نالو ساگر سميجو آهي. هاڻي اڄڪلهه اسلام آباد شفت ٿي وئي آهي. هي سنڌي جي استاد ٺهي ايد هاڪ تي آئي هئي. قوم پرست، بولڊ ۽ پراعتماد هئي، کيس انهي وقت به پُٽ هئا جن جو نالو امر ۽ ساحر، هئا جن کي ڪڏهن ڪڏهن پاڻ سان گڏ وٺي ايندي هئي. مون محسوس ڪيو ته استاف سميت پرنسپال به هن جي اچڻ تي خوش نه آهن. هڪ ڏينهن مئٽرم ڪاظمي مون کان پڇيو ته: (سندھي کي دوسري

پوسٹ نہیں ہے ہمارے پاس، یہ کشمیر کیسے آئی ہیں۔)

مون جواب ڏنو: ”مجھے ٺھڻ معلوم ڪھ پوسٽ ھي يا ٺھڻس، آپ اُن ڪو بلا ڪر معلوم ڪر لئس۔“

الائي چو ڪهڙو خيال پيدا ٿيو هئس يا وري مريم مجيدي واري ڳالهه ته:

“لاکيٽي تون پاڻ وهيٽي مَور نه آهين هيٽي جهيٽي”

نظر اچي رهي هيس اهيا مٿلڻ جي پنهنجي سوچ هئي ڪجهه وقت بعد ڪشمير سومرو ڪميشن پاس ڪري پوليٽيڪل سائنس جي ليڪچرار ٺهي. اچي وئي مون اڳ ذڪر ڪيو آهي ته هي ڪاليج فنگشن ڪرائڻ ۾ سڀ کان اڳ ڀرڻو هو. هن ڪاليج ۾ هڪ استاد حيثيت سان جيڪو پهريون فنگشن ڪرايو سو هڪ لطيف ڊي هو جيڪو 1991ع جي اپريل ڌاري ٿيو هو. هن پروگرام جي خاص ڳالهه اها هئي ته هن جو مهمان خصوصي سنڌي ادب جي اهم شخصيت حميد سنڌي صاحب هو. جيڪو تن ڏينهن خيرپور يونيورسٽي ۾ هوءَ هتان حيدرآباد جي ڊاريڪٽر ڪاليج تان بدلي ٿيل هو هڪ بلند پايه جي اديب ۽ علمي شخصيت اڳيان پروگرام پيش ڪرڻ لاءِ حوصلو گهريو هو. هن پروگرام ۾ مون سان گڏ مٿلڻ اقبال ڏيٿو ۽ ڪشمير سومرو کي به انچارج طور گڏ رکيو ويو هو اهيا به بيورو ڪريسي جي هڪ رمز هئي. جيڪا اڄ تائين مون کي سمجهه ۾ نه آئي آهي.

پر پوءِ اسان تنهين گڏجي ڪم ڪيو ۽ هڪ بهترين پروگرام ترتيب ڏيئي حميد سنڌي صاحب کي ڏيکاريو سين اهو صاحب پروگرام ڏسي ڏاڍو خوش ٿيو ۽ چيائين ته مونکي خبر هجي ها ته شاهه لطيف جي ڪلام ڳائڻ ۽ سورمين کي لاجواب بنائي اهڙي نموني پيش ڪيو ويندو ته آئون فيملي کي به گڏ وٺي اچان ها.

هن پروگرام ۾ سورٽ راڻي لغاري ۽ رڻسانه بلوچ (ڪامريڊ) کان انائوسمينٽ ڪرائي هئي سڀني جن بهتر انداز ۾ ڪارڪردگي ڏيکاري بلڪه سورٽ راڻي ته شاھ جون وايون ڳائي داد حاصل ڪيو هو. امر سنڌو ۽ ظاهره لغاري انهي وقت گريجوشن ڪري چڪيون هيون. پر پروگرام ۾ ڀرپور حصو ورتائون ۽ ڪامياب بڻايائون خير النساء! مغل جيڪا ڪجهه وقت اڳ عورتن جي مخصوص سڀيت تان نامزد ٿي سنڌ اسيمبلي ۾ بيمپلز پارٽي جي نمائندگي

ڪري رهي آهي سا پڻ انهي وقت هتان گريجوئشن ڪري رهي هئي. تنهن پڻ شاهه صاحب جو ڪلام ڳائڻ ۾ ڀرپور حصو ورتو نسرين لغاري جيڪا سسئي جي ڪردار لاءِ مئٽرم اقبال جي چونڊ هئي تنهن جي بيڪ گرائونڊ ۾ ڪلام؟ ”رويو ويئي روءِ پنهل کان پوءِ ڏيندس باهه پنيور ڪي“

خيرالنساء مغل بهترين انداز ۾ ڳايو هو پر انهي تي نسرين لغاري اهڙي سٺي پرفارمنس نه ڪري سگهي هئي. حالانڪ تمام خوبصورت لڳي رهي هئي جيڪا ڳالهه حميد سنڌي صاحب به محسوس ڪئي هئي ۽ اسان کي حميد سنڌي صاحب لنچ دوران ٻڌايو ته سسئي تمام خوبصورت ۽ سٺن ڪاسيومز سان هئي. پر ايڪٽنگ ۾ ڇاڙهو نه هيس پر پوءِ به آئتم ڪافي جي سٺي هئڻ ڪري چڱو رهيو. ٻاراڻي وهي ۾ اهڙيون ڪوتاهيون ٿي وينديون آهن. خيرالنساء ۾ اهيا خوبي هئي ته هو پاڻ ڳائيندي هئي گڏوگڏ ايڪٽ به ڪندي هئي.

پروگرام تمام وڏو هو جنهن کي حميد صاحب دلچسپي سان ڏٺو ۽ آخرڪار ڪاليج جي لائبريري لاءِ پنهنجي ڪهاڻين جو ڪتاب ”ويرون“ ڏيڻ تي ڪري ويو. پر افسوس جو اهي ڪتاب وري ڪڏهن ڪاليج نه پهتا. يا وات تي گم ٿي ويا اهيا خبر الله کي!

شاگردياڻين ۾ ڏاڍو جوش ۽ ولولو هو هر ڪا پنهنجي پرفارمنس ڏيکارڻ لاءِ آئي هئي، منهنجو پروگرام انچارج ٺهڻ جو هي پهريون تجربو هو. جنهن ۾ مون کي اڳتي جي لائحہ عمل کي سمجهڻ لاءِ ڪجهه چاڀلوسي منافقت جهڙن روين جي دڳ کي سمجهڻ جو موقعو ملي ويو ۽ اسان اڳتي انهن غلطي کي ڪونه ورجايو. ٻڌو هيم ته مون واري لطيف ڏي کان هڪ سال اڳ هڪ لطيف ڏي چوڪرين پنهنجي زبردست خواهش تي ڪرايو هو. ۽ انتظاميه انهي لاءِ مجبور ٿي اجازت ڏني هئي.

ٿيو ايئن هو جو ضياالحق واري دؤر ۾ ڪاليج ۽ ٻين ادارن ۾ اهڙن پروگرامن تي پابندي لڳل هئي. هن ضياءَ جي دؤر پڄاڻي کان پوءِ ادارن ۾ نئين سنئين اهڙا ڏيهڙا ملهائڻ شروع ڪيا ويا هئا.

پر هتي هن ڪاليج ۾ اهڙو پروگرام نه ٿيو هو چوڪرين جي بي انتها

پريور مطالبي تي اهو لطيف ڏي ملهائڻ جي اجازت ڏني ويئي.
هن پروگرام جي انچارج مئڊم اقبال ڏيڻو هئي ۽ ٻڌو اٿم ته ڪاليج جي
ڊيوٽي ڪرڻ کان پوءِ شام جو چوڪرين کي ريهه سل ڪرائيندي هئي.
شاهه جي ڪلام کي موسيقي سان نوازڻ لاءِ مرحوم استاد گل محمد (گلو
مامون) موجود هوندو هو. مون هن پروگرام جي مووي ڪيسٽ سال کان پوءِ ڏني
هئي. پروگرام واقعي سٺو هو پر انهي ۾ پڻ چوڪرين منجهان اشتعال ۽ ڪاوڙ
گهڻي ٿي نظر آئي انهي جو سبب ڇا هو مان سمجهي ڪانه سگهي هيس هڪ
ڏينهن شاگردياڻي رخسانه ڪامريڊ مونکي ٻڌايو ته ”مس! اسانجي پروگرام ۾
دخل اندازي ٿي ڪيائون. ۽ وري هڪ اُردو غزل“
”ديواروں سے باتیں کرنا اچھا لگتا ہے“

سو انهيءَ ۾ ٿي وڌائون اسان انهيءَ جي اجازت ڪانه ڏني اهو سٺو غزل
هو غزل جي محفل ۾ هلي سگهيو ٿي.
پوءِ اسان مشتعل ٿي ويون سين اها ته هئي هڪ شاگردياڻي جي راءِ
انهيءَ تي مان ڪوبه تبصرو ڪانه ڪندس.

انهن ڏينهن هتان جون قوم پرست چوڪريون امر سنڌو (سلمي لغاري)،
طاهره لغاري، حسينه ساند وغيره گريجوئشن ڪري يونيورسٽي پهچي
چڪيون هيون. پر پروگرام ڏسڻ لاءِ آيون هيون. فقط سندن مائٽياڻي رخسانه
ڪامريڊ ۽ ڪجهه جونيئر چوڪرين پارس راڻي، سورث راڻي، زهره لغاري،
حميره لغاري موجود هيون. جن مونکي حميد سنڌي واري پروگرام ۾ ڏاڍو ساٿ
ڏنو. هن پروگرام ۾ عمر ماروي ٽيبلو کي گهڻو واکاڻيو ويو هو. جنهن ۾ ماروي
جو ڪردار مومل دائود پوٽو ۽ عمر جو ڪردار هڪ سومرو چوڪري جنهن جو
نالو مون کان وسري ويو آهي، تنهن پريور انداز ۾ ادا ڪيو جهڙا ڪي شاهه جي
سُر مارئي جا جيئرا جاڳندا ڪردار هئا. هڪ شاندار ڪوهه عمر بادشاهه انهيءَ
جا ساٿي وري پياري پياري مارئي جنهن ڪلام خود ڳايو ۽ ايڪٽ ڪيو.

هاڻي مان ڪاليج ۾ سيٽ ٿي رهي هيس، ڪاليج جو استاف سٺو هو
(منهنجي لاءِ) باقي پاڻ ۾ پراڻين ڳالهين تان تلخ ٿي وينديون هيون. انهن
ڏينهن اسان غريب آباد وارو گهر ۽ پاڙو ڇڏي جهامن داس ڪالوني (شهباز
ٽائون) ۾ نئين گهر ۾ اچي رهيا هئاسين جيڪو منهنجي وڏي پيءُ ڊاڪٽر انور

ٺهرايو هو گهر تمام سٺي نقشي سان ”ويست اوپن“ ٺهيل هو. اوڙي پاڙي ۾ بيا ته پوءِ واقف ٿيا پر غريب آباد مان ڇاچي سليمان جو پُٽ ڊاڪٽر مجيد ميمڻ (علي ميڊيڪل وارو) فيملي سميت هتي شفت ٿيل هو. باقي پرڳڙي فيملي (سب رجستار) هڪ اردو فيملي سهراب آڀريتر واري پٺيان لقمان ارباب جي فيملي ۽ خاص طور سندن ڌيءَ سڪينه مون وٽ ايندي ويندي هئي.

مون محسوس پئي ڪيو ته ڪاليج جي نوڪري پاءُ جي نئين گهر ۾ منتقلي آس پاس جي نون ماڻهن سان واسطا مون کي هڪ نئين ۽ مثبت دڳ تي آڻڻ جي تياري ڪري رهيا هئا. ڪا اهم تبديلي آوس ته اچڻي هئي انهن ڏينهن جولاءِ 1991ع ڌاري منهنجي پيڻ ممتاز مديني پاڪ سعودي عرب کان پنهنجي وڙ اظهر قريشي اڏائي سالن جي پٽ سونو عمر ۽ اٺن مهينن جي ڌيءَ سارا سان گڏ پاڪستان آيا عمر سونو ته انهيءَ کان اڳ ۾ امان جي حياتي ۾ به پيرا هتي اچي چُڪو هو تمام ننڍو هو سندس پهرين سالگرهه به ملهائي هئي سين. سندس پيءُ اظهر هڪ مهينو رهي ڊيوٽي جوائن ڪرڻ لاءِ مديني پاڪ هليو ويو هو. باقي ممتاز ۽ سونو کي ميرپورخاص ۾ ڇڏي ويو هو. اظهر قريشي جا والد ۽ والده ۽ پيءُ پيڻ ڪلهوڙا ڪالوني ۾ رهندا هئا. پاڻ پاڪستان اچڻ وقت گهڻو وقت اُتي پنهنجي والدين وٽ گذاريندو هو. سومون ڏڪر ٿي ڪيو ممتاز جي هيل هتي اسانجي گهر ۾ اچڻ جو سارا مون پهريون ڀيرو ڏٺي هئي. ماشاءِ الله صحت مند گول متول پياري هئي. منهنجي اڃان شادي ٿيل ڪانه هئي، ممتاز هر سال ايندي هئي. ۽ شادي لاءِ زور پريندي هئي گهر جون حالتون ته مان اڳي ئي ٻڌائي چُڪي آهيان.

”گهر جي اهم شخصيت ماءُ اگر اهاج ٿي پئي هُجي انهي کي ڇڏي پنهنجو گهر وسائڻ ۽ نئين دنيا آباد ڪرڻ جو مان سوچي به ڪانه ٿي سگهيس هر دفعي انڪار ڪي منهن ڏيندي ممتاز خاموش ٿي ويندي هئي. پر هاڻي ته امان موڪلائي وئي هئي ممتاز اچڻ شرط شادي واري ڳالهه تي ضد ڪري بيهي رهي هئي.“

سندس ۽ منهنجي پُراڻي سهيلي سيما ٽالپر جي معرفت سٺي رشتي هت ڪرڻ جو بار سندس نازڪ ڪنڌن تي رکيائين جنهن کي انهيءَ ڪم جو تجربو هو.

”هوءَ مختلف هنڌن تان آيل چوڪرن (مردن) جي لسٽ مان گهڻن جي ته شادي ڪرائي چُڪي هئي پوءِ به چيائين ته ڏسان ٿي ڪوشش ڪيان ٿي هڪ ڏينهن سائين ڏنو نهوڙي جو رشتو ڪٽي آئي، جيڪو انهن ڏينهن سول اسپتال ميرپور خاص ۾ گريڊ سترهين ۾ فرماسست هو. منهنجن ڀائرن کي سڃاڻندو هو.“

منهنجو ننڍو ڀاءُ ڊاڪٽر مشتاق جيڪو انهن ڏينهن ۾ نواب شاه ميڊيڪل ڪاليج ۾ آئي ڊپارٽمنٽ ۾ ڊاڪٽر هو. تنهن ڪجهه قدر مخالفت ڪئي، هن جيڪي جواز پيش ڪيا سي سؤ سيڪڙو صحيح هئا، پر وڏي ڀاءُ ڊاڪٽر انور رد ڪيا ته ”اهو ماڻهو سيلف مئڊ آهي، هڪ پوئتي پيل علائقي مان نڪري يونيورسٽي مان تعليم حاصل ڪري اڃا جي سول اسپتال جي سينيئر ڊاڪٽر سان ڪلهو ڪلهي ۾ ملائي هلي پيو. ترقي ڪرڻ جا گڻ اٿس وڌيڪ توهان جي مرضي. منهنجو ڀاءُ انور هرو ڀرو پنهنجي مرضي ٻين تي مڙهڻ جو عادي آهي نه هو نه وري هاڻي آهي. منهنجي ڀيڻ ممتاز انهي رشتي تي راضي هئي ۽ پيڻو ظاهر به راضي ڪري ڇڏيو هئائين.

هوڏانهن ”مان پنهنجي ذهن ۾ هر چوڪري وانگر هڪ خوبصورت گهر گاڏي جو مالڪ زبردست شخصيت رکندڙ شخص جو آئيڊيل ٺاهي ويٺي هئس. جيڪي ڳالهين هن شخص ۾ نه هيون مون صاف جواب ڏيئي ڇڏيو.“ منهنجي ننڍي ڀاءُ مشتاق فرمايو بلڪه درست فرمايو اهڙا ته هن ڪيترائي رجحان ڪري ڇڏيا آهن، انهن تي ظاهر ڪي ڪجهه ڪار لڳي هئي. پوءِ منهنجي ڀيڻ ممتاز جيڪا ڦاٽل ڪرڻ جا گُر ڄاڻندي هئي. تنهن چيو ته:

”هن سان تون خوش حياتي گذاريندين ٻئي نوڪري ۾ آهيو پنهنجي لاءِ سڀ آسائشون پاڻ ٺاهجو.“

هن منهنجي ڀيڻ کي اها خبر ڪانه هئي ته ماءُ ته اولاد جي ذميداري آهي پر هن شخص جي گهر ۾ انهيءَ وقت شادي شده ڀيڻ انهي جو مڙس ٻن ڀائرن جن مان هڪ پيدائشي دل جو مريض هو ٻيو جيڪو نوڪري به ڪندو هو پر هر ڪنهن ذميداري کان آجو هو ۽ ٻيا رشتيدار چاچا، پوڙهي ناني بيواھ پڻ هي سڀ هن جي ذميداري آهن. اها سنڌ جي ڳوٺاڻن جي نفسيات آهي ته هڪ

ڄڻو جيڪو ڪمائيندو آهي ۽ ذميداري ڪٽندو آهي، تنهن مٿان سڀ ٻار هوندا آهن ۽ هتي هن ساڻ به انهن ذميدارين ۾ ڪوبه ڀاڱي ڀائيوار ڪونه هو. بهرحال اسان جي مڱڻي ٿي وئي، هن مڱڻي ۾ پنهنجن عزيزن مان هڪ ماءُ ۽ ٻيڻ آنديون هيون، سندس هڪ رشتي جي مامي عمر جو هڪ ڀٽ، ٻيو هڪ غير عورت جيڪا سول اسپتال جي ڪلارڪ صديق ميمڻ جي گهر واري هئي سا آئي هئي. اسان پاڻ ۾ پيءُ ۽ پيڙهن وڏو سٺو مرحوم ادا ڪور ۽ سندس گهر واري مرحوم ڀائي عظيم النساءِ موجود هئاسين. مشتاق فوتو گرافي ڪندي به ڏکائيل هو ۽ اوڏي مهل نواب شاهه مان گهر پهتو هو. مڱڻي جي شاپنگ سائين ڏنو جي دوست ڊاڪٽر عبدالوسيع ڪٿي ڪري ڏني هئائين. سائين ڏنو صاحب جي ماءُ سادي سوڊي ڳوٺاڻي هئي، سندس ڀيڻ لال خاتون کي سائين ڏنو صاحب نئون ڪارو برقعو پارائي آيو هو. هن جو خيال هو ته:

”هتي ڪا پرڊي جي پابندي هوندي قريشي (قاضي) ماڻهن ۾ پرڊي جو رواج هوندو ۽ منهنجي ڀيڻ بي پرڊي ڏسي ناراض ٿيندا. پر هتي ته اهڙي ڪا ڳالهه نه هئي، بلڪ سندس ڀيڻ ڪو پهريون ڀيرو برقعو پاتو هو. سو ويچارڻ گيت اورانگهيڻدي ٿاڀڙجي پئي هئي، منهنجي پيءُ انور وري چيو ته ”هن ويچارڻ کي ڇو برقعو پارايو اٿن؟ جو ڪري پئي آهي؟“ مون واري سس گهر گهمي ڏنو ۽ چيائين ”جايون (ڪمرا) سٺا آهن پر مال ڍور ڍڳا ڪٿي آهن؟“ منهنجي ڀيڻ ممتاز وراڻي ڏني ته:

”امان هتي مال گهرن ۾ ڪونه رکندا آهن اسان وٽ ته اهي جانور مال آهي ئي ڪونه جن وٽ آهي اهي به وٽائڻ ۾ پڌندا آهن.“

هن خاندان جو تعلق ڏيپلي تعلقي جي ڳوٺ سان آهي سندن لهجو ۽ اُچار پڻ ڏيپلي وارن وارا ساڳيا آهن. بهرطور هي مڱڻي جو ڪاڄ رات جي ماني ڪاٺ کان پوءِ دير سان اختتام تي پهتو ۽ سائين ڏنو صاحب پنهنجي مائٽن سميت سول اسپتال واري گهر ڏانهن روانو ٿيو. اسان جي مڱڻي جي خبر ٻئي ڏينهن جهنگ جي باهه وانگر پکڙجي وئي هئي. مون کي خبر نه هئي ته مان ۽ سائين ڏنو صاحب ميرپور خاص ۾ ايترا مقبول آهيون. سائين ڏنو صاحب جو ننڍو پيءُ ڪمال الدين جيڪو سيلاني آهي ۽ ڪڏهن هڪڙي شهر ۽ ڪڏهن ٻئي شهر گهمندو ڦرندو وڌندو آهي. تنهن کي هن مڱڻي جي ڪابه

خبر چار نه هئي.

تنهن کي چار پنج ڏينهن کان پوءِ پروفيسر ساگر سميجو شايد مٺي شهر ۾ مليو کيس مبارڪ ڏيندي چيائين ته: ”مبارڪ هجئي سائين ڏنوجي لاٽري ۾ چوڪري نڪتي آهي.“

هو ڳالهه کي ڪجهه سمجهي نه سگهيو گهر وڃي ماءُ سان اها ڳالهه ڪيائين، تنهن وري کولي سرپرستو احوال کيس. انهن ڏينهن منهنجو وڏو سئوٽ ادا عبدالشڪور ڪجهه ڏينهن بيمار رهي گذاري ويو. جيڪو اسان کي گهڻو پائيندو هو ۽ هڪ بهترين انسان هو چوندا آهن ته:

”سنا انسان ئي الله پاڪ کي پسند هوندا آهن ۽ انهن کي جلد پاڻ وٽ گهرائيندو آهي“

هاڻي منهنجي شادي جي تاريخ 20 سيپٽمبر 1991ع جمعي جي ڏينهن مقرر ڪئي وئي هئي. جيڪا گلستان بلدي جي هال پٿائي ڪلچر هال عورتن لاءِ ۽ هيٺ ٻاهر لان جي چپر تي شاميان لڳائي مردن لاءِ انتظام ڪيل هو. اهو لنچ سائين ڏنو صاحب طرفان هو. ڪافي تعداد ۾ مهمانن شرڪت ڪئي هئي، عورتن ۾ اسان جي نئين ۽ پراڻي پاڙي وارن منهنجي سينٽ مائڪل جي سڄي اسٽاف ۽ ڪاليج جي اٽڪل سموري اسٽاف مئٽرم ڪاظمي سميت موجود هيون. مان رخصت ٿي سيتلائيٽ ٽائون ۾ نيپلا منزل نالي هڪ مساوڙي گهر ۾ آيس اُنن ڏينهن جي موڪل ختم ٿيڻ کان پوءِ مون ڪاليج وڃڻ شروع ڪيو. اهو گهر ”نيپلا منزل“ اسان جي ابن رشد ڪاليج کان گهڻو پري هوائي وقت رکشا به عام جام ڪانه هئي. ڪاليج کي هڪ بس مليل هئي جيڪا ڪجهه مخصوص روتن تي هلندي هئي. ۽ خاص طور سيٽ لائيٽ ٽائون جي شاگرد پائين لاءِ مخصوص ڪيل هئي. پر انهي جي ٽائمنگ صبح جو تمام سوڀر ۽ واپسي تي دير ڪرڻ واري هئي. سو مون ٽانگي ۾ وڃڻ کي ترجيح ڏني هڪ ڏينهن شام جو سائين ڏنو صاحب چيو ته:

”مون هڪ پوڙهي ٽانگي واري سان ڳالهائڻو آهي.“

اهو توکي صبح جو گهران وٺي ويندو“

مون حيرت مان پڇيو ”پوڙهو ڇو؟“

هن ته ڪو جواب نه ڏنو پهريون ڀيرو محسوس ڪيم ته هي روشن خيال نه

آهي بلڪ تنگ نظر آهي، منهنجي بابا ۽ ڀائرن جيان وسيع دماغ رکندڙ نه آهي. مان جيڪا اهڙين ڳالهين ٻڌڻ جي عادي نه هيس ۽ مون ۾ برداشت ۽ سهڻ به رب پاڪ وٽان گهٽ فراهم ٿيل هئي.

شڪيا سڀ نه سُڪ ۾ ڏکيا سڀ نه ڏيل،
ڪنهن ڪنهن منجهه قليل آهي سانجهه سهڻ جي.

مون پهريون ڀيرو ناراضگي جو اظهار ڪيو ته هن پنهنجي مردانه ذهن کي استعمال ڪيو.

”پوڙها ڊرائيور هميشه محتاط طريقي سان گاڏيون هلائيندا آهن“
مون کي اهو چوڻ گهرو هو ته ”هتي گاڏي ته آهي ئي ڪانه هي ته تانگو آهي پر منهنجي سادگي جو اهو انداز هو ته مان اهو ٻڌي نهال ٿي ويس ته ”منهنجو ڏٺي (ٿري سوچ) ڪيڏو نه احساس ڪندڙ آهي.“
پوءِ اڳتي هلي مون پاڻ کي گهڻو بدلایو ۽ هن سائين ڏنو صاحب مون کي گهڻو سمجهڻ جي ڪوشش ڪئي. ۽ پوءِ اسان هڪ ٻئي کي سمجهڻ لڳاسين پر هاڻي ڪٿي آسڪر وائلد جو هڪ قول پڙهيو هيم:

”عورتون محبت ڪرڻ لاءِ ٺاهيون ويون آهن سمجهڻ لاءِ نه“

هتي مون کي اهو لکندي فخر ٿئي ٿو ته اسان ٻنهي جي سوچ ۾ زمين آسمان جو فرق هجڻ باوجود هڪ ٻئي جي ڳالهه کي مڃيندا هئاسين.

مون کي محسوس ٿيو منهنجو ته وَر صفا وڪريل ۽ ذاتي زندگي ۾ بي ترتيب ماڻهو آهي. هو پنهنجي بي ترتيب زندگي کي اڄ ڏينهن تائين ترتيب ڏيئي نه سگهيو آهي. مون هن کي پنهنجي نفاست پسندي واري لائين تي آڻڻ جي گهڻي ڪوشش يا ته مون ۾ هن کي ترتيب ۾ رکڻ جو ڏانءُ ڪونه هويا وري هن اهو چاهيو نه ٿي. اڄ به هن کي پنهنجي آس پاس وڪريل ڪتاب ڪپتن جا کليل تاڪ ۽ اانهي مان ٻاهر لتڪيل ڪپڙا بيٺا ٿي گهنجیل چادرون ۽ وٽيل ستيل وهائڻا ڏاڍا وڻندا آهن. انهن بي ترتيبين کي ته سداري ڪونه سگهيس پر پوءِ به اسان ٻيون ڳالهيون مڃيندا آهيون مون کي مير عبدالرسول مير جون هي سٽون لکڻيون ٿيون پون.

”هن مون کي مڃيو مون هن کي مڃيو“

اڄ پيار پڄاڻڻ جي ڪئيسون هن مونکي مڃيو مون هن کي مڃيو
پردن کي هٽائڻ جي ڪئيسون هن مونکي مڃيو مون هن کي مڃيو
هُو هُو نه رهيو مان مان نه رهيس هو مون سان مليو مان هن سان مليس
کنڊ کير ملائڻ جي ڪئيسون هن مونکي مڃيو مون هن کي مڃيو
جڏهن مير پرين سان پيچ پيو ٿي تن من سارو اجرو ويو
نئين جوت جاڳائڻ جي ڪئيسون هن مونکي مڃيو مون هن کي مڃيو

شادي کان هڪ مهينو پوءِ مان پنهنجي ساهراڻي ڳوٺ ويس جتي ڳوٺ
چڇي مورا ۾ سائين ڏنو صاحب جو نانائو خاندان رهندو هو. جتي ماءُ جا مائٽ
مرد گهڻو ڪري ماما چورائيندا هئا اسان کي مامن جي ڳوٺ وارن دعوت ڏيئي
گهرايو هو. ٿرپرڪر ضلعو جنم ڀومي هئڻ باوجود مون ٿر ڪڏهن ڪونه ڏٺو
هو اسين ٽيڪسي ۾ سوار ٿي نئون ڪوٽ پهتاسين جتي ماما يارو (استاد
يار محمد) ۽ ماما هاشم صاحب جيڪو انهي وقت سوئي گئس ۾ انجنيئر هو.
تنهن جو پيءُ حسين فور ويل جيپ سميت انتظار ڪري رهيا هئا. اسان انهي ۾
سوار ٿي جلدي ڳوٺ چڇي مورا پهچي وياسين. جتي ماما هاشم صاحب جي
گهر واري گهرن کان اورتي بيهي منهنجو استعمال ڪيو ۽ ڏاڍي قربائتي انداز
۾ ملي ۽ گهر ڏانهن وٺي آئي. مامو هاشم پاڻ ڊيوٽي سانگي ڪٿي ٻاهر ويل هو
جيپ جو آواز ٻڌي سڄي ڳوٺ جا ٻارڙا گڏ ٿي ويا هئا. منهنجي اڳيان پويان
هلي رهيا هئا. مان جلوس جي شڪل ۾ جاين (ڪمرن) تائين پهتس. ٿوري دير
۾ ڳوٺ جون وڏي عمر جن عورتون جيڪي اصلي ٿري لباس ۾ هيون اچي مون
سان مليون. ۽ هٿ ملائڻ شروع ڪيائون. مون اهو مشاهدو ڪيو ته انهي ڳوٺ
۾ پوڙها ۽ پوڙهيون يعني وڏي ڄمار وارا ماڻهو گهڻا هئا. هتي ميرپور خاص ۾
ڪڏهن به ايتري عمر وارا مرد ۽ عورتون ڪونه ڏٺيون هيون. شايد اهي سندن
سادي خوراڪ ماحول ۽ هوا جي گدلاڻ کان پاڪ هئڻ يا وري تينشن فري
(توڪل الله) جي ڪرامت هئي هتي مردن به ٻنهي هٿن سان ڪيڪاريو پئي
هتي من پنهنجو پاڻ کي آمريڪي خاتون اول محسوس ٿي ڪيو“

کاڌو سياڻا مرد ٺاهي رهيا هئا انهي مان سمجهيم ته عورتون ساديون ساديون آهن يا وري انهن کي گهٽ عقل وارو سمجهن ٿا اتي اچي رات ٿي هئي چانڊوڪي رات ڏاڍي سهڻي ٿي لڳي.

ٿر تي ٿڌو چنڊ، پني رات ملير جي،
جڻ هي سارو منڊ، مهڪيو توسان مارئي.

ڳوٺ بهترين هو جنهن ۾ بجلي ۽ هينڊ پمپ وغيره وڏي تعداد ۾ موجود هئا. جايون سڀ پڪيون هيون، پهچڻ شرط منهنجي سڳي نٿان (سائين ڏنو صاحب) جي پيٽ سندن ڳوٺان وڃي وئي آيا. جيڪا جيپ ۾ سوار ٿي کن پل ۾ مون سان ملڻ لاءِ اچي وئي ٻي گهر مان ڪابه عورت ڪانه آئي هئي.

”اُتي مون سمجهيو ته سڀني کان ڏاهي عورت جيڪا فيملي جي راج سنگهاسن آهي. سا مون سان ملڻ لاءِ موڪلي اٿن. هن اچڻ شرط چوڻ شروع ڪيو. ”پاڻي هلو هلو پنهنجي ڳوٺ هلون،“ تڏهن سندس پاڻ چيس ته ”سڀاڻي هلنداسين“

صبح جو وقت ڏاڍو سهانو هو آڪٽوبر مهيني جي هلڪي ٿڌ هوا صبح جو سويل اٿندڙ ٻارن کان وٺي وڏرن جي آوازن قدرت جي هن کليل عجائب گهر ۾ سوين رنگ وڪيري ڇڏيا هئا.

ٻئي ڏينهن شام جو جيپ ۾ سوار ٿي سائين ڏنو صاحب جي جنم پوڻي ڪلڻهار ڪارو پهتاسين، جتي سندس پاڻ سڪندر مرحوم ڪاوڙيو ويٺو هو. ته پهريان هتي چو ڪونه آيا. تنهن کي سمجهائي ٿڌو ڪيوسين ۽ ٻئي ڏينهن واپس ورياسين اُتي به ڪجهه عورتون ۽ ٻار گڏ ٿيا هئا. مون واري سس وري خوف کائي رهي هئي.

”اي ڪڇاڙي لاءِ آيون آهن منهنجي نونهن کي نظر هڻي وينديون“
هي سادي سودي پيار ڪندڙ صوم صلاۃ جي پابند عورت هئي، ڪلام پاڪ جي تلاوت روزانه ڪندي هئي، ڀرت توپي ۾ ڪاريگر هئي، اڄ جي ٻوليءَ ۾ سليقه مند خاتون هئي. باقي ٻئي پاسي ته سُج لڳي پئي هئي. ناني وري چالاڪ ۽ هوشيار هئي، مونکي چوڻ لڳي ته: ”هي لوهه جائيز گارڊر تنهنجو مٿس وٺي هتي ڇڏي ويو آهي. هاڻي ٻڌائي ته نيون جايون (ڪمره) ڪٿي

ناهيون؟

مونکي ته اتي نه اولهه جي خبر هئي نه اوڀر جي مان ڇا ٻڌايانس مون جواب ڏنو ته: ”مون کي ناهي خبر هتي گهر وارن کان پڇي ناهجو.“
منهنجي ميرپور واپسي کان پوءِ هتي ساڳين روزمره جي لائف شروع ٿي وئي مونکي اهو نبيله منزل وارو گهر به نٿي وڻيو. هڪڙو پرسان ڪو اوڙو پاڙو نه هو ٻيو اسان ٻنهي زال مڙس جي نوڪرين وارن ادارن کان گهڻو پري هو. مون اها ڳالهه پنهنجي ننڍي ڀاءُ مشتاق سان ڪئي، تنهن چيو ته بابا وارو غريب آباد وارو گهر خالي پيو آهي، اُتي وڃي رهو. توهان کي مسواڙ جي به بچت ٿيندي ۽ ٻيو ته توهان جو وڏي جدوجهد کان پوءِ ئي نئون گهر ٺهي سگهندو.“
سو مان اُتان نومبر مهيني جي پڇاڙڪي ڏينهن ۾ غريب آباد ساڳئي پراڻي گهر ۽ پاڙي ۾ موٽي آيس جتي مونکي پراڻو پاڙو اوڙو ۽ جاتل سڃاتل ماڻهو ملي ويا. حياتي وري سولي ٿي ويئي. هاڻي يادگيرن جا در کوليندي هي شعر ذهن تي تري آيو آهي.

هي گهر شال رهي گلابن جي نظر ۾،
هن گهر تي وسي شال ماڪ مهر وفا جي،
هن گهر تي امن آتشي رابيل سجائي.

پراڻي اسٽائيل جو اهو گهر ڏاڍي مضبوط مٽي ۽ سرن سان ٺهيل هو.
”اڏيو جو اوڏن سوليپو لائون ٿئي“

منهنجي نوڪري واري زندگي حسب دستور جاري هئي هتي ڪو وڏو فنگش في الحال ڪونه ٿيو هو. پر 1992ع ۾ پڇاڙڪن ڏينهن ۾ آيا مريم نوحاڻي جيڪا ڊاريڪٽر ڪاليجز حيدرآباد ريجن هئي. تنهن کان ميلاد شريف پڙهايو ويو ۽ ديني ۽ اسلامي ٽاپڪ تي ڪي مقالا پڙهيا ويا هئا اهو فنگش صبح جو ساڍي نائين کان ڏيڍ بجي منجهند تائين هليو پوءِ ڪجهه ڏينهن بعد مئڊم ڪاظمي سنڌي ۽ اردو ڊپارٽمنٽ کي لطيف ڊي ۽ اقبال ڊي ڪرائڻ جو حڪم نامو صادر ڪيو. انهي عرصي کان ڪجهه وقت اڳ سن 1991ع جي پڇاڙڪن ڏينهن ۾ حميده ناز منهنجي ڊپارٽمنٽ ۾ اچي چڪي هئي. جيڪا مون ساڻ ڪانوينٽ اسڪول ۾ رهي چڪي هئي. ٿڌي دماغ

واري ۽ سمجهدار هئي ڪم آهستي آهستي سوچي سمجهي ڏميواري سان ڪرڻ واري هئي.

”۽ ڪجهه وقت اڳ منهنجي شادي ۾ منهنجي رخصتي کان پوءِ پهتي هئي شايد اهو سمجهيو هئائين ته پاڪستاني ٽائيم وانگر سڄو فنگش چار پنج ڪلاڪ دير سان شروع ٿيندو پر هتي ته هر ڪم شارپ هو“

اهڙو هڪ ٻيو مثال به سامهون هو جنهن ۾ اسان جي ڪاليج جي اردو جي استاد زليخه زرین ته شام جو گهر آئي ته مونکي ڏسي سگهي ته آئي منهنجي پيٽ ممتاز ٻارن سميت موجود هئي. زليخا ڪٿي ٻاهر ويل هئي پر سندس لک ٿورا جو شام جو به منهنجي مائٽن وٽ آئي هئي.

حميده ناز جي ڪاليج ۾ اچڻ کان پوءِ پروين موسيٰ ميمڻ پڻ حيدرآباد مان بدلي ڪرائي هتي پهتي هئي.

سندس دوستنگ حيدرآباد جي محمد بخش غلام فاطمه (ايم بي جي ايف) ڪاليج ۾ ٿيل هئي انهي ڪاليج ۾ مان به چوڪريون وٺي هڪ ڀيرو مباحثي ۾ شرڪت لاءِ تيار ڪري وٺي هيس انهي پروگرام ۾ ڪمپيرنگ جافرائض مشهور رائيٽر شبنم گل، انجام، ڏنا هئا ۽ چوڪرين کي اسٽيج تي گهرائڻ وقت ميرپور خاص جي ڏاڍي واکاڻ ڪئي هئائين هتي جي پرنسپال جو نالو دل افروز هو. ڏاڍي رلڻي ملڻي ۽ چست عورت هئي. ڊاريڪٽر اسڪولز نظاماڻي صاحب جي گهر واري هئي فنگش کانپوءِ ريفريشن مينٽ ۾ به هر ڪنهن استاد ۽ شاگردياڻي جو خيال ٿي رکيائين. باقي وڌيڪ خبر سندس زبردستن کي هوندي اهو ڪاليج هاڻي عرف عام ۾ سردار بهادر گرلز ڪاليج چورائي ٿو.

”هن جو اسٽيج هندو فن تعمير جو بهترين نمونو هو“

شايد پاڪستان ٺهڻ کان اڳ ناٽڪ منڊليون استعمال ڪنديون هجن. پروين موسيٰ جو گهر وارو واپدا ۾ آفيسر هو جنهن جي بدلي سانگي هو هتي آئي هئي. ذهين هوشيار ۽ پوزيشن هولڊر هئي کيس انهي وقت به ٻار چوڪري ثمر انور ۽ ياسر هئا بهرحال هاڻي منهنجو ڊپارٽمنٽ خود ڪنيل ٿي ويو هو. جنهن ۾ اسانکي سنڌي کان سواءِ سليس اردو پڙهائڻ جي ذميداري به ڏني ويئي هئي.

سومون ذڪر ٿي ڪيو هاڻوڪي لطيف ڏي جو ته مئٽرم ڪاظمي مون کي هن پروگرام جي فل انچارج ٺاهيو هو ۽ پروين موسيٰ ۽ حميده ناز منهنجيون سهڪاري هيون چوڪرين جون تياريون شروع ٿي ويون هيون ٿيندو ائين هو جو جيڪي شاگردياڻيون اڳ نه اينديون هيون سي هنن فنگش ۾ اچي حاضر ٿينديون هيون ۽ هن پيري به اسان هنن کي تيار ڪيو مئٽرم ڪاظمي جو ارادو هو ته ايم، اين، اي پير آفتاب شاهه جيلاني کي مهمان خصوصي ٺاهيو وڃي. پر هو انهن ڏينهن مصروف هو بار بار چوڻ جي باوجود هو ٽائيم ڏئي نه سگهيو ۽ ڪافي ڏينهن گذري ويا، هو ڏانهن وري اسان جي ڊاريڪٽر آڀا مريم نوحاڻي ريتائڙ ٿي وئي ۽ انهي جاءِ تي رشيدة راجپر (رشيدة حجاب) ڊاريڪٽر ٺهي وئي. انهي کي مئٽرم ڪاظمي لطيف ڏي جي مهمان خصوصي ٺهڻ جي دعوت ڏني جيڪا هن قبول ڪئي. حالانڪ انهن ڏينهن تازو سندس ايڪسپڊنٽ ٿيل هو. کيس ٻانهن تي پٽيون ٻڌل هيون شايد ٻانهن جو فريڪلچر وغيره ٿيو هو. رشيدة حجاب جي زندگي تي نظر وجهڻ سان خبر پئي ٿي. هن جو تعلق شڪارپور جي مغل گهراڻي سان هو ادبي ذوق رکندڙ هن عورت سائنس باطني سبجيڪٽ ۾ پي. ايڇ. ڊي، جي ڊگري ورتي هئي. 1956ع کان لکڻ شروع ڪيو ڊاڪٽر رشيدة انور راجپر سنڌي ادب کي سٺ کان وڌيڪ افسانا ڏنا. سندس پهريون افسانو ”بدصورت“ هو پاڻ مارچ 2019ع ڌاري گذاري وئي. ڊاڪٽر صاحبہ سنڌ جي واحد آفيسر هئي (مرد ۽ عورتن ۾) جنهن 23 گريڊ ۾ ريتائڙ ڪيو.

رشيدة راجپر ڏاڍو ٻاريڪ بيني سان پروگرام ڏنو پروگرام جي پڇاڙي ۾ غلطين کان آگاهي ڏني. جيڪا بلڪل درست هئي مثلاً ليلا چنيسر ۾ ليلا جو ماڊرن شراري ۾ اچڻ نوريءَ جي مڇي واري توڪري ۾ اندر خبرن جا پنا نظر اچڻ وغيره البت ڪلامن کي پسند ڪيائين. هن پروگرام ۾ هڪ نئون آئتم پيش ڪيو سين جيڪو حسين شاهه نمائڻي جي ڪلام.

گھوم چرخڙا سائيندا تيڙي ڪٽڻ والي جيوي
ڪٽڻ والي جيوي لڙيان وٽڻ والي جيوي

جنهن ۾ چرخي تي ويٺل چوڪري هڪ ڏوهيڙي سان پر اثر انداز ۾

شروع ڪيو. ڇوري ارم بلوچ جيڪا آڀا زبيده ريشمان جي ڌيءَ هئي تنهن ڏاڍي سهڻي انداز ۾ چيٽرين سان ڌمال وجهي پرفارم ڪيو هو جنهن کي ڏاڍو پسند ڪيو ويو هو.

انهي سال رمضان مهيني ۾ چيف سيڪريٽري سنڌ عبدالڪريم شيخ جي بيگم ٿرپارڪر جي دوري تي آئي. جيڪا ڪنهن زماني ميرپور خاص ۾ بيگم ڊي سي، جي حيثت سان رهي چُڪي هئي. سندس نالو شمع ڪريم هو. تنهن کي وندرائڻ لاءِ به مئڊم ڪاظمي کي بالا آفيسرن وٽان آرڊر مليو ته هڪ فنگش ترتيب ڏنو وڃي. ڇهه جي هنرن جي نمائش به لڳائي وڃي. ۽ اهو ڪم شارٽ نوٽيس تي سنڌي ڊپارٽمنٽ حوالي ڪيو ويو. اسٽيج پروگرام ته فقط ٻه سنڌي ۽ ٻه اردو آئتم تي مشتمل هو.

اسان ساڳيو چرخي وارو آئتم ۽ گڏوگڏ هڪ نئون ٽيبلو جيڪو ننڍن ننڍن سهرن ۽ لوڪ گيت تي مشتمل هو. سو رکيوسين جنهن کي مهمان خصوصي صاحب ڏاڍو پسند ڪيو. هن ٽيبلو ۾ زينت ساند، سنڌو ساند، سني اداڪاري ڪئي هئي. باقي هٿ جي هنرن جي نمائش ۾ هنر جا ڪيترائي نمونا هڪ ڪمري نما هال ۾ صبح جو سوڀر اچي سيٽ ڪرڻ شروع ڪياسين. هي اهي نمونا يا لباس هئا جيڪي اسان گهران آندا هئا. ۽ ڪجهه وري ڪشمير سومرو ”وڪيشنل سينئر“ مان وڪري لاءِ گلشن سيال کان آندا هئا. سي رڪياسين بهرحال تڙ ٽڪڙ ۾ ترتيب ڏنل هي نمائش به وارو وڃائي وئي ۽ اهو مرحلو به خير خيريت سان گذري ويو.

سال 1994ع جي پڇاڙڪن مهينن ۾ مئڊم سیده ڪاظمي کي وري ڪاليج ويڪ ملهائڻ جو خيال پيدا ٿيو. هن جي دور ۾ ڪاليج ۾ اهڙا پروگرام گهڻا ٿيندا هئا. ۽ ڪاليج جي شروعاتي دور کان مير پورخاص جا قدامت پسند حلقه ۽ ڪجهه مذهبي جماعتون به هر وڏي پروگرام جي مخالفت ڪنديون هيون. اخبارن ۾ ليک شايع ٿيندا هئا پر هي مضبوط عورت ڪڏهن به انهن ڳالهين کان نه ڊڄي ۽ پنهنجي علم، موسيقي ۽ آرٽ سان ساٿ نڀائيندي آئي. ڪٿي پڙهيو هئم ته: ”جي تبديلي ۾ آرٽ جو حصو نه هجي ها ته بنگال جو تنگور ۽ نذرا سلام اڄ بنگالي تاريخ جو حصو نه هجن ها. جي شاعري ۽ گائيڪي ماڻهن جا روح گرمائي، انهن کي ڪنهن وڏي سياسي سماجي

تبديلي لاءِ اتساهه فراهم نه ڪري ها ته پوءِ
”بول ڪه يه لب آزاد ٿين تيرے، زبالا اب تک آزاد ٿين تيری“

يا

”هي سين نه ڏيندي چين، اُتي ڏس ڪو آيو آڀارا“
جهڙا ڪلام نه سرجن ها ۽ نه وري ڳائجن ها آرت جو سماجي اوسر سان
ايترو ئي اهم لاڳاپو آهي. جيترو دنيا جي ارتقائي تاريخ جو ”سومون ڏکڻي
ڪيو 1994ع جي پڇاڙڪن مهينن جو ته جڏهن مونڪي گهرائي چيو هو ته:
”پروگرام زياده بڙانهو! اور ناين مختصر“

پوءِ هن منهنجي منهن ڏانهن نهاري چيو ته:
”آپ ڪجهه ڪمزور لڳ رهئ ٿا طبيعت تو صحيح ٿي ٿي؟

”مون کيس جواب ڏنو ته:

”مئڊم ميں اميد سے هون اور پندرهن دن ڪه بعد ميں ميٽر نئي ليور ڄاڻه والي هون۔“
اھو ٻڌي ڪجهه حيراني ۽ ڪجهه خوشي جي مليل تاثرات سان مونڪي
چيائين:
”آپ فنڪشن ڪو چھوڙين هاري پاس دوسرے لوگ بهي ٿين فنڪشن ڪر والينگے“ آپ آرام
ڪريں۔۔۔!

مان انهي وقت دل ۾ ڏاڍي خوشي ٿي هيس. مان ته اڳ ئي انهن ڏينهن
هوائن ۾ ٿي اڏاميس.

”ماءُ بنجڻ جو احساس به ڪيترو حسين هوندو آهي. عورت جو سمورو
وجود ۽ پيار هڪ ننڍڙي ايندڙ روح ۾ سمائجي ويندو آهي. هو ٻاڻ ڪي
خوشبخت فرد پنهنجي پاڻ مائتن ۽ ساهرن ۽ خاص طرح مڙس جي نظرن ۾
معتبر سمجهڻ لڳندي آهي“

پوءِ مئڊم ڪاظمي اھو فنڪشن پروين ۽ حميده حوالي ڪيو. پر پوءِ
جڏهن هن پروين موسيٰ کي سنڌي ۽ سليس اردو سان گڏ فرسٽ ايئر جي
انگريزي جو پير ڊونٽ لاءِ چيو ته هن نابري واري ته مئڊم پروين کي پروگرام مان
ڪڍي ڪشمير سومرو کي انچارج بڻائي حميده کي سندس هيلپر طور
منظوري ڏنائين.

انهن ڏينهن ۾ منهنجي زندگي جو المناڪ ڏينهن به اچي ويو ۽ مان چوندس ڪارو ڏينهن ... اذيت ناڪ ڏينهن جيڪو اڄ به مونکي هر ڀل هر لمحي جهوريندو رهي ٿو. ۽ مونکي هڪ نامڪمل عورت جو احساس ڏياري ٿو. سو هو منهنجي مُرده پُٽ جو جنم اها نياڳي تاريخ 24 نومبر 1994ع جي هلڪڙي ٿڌ واري شام کان پوءِ سج لٿي جو وقت هو. جڏهن منهنجو بلڊ پريشر اوچتو وڌي ويڇڻ ڪري منهنجي گهر جي سامهون ٺاهيل پٽائي ميڊيڪل سينٽر ۾ آندو ويو. جتي ڊاڪٽر ڊاڪٽريالڻيون سرجن ۽ انيسٿيسٽ (بيهوش ڪرڻ وارو ڊاڪٽر) سڀ موجود هئا. ڊاڪٽر ٺاهيد خان منهنجو ڪيس ڏيڻ ڪيو ۽ ايترو هاءِ بلڊ پريشر ڏسي حيران ۽ پريشان ٿي وئي. سائين ڏنو صاحب جي دوست ڊاڪٽر عبدالواسع ڪتري جيڪو جهڙو ڪر اسان جي گهر جو فرد هو. تنهن ٻاهران ڊاڪٽر کان پڇيو ته:

”ڊاڪٽر ٺاهيد پڇڻ ڪو واسطو ڪون سا دواؤن کي ضرورت پڙهڻ لڳي؟“

ته هن ڊاڪٽر ٺاهيد ورائيو:

”ڊاڪٽر پڇڻ ٿو اڳسپاڙ هو ڇڪا ۽.“

اهو ٻڌي مون روئڻ شروع ڪيو ۽ ور ور ڌڻي ڊاڪٽر ٺاهيد کان پڇيم ٿي

ته:

”مير انچ مرگيا ۽، وه مرگيا ۽، وه مرگيا ۽“

اتي ڊاڪٽر ٺاهيد نرس کي چيو ته:

”اب تو به شاڪ ۾ چلڻ لڳي. الائي ڪهڙي انجنيڪشن آڻڻ لاءِ چيائين جيڪا

ڊاڪٽر مون کي لڳل ڊرپ ۾ داخل ڪئي. ۽ ڪن ڀل ۾ مان بيهوش ٿي ويس“

مون سان گهران گڏ آيل منور سلطانه (مني آڀا مرحوم) به اهو لقاءُ ڏسي پريشان ٿي ويئي. جيڪا سليم شيخ جي گهر واري هئي. پاڻ منهنجي رشتي جي مامي عبدالحئي جيمس آباد واري جي نياڻي هئي. ۽ اُتان پرڻجي هتي پهتي هئي. ڏاڍي همدرد ۽ وقت تي ڪم اچڻ واري هئي. هي شيخ گهراڻو ساڳيو ق شيخ وارن جو هو. ۽ هي سليم شيخ ع ق شيخ جو سڳو ڀائيٽو ۽ عثمان شيخ جو ننڍو پٽ ۽ آڀا نجمه شيخ جو ڏير هو.

منهنجو مڙس سائين ڏنو نوهڙي صاحب به اهڙي ماجرا ڏسي حد کان

وڌيڪ ڏڪارو ۽ روڻهه ڪو ٿي ويو. انهيءَ وقت سول اسپتال جا گهڻا ڌڻا ڊاڪٽر شام جو هن سينٽر ۾ مريض ڏسندا هئا. جيڪو ٿي آيو تنهن سندس دلداري ٿي ڪئي. پوءِ جلد ٻار جي تدفين ٿي وئي. چوٽه رات جا اٽڪل ساڍا 9 ٽيڪ وارا هئا.

”اسان جي پاڙي واري قاسم ناريجو، ڊاڪٽر واسيع ڪتري سائين ڏٺو ڪي زوري راضي ڪري پاڻ سان وٺي ويا هئا.

هو چئي پيو

”پنهنجي هٿن سان پنهنجو بچڙو دفن ڪيئن ڪندس؟

مون به پنهنجو ٻار ڪونه ڏٺو هو. جو مان نيمر بيهوشي جي حالت ۾ هيس. باقي جن ڏٺو هو تن ٻڌايو ته:

”تمام خوبصورت ٻار هو مڪمل ٻُٽ باقي ساھ نه هيس“

پوءِ به ڪڏهن ڪڏهن ڊاڪٽر وسيع ٻڌائيندو هو ته شڪل شبيهه نانائلي خاندان سان ملندڙ هيس.

رات جو دير سان جڏهن مون کي هوش آيو ته مون پنهنجي مڙس کي پنهنجي سيراندي کان وينل ۽ روئيندي ڏٺو. ۽ مون پڻ پوءِ روڻ شروع ڪيو. ته هن چيو هاڻي روئ نه طبيعت وڌيڪ خراب ٿي ويندي. ۽ الله پاڪ جلد ٻيو اولاد ڏيندو.

هي ڪٿا لکندي مون ڪٿي به رنو ناهي هن واقعي اسان جي زندگي ۾ واچوڙو ٻريا ڪري ڇڏيو هو. شايد اولاد اهڙو منورشتو آهي، جيڪو حيوانن کي به پيارو هوندو آهي.

ياد اٿئي جو سور سڻائي، مون به رُٺو هو تو به رُٺو هو.

ڳوڙهن جي برسات وسائي، مون به رُٺو هو تو به رُٺو هو.

منهنجي ابن رشد جي استاف کي ٻئي ڏينهن اهيا خبر پهتي سيني کي ڏاڍو ڏک ٿيو هو. ٻئي ڏينهن سائين ڏنو صاحب جي والده (امان) به ڳوٺان پهچي وئي. جنهن کي اڳوات ڪا اطلاع ڪانه ڏني وئي هئي. هو منهنجي سار سنڀال ۽ ٻار جي بيوتي فڪيشن پلان لاءِ آئي هئي. هتي هي ماجرا ڏسي اوچنگارون ڏئي روڻ شروع ڪيائين. ۽ هر ايندڙ ويندڙ کي ڏسي روئيندي رهي.

منهنجي ميٽرنتي ليو “جيڪا اڳ 90 ڏينهن قانوني طور تي منظور ڪئي وئي هئي. سا ختم ڪري مئبم ڪاظمي 50 ڏينهن کان پوءِ ڪاليج گهرائي ورتو هو.

”اولاد به مون وڃايو ۽ موڪل به منهنجي ختم ڪئي وئي هئي. 8 جنوري يا 7 جنوري 1995ع تي مون ٻيهر ڪاليج جوائن ڪيو. انهي ڏينهن صبح ساڻ خبر پئي ته منهنجو وڏو ماسٽر منور ڊل جي دوري ۾ گذاري ويو آهي. مان ڪاليج جوائن ڪري ماسي جي گهر ڏانهن هلي ويس ۽ روزانه ڪاليج ايندي هئس. ته هڪ ڏينهن مئبم ڪاظمي چيو ته:

”مين ني آپ کي ڇڏي قانوني طور پر ختم ڪي هي اگر آپ آرام ڪرنا چاهين تو اپنا پيريد ليڪر دس بجي گهر چلي جايا ڪرين“

مون انهي سهولت مان ڪجهه ڏينهن فائدو ورتو پر پوءِ مان صبح کان ڏيڍ وڳي تائين ويهڻ لڳيس. ڇو جو مون کي گهر ۾ ڪو خاص ڪم نه هو نه وري ڪو ٻار پالڻو هو. انساني فطرت آهي ته جڏهن قدرت هن کان ڪا پياري شئي ٽُري وڻندي آهي ته انهيءَ کي حاصل ڪرڻ وري حاصل ڪرڻ جي تمنا وڌي ويندي آهي.

مون کي به رب پاڪ ۾ آسرو هو ته مون کي ٻيو اولاد رب پاڪ ضرور ڏيندو. پر هن جي لوح محفوظ ۾ ته ڪجهه ٻيو لکيل هو. ۽ مون کي تاحيات بي اولاد ٿي رهڻو هو.

مون پنهنجي ٻچڙي لاءِ دنيا جهان جون شيون خريد ڪري رکيون هيون. مون کي ڪپڙن سبڻ سان ڪا دلچسپي ڪانه هئي، پر انهيءَ وقت اها دلچسپي از خود پيدا ٿي ويئي هئي ۽ مون ڪيترا ننڍڙا ننڍڙا ڪپڙا سڀي ورتا هئا.

ننڍڙا ننڍڙا سوئٽر بازارن مان خريد ڪيا هئا. مطلب ته ٻار جي استعمال جون سڀ شيون اسان کي گهر ۾ موجود هيون. منهنجو مڙس سائين ڏنو نهڙي صاحب جنهن کي اهڙين شين سان اڳ ڪابه دلچسپي نه هئي.

نه وري هاڻي آهي سوڀ ٻار جي استعمال جون ڪجهه شيون مساج لاءِ آئل پيئر سوپ، ننڍڙا ڪمبل، بخمل جون ننڍڙيون رضايون (سوڙيون) الاڻي ڪيئن هن جي دماغ ۾ آيون هيون. سي بازار مان آڻي ڪڍي گذ ڪيون هئائين. هن جي دل ۾ به الاڻي ڪيترا ارمان هئا. پنهنجي اولاد کي آسائش ڏيڻ جا پر

هتي ته هي لکندس.

ملي ڪونه ساڀيان خوابن کي ڪڏهن.

سڙي خاڪ ٿي ويا هي جي سارا سڪي.

اهو ٻيهر اولاد نه ٿيڻ جو ڏک ته منهنجي اندر ۾ هو پر پوءِ ماڻهن جي طعنن ۽ ڳالهين ٻڌڻ سان مان اندر ۾ سڄي پڄي پري پوندي هيس. الائي ڪهڙي خدا ڪارڻ جي ذميواري عائد ٿي ويئي هين. مونکي ستائڻ جي جتي وڃان اُتي اهو ئي جملو وري اولاد ڪونه ٿيو؟ ڇو ڪونه ٿيو؟ ڇو توکي ٻار نٿا ڪپن؟ وغيره وغيره.

الائي ڇو مان خاموش ٿي ويندي هيس. مان جيڪا هر غلط ڳالهه جو تر ت جواب ڏيندڙ شخصيت هيس. اُتي اچي پاڻ کي ڏوهاري سمجهندي هيس. اهڙي سانت واقعي منهنجي اندر ۾ موجود هئي.

يا منهنجي من تي ڪنهن راڪاس جو پاڇو پيو هو. ايتري زندگي گذارڻ بعد مون محسوس ڪيو هو ته اڪيلائي جي سڀ ڪڏهن به مونکي ناهي ڏنگيو جيئن عورتن جي هنن ڳالهين ڏنگيو هو.

جن کي ٻڌي دل رقص ڪري.

اهڙا ڪي سنديسا ڪونهن.

ڪانڊيرن سان دل ٿي ڪپڙي.

گلڙن جا رانديڪا ڪونهن.

هڪ ڀيرو منهنجي ننڍي ڏير ڪمال الدين جي شادي ۾ ڳوٺ وڃڻ ٿيو اُتي منهن جي مڙس سائين ڏنو صاحب جي هڪ مائيتياڻي لاڏوڙي بيگم به موجود هئي. جيڪا مونسان اڪيلائي ۾ گفتگو ڪرڻ ۽ مونکي اذيت ڏيڻ جي ڀرپور تياري ۾ هئي. تنهن وجهه وٺي اچي مونکي چيو.

”اڙي پايي تنهنجي ماسات شهلا جيڪا ميرپور خاص مان پرڻجي پاڙي واري ڳوٺ ۾ آئي آهي. تنهنجا چار ٻار ٿيا آهن. تو ته هڪڙو به اڃان ڪونه ڄڻيو آهي.“ انهي وقت منهنجي اندر مان هڪ سَتِ نڪتي ۽ دل اندر مان آواز آيو:

”سارے کھلونوں کو چھوڑ کر، جذبات سے کھیلے ہیں لوگ“

منهنجي اندر مان هن لاءِ هڪ بد دعا نڪتي ته ”الله پاڪ ڪندو ته تنهنجي ڌيءَ بي اولاد رهندي.“ مون کي چوڻ نه گهربو هو. اها الله پاڪ جي درٻار ۾ ڪا قبوليت جي گهڙي هئي. سو سندس ڌيءَ شادي کان پوءِ اڄ تائين بي اولاد آهي. مون کي هن جي گفتگو شديد تڪليف پهچائي هئي. سو لامحالا اهي اکر منهنجي وات مان نڪري ويا. مان اڄ تائين پنهنجي بي صبري واري ردعمل تي شرمسار آهيان. اهڙا طعن ۽ توڪون ته هاڻي منهنجي زندگي جو حصو بڻجي ويا هئا. ڪڏهن ڪڏهن جواب ڏيندي هُيس ۽ ڪڏهن ڪڏهن بلڪل خاموشي اختيار ڪندي هئس.

”ماڻ جڏهن ڳالهائي ٿي اکر اکر چڻ سمجهائي ٿي“

ارم محبوب جو اهو شعر ٻڌي انهي تي عمل ڪرڻ جي ڪوشش ڪئي اٿم. پر پوءِ به انهي تي ثابت قدم نه رهي سگهي آهيان.

ٻيو هڪ واقعو جيڪو منهنجي پاڙي ۾ پيش آيو ته اسان جي پاڙي ۾ ساجن مهر صاحب رهندو هو. تنهن جي ڌيءَ غزل جي پهرين سالگرهه هئي. اُتي پاڙي جي هڪ عورت جيڪا اردو اسپيڪنگ هئي ۽ هاڻي اها فيملي ڪراچي شفٽ ٿي وئي آهي. تنهن مونکي چيو ۽ اذيت پهچائڻ لاءِ چيو: ”اگر آپ کي بهي بچي هون ته ٽوپهر آپ بهي اُن کي سالگرهه ڪرتي اور هم ڪو دعوت پر بلاتي...!“

سو مون انهي طنز ۽ طعني کي سخت تڪليف پهچائيندڙ محسوس ڪيو. ۽ خاموش ٿي ويس دل چيو: ”الله پاڪ تنهنجي ڌيءَ کي بي اولاد رکندو“ منهنجي اندر مان اها پٽ (بد دعا) نڪتي جيڪا مونکي نه ڏيڻ ڪپي ها. پر ڇا ڪيان ها!؟

ناروڪ قلم مجھ رونه ڏے

آج تودرد رونه ڳايادرد ڏينے والا

واقعي سندس ڌيءَ شادي کانپوءِ اڄ تائين بي اولاد آهي. منهنجي هن ڪتاب جا پڙهندڙ ڪٿي اهو نه سوچين ته مان پاڻ ڪا ڪرامت جي صاحبه آهيان. مان ته خود انهي تي شرمسار آهيان. رب پاڪ کان انهيءَ غلطي تي باڏائيندي رهان ٿي.

”ڪاش ڏٺي پاڪ مونکي برداشت ۽ حوصلو ڏئي ها. ته اندر ۾ ڪا اهڙي

ڳالهه نه سوچيان ها. بهر حال رب پاڪ غفور رحيم آهي. مونکي يقين آهي ته رب پاڪ مونکي معاف ڪندو.“

حقوق العباد جي تقاضا ترها آهي ته انهن وٽ وڃي معافي جي طلبگار ٿيان. پر انهن مان هڪ ڪراچي ۾ گذاري وئي آهي. ٻئي دنيا جهان کان بي گاني آهي. جنهن کان وڃي معافي وٺان ته ”ته ٻين کان پير گهرڻ برابر آهي“

سو رب پاڪ رحمان رحيم آهي. مان پنهنجي ان خطا لاءِ اڄ به پاڏايان پئي. شال مونکي معافي ملي ۽ سرخرو ٿيان.

”آفرين! آهي منهنجي گهر واري سائين ڏنو صاحب کي جنهن ڪڏهن به مونکي انهيءَ بي اولادي تي طعنو يا مهڻو نه ڏنو اڄ تائين اهو چوندو اچي ته انهي ۾ رب پاڪ جون پنهنجون مصلحتون هونديون پاڻ ڪمزور ناتوان بندا آهيون. انهي جي بدران ڪا به آسائش سان نوازبو هوندائين.“

جنهن جي توکي خبر ٿي نه هجي شايد اسانجو اهو ٻار جنهن کي تو جنم ڏنو هو آخرت ۾ اسان ماءُ پيءُ جي بخشش جو ڪارڻ بڻجي.

اهي مٿيون ڳالهيون سندس وات مان ٻڌي مون کي پڻ هڪ ابدي مُسرت ۽ خوشي جي نويد ملندي رهندي آهي. باقي رب جا ڳجهه اهوئي ڄاڻي اسان ته هڪ ڪمزور مخلوق هوندي به اشرف المخلوقات مان آهيون.

زندگي روان دوان آهي اها انهن ڏکڻ ۽ المين سان ڀرپور هجڻ باوجود اسانکي ڪم جاري رکڻ جو درس ڏيندي اڳتي ڌڪيندي رهي ٿي. رب پاڪ هر صبح هڪ نئون نياپو پيغام يا وري ذميواري (ڊيوٽي) اسانجي حوالي ڪندو آهي.

سو منهنجي ڪاليج واريون ذميواريون جاري ساري هيون. اسان جي ڪاليج جي هڪ لطيف ڊي اهڙو به گذريو جنهن ۾ ڪو مهمان خصوصي ٿي نه ملي سگهيو. ڇو ته ”يوم لطيف“ آخري پروگرام هو انهيءَ کان اڳ ڊپٽي ڪمشنر صاحب اڳواٽ ٿي انگريزي پروگرام ”ماحول جي آلودگي“ جي مباحثي واري پروگرام جو مهمان خصوصي ٿي اچي چڪو هو. هن پروگرام جي انچارج نگهت رضا هئي. تنهن کان علاوه انهيءَ وقت جو ڊائريڪٽر ڪالجز پڻ نعت ۽ حمد جي مقابلي ۾ خاص مهمان ٿي چڪو هو. سڄو پنڊال لطيف ڊي جهڙي رنگين پروگرام ڏسڻ لاءِ آيو هو. وڏي کوجنا ۽ جُستجو کان پوءِ

هڪ ايس، ڊي، ايم، نظير احمد جمالي جنهن صاحب جو نالو هو. سو مئڊم کاظمي کي ملي ويو. جنهن انهيءَ شرط تي خاص مهمان ٿيڻ قبول ڪيو ته: ”کيس تقرير ڪرڻ لاءِ ڪونه چيو ويندو.“

مئڊم کاظمي اها ڳالهه قبول ڪئي ۽ پوءِ هن هڪ بهترين پروگرام ڏنو. ۽ پوءِ بهرطور اسان هن کي ڇڏيو ڪونه آخر ۾ اسٽيج تي اچڻ جي ۽ تقرير (ڪجهه لفظ ڳالهائڻ) جي درخواست ڪئي سين، هو ويچارو مجبور ٿي مائڪ جي سامهون بيٺو ۽ چيائين ته (اسان ڏانهن اشارو ڪندي) هنن ماسٽريائين ڏاڍي محنت سان پروگرام ترتيب ڏنو هو. مونکي ڏاڍو وڻيو آخر ۾ لائبريري ۾ سنڌي ڪتاب رکڻ لاءِ انعام طور پئسن جو اعلان ڪري هيٺ لهي آيو. ۽ ڪجهه ڏينهن بعد اُهي پندرهن هزار روپيا ڪاليج جي اڪائونٽ ۾ پهچي به ويا، انهن سڀني پروگرامن ۾ مهمان خصوصي کي اجرڪ پارائڻ منهنجي ذميواري هئي. جنهن ۾ حميد سنڌي، رشيد راجپر، نظير احمد جمالي، امتياز قاضي، صادق پٽي، سنڌ جو وزير تعليم پير مظهر الحق، ميرپور خاص جو ڊويزنل ڪمشنر غلام حسين ميمڻ شامل آهن.

مان سمجهان ٿي ته هاڻي ميرپور خاص ۾ اپوا، خواتين ليگ ۽ ٻين عورتن جي ترقي لاءِ ٺهيل تنظيمون پنهنجو ڪم اڳي جهڙو نه ڪري رهيون هيون ۽ اُهي غير فعال ٿي ويون هيون. مئڊم کاظمي پڻ هڪ تنظيم جي اڳواڻ هئي ۽ ڪڏهن ڪڏهن ڪاليج جي ڪجهه استادن جنهن ۾ رضيه آرائين ۽ شميم زبدي، شامل هيون. ۽ شهر جون ڪجهه ٻيون عورتون گهرائي ڪاليج آفيس ۾ شام جو گڏجاڻي ڪندي هئي. شايد انٽر ايڪٽ ڪلب هو. انهيءَ جي نالي جي مونکي پڪ نه آهي، جنهن ۾ زرينه ابراهيم، بيگم نذر پائي (نشاط اسٽوڊيو وارا) ۽ ڪجهه ٻيون عورتون شامل هيون. ڊپٽي ڪمشنر الله رکا آسي جي بيگم کان پوءِ ڪنهن به ڊپٽي ڪمشنر جي بيگم کي اپوا جي صدر جي حيثيت سان فعال ڪونه ڏنم. باقي ضلع سطح تي ڪوبه پروگرام ٿيڻو هوندو هو ته ڪامورن جي پهرين نظر ابن رشد ڪاليج تي پوندي هئي. هن سال شايد سن 1995ع هو. يا 96 جي ابتدائي گرمي جا ڏينهن هئا جو ”ستون سنڌ گيمز“ جا مقابلا به ميرپور خاص ۾ ٿيڻا هئا. سڄي سنڌ مان رانديگر ٽيمون هتي اچڻيون هيون.

۽ اُنهن جا باهمي مقابلا به هتي ٿيڻا هئا. آخري ڏينهن تي هنن مهمان ٽيمن جي شاگردياڻين ۽ استادن (عورتن) کي ثقافتي شو ڏيکارڻ جو پروگرام انهيءَ وقت جي ڊپٽي ڪمشنر عبدالجبار عباسي صاحب سوچيو هو ۽ هن مرحوم عباسي صاحب هاڻي انهيءَ کي مرحوم ٿي لکندس جو ڪجهه وقت خبر پڙهي هيم ته پاڻ لنڊن کان ڊل جو علاج ڪرائي واپس اچي رهيو هو ته اوچتو سندس طبيعت بگڙي وئي جهاز کي تهران ايئرپورٽ تي لاٿو ويو پر پاڻ حياتي جي جنگ هارائي ويو. سو هن مئٽر ڪاظمي کي فون ڪيو ۽ پنهنجي راءِ به پيش ڪيائين.

”ته ابن رشد جون چوڪريون پروگرام لاءِ تيار ڪيو! اهي گاما اسٽيڊيم (بينظير اسپورٽس ڪامپليڪس) ۾ اچي پنهنجي فن جو مظاهرو ڪن. هڪڙو ته مونکي انهي لفظ فن جو مظاهرو تي ڏاڍي پڇان لڳي هي ته شاگردياڻيون هيون. ۽ غير نصابي سرگرميون هنن جي تعليم جو حصو هيون. باقي انهن ۾ پيدائشي فنڪار جي ڪابه خوبي موجود ڪانه هئي. مئٽر ڪاظمي مونکي ۽ اردو ڊپارٽمنٽ جي هيڊ شاهده سراج کي گهرائي اهو حڪم ٻڌايو.

”مونکي ته اڳ ئي خبر هئي ته مون وٽ سنڌي گهرائڻ جون شاگردياڻيون هيون انهن جو ڪاليج تائين پهچڻ ۽ وري تعليم پرائڻ جي اجازت ئي ڏکي ملندي هئي. سو هنن جا مائٽ هنن کي ڪاليج عمارت کان ٻاهر پرفارم ڪرڻ جي اجازت هرگز ڪونه ڏين ها“

سو مون مئٽر ڪاظمي جي سامهون انهيءَ تجويز جي ڀرپور مخالفت ڪئي. هومنهجي مخالفت ٻڌي سخت ڪاوڙجي پئي ۽ چوڻ لڳي ته:

”آپ کوهاڙي پور ڪري ڪاپٽ نه ٿي! آپ مخالفت ڪري ٿي ڪر رهي ٿي.“

سندس عادت هوندي هئي ته ڪاوڙ ۾ جيڪو ڳالهائيندي هئي سو گهر وڃي سوچيندي هئي. ٻئي ڏينهن اچي چيائين ته اڄ مان، ڊي سي، صاحب سان ڳالهائڻ ٿي. پوءِ هن، ڊي سي، صاحب کي کڻو جواب ڏنو. ڊي سي صاحب مئٽر ڪاظمي کي ريجھائي انهي ڳالهه تي راضي ڪيو. پروگرام رات جو اٺين وڳي ڪاليج عمارت جي اندر ڪيو. وڃي ۽ سندس طرفان ڊنر سڀني ٻاهران آيل ٽيمن جي شاگردياڻين ڪاليج پروگرام ۾ حصو وٺندڙ شاگردياڻين ڪاليج اسٽاف ۽

بيورو ڪريسي جي سڄي ٽيم کي سندس طرفان ڏنو ويو ويندو جنهن ۾ مهمان خصوصي منور سهروردي مشير رانديون هوندو.

ميد ڪاظمي اسان ٻنهيءَ سنڌي ۽ اردو جي انچارج کي گهرائي آگاهي ڏنائين ته ٻنهي ٻولين ۾ گڏيل پروگرام هلايو ويندو. مون ٻاهر اچي پنهنجي ڊپارٽمنٽ وارن سان ڳالهائين جيڪي پڻ مون وانگر روز روز جا پروگرام ڪرائي ٿڪجي پيون هيون پروين موسيٰ چيو: ”هي سمجهي ٿي ته آهيون مُفت جون ڊيڊيون پلي پيون پيڙهجن.“

حميده چيو: ”ها پاڻ به صبح کان شام تائين ويهي هن کي پروگرام تيار ڪري ٿيون ڏيون سو هاڻي سڀ هتي ٿيندا“

مون چيو: ”ها جيڪڏهن ثقافتي شو ڏيکارڻ جو شوق هُين ته پوءِ ڪنهن ملڪ مان ثقافتي طاقتو گهرائي وٺن ها، اسين ته اچي ڦاٿا آهيون.“

شاهه سراج چيو:

”اب توڙي ٻار هو ڪُئي هئ، ليڪن اب پروگرام زياده طويل نٿو هئ، چار آئٽم آپ ڪري چار همارو اردو ڪو هونگي.“

پوءِ اسين سڀ پروگرام جي تياري چوڪرين جي سليڪشن، ڪاسيومز (لباس ۽ زيور) ٿيبلو جي ڊائلاگن جي ريه رسل ۾ جنبي وباسين ميوزڪ لاءِ ماسٽر آغا گل محمد مرحوم کي گهرايو ويو. هن پيري شام جي بجاءِ هن تي ڏينهن صبح جي وقت اچڻ، ۽ ميوزڪ سيڪارڻ جي ذميواري قبول ڪئي. چو ته پروگرام ٽوٽل اٺن آئٽمن تي مشتمل هو. مون وٽ هن پيري اتفاق سان ڏيپلائي ميمڻ ۽ پرڳڙي شاگردپالڻيون وڌيڪ هيون. جن جي دلچسپي سبب هي پروگرام ڪامياب ٿيو جن ۾ عنبرين حفظ پرڳڙي، روميسا پرڳڙي، شهزين پرڳڙي، شارمين پرڳڙي، آسيه، فرح، ۽ اسماء ميمڻ پريور ڪارڪردگي جو مظاهرو ڪيو. هڪ مارواڙي آئتم

”ڪانهورا ڪنڪري نه مار...“

ڏاڍي محنت سان تيار ڪيائون انهيءَ آئتم، کي ڏسندڙن ڏاڍو پسند ڪيو انهي جو پس منظر ڪجهه هن طرح آهي ته:

”ڪرشن جي جنم ڏينهن تي (جنم اشتهي) ڏڻ تي سندس پوئلڳن پاران

لوڪ ناچ راسوڙو ڳايو ويندو آهي. ڪرشن جي جنم ڏينهن تي ڪرشن جي مورتِي ٺاهي (جنهن کي ڪانهوڙو چوندا آهن) انهي جي چوڌاري دهل جي لٽ ۽ تال تي مرد ۽ عورتون نچندا آهن. تنهن کي راسوڙا چوندا آهن. سانوڻي تهوارن جو اهو لوڪ رنگ ڏسڻ وٽان هوندو آهي.

مئٽرم ڪاظمي جي فرمائش تي اردو پروگرام واري حصي ۾ عطاءُ الله عيسيٰ خيلوي جو ڳايل ڪلام.

”قيص تيري کالي، نيٺ پھلاں والي“

رکايو ويو هو جيڪو سُربلي آواز واري سلميٰ فيض جي حصي ۾ آيو هو. جيڪا ريهرسل دوران چئي پئي ته مون کان نٿو ڳائجي لڄ ٿي ٿيم! پر پوءِ اسٽيج تي سٺو پرفارم ڪري وئي ڪاڏي پيٽي جو انتظار روينيو کاتي جي مختيارڪار هيڊ منشي ۽ تپيدارن سنڀاليو هو. ڊپٽي ڪمشنر صاحب ۽ خاص مهمان منور سهروردي ته هوش حواس ۾ پروگرام ڏسندا رهيا. پر انهن منجهان به ٽي ماڻهو ٿاپا کائيندا پروگرام ۾ پهتا. ۽ ڪرسي تي اچڻ شرط ڪريا ۽ گهور نند ۾ پئجي ويا. الاتجي ڪير هئا؟

بهر طور مئٽرم ڪاظمي کي اهو ڏسي ڏاڍي منيان لڳي ۽ سندس چهري جا تاثرات رنگ بدليندا رهيا. پروگرام جي آخر ۾ ڪجهه منٽن لاءِ اسٽيج تي آئي ۽ ڳالهائين.

”آپ لوگوں کا پروگرام پسند کرنے کا شکریہ ہماری بچیاں پروفیشنل نہیں انہوں نے پھر بھی اچھا کام کیا ہے۔“

لڳو ايئن ٿي ته هنن کي ننڍي پروگرام سبب ڪا ڪمي ۽ تشنگي محسوس ٿي رهي هئي. اسان وٽ تيار ٿيل اهي آئتم هئا جيڪي پيش ڪري ڇڏياسين. مهمان خصوصي منور سهروردي طرفان شاگردياڻين لاءِ پنجاه هزار روپين جو اعلان ڪيو ويو جيڪا رقم بعد ۾ ڊي سي صاحب معرفت پهتي.

اهو انعام چيڪن ذريعي ٻه هزار روپيه في چوڪري جي حساب سان ورهايو ويو ۽ ڪلارڪ پياري خان اهو چيڪ لکيو ۽ هر چوڪري کي گهرائي مون کان تصديق ڪرائي انهيءَ شاگردياڻي حوالي ڪيو ويو.

مٿين ماجرا مون بلڪل سچ تي عمل جو درس ڏيندڙ هڪ مقولي تي عمل

ڪندي لکي آهي.

”سچ لکو ۽ اوچي ڳاٽ جيو“

بهر حال اهي سڀ ڳالهيون زندگي جو حصو آهن شاگردياڻين لاءِ نصابي سرگرمين سان گڏ هي غير نصابي سرگرمي پيش ڪرڻ ۽ همٿائڻ به سٺي منتظم اعليٰ لاءِ ضروري آهي.

هاڻي مان اڃان ٿي پنهنجي ذاتي زندگي ڏانهن 1996ع ڌاري منهنجو ذاتي گهر جيڪو ”سهيل ٽائون“ (مير الله بچايو ڪالوني) ۾ ٺهي راس ٿيو هو. اتي لڏي آيس هي پلاٽ 1994ع ڌاري مون خريد ڪيو هو. جنهن جي اڏاوت پڻ سست رفتاري سان هلندي رهي ۽ مونکي خبر پئجي ويئي ته: ”حق حلال جي ڪمائي مان هڪ سادو سودو پندرهن سؤ فتن جو گهر اڏائڻ ڪيترو ڏکيو آهي.“ پر پوءِ پنهنجي ذاتي گهر ۾ اچي مونکي ڏاڍي خوش ٿي رهي هئي.

سيڪا مومل سيڪو راڻو.

سڀ ڪنهن کي آهي ڪاڪ.

هي غريب آباد کان تمام ڏورانهين علائقي ۾ هو تمام ٿورا گهر ٺهيل هئا. ڪجهه زير تعمير هئا. گهڻا نٿا پلاٽ ماڻهن خريد ڪري وڪڻڻ لاءِ زخيو ڪيا هئا. باقي ڪجهه گهر جيڪي ٺهيل هئا سي ”ننڍين نوڪرين وارن جا عاليشان گهر هئا.“

منهنجي گهر جي پٺيان، اولهه ۽ اوڀر ڪوبه گهر ڪونه هو بلڪ ميدان خالي پيا هئا. گهر جي اتر پاسي چاچي گل محمد آفريدي جو گهر هو جيڪو پڻ اڏاوت هيٺ هو. ۽ اڃان اڏورو ٺهيل هو.

مون هن ڪٿا ۾ جتي به ڪنهن ماڻهو ۽ مقام جو ذڪر ڪيو آهي اتي انهيءَ جي باري ۾ معلومات به ڏني آهي. سو هي پنڊ پهڻ سڀ رب پاڪ جا ٺهيل آهن. پر انهن جي دنياوي مالڪن جي اهميت کي وساري نٿو سگهجي.

سو مير الله بچايو ڪالوني جي مالڪ مير الله بچايو لاءِ لکندس ته جڏهن خيرپور رياست ۾ ميرن جي حڪومت جو زوال ٿيو ته هي مير مختلف علائقن ۾ ٽڙي پڪڙي ويا، مير الله بچايو جو ٽڙ ڏاڏو مير محمد خان خيرپور رياست ڇڏي جهڙي ڀرسان ڀراڻ نديءَ جي ڪناري تي گهاٽا ٻيلا، جهڙي جي شاندار مارڪيٽ ۽ مڇي جو ڪاروبار ڏسي هتي رهڻ جو فيصلو ڪيو. مير الله بچايو

جي والد جو نالو مير فتح محمد ٽالپر هو. جڏهن ته مير الميچايو جو جنم 1913ع ڌاري ٿيو.

ابتدائي تعليم سنڌ مدرسه الاسلام مان حاصل ڪيائين پوءِ ڊيرادون جي ڪاليج مان وڌيڪ تعليم حاصل ڪري لنڊن مان زراعت ۾ گريجوئشن ڪيائين. ۽ پوءِ آمريڪا جي ٽيڪساس يونيورسٽي مان ايگريڪلچر ۾ ايم ايس سي ڪيائين. پاڻ سنڌ مان انهي زماني ۾ پهريون شاگرد هو. جنهن زراعت ۾ ماسٽرس پڙهيو ۽ ڪئي هئي. سندس واسطو خاڪسار تحريڪ سان رهيو، جنهن جو هو مرڪزي نائب صدر رهيو آبپاشي ۽ زراعت جا ماهر هجڻ سان گڏوگڏ مير صاحب سنڌ ۾ پهريون پوليتري فارم ميرپور خاص شهر ۾ قائم ڪيو. پاڻ ضياءِ الحق جي دؤر ۾ مجلس شورا جو ميمبر رهيو.

سندس نونهن زينت ٽالپر مير الله بچايو ڪالوني ۾ ٻارن لاءِ هڪ اسڪول ”چڪس“ اسڪول قائم ڪيو. جيڪو اڄ سوڌو قائم آهي. بعد ۾ ميرپور خاص جي پسگردائي ۾ سندس زمين جي پلاٽنگ ڪري مير ڪالوني ۽ سهيل ٽائون وغيره رهائشي منصوبا جوڙيا ويا.

منهنجي گهر جي سامهون وارو گهر جيڪو گل خان آفريدي جو هو، سو ٿرٽ سيپٽمبر 1996ع ڌاري جڙي راس ٿيو. ۽ گهر واسي جيڪي زال مڙس پڻ پُٽن ۽ ٻن ڌيئرن تي مشتمل هئا. سي اچي رهيا يعني هاڻي مونکي به اوڙو پاڙو ملي ويو.

هي سال مان سمجهان ٿي ته منهنجي زندگي ۽ مون سان لاڳاپيل خوني رشتن جي زندگين ۾ تبديلي جو سال هو. منهنجي رت جي رشتن مان منهنجي پيٽ ممتاز ڪافي عرصي کان پوءِ سونو ۽ سارا کي وٺي پنهنجي وڙ اظهر قريشي سميت پاڪستان آئي. ۽ منهنجي پيءُ ڊاڪٽر انور کي راضي ڪري ڇڏيائين جيڪو ڪافي عرصي کان شادي لاءِ هاڪاري نه هو. تنهن به هاڻي سمجهو هو ته زندگي ۾ جيون ساٿي جو هجڻ ضروري آهي.

”هي ته حقيقي زندگي آهي پر شطرنج جي راند ۾ به راڻي بادشاهه کي بچائيندي آهي“

هن جي رضامندي کان پوءِ منهنجي پيٽوبي جي پيءُ ڊاڪٽر اعظم کي اها ذميداري سونپيائون جنهن پنهنجي وڏي پيٽ جيڪا شهدادپور ۾ رهندي هئي،

تنهن جي ڌيءَ سلمي جو سڱ گهريو جيڪو قبول پيو. هي گهراڻو قريشن جي ڏيپارجائي ”نڪ“ مان هو. اهڙي طرح 1997ع جي پهرين تاريخن ۾ منهنجي پيءُ جو نڪاح ٿيو ۽ رخصتي وري مارچ اپريل ڌاري رکي وئي. اهڙي طرح منهنجي پيءُ جو گهر آباد ٿيو ۽ سال کان پوءِ مارچ 1998ع ڌاري منهنجي ڀاءُ ۽ ڀينر جي رڳو پاڪ جي مهرباني سان دانيال ۽ دُعا نالي ڄاڙا ٻار پيدا ٿيا. پوءِ ته گهر جو رنگ ئي بدلجي ويو ڏاڍو چهچتو لڳو پيو هوندو هو. منهنجي پايي سلمي ماسٽرس ڪيل هڪ سُلجهيل ۽ عقل مند عورت آهي. گهر و ڪم ڪار ۾ ماهر ۽ سگهڙائپ ۾ پنهنجو مت پاڻ آهي، مذهبي رجحان رکندڙ پر موجوده زماني ۽ وقت جي حساب سان جديد خيالن ۽ فيشن جي پڻ حامي آهي. پر اجايو فيشن ۽ ٽرڙائپ منجهس ڪانه آهي.

منهنجي قلم جي چڪ يعني ڪشش وري پنهنجي سرڪاري ڊيوٽي ڏانهن وٺي پئي وڃي ته هتي وري هڪ لطيف ڊي ڪرائڻ جو پروگرام رٿيو ويو هو. جنهن ۾ ميرپورخاص جيڪا هاڻي ڊويزن ٺهي چڪي هئي، تنهن جي سرويٽ ڊويزنل ڪمشنر امتياز قاضي کي گهرايو ويو هو. مهمان خاص جي حيثيت ۾ انتهائي فضيلت وارو مهربان ۽ علم ادب جو شوق رکندڙ باذوق ماڻهو هو. هن کي اسان جي ستن سورمين وارو آئتم ”سورث چنگ کي چوريندي پيجل جو سِرُ ڪوريندي“ ڏاڍو وڻيو پروگرام هلندي ساڳي آئتم کي وري ڏيکارڻ جي فرمائش ڪيائين، مون چوڪرين کي وري تيار ڪري ساڳيو ٿيلو پيش ڪيو. جيڪو ڪنهن پارٽي ڳائيڻي جو ڳايل هو. مهمان خصوصي پروين موسيٰ جي ڪيل تقرير جنهن جو عنوان هو. ”شاهه جي شاعريءَ ۾ حسن ۽ لطافت“ تنهن جو ذرو ذرو هر سِٽ غور سان ٻُڌائين حميده ناز ڪيس جڏهن گلن جا هار پارايا ته هن خود پاڻ جي بجاءِ حميده کي هيءُ چئي پارائي ڇڏيا ته: ”توهان پروگرام کي ترتيب ڏيڻ لاءِ گهڻي محنت ڪئي آهي اصل حقدار توهان آهيو هنن گلن جا.“

پروگرام جي پڄاڻي تي ڏاڍي سٺي تقرير ڪندي چيائين ته مون اهڙو بهترين پروگرام اڳ ڪٿي نه ڏٺو آهي. هر ٿيلو ۽ تقرير جون باريڪ ۽ سنهيون ڳالهيون اڃاگر ڪيائين. آخر ۾ چوڪرين ۽ استادن کي گهڻا سارا انعام ۽ شيلڊون ڏئي 22 هزار روپيا شاگردياڻين ۾ ورهائڻ جو اعلان ڪيائين

۽ اُهي پئسا مون مس کاظمي کان چيڪ وسيلي وصول ڪري 22 چوڪرين ۾ ورهايا.

مئڊم کاظمي جيڪا هڪ مضبوط انتظامي سربراهه هئي هاڻي 1997ع ڌاري ريتائرڊ ٿيڻ واري هئي، تنهن چئي ڇڏيو هو ته هاڻي مان توهان کي وڌيڪ فنگش ڪرائڻ جي تڪليف ڪانه ڏينديس. پر پوءِ به دل ۾ هڪ ننڍو فنگش ڪرڻ جو خيال آيس. ۽ وري هن تائين اهي رپوتون پهچنديون هيون. ته هي سنڌي اردو ڊپارٽمنٽ واريون خاص طور تي ۽ ٻين ڊپارٽمنٽ واريون عام طور تي چونديون وتن ٿيون اسان هيڏو ڪم ڪيون ٿيون، پر ڪڏهن به حوصله افزائي ڪانه ٿي ٿئي. مئڊم کاظمي انهيءَ وقت جي ڊاريڪٽر ڪاليجز کي هڪڙي ننڍڙي فنگش ڏيکارڻ جي دعوت ڏنائين. انهيءَ جو نالو مونڪان وسري ويو آهي. باقي ذات رضوي هيس. جيڪو پنهنجي فيملي سميت آيو ڪلاسيڪل آئتم ڏسي ڏاڍو خوش ٿيو. انهيءَ جي هٿان اسان کي شيلڊز به ڏياريون ويون جيڪي مون وٽ ڪيمرا جي اک سان محفوظ ٿيل آهن.

انهيءَ پروگرام لاءِ هڪ ڏينهن مون کي اڪيلائي ۾ سڏائي چيائين ته ڪو اردو گانو مون کي ڏس شاهه لطيف جي ڪنهن سُر (راڳي) مان ڳايل هجي. ”مون سوچي سوچي ”اڱ ڪا درياءُ“ فلم جيڪا قرة العين حيدر جي ناول آڱ ڪا درياءُ تي ٺهيل هئي. ۽ انهيءَ جو هي مشهور گانو جوش مليح آبادي جو لکيل هو.

من جا من جا بالمر من جا“

۽ اهو سر ڪوهياري ۾ ڳايو ويو هو. تنهن جي باري ۾ ٻڌايو پر پوءِ الائي ڇو ارادو ۽ خيال تبديل ڪري ڇڏيائين، شايد ڪيس اهو ڪلام اسٽيج جي تقاضائن ۽ ضرورتن سان ٺهڪندڙ نه لڳو.

ڊسمبر ڌاري مئڊم کاظمي جو سونهري دور ختم ٿيو جنهن بلڪل نوجواني ۾ ميرپورخاص اچي هن اداري جو بنياد رکيو هو ٿرپارڪر کي نياڻين جي تعليم ۾ اڳ پرو ڪيائين هن جي الودائي پارٽي جيڪو هڪ لنچ هو. شايان شان نموني سان ڪئي وئي هئي؟ پاڻ الودائي تقرير ۾ ڳوڙها ڳاڙي ويٺي ۽ چيائين.

”مون پنهنجي ڪابه فيملي نه ناهي (ڇاڪاڻ ته پاڻ سڄي حياتي غير

شادي شده رهي) پنهنجي رت جا رشتا ماءُ، ڀائر، ڀيڻ، ڪراچي ۾ ڇڏي
ٿرپارڪر جا وڻ وسايا هئائين. ۽ ميرپور خاص ۾ نياڻين جي لاءِ اعليٰ پايي جو
ادارو قائم ڪيو هئائين.“

اسانکي به سندس ويڻ جو افسوس ٿيو پر ڪري به ڇا ٿي سگهياسين
اهيا رٿائيمنت به نوڪري ۽ زندگي جو حصو آهي. اوس ته ٿيڻي آهي پاڻ
عارضِي طور يعني نئين پرنسپال اچڻ تائين مئڊم اقبال ڏيڻو ڪي چارج ڏنائين.
جيڪا هن ڪاليج ۾ باطني جي پروفيسر هئي ۽ گهڻو عرصو ٽيم ڪاظمي
سان گڏ رهي هئي.

۽ ڪافي سکيا به ورتي هئائين باقي نوڪري جي حساب سان ٿريا خليل
قريشي ۽ مئڊم تنوير صديقي سينيئر هيون، انتظامي صلاحيتون پهرين نمبر
تي مئڊم اقبال ڏيڻو ۾ موجود هيون. هي دور 1998ع وارو هو مئڊم اقبال
پنهنجي طرفان اسٽاف کي نئون ٽائيم ٺاهي ان تي عمل ڪرڻ جو پابند ڪيو
هو. ۽ ڪجهه نيون اصلاحات به ڪيون هئائين ري شايد ڏهه ڇهه 1998ع
جي وچ ڌاري نرتڪي بيلي کي ڊي سي شاذر شمون طرفان زخمي ڪرڻ وارو
واقعو پيش آيو. جنهن ۾ هو پاڻ ۽ ٻيا عملدار معطل ٿيا هئا. جيتوڻيڪ اهو
واقعو ميرپور خاص ۾ پيش نه آيو هو پر انهي جي پرنٽ ميڊيا ۽ اليڪٽرانڪ
ميڊيا ايتري ته تيزي سان تشهير ڪري پنهنجي فرض اداڻگي جو ثبوت ڏنو جو
سنڌ حڪومت حرڪت ۾ اچي وئي انهن ماڻهن کي نوڪرين تان هٽائي گل
محمد عمر اڻي صاحب کي جيڪو ڪمشنر هو. تنهن کي تحقيقات ڪرڻ جو
حڪم ڏنو ويو منهنجي طرفان اهو لکڻ جو مقصد فقط اهو آهي ته هڪ
ناپسنديده واقعي ميرپور خاص جي تعليمي ادارن ۽ خاص طور تي نياڻين جي
تعليم ادارن ۾ هڪ خوف ۽ بي يقيني واري ڪيفيت طاري ڪري ڇڏي هئي.
شاگرد نياڻين جي حاضري ڪجهه وقت لاءِ تمام گهٽ ٿي وئي هئي.

”اها انساني فطرت آهي ته هو ماحول ۾ ڪا منفي سوچ يا قدم ڏسي يڪدم
خوف ۾ وڻجي ويندو آهي. هتي به ڪجهه ائين ٿيو هو ۽ ٿيڻ به گهرجي ها. ضلعي
جو وڏو آفيسر جيڪو ضلعي جو رکپال هجي اهڙن معاملن ۾ ملوث ٿي وڃي ته
پوءِ انهي کان وڌيڪ ٻيو ڇا چئجي!؟ هتي عبدالرحيم گرهوڙي صاحب جي
هڪ پيش گوئي سچائي جي گواهي ڏئي ٿي ته:

”راجا راڪاس ٿيندا، گولا پيئندا گيه“

ڪجهه وقت کان پوءِ وري حالتون نارمل ٿي ويون ۽ مونکي خبر ناهي ته انڪواري جو ڪهڙو نتيجو نڪتو بهر حال اسانجي ابن رشد گرلس ڪاليج ۾ انهي عرصي دوران ڪوبه پروگرام (فنگش) ڪونه ٿيو.

مئٽرم ٿريا قريشي جيڪا انهي وقت ڪاليج ۾ سڀني کان سينئر استاد هئي. سا پرنسپال جي چارج نه ملڻ سبب ڪافي ناراض هئي.

ماسٽر رول ۾ سهي (سگنيچر) ڪرڻ بجاءِ ننڍي اسٽاف روم جي اولهه پاسي واري پٽ تي سهي ڪندي هئي ۽ جڏهن موڪل تي هوندي هئي ته پاڻ ئي پنهنجي موڪل (سي ايل) لڳائيندي هئي.

پنهنجي اصولن ۽ غير لڄڪدار سوچ سبب هر ڪنهن سان اٽڪي پئي هوندي هئي. ٻڌائيندي هئي ته لاڙڪاڻي گرلس ڪاليج ۾ نوڪري دوران ڪوبه نئون ديرو پولنگ اسٽيشن تي وڃي پراڻا ڀڄڻ آفيسر جي ڊيوٽي ڪرڻ لاءِ تيار نه هو پر مون اُتي پراڻا ڀڄڻ آفيسر جي ڊيوٽي ڪئي ۽ ڏاڍي دٻدٻي سان ڪئي.

بالا آخر مئٽرم ڪاظمي جي ريتائرمينٽ کان ڇهه مهينا پوءِ ريتائرمينٽ تي پهتي، انهيءَ ڪاوڙ سبب هن اسٽاف کان الوداعي پارٽي قبول نه ڪئي. مُلڪي سياست ۾ ته ڪرسي ليڊر کي ڪيتري پياري آهي اهو ته مان صدر ايوب جي دؤر کان ڏسندي پئي اچان پر ڪاليج ۾ ڪرسي لاءِ اها جنگ مون پنهنجن اکين سان ڏٺي.

مئٽرم اقبال اڃان پير مس جميا هئا ۽ سٺي انتظامي صلاحيتون ڏيکاري رهي هئي. ته مئٽرم تنوير صديقي پنهنجي همت سان پرنسپال جو آرڊر وٺي آئي ۽ مئٽرم اقبال وري پنهنجي ڊپارٽمينٽ ۾ باٽني وارو سبجيڪٽ پڙهائڻ ۾ مصروف ٿي وئي. ۽ اهو عرصو خاموش خاموش ۽ پريشان رهي سادي طبيعت رکندڙ مئٽرم تنوير صديقي ماضي ۾ منهنجي اڪنامڪس جي استاد رهي چڪي هئي. يادگيري ڏاڍي پڪي هيس ياداشت محفوظ هيس هر ڪنهن کي وڏي فخر سان ٻڌائيندي هئي ته مان به سندس سٺين شاگرد يا ٽين مان هيس.

هڪ ڀيرو سندس دور ۾ تعليم کاتي ۾ ڪاليجي استادن جي تاسڪ فورس ناهي وئي هئي انهيءَ ۾ ڪاليجي استادن کي سيڪينڊري اسڪولن ۾

وڃي اُتان جي استادن جي ڪارڪردگي جانچڻ ۽ اسڪول جي ٻين معاملن جي جانچ وغيره ڪرڻ جو ڪم ڏنو ويو هو.

مان انهن ڏينهن بيمار ٿي پئي هيس اها ڏيوتِي ڪانه ڪري سگهي هيس، انهيءَ دوران ڊاريڪٽر ڪاليجز رضوي صاحب هڪ ميٽنگ دوران کيس چيو ته تون هن (نورالصباح) لاءِ شوڪاز ڪڍ ته آئون انهيءَ تي ڪارروائي ڪيان. پر مٿي ٿي تنوير کيس گُٽو جواب ڏيندي چيو: ”میں اپنی انجی شاگرد اور ڈیوٹی فل پروفیسر کے لیے ایسا کوئی شوڪاز نہیں نکالو گی، ہم ایسے کام نہیں کرتے۔“

پنهنجي آفيسر طرفان اهڙا ريمارڪس جيڪي اُتي ويٺلن سڀني ڊي، اوز ۽ ايس، ڊي اوز ٻڌا حيران ٿي هن کي ڏسڻ لڳا. مونکي پڻ ڏينهن اها ڳالهه آيا زبده ريشمان جيڪا مونکي ڏسڻ لاءِ اسان جي گهر آئي، تنهن ٻڌائي پاڻ انهيءَ وقت ايس ڊي او اسڪولز هئي، تڏهن مان سوچڻ لڳي هيس ته: ”ڪي استاد به ڪيترا نه همدرد ۽ انسان شناس هوندا آهن.“ مان انهيءَ سبب سندس واکاڻ نٿي ڪريان ته هن مونکي هڪ مشڪل گهڙي ۾ ساٿ ڏئي بچايو هو. پر هو پيارو دل رکندڙ هڏ ڏوڪي آفيسر هئي.

چڱا ڪن چڱايون، مڊايون منن،
جو وڙ جڙي جنسين، سو وڙ سي ٿي ڪن،

ڪجهه عرصي بعد مٿي ٿي سانگهڙ گرلز ڪاليج هلي وئي، مٿي اقبال ڏيڻو وري پرنسپال ٺهي وئي. اهو مارچ 1999ع جو واقعو هو. مٿي اقبال ۾ معاملو فهمي دور انديشي ۽ پر اعتمادِي گهڻي حد تائين موجود هئي ۽ سمورو استاف هن منجهان ڏاڍو مطمئن ۽ خوش هو وقت جي پابندي جي ڦاٿل هئي.

”هڪ ڀيرو يونيورسٽي جا امتحان هلي رهيا هئا ته ڪجهه پروفيسرن امتحاني بلاڪن ۾ انٽوجيليتري جي ڏيوتِي ٿي ڪئي تن جا سگنيچر مسٽر رول ۾ موجود هئا، باقي عملي کي منجهند جو ٻارهيون وڳي کان پوءِ سگنيچر ڪرڻ لاءِ گهرايو ويندو هو. تن جا سگنيچر موجود ڪونه هئا، ته هنن فوجين ڳالهائڻ شروع ڪيو.

”اتنے لوگ غیر حاضر ہیں وغیرہ وغیرہ“

مئڊم اقبال ڪاوڙجي پئي ۽ چيائين ته هتي قلم 144 لڳل آهي، توهان هتي ڇو آيا آهيو هتان هليا وڃون، اسان وٽ تعليم کاتي جون ٽيمون اچي پاڻ چيڪنگ ڪنديون ۽ هوماٽ ڪري اُتان هليا ويا.

مئڊم اقبال 2002ع ڌاري نوڪري تان ريتائرنمنٽ تي پهتي پر اها ڳالهه اڳواٽ گهڻو آئوٽ ڪانه ڪيائين هڪ ڏينهن شام جي وقت فزڪس ڊپارٽمنٽ جي هيڊ سهيلا بخاري کي گهرائي چارج ڏيئي پاڻ گهر رواني ٿي. ڪجهه وقت سهيلا بخاري عارضي طور ڪم هلايو ايتري ۾ وري تنوير صديقي فيبروري 2002ع ۾ ٻيهر بدلي ڪرائي هتي جي پرنسپال ٿي آئي جيڪا اپريل 2008ع تائين پرنسپال رهي. سندس ٻيو دؤر به حسب معمول رهيو. سندس دؤر ۾ هڪڙو لطيف ڊي ٿيو جنهن جو مهمان خصوصي صادق حسين پٽي ڊي او ڪاليجز هو. مئڊم تنوير کي ريتائرنمنٽ تي هڪ بهترين الودائي پارٽي (لنچ) ڏنوسين، جنهن ۾ ڊاريڪٽر آفيس جا سڀ عملدار ۽ ٻين ڪاليجن جا پرنسپال جن جو تعلق ميرپور خاص ڊويزن جي مختلف ڪاليجن سان هو. اهي شريڪ ٿيا، پاڻ پنهنجي آخري تقرير ۾ تمام سادگي سان چيائين ته:

”مون کي خبر ڪانه هئي ته منهنجو اسٽاف مون سان ايترو پيار ڪندڙ آهي ۽ منهنجي لاءِ ايترو اهمان ڪيو ويندو.“

خير اها سندس ذاتي راءِ ۽ اندازو هو پر هن ڪاليج ۾ اسان وٽ ايڪي ۽ ٻڌي جو ماحول هو. ڪڏهن ڪنهن جي ڪنهن سان تلخي ٿي ويندي هئي ته اها وساري ڪجهه عرصي بعد کير ڪنڊ ٿي وينديون هيون.

انسان جي پنهنجي خالق ۽ مالڪ حقيقي سان محبت ۽ انهيءَ جي در تائين رسائي هڪ پوتر جذبو آهي ۽ ”وقت ڪنهن به شئي لاءِ ايستائين مرهم ثابت نٿو ٿئي جيستائين توهان انهيءَ سان گڏ نٿا هلو.“

سورب پاڪ طرفان منهنجي اندر ۾ به 2004ع کان وٺي 2005ع دوران ڀلاري پار وڃڻ ۽ حج ادا ڪرڻ جي خواهش پيدا ٿي ۽ ڪيترا ڏينهن ساندھ انهي تي سوچيندي رهيس جيترو سوچيندي هئس اها خواهش اڃان وڌندي ٿي وئي اندر مان آواز ٿي آيو ته:

”هَلْ هيٺن سين هوت ڏي!“

چوندا آهن ته وڌيڪ سوچڻ بند ڪري ڇڏيو ۽ وڌيڪ سوچڻ سان فيصلا ڪمزور ٿيندا آهن منهنجي اندر ۾ جيڪا آند مانڌ ٿي رهي هئي انهي تي عملي جامو پهراڻ لاءِ جستجو ڪرڻ لڳس.

سڪين گهٽ سلام ڪي، ڪرين گهٽ نه سلام!

بيا ڌر ٽن حرام، اي ڌر جنين ڊيڪيو

سومون به هڪ ڏينهن ڏل ٻڌي پنهنجي گهر واري سائين ڏنو نهڙي صاحب سان انهيءَ خواهش جو اظهار ڪيو تنهن پهريان ته منهنجي انهي خواهش کي ڪا خاص اهميت ڪانه ڏني چيائين ته ”پوءِ سوچينداسين“ منهنجي بار بار چوڻ تي نيم رضامندي ڏيکاريندي چيائين: ”اگر پئسا هجن تي ته ڪٿي پاڻ به حج ادا ڪرڻ هلون ٿا.“

مون جڏهن پنهنجي پگهار مان بچايل رقم جو ڪاٿو لڳايو ته اها ٻن ماڻهن جي حج لاءِ ناڪافي محسوس ٿي، سو اهو پروگرام مون ٻن سالن لاءِ نه چاهيندي به ملتوي ڪري ڇڏيو ته آئنده سال اگر پئسا جمع ٿيا ته پوءِ وينداسين چو ته ٻه سال اڳ هڪ گاڏي خريد ڪئي هئي ۽ سموري جمع پونجي انهيءَ تي خرچ ٿي وئي هئي.

سومون پنهنجي دل کي آتڻ ڏيندي اها خواهش ڪجهه عرصي لاءِ ملتوي ڪري ڇڏي ۽ سن 2006ع ۾ حج جو ارادو ڪيم ”رب پاڪ وٽ فيصلا به نيتن تي ٿيند آهن“

منهنجي نيت صاف هئي سرڪاري اسڪيم ۾ ڪٿي فارم پرايم مونکي يقينن ڇا بلڪه پڪ هئي ته قرع اندازي ۾ منهنجون نالو ضرور ايندو. ٿيو به ايئن ۽ مون ڀلاري پار وڃڻ لاءِ تياريون شروع ڪري ڏنيون. انهيءَ وقت مان ابن رشد گرلز ڪاليج ۾ اسسٽنٽ پروفيسر هيس، پاڪستاني دستور مطابق مونکي به 45 ڏينهن جي موڪل منظور ڪرائڻ ۾ ڪاغذي ڪارروائي جي هڪ ڊگهي طريقيڪار مان گذرڻو پيو. انهيءَ وقت ميرپورخاص ڊويزن جي ڪاليجن جو ريجنل مينيجر حاجي خان راهو صاحب هو تنهن ته هڪ ڏينهن ۾ درخواست فارورڊ ڪري ڏني، هاڻي ڪراچي جي سنڌ سيڪريٽريٽ وارو مرحلو ڏيگهه ڪيو بيٺو هو. اوچتو سيڪريٽري تعليم سڀاڳو خان جتوئي، ڪڏهن موڪل تي ڪڏهن آفيس ۾ هڪ اڌ ڏينهن آفيس ۾ موجود وري غير موجود. الله پاڪ

کان دعائون گهري نيٺ حج جي روانگي جي تاريخ کان ٻه ڏينهن اڳ موڪل منظور ٿي. هوڏانهن منهنجي ڪاليج جون ساٿيائون اها خبر ٻڌي خوشي ۾ نه پئي ماپيون، انهن وري فري پيرڊ ۾ ويهي نعتون جيڪي ڀلاري پار وڃڻ جي خوش خبري ڏئي رهيون هيون سي ڳائڻ شروع ڪيون.

”پيغام صالائيءَ دربار نبيءَ، آيا ٻه بلاوا مڃي دربار نبيءَ“

”در لامکان سے طلب ہوئی!“

”شاهي مدينه، يثرب ڪه والي، تيري در ڪه سوالي“

سي ڳائڻ شروع ڪيا جن جا آواز سنا هئا مثلاً مرحوم عابده رحمان سعيده بخاري ۽ نسرين صوفي وغيره تن جا آواز پرنسپال آفيس تائين پهتا (انهي وقت مئڊم تنوير جو ٻيو دور هو) پاڻ اچي چيائين ته نعتون ڀلي ڳايو پر اسٽاف روم جو دروازو بند رکو. آواز ٻاهر ٿو اچي ڪلاس ڊسٽرب ٿيندا سو اهو سلسلو به ٿي ڏينهن جاري رهيو. ۽ مان هتان رليو ٿي شام جو ڪراچي ڏانهن رواني ٿيس منهنجو پيءُ ڊاڪٽر انور ۽ پاپي سلبي ٻارن سميت وڏي گاڏي ڪٿي مون وٽ پهتا هئا. ۽ حيدرآباد ۾ دعا ۽ دانيال کي سندس ماسي جي گهر ڇڏي شاهه ويز جيڪو انهي وقت ننڍو هو تنهن کي ساڻ ڪري ڪراچي روانا ٿياسين ۽ ايئرپورٽ جي ڀرسان هڪ هوٽل ۾ ترسي پياسين چاڪاڻ ته اسان کي سعودي ايئر لائنز ذريعي صبح جو 8 بجي روانو ٿيڻو هو. ۽ ايئرپورٽ ٻه ڪلاڪ اڳ پهچڻو هو. بهرحال سفر جي دعا سان هوائي جهاز جي هي سفر شروع ٿيو ”سُبْحَنَ الَّذِي سَخَّرَ لَنَا هَذَا وَمَا كُنَّا“

سوا ٻه ڪلاڪن بعد اسان حاجين لاءِ ٺهيل جڏه ايئرپورٽ تي موجود هئاسين اتي ڪافي دير ويهڻ کانپوءِ بسن جي واري اچڻ تي اتي ويهاريو ويو. هر ڪنهن کي سندس نالي سان پڪاري بس ۾ ويهاريو ويو. ۽ مڪي شريف پهچايو ويو. اسانجي رهائش واري علائقي جونالو ”شعيب عامر“ هو.

هي علائقو مروه پهتاڙ جي ويجهو هو ۽ مڪي جي پُراڻن پاڙن مان هڪ هو پر هتي زندگي جي سڀڪا ضرورت ۽ سهولت موجود هئي. هي بلڊنگ ڇهه ماڙ هئي ۽ جبل مٿان ٺهيل هئي، بلڪه گرائونڊ فلور جبل کاتي ٺاهيو ويو هو اُتي سامان ڪمري ۾ ڇڏي ڪعبه الله ۾ پهريون عمر و ڪرڻ لاءِ روانو ٿياسين.

ڪمبي کي ڏسندي ۽ پهرين نظر پوندي ”مان ته ڪنهن بي ڪيفيت ۾ اچي وئي هيس، سمجه ۾ نٿي آيو ته خوشي آهي، ڊپ آهي، يا ٻيو ڪجهه جهڙوڪر لونءَ لوءِ ڪانڊارجي ويو هو.“

خير سان ڪعبه الله کي ست چڪر ڏئي صفا ۽ مروه کي سعي ڪري سائين ڏنو صاحب وار ڪوڙائي گنجو ٿي ويو. مون پنهنجي چوٽي مان ڪجهه وار پنهنجي ميرپور خاص کان رفيق سفر اسمائيل پائي جي زال صغرا بي بي کان ڪتايو هئا عمري جي ادائگي کانپوءِ هڪ هوٽل مان ماني کائي ڪمري ۾ اچي آرامي ٿياسين. مڪي ۾ اسان وڌيڪ تائيم رهياسين مديني پاڪ جو عرصو 8 ڏينهن هو. اسان سان گڏ ڪراچي مان حسن شاهه راشدي پير علي محمد راشدي جو پٽ، سندس ٻه گهرواريون، پيٽ شمع راشدي ۽ هڪ ننهن گڏ هئي، ۽ ڪراچي جي هڪ اردو ڳالهائيندڙ فيملي ساجد وارن جي به هئي جيڪو اٽامڪ انرجي ڪراچي ۾ انجنيئر هو. جنهن جو ننڍڙو پٽ به گڏ هو. قصو مختصر مديني رهڻ ۾ به هڪ سئو مشاهدو هو ۽ نبي پاڪ جي رحمت العالمين هئڻ جي گواهي ۽ ساڪ اسان کي خوشي ۾ نهال ڪري ڇڏيو هو هتي صبح سوڀر پهچڻ شرط تڏ جو احساس ٿيو جيڪو مڪي ۾ ڪونه هو مون محسوس ڪيو ته هتي ماڻهن خريداري به گهڻي ڪئي هئي.

چون پيا ته هتي جا دڪانن وارا ٿڌي دماغ جا آهن. اسان پاڻ ڪجور پڻ هتان جي رهائشي سنڌي دڪاندار جيڪو ذات جو شر هو تنهن کان ورتي هئي.

رياض الجنة، جنة البقيع، مديني ۾ احد جي پهاڙن تي حضرت حمزه جو مزار، مسجد قبا مسجد ذوالحليف مسجد قبلتين تاريخي جايون هيون. مديني مان موٽي مڪي آياسين جتي 8 ذوالحج جي شام اسان کي مني جي ميدان ۾ ٺهيل خيمن ۾ پهچايو ويو ۽ 9 ذوالحج جي صبح جو سوڀر ميدان عرفات ۾ پهچايو ويو.

جتي جبل رحمت سامهون هو جنهن تي بيهي رسول پاڪ خطبة الوداع جو خطبو فرمايو هو. اهو ڏينهن جمع جو هو يعني هن سال جو حج اڪبر اسان کي نصيب ٿيو هو عرفات جي ميدان مان ٽپهري جي نماز پڙهي مغرب کان اڳ مزدلفه ڏانهن روانگي هئي ڇاڪاڻ ته اتي مغرب ۽ عشاء جي نماز گڏ

ادا ڪرڻي هوندي آهي. هتي بسون ڏاڍيون آهستي آهستي هلي رهيون هيون. پوءِ اسان انهي مان لهي پنڌ ٿي پنڌ مڏلفه پهچي وياسين. ۽ نمازن جي ادا ٿي ڪئي سين ۽ پوءِ وري فجر جي نماز جي ادا ٿي ڪري مٺي واري تنبو ۾ واپس آياسين ٽئين ڏينهن يعني ڏهين ذوالحج تي وڏي شيطان يعني جمره عقبه کي پٿريون هنيوسين هي اها جاءِ آهي جتي حضرت ابراهيم کي

شيطان انسان جي شڪل ۾ نظر آيو هو. ۽ کيس برغلائڻ جي ڪوشش ڪيائين پاڻ کيس ست پٿريون هڻي پڇايو هئائين. انهي کان پوءِ قرباني جيڪو حج جو اهم فرض آهي سوا ڏاڍو ڪيوسين. پوءِ طواف زيارت جيڪو به حج جي فرض مان هڪ آهي تنهنجي ادا ٿي ڪرڻ لاءِ مڪي شريف روانا ٿياسين اتي بي انتها رش هئي. رات جو اڏائي بجي ڌاري طواف زيارت ادا ڪيوسين. ۽ وري صبح جو مٺي موٽي آياسين. ۽ اچي تنهي شيطانن جي رَمي ڪئي سين اهو 11 ذوالحج جو ڏينهن هو وري 12 ذوالحج تي تنهي شيطانن جي رَمي ڪري مڪي شريف پنهنجي رهائشگاهه تي موٽي آياسين ۽ باقاعده روزانه مسجد الحرام ۾ نماز جي ادا ٿي ڪرڻ ويندا هئاسين آخر واپسي جو ڏينهن به اچي ويو ۽ طواف وداع لاءِ خانه ڪعبه واپاسين قدرت رب پاڪ جي رات جو رحمت باران شروع ٿي وئي ۽ ڪعبه الله جي ڇت جو نيسارو اسان وهندي ڏٺو ۽ ڪيترائي ڪلاڪ هتي ويٺا رهياسين ڪم ڪرڻ وارو عملو موجود هو جيڪو ننڍڙين گاڏين وسيلي فرش کي پوڄو هڻي سڪائي رهيو هو. انهن ڏينهن مون کي گلي جي انفڪشن سبب تيز بخار هو. ڏينهن جي وقت پاڪستان هائوس مان چيڪ اپ ڪرائي آئي هيس وڏي پروسيجن مان گذارڻ کانپوءِ چيائون ساڳيون دوائون کائو جيڪي توهان پاڪستان مان آنديون آهن“

رب پاڪ مون کي ايتري طاقت ڏني جو مان طواف وداع پنهنجي پيرن سان ڪري سگهيس پئي ڏينهن صبح جو مڪي کان جدو ايئرپورٽ پهچي هوائي جهاز وسيلي ڪراچي پهتاسين. جتي ننڍڙو شاهه ويز پنهنجي ابي امان سان گڏ هار کنيو استقبال لاءِ موجود هو. اسان پاڪستان پهتاسين ته ٻن ٽن ڏينهن ۾ محرم الحرام جو مهينو شروع ٿي ويو هن سال يعني 2007 ۾ سانوڻي جون برساتون چڱيون ٿيون ۽ لاپائيتيو ٿيون. جنهن تر جي ريگستان کي گلزار

بڙائي ڇڏيو هو منهنجي ڀاءُ جي ٻارن يعني فيملي سان گڏ ٿر گهمڻ وياسين جتي پهرين منزل مٿي جو شهر هومنهجي گهر واري جي نوڪري تن ڏينهن مٿي ۾ هئي. اسان سندس دوست جي گهر ٿوري دير ترسي چانهن وغيره پي ننگريارڪر ڏانهن روانا ٿياسين جتي جين مذهب وارن جا مندر ڏناسين اتي هر هنڌ مقامي ڳاڻا راڳ جو سامان رکي ڳائڻ ۾ مصروف هئا. اتي هڪ مندر ٻاهران هڪ ڪڏ هئي جيڪا بند هئي. تنهن بابت اتان جي مقامي ماڻهن ٻڌايو ته: ”هيءَ سرنگ هئي جيڪا جيسلمير تائين ويندي هئي“

پوءِ ننگريارڪر جي سرڪاري اسپتال گهمڻ وياسين جيڪا هڪ صاف ستري ۽ بهترين اسپتال هئي. پر منجهس وڇايل صاف سترن بسترن تي ڪوبه مريض ستل نه هوندڪ ٻاهر هڪ مريض ستل هو جيڪو ڪٽ تي پيل هو ۽ هن کي ٻانهن ۾ ڊرپ لڳل هئي. جيڪا وڻ جي ٿاري ۾ تنگيل هئي. تنهن کان پوءِ ڪاسبي جي ڳوٺ ۾ آياسين جيڪو هڪ بهترين ڳوٺ هو. جنهن ۾ جديد دور جون سهولتون موجود هيون. ٿيوب ويل هلي رهيا هئا چوڌاري ساوڪ ٿي ساوڪ هئي. چوپايو مال چرندي نظر آيو ٿي بقول اياز ته:

وري آوڻ فوت، مهڪايو ملير کي،
تنهنجي من ۾ ڪوٽ تنهنجي اک ۾ ڪوٽلو.

يعني قدرت جي هن ڪليل عجائب گهر پنهنجا نظارا ٿي ڏيکاريا، ٿر جي هن سير ۾ اسان پوڏيسر جي مسجد به ڏسڻ وياسين، جتي اسان ڪيترائي فوتو ڪڍي هن تاريخ جاءِ کي ڪيمٽرا جي اک سان محفوظ ڪيو هو. هن مسجد جي ڀرسان سانگهه جو پڪو تلاءُ به هو. اسان کي گاڏي جو لوڪل ڊرائيور ڪارونجهر جبل ڏيکارڻ ويو. هي عاليشان جبل اوچا ڳاٽ ڪيو پنهنجي عظمت جي ساک ڏئي رهيو هو.

”انگريزن کي سڄي هندستان ۾ اهڙي بغاوت ۽ ڪارونجهر جبل جهڙي ڏکي جنگ ڪٿي به وڙهڻي ڪانه پئي. هتان جي پوليتيڪل سپريڊنٽ ڪيپٽن تروٽ کي جڏهن چارلس نيپئر جو دٻنامو آيو ته جواب ۾ صرف ايترو لکي موڪليا ٿين ته مون کي افسوس آهي. اسين هتي ماڻهن سان نه پر ٻرنڌڙ آتش فشان سان وڙهي رهيا آهيون. ڪيپٽن تروٽ کي سمجهه ۾ نه ٿي آيو ته

رائن ڪولھين کي ڪھڙي طرح قابو ڪجي.“

(علي بابا ڪارونجھر جو قيدي)

انگريزن سان وڙهندڙ ڪولھي وسندڙ برسات ۾ گوليون وسائيندا هئا. ۽ وري ڪارونجھر جي اونڌائن پورن ۾ گم ٿي ويندا هئا، رات هجي يا ڏينھن ڪارونجھر اندر ڪير گھڙي؟

شام جو وري مٺي شهر موٽي آياسين، جتي گڊي پٽ جو نظارو پسيوسين ۽ پوءِ ميرپور خاص ڏانهن واپس ورياسين. سن 2007 ڌاري منهنجا پاءُ ۽ پايي حج تي روانا ٿيا سندن ٻارمون وٽ هئا. بلڪ مان سندن گھر ۾ رهيل هيس هتي وري پاڪستان ۾ اليڪشن جي گھماگھمي هئي. 27 ڊسمبر تي بينظير ڀٽو کي راولپنڊي ۾ شهيد ڪيو ويو. پوءِ چونڊون جن جي تاريخ 8 جنوري 2008 هئي سا وڏائي 18 فيبروري مقرر ڪئي وئي.

منهنجي نوڪري جي دور جون ٻه ساٿياڻيون جن مان هڪ جو نالو عابده رحمان هو سا فيبروري دوران گذاري وئي بلڊ ڪينسر جي مرض ۾ ورتل هي هر دل عزيز استاد 3 فيبروري تي آغا خان اسپتال ڪراچي ۾ پنهنجي زندگي جي جنگ هارائي وئي. هو هڪ سٺو سپا رکندڙ سڀني جي جيڏل هئي. هر وقت تھڪ ڀوڳ چرچا ڪل خوشيون سندس شخصيت جو حصو هيون. 4 فيبروري 2008 تي سندس تدفين ٿي پاڻ نه وسرندڙ شخصيت هئي.

سدا ياد هوندا، سي ڪيئن وسري سگھندا
ڳالهيون ڳڻي تن جون، ڳوڙها اکين تري ايندا

هن پيري مان اليڪشن جي ڊيوٽي کان آجي ٿي وئي هيس اهو به هڪ عجيب اتفاق هو ته هر اليڪشن چاهي اهو سالانه هجي، غير جانبدارانه هجي، يا منصفانه منهنجي ڊيوٽي ضرور لڳندي هئي. بلڪ منهنجي ريتائرمٽ کان ڪجهه ڏينهن اڳ 2013ع ۾ جيڪا اليڪشن ٿي انهي ۾ به مون گورنمنٽ رابع بصري هاءِ اسڪول ۾ پراڻا ٿيڊنگ آفيسر جي ڊيوٽي ڏني اهڙي طرح ميرپورخاص شهر جي ڪابه پولنگ اسٽيشن اهڙي نه هئي جتي مون ڊيوٽي نه ڪئي هجي.

هاڻي مان وري ڪاليج جي نوڪري اتان جي حالتن بابت احوال اوريندس ته

مٿي ٿيڻ جي ريتائرن کان پوءِ مٿي سڀيل بخاري پرنسپال ٺهي آئي هئي. هي هڪ روشن خيال محنتي ۽ استاف کان سٺي نموني ڪم وٺڻ ۾ قابل هئي سندس واسطو ساماري جي زميندار سيد گهراڻي سان هو.

پاڻ نوڪري سانگي دادو ۽ لاڙڪاڻي ڪاليج ۾ رهي آئي هئي. پتي واري دؤر جون لاڙڪاڻي جون سارو ٿيون تمام سٺيون هيس ۽ اڪثر ٻڌائيندي هئي. پاڻ وري هڪ نئين طريقي سان ڪاليج جو انتظام هلايائين.

جنهن جي اسان کي توقع ڪانه هئي گهٽ ڳالهائيندڙ ۽ نرمي سان ڳالهائيندڙ مٿي سڀيل ايڏي پريادي سان ۽ همت سان هي ڪاليج هلائي ويندي مٿي سڀيل انهن ڏينهن سڀيلائي تائون ميرپور خاص جي علائقن ۾ رهندي هئي. ڪنهن ڳالهه تي هروڀرو گهڻو پريشان ڪونه ٿيندي هئي.

”ڏٺي توڪل تڪيو، آر لنگهيا اسان“

مٿي سڀيل جو دور فنگش ۽ غير نصابي سرگرمين سان ڀرپور رهيو. جنهن ۾ سائنسي ميلا، بحث مباحثا، ٽيلوز راڳ رنگ جا پروگرام ثقافتي ڏهاڙي کي شاندار نموني ملهائڻ سندس مزاج ۽ طبيعت مطابق هئا. پاڻ هڪ صوفيائو مزاج رکندڙ عورت هئي هر فنگش ۾ سنڌ جي صوفين جي اهيا ڳالهه ضرورت ڪندي هئي ته ”سنڌ جو صوفي تعصب سان هر هنڌ مهاذو اٽڪائي پوءِ سرخرو ٿيو آهي.“

يعني انهي ڳالهه جو اظهار ته:

”صوفي ڏوئي صاف ڪيو، ورق وجود جو“

مٿي سڀيل جي دور ۾ منهنجو پهريون فنگش جيڪو هو سو ضلعي ناظم صگران جوڻيجو کي هڪ عيد ملن پارتو هو. جنهن ۾ ٿورو حصو رنگين ٽيلوز تي مشتمل اردو سنڌي پروگرام هو جيڪو مون سنڌي حصي کي صرف ۽ صرف ٻن ڪلاڪن جي نوٽيس تي تيار ڪري پرفارم ڪرايو هو. جنهن ۾ هڪ ماروي سمون جو آئتم:

”ڪڙي نيم، ڪي نيچي هو“

۽ ٻيو آئتم سنڌ بابت

جيئي منهنجي سنڌ، مان ته گهريان پنهنجي جند،

پنهنجي اباڻي وطن تان، اباڻي وطن تان سنڌ جي چمن تان.
جيڪو هڪ هندو چوڪري سنيہ راڻوڙ پيش ڪيو هو تنهن کي مان
گهران وڃي وٺي آئي هيس. انهي پروگرام شروع ٿيڻ کان ڪلاڪ اڳ ستاري
ڪاٽن فيڪٽري وٽ هڪ پاڙو هو جتي مينگهواڙ ڪميونٽي آباد هئي سندس
ماءُ مونکي چيو ته وٺي ته وڃينس ٿي پر پروگرام کان پوءِ پاڻ هن کي گهر ڇڏي
وڃجان؟

سندن پيش ڪيل سنڌي آئتم کي مهمان خصوصي صفران جوڻيجو
جيڪا سابق وزيراعظم محمد خان جوڻيجو جي نياڻي آهي. تنهن گهڻو پسند
ڪيو انهي وقت غلام رسول مهر صاحب اسان جو انچارج ريجنل ڊاريڪٽر
هو. تنهن به هن ننڍڙي پروگرام کي پسند ڪيو هو. تن ڏينهن هڪ سائنسي
ميلو زيبده ڪاليج حيدرآباد ۾ ٿيو. تنهن ۾ فزڪس ڊپارٽمنٽ جو تيار ڪيل
ماڊل فرسٽ پرائز کڻي آيو ته مئڊم سهيله ڏاڍي خوش ٿي هئي. انهي کان پوءِ ٻيو
وڏو پروگرام لطيف ڊي ۽ اقبال ڊي هئا پهرين ڏينهن اقبال ڊي جنهن جي
انچارج ارجمند بانو هئي. هن ۾ هڪ ننڍڙو ٽيبلو ”انارڪلي“ کي ڏاڍو پسند
ڪيو ويو هو. سو پڻ پيش ڪيو ويو هو. جنهن ۾ اڪبر بادشاهه کي هوا جهلڻ
وارو پڪو جيڪو خوبصورت مور جي پرن سان ٺهيل هو. سومان ڪٿي وئي هيس
هن پروگرام جو خاص مهمان عبدالعزيز پنهور صاحب ريجنل ڊاريڪٽر
ڪاليجز ميرپور خاص هو يعني ڏينهن اسان جو سنڌي پروگرام لطيف ڊي هو
جنهن جو مهمان خصوصي انهي وقت جو صوبائي وزير تعليم پير مظهر الحق
صاحب هو هن پروگرام کي ميڊيا گهڻي ڪوريج ڏني پاڪستان جي گهڻن ئي
تي وي، چئنلن جا مائيڪ ريسٽورم تي لڳل هئا. هن پروگرام جي ابتدا ۾
شهيد محترم بينظير ڀٽو جي مغفرت لاءِ دعا گهري وئي ۽ ثواب خاطر دعا
بخشي وئي ۽ هڪ ڪلام پارس مري ڳائي محفل تي وجد طاري ڪري
ڇڏيو ”سنڌ جي نياڻي سنڌ کي رٿائڙي وئي. موصوف کي اهو ڪلام ڏاڍو وڻيو
کيس انهي وقت 5000 (پنج هزار) روپين جو انعام ڏنائين پروگرام ۾ ڏاڍو
رش هو.

کيس مون روايت موجب اجرڪ پارايو ۽ مئڊم سهيله کيس شيلڊ ڏني
بلڪ هن پروگرام ۾ وزير موصوف سان گڏ آيل سيني آفيسرن ٿر مان آيل

ميمبر کي به شيلڊ ڏني وئي راڳ رنگ جو ڀراگرام مون هلايو هو. اسان جي هن پروگرام ۾ شاهه جون ست ٽي سورميون وڏي جوش ۽ جذبي سان موجود هيون. جنهن ۾ سورٿ جي ڪردار ۾ سورٿ ڀرڳڙي تمام گهڻي اعتماد سان ڀرڦارم ڪيو.

”سورٿ چنگ کي چوريندي، ۽ بيجل جو سر ڪوريندي“

يعني اڄ جي دؤر جي سجاڳ عورت تي جيڪڏهن سورٿ وارو وقت آيو ته هوءَ پنهنجي محبوب لاءِ پنهنجيون سڀ توانايون استعمال ڪندي انهي جي دشمن (بيجل) جو سر ڪوري وجهندي. پوءِ وزير تعليم موصوف کي ڪراچي مان ڪنهن ميٽنگ جي اوچتو ڪال آئي ته هو صاحب ضلعي ميرپورخاص جي تعليم کاتي جي سمورن آفيسرن کي سڄو پروگرام ڏسڻ ۽ پورو وقت ويهڻ جي هدايت ڪندي روانو ٿيو ۽ حصو وٺندڙ شاگرد پائين لاءِ پنجويهه هزار 25000 روپيا انعام جو اعلان ڪيائين. اهو انعام ڪجهه وقت کان پوءِ مئڊم سهيل جي ڪوشش سان ڪاليج اڪائونٽ ۾ پهتو ۽ اها رقم ايڊيشنل ڊائريڪٽر انسپيڪشن نورالحق جتوئي هٿان شاگرد پائين ۾ ورهائي وئي.

ڊائريڪٽر اسڪولز عبدالمجيد خراساني آتم ”عمر مارئي“ کي گهڻو پسند ڪندي ذاتي طور تي 5000 هزار روپيا انعام ڏنو جيڪي ٻن چوڪرين زرين لاشاري ۽ ماروي سمون ۾ ورهائيا ويا. هن پروگرام جي باقي حصي جي صدارت رفيق احمد صديقي صاحب فرام شڪارپور ڪئي جيڪو ڪراچي ۾ سموري سنڌ جي ڪاليجن جو سربراھ هو. هن پنهنجي ڪارنامن تي وڌيڪ روشني وڌي ۽ پروگرام جي باري ۾ گهٽ ڳالهائين. سال 2010ع ۾ ابن رشد ڪاليج پنهنجي وجود ۽ علمي جدوجهد جا پنجاهه (50) سال پورا ڪري رهيو هو تنهن جي گولڊن جو بلي فنگش ترتيب ڏنو ويو. جنهن جي ترتيب ڪجهه هن ريت هئي. جيڪو چار ڏينهن شام جو جاري رهيو.

- حمد ۽ نعت جو مقابلو
- گولڊن جوبلي ميگزين جي مهورت
- رنگ ثقافت، ثقافتي ٽيبلوز
- مشاعرو

جنهن ۾ پهرين ڏينهن حمد ۽ نعت جي چٽاڀيٽي جو خاص مهمان ميمبر

صوبائي اسيمبلي يا قومي اسيمبلي عابد علي ايم ڪيو ايم ڪراچي هو. هن پروگرام جو پهريون انعام سائره لاشاري فرام ڪانٽري ڪنيو هو.

گولڊن جوبلي ميگزين جي مهورت شمير آرا پنهور ڪئي جيڪا انهي وقت ميرپورخاص مان عورتن جي سیت تي نامزد ٿيل هئي.

هن ميگزين جي سنڌي حصي جي ايڊيٽر پڻ مان هيس، انهيءَ کان اڳ مئٽر ڪاظمي جي دؤر ۾ ڇپيل ٻن ميگزين جي سنڌي حصي جي ايڊيٽر پڻ مان هيس، ڪاليج جي ميگزين جو مقرر ٿيل نالو ”نواءَ سرورش“ هو جيڪو هر ميگزين انهيءَ نالي سان ڇپندو هو. هن پروگرام ۾ پراڻين شاگردن پڻ، ۽ اڳوڻن استادن کي شرڪت جي دعوت ڏني وئي هئي. هن پروگرام جي خاص ڳالهه اها هئي ته هن ڪاليج جي باني رُڪن مئٽر ڪاظمي صاحب پڻ ڪراچي مان آئي هئي. جيڪا پنهنجي ريتائرنٽ کان پوءِ تيرنهن سالن بعد هتي پهتي هئي. کيس سندن، مان ۽ مرتبي مطابق عزت ڏني وئي. پاڻ اڳي کان ڪجهه ڪمزور ٿي وئي هئي. پر جڏهن اسٽيج تي آئي ته سندس آواز ۾ ساڳيو رعب ۽ دٻڊبو هو.

ماضي جون ڪافي ساروڻيون ونڊيائين پنهنجي دور جي ساڻين ۽ هم ڪارن جا نالا ورتائين جن مان گهڻا تڻا ته گذاري ويا هئا.

باقي ايس اي خان ميرپورخاص جو اهم سماجي ڪارڪن موجود هو جيڪو روتري ڪلب جي پراڻن ميمبرن مان هو. مئٽر ڪاظمي جي تقرير ۽ شخصيت ۾ ”جوش ۽ هوش ساڳيو ماضي وارو هو. هڪ ڏاهي ايمرسن جو قول آهي جوش ۽ هوش تمام گهٽ گڏ هوندا آهن، پر جنهن ۾ ٻئي شيون موجود آهن انهيءَ ۾ ڪڏهن لرزش نٿي اچي.“ هن ڪاليج جي پراڻين شاگردن پڻ مان شاهده سراج به هڪ ٽيبلو ”ڪٽي نيم ڪي نيچي“ ڳائي پرفارم ڪيو. انهيءَ کان علاوه پروين ملڪ اداڪار ملڪ انوڪي جي پيڻ هڪ حوالي ”درالماڪان سي طلب هوئي.“

شاهده سراج سان گڏ ڳائي داد حاصل ڪيو. انهيءَ کان علاوه ماضي جي ليڊر شاگردن پڻ فوزيه خان گهڙولي ڳائي داد حاصل ڪيو.

پياري آواز واري بينظير مغل ڪافي جيڪا شاهه لطيف جي آهي، پر هن ڏاڍي خوبصورت ۽ فن ڪارانه انداز ۾ ڳائي.

”منهنجي راتل کي ٻاجه پوي ڏور وڃي ڏينهن لائي“

ڳائي محفل کي گرمائي ڇڏيو هن پروگرام جي خاصيت اهيا ئي هئي ته هن پروگرام ۾ سڀني پرفارم ڪندڙ شاگردياڻين پروگرام آرگنائيز ڪندڙ استادن کي شيلڊون ۽ ميڊل ڏنا ويا اهي ميڊل شميم آرا پنهور سان گڏوگڏ مئٽرم ڪاظمي هٿان پڻ ڏياريا ويا. مونکي پڻ هڪ شيلڊ سني ڪارڪردگي تي مئٽرم ڪاظمي هٿان ڏياري وئي.

بئي ڏينهن يعني هن گولڊن جوبلي سلسلي جي تئين ڏينهن رنگ ثقافت پروگرام ۾ خاص مهمان خوش بخت شجاعت هئي جنهن کي اسان انهي وقت تائين فقط ٽي وي پروگرامن خاص طور ”فروزان“ ۾ ڏٺو هو. سو هن کي روبرو ڏسي ڏاڍي خوشي ٿي هن کي پڻ اسان جا سنڌي آئتم گهڙاڙ وٺيا جنهن ۾ ”جوگي ٿي مان مرلي وڃيان، ڳوليان پنهنجي پنهل کي.“ کيس ڏاڍو پسند آيو. ۽ جوگي جي ڪردار ادا ڪندڙ چوڪري کي مئٽل پارائيندي واکاڻيون هڻائين.

چوٿين ڏينهن رات جو مشاعرو هو جيڪو مون ٿوري دير لاءِ ڏٺو ڇاڪاڻ ته اسين پروگرام انچارج ٿن ڏينهن کان لاڳيتو ڪم ڪري تمام گهڻيون ٿڪجي پيون هئوسين.

هن مشاعري ۾ ماهر حميري، پروفيسر ڏرمحمد پناڻ، پروفيسر رضيه حڪمت، پروفيسر نويد سروش داد حاصل ڪئي. هي اردو سنڌي مشاعرو هو. بي ڏينهن شهر ۾ انهيءَ مشاعري جي هاڪ هئي.

ڊسمبر 2010ع ڌاري وارو ثقافتي ڏهاڙو ملهائڻ جو اعلان ٿيو. اهو ثقافت ڏهاڙو مئٽرم سهيل جي دؤر ۾ باقاعدي سان ملهائيو ويندو هو. هن ثقافتي ڏهاڙي جو مهمان خصوصي ڊويزنل ڪمشنر غلام حسين ميمڻ صاحب هو. هي تمام بهترين پروگرام ٿيو. جنهن کي ميڊيا به تمام گهڻي تشهير ڏني هئي. ميمڻ صاحب طرفان 25 هزار روپين جي رقم ڪاليج جي چوڪرين کي انعام طور ڏني وئي.

سن 2011ع دوارن ڪاليجن ۾ 20 ويهين گريڊ جي پرنسپال رڪڻ جو رواج پيو. ان تحت ڪراچي مان هڪ پروفيسر فيروزه بانو هتي پرنسپال مقرر ڪئي وئي، جيڪا پڻ ڪجهه عرصو رهي. پوءِ هن جو ترانسفر ٿي ويو. هوءَ

واپس ڪراچي هلي وئي ۽ ٻيهر مئٽرم سهيلا پرنسپال ٿي وئي. سن 2011ع جي شروع ۾ ڪاليج جي ڊي پي، اي، شميم زبدي گذاري وئي. کيس گهر ۾ دل جو دورو پيو. جيڪو هن کي هميشه لاءِ اسان کان ڌار ڪري ويو. مسز شميم زبدي مونسان سينٽ مائڪل کان وٺي ساڻياڻي ۽ دوست رهي هئي، ۽ هڪ صبح جو اوچتو سندس وفات جي خبر سڀني کي رنجيده ڪري وڌو. پنهنجي ڪنهن پياري انسان کان جڏائي جو احساس ٿي روتاريندڙ هوندو آهي. ۽ هن جي غير موجودگي جا احساس ڪڏهن ڪڏهن محسوس ڪرائيندا آهن ته ڇڻ سڄي ڪائنات اسان کان رُسي وئي آهي. پنهنجي وفات کان هڪ ڏينهن اڳ 11، 12، 2010 تي اسپورٽ ڊي جو پروگرام ڪرايو انهيءَ ڏينهن ميرپور خاص جي چونڊيل M, N, A پير آفتاب جي ڪوشش سان ٺهرايل باسڪٽ بال ڪورٽ جو افتتاح به سندس ئي هٿن سان ٿيو. انهيءَ ڏينهن هو ڏاڍي ايڪٽو ۽ چُست نظر اچي رهي هئي. ڪهڙي خبر ته اها رات سندس زندگي جي آخري رات آهي. شميم زبدي جيڪا هن ڪاليج ۾ ورهين کان D, P, E، ڊائريڪٽر فزيڪل ايجوڪيشن رهي سا پنهنجي ڪم سان بلڪل سڄي ۽ وفادار هئي. شاگردياڻين کي راندين جي مقابلي ۾ حصو وٺڻ لاءِ ٻين صوبن ۾ به وٺي ويندي هئي. اتان آندل انعام ۽ ترافيون اڄ به ابن رشد ڪاليج آفيس ۾ رکيل آهن، ۽ اُتان جي زينت بڻيل آهن. کيس دُنيا ڇڏي وره ٿي ويا آهن. پوءِ به سندس مخاطب ڪرڻ جو انداز ”ميري گُڙيا، چنڊا شيرادي“ مون کان وسرن نٿا بقول شائسته سحر:

هر گُڙي آنڪھ دهرتي هـ ميرے چوڪٽ پر،
جيے آئے گی گلے، مجھے ملے گی،
کبھی چنڊا، کبھی بنو، کبھی گُڙيا ڪھ ڪر.

بهر حال دنيا فنا آهي ڪو اڃ ويو ڪو سڀاڻي ويندو هر انسان کي دارلبقا ڏانهن وڃڻو آهي. پر اهڙو نالو ڇڏي وڃي جو کيس ياد ته ڪندا رهن.

”چڻي ناکوئي سندس جانءِ وه کونسا ديس جهاڻ تم چلے گئے“

هتي هڪ ڳالهه لکندي هلان ته 2008 ڌاري منهنجي 19 گريڊ ۾ يعني ايسوسيئٽ پروفيسر جي حيثيت ۾ ترقي ٿيڻي هئي. ڪاليج انتظاميه A,C,R, يعني سالانه ڪارڪردگي رپوٽون جيڪي مختلف سالن جون گهريل هيون، سي جلد از ڊائريڪٽر آفيس موڪليون، پر اهي رپوٽون انهيءَ وقت جي انچارج ڊائريڪٽر صاحب وقت تي نه پهچايون ۽ اسين ٽئي جڳيون ترقي کان محروم رهجي ويونسين ۽ اها ترقي وري اسانڪي 2011ع ۾ ملي ابن رشد ڪاليج ۾ پوسٽ نه هئڻ سبب مونکي شاهه لطيف بوائز ڪاليج ۾ ايسوسيئٽ پروفيسر طور مقرري ملي ۽ مون هتي 26 اپريل 2011ع تي جوائننگ ڏني ۽ پوءِ ريجنل ڊائريڪٽر عبدالعزيز پنهور صاحب جي مهرباني سان وري ابن رشد ۾ ڊپلومينٽ تي رکيو ويو.

انهيءَ سال مان گڙدي ۾ پڙهي هئڻ سبب بيمار ٿي پئي هيس. جون 2011ع ڌاري جڏهن گرمي جون موڪلون هيون تڏهن مونکي ڪڏني سينٽر ڪراچي (پرائيوٽ) جناح اسپتال جي سامهون واري ۾ داخل ڪرايو ويو جتي منهنجو مٿس سائين ڏنو صاحب ۽ منهنجو ڀاءُ ڊاڪٽر انور مون سان گڏ چار ڏينهن اسپتال ۾ رهيا پنجين ڏينهن موڪل ڏني وئي. ڊاڪٽر سلمان خالق جي نگراني ۾ منهنجو بهترين علاج ٿيو. ۽ هڪ ڊاڪٽر نظام شيخ جيڪو تمام گهڻو ڳالهائي پيو تنهن جي نگراني ۾ ليٿو تريسي ذريعي پڙيون نڪري ويون. ۽ مان چڱي پلي ٿي ويس انهي دوران ڪاليج ۾ آيل نئين پرنسپال جيڪا 20 گريڊ جي هئي جنهن جو نالو فيروزه بانو هو. ۽ اصل ڪراچي جي هئي، سا پڻ مونکي اسپتال ۾ پيچڻ آئي منهنجي لاءِ ڪيترائي فروٽ ۽ جوس کڻي آئي هئي. ڪافي دير ڪچھري ڪئي هئائين. 2011ع جو سال ميرپورخاص ڊويزن لاءِ تباهه ڪارين جو سال هو.

10 آگسٽ 2011 کان ”موسم“ جون برساتون شروع ٿيون ۽ اهو سلسلو 12 سيپٽمبر تائين جاري رهيو. ۽ لڳاتار جاري رهيو انهيءَ طوفاني برسات جي نتيجي ۾ اٽڪل 2 هزار ملي ميٽر برسات ريكارڊ ڪئي وئي. هن ڊويزن جي مختلف شهرن جا رهائشي علاقا چار ۽ پنج فوٽ تائين پاڻي ۾ ٻڏل هئا. انهي علائقن جا شهري اتان نڪري روڊن تي خيما کوڙي اچي رهيا هئا. انتظاميه طرفان نڪاسي جو ڪوبه خاطر خواهه انتظاميه نه هو. مشهور مصنف ناصر

علي پنهو جيڪو ماحول دوست انسان پڻ آهي تنهن جڏهن سنڌ جي ماڻهن جي نيٽن ۾ اها تڪليف ڏني ته هن پنهنجي ڪتاب ۾ اهي درد ڪنا ڪيا. ۽ اهي درد پنهنجي ڪتاب لکي ڇڏيا. Sindh at the cross road of Disasters ميرپورخاص انهي لڳاتار برسات سبب مهاڀاگر جو ڏيک ڏئي رهيو هو هلڻ گهمڻ کان مجبور ٿي سڄو عوام گهرن تائين محدود ٿي ويو هو. اسان جي گهر وارو علائقو مير الله بچايو ڪالوني سڀ کان گهڻي متاثر ٿي هئي. ماضي ۾ پوڄا علائقو سڌرائيندڙن هن علائقي جا رهواسي اسان 23 ڏينهن ته بلڪل ٻاهر نڪري نه سگهيا هئاسين. گهڻيون ۽ روڊ رستا پاڻي سان ڀريل هئا ڪا به ننڍي گاڏي سواري لاءِ استعمال نه ٿي ٿي سگهي. سواءِ ٽريڪٽر ٽرالي جي جيڪا هڪ ٻه ڀيرا مون اتان لنگهندي ڏني جيڪا ڪجهه ماڻهن ۽ سامان سميت گهر اڳيان لنگهندي هئي. الاڻي ڪير هئا ۽ ڪيڏانهن ٿي ويا خبر الله کي انهي دوران اسانجي محترم ريجنل ڊائريڪٽر عبدالعزيز پنهو صاحب اهو حڪم نامو جاري ڪيو ته ابن رشد ڪاليج جيڪو 4 چار فٽ پاڻي ۾ ٻڌل هو اتي سڀ استاد عورتون صبح جو 9 بجي کان ڏينهن جو ڏيڍ بجي تائين ضرور ويهن. ۽ اها چيڪنگ ڪرڻ لاءِ پاڻ هروقت موجود رهندو هو. پاڻ جذباتي طبيعت رکندڙ انسان آهي، پر ايترو اجايو سخت مزاج به نه هو. پوءِ الاڻي ڪنهن جي چُرچ تي اهو ڪم ڪيو هئائين، مونکي اڄ ڏينهن تائين ڳالهه سمجهه ۾ نه آئي آهي، هن برسات جنهن ۾ ميرپورخاص جا ماڻهو شديد نفسياتي پيڙا مان گذريا هئا. لڳي ٿو ته اها رخسانه پرڀت چنڊ جي عنوان شاعري:

”پياسي ساڀيان جل ٿل خواب“

وانگر هئي جنهن ۾ برسات ته نقصان ٿي نقصان ڏنو هو. ۽ انهيءَ مان لاپ ڪجهه حاصل نه ٿيو. هر طرف نقصان بيماري ۽ برسات کان خوف جو دور دور هو. مان ته رب پاڪ کان دُعا گهرندي آهيان ته شال هُو اهڙي برسات ڪڏهن نه ڏيکاري اسانجي ڪاليج واري اها ديوتِي جيڪا اسان هڪ وڏي گاڏي ذريعي ڪندا هئاسين. اڃان جاري رهي ها پر خدا جي ڪرڻي اهڙي ٿي جو ڊاڪٽر سعيد اسانجو نئون ڊائريڪٽر ٿي آيو. جنهن اسانکي انهن نامساعد حالتن ۾ ديوتِي کان ڪجهه ڏينهن لاءِ آڄو ڪري ڇڏيو.

2011ع جو ثقافت ڏهاڙو به راندين جي ميدان ۾ ملهايو سين. ڇاڪاڻ ته اسٽيج وارو حصو گهڻو متاثر ٿيو هو. اسٽيج هر هنڌان برساتن ۾ پڇي پڙي پيو هو. هن پيري پروگرام جو خاص مهمان ريجنل ڊائريڪٽر ڊاڪٽر سعيد صاحب هو جنهن هن پروگرام کي پسند ڪيو ۽ پنهنجي تقرير ۾ اهڙن ڏيهائن ملهائڻ جي واکاڻ ڪيائين.

سن 2012ع ڌاري وري ”نواءِ سرورش“ مئگزين جو پرچو ڇپيو جيڪو تمام ٿوري عرصي ۾ ڇپيو، هن جي مهورت ڊويزنل ڪمشنر غلام حسين ميمڻ ڪئي. هاڻي ست سال گذري وڃڻ بعد ڪو نئون پرچو نه آيو آهي، مان هتي ابن رشد ڪاليج ۾ ڊپلنمنٽ تي مقرر ٿيل هئس ۽ مون وٽ 19 گريڊ جي پوسٽ شاهه لطيف ڪاليج جي هئي. پر 2012ع ڌاري اها ڊيپوٽيشن ختم ڪري سڀني استادن کي سندن مقرري وارن ڪاليجن ڏانهن موڪليو ويو.

اهڙي ريت مون کي پڻ ابن رشد ڪاليج ڇڏي شاهه لطيف ڪاليج اچڻو پيو انهي وقت هن شاهه لطيف ڪاليج جو پرنسپال پروفيسر اڪبر خاصخيلي صاحب هو. جيڪو نرم لهجي سان ڳالهائيندڙ فضيلت وارو انسان هو. هن ڪاليج ۾ انهي وقت ٻي ڪابه عورت پروفيسر ڪم ڪانه ڪندي هئي. مان اڪيلي عورت هتي مقرر ٿيل هئس مون هتي ايسوسيئٽ پروفيسر جي حيثيت سان ڪم ٿي ڪيو انهي اڪيلي هجڻ سبب مون ابن رشد ۾ ڊپلنمنٽ ورتي هئي. جيڪا انهي وقت جي ريجنل ڊائريڪٽر ڪاليجز عزيز پنهور صاحب ٽنڊو آدم سانگهڙ وغيره اُماڻيل ايسوسيئٽ پروفيسر کي ڏني هئي. جيڪا سندن پاران عورتن تي خاص مهرباني هئي. ته جيئن اهي عورتون هن عمر ۾ روزانه اچ وڃ کان بچي سگهن. ۽ اهڙي طرح مون هن اداري شاهه لطيف ڪاليج ۾ باقاعده وڃڻ شروع ڪيو.

هن ڪاليج ۾ اچي مون اهو ڏسي ۽ ٻڌي ڏاڍو فخر محسوس ڪيو ته هن ڪاليج ۾ ملڪ جي وڏن اڪابر ۽ مشهور قابل استادن پڙهايو آهي ۽ نالو ڪمايو آهي. هي شاهه لطيف ڪاليج جيڪو ميرپورخاص (اولڊ ٿرپارڪر) جو پهريون ڪاليج هو تنهن جون پاڙون 51-1950ع ڌاري پئجي چُڪيون هيون. هي هڪ آرٽس ڪاليج هو ميرپورخاص جي عوام جي ذهني تربيت سياسي، سماجي، شعور ۽ علم جي اوسر ۾ هن مادر علمي وڏو ڪردار ادا ڪيو.

هن جا پڙهيل شاگرد پاڪستان، سنڌ، يورپ، ۽ آمريڪا جي مختلف شهرن ۾ پنهنجي علم جو وکر وهائي رهيا آهن. هڪ ڀيرو هڪ اردو ادبي محفل ۾ شريڪ ٿي هيس جنهن ۾ هتان جو هڪ پراڻو شاگرد ڊاڪٽر فيروز عالم جيڪو ڪيلي فورنيا ۾ رهي ٿو. تنهن پڻ ڏاڍيون دلچسپ ساروڻيون هن ڪاليج بابت وٺييون هي محفل ”ستي هوٽل“ ميرپورخاص ۾ ٿي هئي جيڪا بلدي جو هڪ حصو آهي هن صاحب وٽان اهيا معلومات ملي ته هي ڪاليج شروع ۾ آرٽس ڪاليج جي حيثيت سان تمام ٿورن شاگردن جي شموليت سان شروع ٿيو. هن جو پهريون پرنسپال ياسين طاهر علي هو. جيڪو هڪ سٺي شخصيت جو مالڪ ۽ بمبئي جي بوهري جماعت سان واسطو رکندو هو. گهڻو ڪري انگريزي ڳالهائيندو هو. هي ڪاليج تنهن وقت پرتاب پون بلڊنگ ۾ لڳندو هو. هن ڪاليج جي ڊراماٽڪ سوسائٽي طرفان 1957ع ڌاري هڪ شاندار ڊرامو اسٽيج ٿيو هو. جنهن جو مرڪزي ڪردار هتان جي شاگرد فياض ڪاوش ادا ڪيو هو. جنهن جي ڪهاڻي جو مرڪزي خيال ضياءَ سرحدي جي ڪامياب فلم هم لوگ تان ورتو ويو هو. پوءِ ڪجهه عرصو گذرڻ بعد هن ڪاليج کي گورنمنٽ پنهنجي انتظام (تحويل) ۾ ورتو ۽ هتي سائنس جا ڪلاس به شروع ٿيا هتان جا شاگرد سڄي دنيا ۾ موجود آهن.

هتي نالن وارن استادن علم جي ورکا ڪئي، انهن ۾ خاص طور تي پروفيسر ڊاڪٽر محمد مسعود احمد، پروفيسر ڪرام حسين، پروفيسر فيروز يوسف خان، پروفيسر سراج الدين اشرفي، پروفيسر نواب عالم فاروقي، پروفيسر اين، ايم. هاليپوٽو، پروفيسر عبدالباطن خان، پروفيسر محمد رحيم کوسو، پروفيسر سلطان عباس، پروفيسر مسيع الدين غوري، پروفيسر رفيع الله صديقي، پروفيسر بدرالدين داوود پوٽو، پروفيسر فقير محمد چوهاڻ، پروفيسر نورخان، پروفيسر علي ڏنوري، پروفيسر نثارجان سرهندي (حيات) پروفيسر امير خان حڪمت، خدمتون انجام ڏيندا رهيا آهن. پروفيسر مدد علي لغاري، پروفيسر اڪبر خاصخيلي، (سنڌي ادب) وارو رب پاڪ وڏي حياتي ڏيئس. هتي علم حاصل ڪندڙن جي اُچ وسائيندا رهيا آهن. هنن منجهان گهڻا نٿا گذاري ويا آهن، جيڪي حيات آهن سي ريتاڙڊ آهن.

”رهجي ڳڻ ويا مارن جا ملير ۾“

هن ڪاليج ۾ منهنجي پاڙي وارو پروفيسر محمد رحيم کوسو انگريزي جو بهترين استاد رهيومان جڏهن هن ڪاليج ۾ آيس ته هتي به ليڪچرار سنڌي پڙهائڻ لاءِ موجود هئا. جن مان هڪ جو نالو درمحمد پناڻ هو جيڪو سنڌي جو بهترين استاد ۽ ڪتابن پڙهڻ جو شوقين هو مون هن کي سدائين لائبريري ۾ ڏٺو ٻيو محترم استاد جنهن جو نالو وسري ويو آهي. سو به هڪ پيري ڪلاس روم وٽان لنگهندي ڏٺم ته وڏي آواز ۾ بهترين ليڪچر ٿي ڏنائين. ۽ شاگرد دلچسپي سان ٻڌي رهيا هئا.

هنن ٻنهي مان ڪنهن به مونسان ڪڏهن ڪونه ڳالهايو باقي اردو ڊپارٽمنٽ جا نوان استاد جن جون گهر واريون ابن رشد ۾ استاد هيون سي ملڻ تي سلام دعا ڪندا هئا. خير عافيت پڇندا هئا جن جا نالا ماجد علي، قاسم، ساجد، نويد سرورش هئا نويد سرورش ته هوئن به هر ادبي پروگرام جي ۽ ٻين پروگرامن جي ميزباني ڪندو رهندو آهي. سو اسان وٽ ابن رشد ۾ به ايندو رهندو هو. انهي کان علاوه ٻيا به ڪيترا استاد جن جا نالا مونکي هاڻي ياد نه آهن تمام گهڻي عزت ڪندا هئا.

”ماضي قريب جون گهڻيون ڳالهيون دل جي دفتر تان ميسارجي ويون آهن تمام ٿوريون سارو ٿيون وڃي پڇيون آهن.“

هن ڪاليج ۾ ڊگري ڪاليج هئڻ باوجود صرف انٽر سائنس ۾ سنڌي پڙهائي ويندي هئي آرٽس جي B,A ڪانه هوندي هئي صرف BSC هوندي هئي. جنهن ۾ سنڌي جو سبجيڪٽ ڪونه هوندو هو تنهن ڪري به استاد اڳ ئي انٽر سائنس کي سنڌي پڙهائيندا هئا، تنهن ڪري اُتي مون تي ڪابه پڙهائڻ جي ذميواري ڪانه هئي، صرف پرنسپال آفيس جي هڪ پاسي رکيل ڪرسي ۽ ٽيبل تي ويهي اخبار پڙهي وقت پاس ڪندي هيس، پر اهو وقت ڏاڍو ٻور ڪندڙ ڪاهلي پيدا ڪندڙ هو ۽ پاڻ کي بيڪار محسوس ڪندي هيس. مون جنهن ذميواري ۽ ڪم ڪندي ڀرپور وقت گذاريو هو. سو هاڻي مونکي ابن رشد ڏاڍو ياد ايندو هو. ڏاهن سچ چيو آهي ته

”بيڪار ويهي زنگجڻ کان ڪم ڪري گسجڻ چڱو آهي“

مونکي پنهنجي پرنسپال طرفان اهيا اجازت هئي ته ڀلي حاضري لڳائي گهر هليا وڃون پر مونکي اهيا ڳالهه به ڪانه وئي مون سڄي حياتي ۾ ڪنهن

به اداري ۾ اهڙو ڪم ڪونه ڪيو هو منهنجي هن ڪاليج ۾ ڪجهه مهينا رهڻ دوران تي پرنسپال مقرر ٿيل هئا. پروفيسر اڪبر خاصخيلي، پروفيسر مهيش، پروفيسر نورالحق جتوئي، بهرحال مون وري منت ميٽ ڪري بنا ليٽر صرف زباني چوڻ تي وري وڃي ابن رشد جا وڻ وسايا ڇو ته هاڻي اهو ڊئلمنٽ وارو قانون ڪجهه لڇڪدار ٿي رهيو هو. جنهن سبب ڪجهه ڪاليجن ۾ مختلف سبجيڪٽ جي استادن جي ڪوٽ پڻ هئي. هاڻي منهنجي ريتائرنٽ جا ڏينهن ويجهڻا ٿي رهيا هئا. سو مون وڃي ابن رشد ۾ ڪم شروع ڪيو. ۽ مصروف ڏينهن گذارڻ شروع ڪيم هتي انهن ڏينهن ۾ پرنسپال شاهده مشتاق هئي جيڪا هن ڪاليج جي ويهين گريڊ جي پرنسپال هئي. هتي ابن رشد ۾ ڪجهه استاد اهڙيون به هيون جيڪي هاءِ اسڪول ۾ منهنجو شاگردياڻيون رهي چڪيون هيون. جن ۾ عائشه خاصخيلي ۽ شيرين خاصخيلي، به شامل هيون. جيڪي فزڪس ۽ ڪيمسٽري جون استاد رهيون آهن ۽ پوءِ مير ڪالوني ۾ منهنجون پاڙيسري ٿي رهيون آهن ۽ هر موقعي تي ڊيوٽي تي پهچڻ جڏهن مون وٽ سواري نه هوندي ڪافي مدد ڪنديون هيون.

هن ڪاليج جي استاد فوزيه بخاري پڻ هاءِ اسڪول ۾ منهنجي شاگردياڻي رهي آهي. ابن رشد جي پڙائڻ استادن مان رضيه آرائين، فوزيه بت، حميده ناز افسري بانو گل رضوي، تمڪين فاطمه، سعيده بخاري، عقيلاروشن، چاند سلطان، فهميده ڪي ڪي، فهميده (باتني)، نسرين صوفي، ياسمين فضل، فرزانه لطيف، رضوانه، هما خالد، پروين افغان سُنوسات ڏيندڙ رهيون.

انهيءَ کان علاوه جهان آرا ڪاظم، امير، شارمين ڪوٽر پرڳڙي، نورين صبا، شگفته اظهر، غلام فاطمه سحر افشان نورين ڏاڍيون تعاون ڪندڙ رهيون مون سان گڏ ريتائرنٽ ٿيڻ وارن مان شهنواز ارجمند بانو منور جهان رخسانا صديقي تمام ويجهو رهيون جهان آرا منهنجي پيڻ ممتاز جي ڪلاس فيلو رهي آهي پر ڪاليج ۾ ڀرپور تعاون ڪندڙ ۽ عزت ڏيندڙ رهي ڪجهه نئون استاف جيڪوپڻ هڪ بهترين استاف هو. تن ۾ روبيشه بيگ، ثوبه شازيه، مهتاب شامل آهن، نجمه ضياءَ ۽ حميده مهر پنهنجي اخلاق سبب هتي جلدي سان مقبول ٿي رهيون هيون. چاند سلطان اردو اسپيڪنگ هئڻ باوجود سنڌي سني ڳالهائيندي هئي. منور جهان اردو اسپيڪنگ هئڻ باوجود لاڙڪاڻي سان

تعلق هئڻ ڪري ڏاڍي سٺي اترادي لهجي ۾ سنڌي ڳالهائيندي هئي. ۽ اڃان به ٽيليفون تي گفتگو ڏاڍي پياري انداز سان سنڌي ۾ ڪندي آهي. باقي هتان جي پراڻي استاف مان گهڻيون عورتون بدلي ڪرائي حيدرآباد ڪراچي هليون ويون تن ۾ نگهت رضا، دلنواز تبسم، ڪشمير سومرو، شاهده سراج، پروين موسيٰ، هدايت بلوچ، فهميده خانم، شامل آهن پراڻن استادن مان مسز شڪيلا، ۽ رضيه حڪمت، به ترانسفر ڪرائي ڪراچي شفٽ ٿي ويون. پراج به منهنجي سارو ٿين ۾ موجود آهن رضيه حڪمت اڄ تائين حال احوال ضرور وڻندي آهي. انهن مان ڪجهه سان رابطو اڄ به قائم دائم آهي. باقي گهڻيون ٽيپون وري نه ڏٺيون سين، نه ٻڌيون سين حيدرآباد مان ڊيپلمنٽ تي آيل شمس النساء شيخ پڻ جنهن جو گهر وارو غلام مصطفيٰ ڏاهري اريگيشن ڊپارٽمنٽ ۾ آفيسر هو. هيءَ عورت پڻ تمام سٺو سپاءَ رکندڙ عورت هئي. هر ڪنهن سان ڏاڍي سٺي نموني پيش ايندي هئي. تنهن جي خاص سهيلي شميم اختر هئي. جيڪا پڻ بدلي ڪرائي ڪراچي هلي وئي. شمس النساء هن ئي ڪاليج مان ريٽائر ڪيو. شايد 2008ع يا 2009ع سن هو. اسان وٽ ڪجهه مرد پروفيسر پڻ مقرر ٿيا هئا، جيڪي سڀ ڏميوار خوش اخلاق ۽ سنجيده طبيعت جا مالڪ هئا. جن ۾ پروفيسر عبدالرحمن، پروفيسر مير علي احمد ٽالپر، پروفيسر منور منگي شامل آهن. ڪجهه وقت اڳ ذوالفقار آخوند به هتي رهيو پوءِ بدلي ڪرائي حيدرآباد هليو ويو. انهيءَ کان علاوه هڪ سينئر پروفيسر افضل ڀٽي هو. جيڪو 2010ع دوران ريٽائر ٿيو. ۽ پوءِ خبر پئي ته جلد گذاري ويو. اسانجي پراڻي استاف مان رُخسانه سليم پڻ هڪ خوش مزاج ۽ دلچسپ شخصيت هئي. ويهين گريڊ ۾ شام واري ماڊل ٻوائز ڪاليج مان ريٽائرمنٽ ڪي پهتي. مون چوڪرين جي تعليمي ادارن اسڪولن ڪاليجن ۾ وڌيڪ ڪم ڪيو آهي، زنانن ڪاليجن جي پرنسپال، ڪابينا ۽ جونيئر استاف ۽ مردانه ادارن جي استاف جي باهمي معاملن ۾ واضع فرق نظر آيو ته مرد گهڻو مالي معاملن تي پاڻ ۾ بحث ڪندا آهن. ۽ وري عورتون آفيسر رڳو هڪ ٻئي کي پاڻ کان گهٽ ڪرڻ جي چڪر ۾ هونديون آهن. اهو سماجي رتبو هجي يا وري ماضي ۾ ٿيل زيادتن جو وچور هجي. ماضي واري واردات موجوده جونيئر تي ضرور اپلاءِ ڪنديون آهن. باقي مردن وٽ پئسو سڀ ڪجهه آهي اهو حصو

پتي مليو (ناني ڪٽڙو) ٿي ويو. الله الله خير مولا سڀني جو خير ڪري ڪنهن جو نالو به وٺندا آهن. اها منهنجي ذاتي راءِ آهي ٻين کي اختلاف به ٿي سگهي ٿو.

پنهنجي نوڪري دوران به سماجي مصروفيتن ۾ حصو وٺندي رهي آهيان. آرٽس ڪائونسل ميرپورخاص جي ميمبر هئڻ جي حيثيت ۾ هڪ اليڪشن جو احوال ڏيندس. محسوس ائين ٿي ٿيو جهڙوڪ قومي اسيمبلي جو اليڪشن هجي ميمبر ته هزار کان مٿي ڪونه هئا. پر اميدوار ڏاڏا ايڪٽو هئا ۽ ڏاڏي دلچسپي وٺي رهيا هئا. ٻه پينل بيهاريل هئا صبح جو 9 بجي کان شامجي 6 وڳي تائين اليڪشن جاري رهي. باقاعده قطارون ٺاهي ميمبرن کي بيهاريو ويو هو ۽ واري واري اچڻ تي اندر داخلا شروع ٿي ڪئي وئي. مونکي هن آرٽس ڪائونسل جو ميمبر شاهه لطيف ڪاليج پروفيسر نويد سرورش جيڪو اردو ادب جو هڪ سنو ۽ ادبي ذوق رکندڙ استاد پڻ آهي. ميرپورخاص جي اڪثر ادبي پروگرامن جي اناٽوسمينٽ پڻ هن کان ڪرائي ويندي آهي. تنهن ٺاهيو هو ۽ سندس چوڻ تي مون ابن رشد جي عورت پروفيسر کي ميمبر ٺهرايو هو. سي سڀ ووٽ ڏيڻ لاءِ آيون هيون. اهو مقابلو به ڏاڏو دلچسپ هو ۽ اڃان تائين يادگيرن ۾ شامل آهي. پر هاڻي يادگيريون ڪمزور ٿيڻ سبب گهڻن جا نالا وسري ويا آهن، فقط نويد سرورش ۽ گوهرام بلوچ جا نالا ياد اٿم جيڪي ڪامياب ٿيڻ وارن جي لسٽ ۾ هئا. وري انهيءَ کان پوءِ ڪابه اليڪشن ڪانه ٿي نه وري ڪو فنگشن ٿيو يا ٿيو به هجي مونکي انهيءَ جي باري ۾ معلومات نه آهي.

هاڻي 20 مئي 2013 تي مونکي پنهنجي مئٽرڪ جي سرٽيفڪيٽ مطابق ريٽائر ٿيڻو هو. حالانڪ منهنجي حقيقي ڄم جي تاريخ 29 جون 1954ع آهي بهرحال نوڪري کان ريٽائر ٿيڻ به زندگي جو حصو آهي. منهنجي ابن رشد جي سائيائين مونکي 31 مئي 2013 تي الوداعي مانجهندو ڏنو.

بهترين کاڌي ۽ تحفن جو اهتمام ڪيو ويو هو. سڄي اسٽاف شرڪت ڪئي هون به 31 مئي کان پوءِ اونهارو جون موڪلون شروع ٿي رهيون هيون ۽ آخري ورڪنگ ڏينهن هجڻ سبب سڀ موجود هيون. اسٽاف منجهان

پروفيسر عبدالرحمان ڪمپيئرنگ ڪئي ٻئي استاف مان پروفيسر جهان آرا ڪاظم، عائشه خاصخيلي ۽ رخسانه صديقي مونکي پيٽا ڏيندي منهنجي ڪم کي ساراھيو. پرنسپال شاهده مشتاق جي تقرير مان محسوس ڪيم ته ايترو قرب ۽ پيار هن جي دل ۾ مون لاءِ آهي هاڻي محسوس ڪري رهي هئيس ته مان ته ڪا تمام گهڻي مقبول هيس اهڙي طرح نوڪري جي دور جو اهو آخري آئتم به خيريت سان انجام تي پهتو مونکي پاڻ هن موقعي تي ڳالهائيندي پنهنجن احساسن ۽ جذبن کي ڪنٽرول ڪرڻ مشڪل ٿي پيو منهنجي اکين مان ڳوڙها تري آيا اهو جملو چئي مون پنهنجي جاءِ والاري ته هن اداري کي ڪهڙن ڪهڙن لفظن ۾ واکاڻيان جتي مون ”پنهنجي خوبصورت زندگي (جواني) جا چار سال ۽ اڌ روت عمر جا باقي 23 سال گذاريا“

گرمين گذري وڃن کان پوءِ ريتائرمينٽ کان پوءِ هڪ فنگشن اجرڪ ڪلب جو اٿينڊ ڪيم. هن ڪلب جو افتتاح ٿيڻو هو، جيڪو انهيءَ وقت جي ثقافت جي صوبائي وزير شرميلا فاروقي کي ڪرڻو هو. اجرڪ ڪلب جي نئين بلڊنگ ابن رشد گرلز ڪاليج جي ويجهو ٺاهي وئي آهي، جنهن ۾ هڪ لائبريري موجود آهي اُتي موجود وڏو مال ماڻهن سان پريل هو شرميلا فاروقي جو ٻڌي مردن جي تمام وڏي تعداد موجود هئي. عورتون فقط ابن رشد جي استاف مان ڪجهه موجود هيون، جيڪي پڻ نويد سرورش جي دعوت تي آيون هيون. پر اتفاق سان شرميلا فاروقي نه پهچي سگهي. ۽ ثقافت جي سيڪريٽري اهو افتتاح ڪيو ۽ جلد اڌ جلد مختصر تقرير ڪري اسٽيج تان لهي ويو پوءِ مڃيندي جو انتظام رکيل هو. سڀني مهمانن کي ماني ڪارائي وئي هئي. جنهن ۾ ليڪڪ مرحوم امير بخش شر به موجود هو.

هن پروگرام ۾ پرفارم ڪرڻ لاءِ گلوڪاره خوشبو لغاري به موجود هئي. پرفارم ڪانه ڪري سگهي جو پروگرام تمام مختصر ڪيو ويو هو. جيڪڏهن موسيقي جو پروگرام ٿئي ها ته لازمي طور اهو ڪاڄ اجرڪ ڪلب جو افتتاح وڌيڪ خوبصورت ٿئي وڃي ها اهڙي طرح هڪ وڏي انتظار کان پوءِ مان اهو پروگرام ڏسي گهر ڏانهن راهي ٿيس. ڇو جو مان انهي وقت نوڪري ۾ ڪانه هيس. انهي کان ڪجهه عرصو پوءِ اردو ادبي تنظيم دستڪ طرفان سٽي هوٽل

۾ تنڊي آدم جي هڪ شاعره جي شاعري جي مجموعي جي مهورت جي دعوت ملي مان به عائشه خاصخيلي سان گڏ اهو پروگرام ڏٺو ڏاڍو سٺو پروگرام هو. شاعره جونالو وسري ويو اٿم باقي سندس گهر وارو زال جي شاعري جي واکاڻ ٻڌي ڏاڍو خوش ٿي رهيو هو. هن پروگرام ۾ شاعرن سان گڏ ميجر مسرور بيگ به ويٺل ڏٺم. هڪ فوجي ماڻهو جو ادب ۽ شاعري سان ايترو پيار ڏسي ڪجهه عجب محسوس ٿيندو آهي پاڻ پنهنجي گهر ۾ پڻ مشاعره ڪرائيندو آهي. مونکي پڻ دعوت ملندي رهندي آهي. پاڻ اسانجي ڪاليجي پروگرامن کان وٺي سڃاڻي سندس پينرون منهنجون شاگردياڻيون آهن. ۽ ڪي ڪوليگ آهن پر مان ڪڏهن مشاعري ۾ وڃي نه سگهي آهيان.

حياتي جي هن طويل ۽ ٽڪائيندڙ سفر ۾ ڪيترين ئي ناڪامين کي منهن ڏيڻو پيو وري ڪڏهن ڪڏهن خوشي سان پرپور لمحا به آيا جيڪي اڄ وسارڻ جوڳا نه آهن. پر انسان الائي چوانهن لمحن کي وساري فقط غمن ۽ ڏڪن سانحن کي ياد ڪندو آهي.

”ڪل رات کول ڪر جو ڊيکي يادون کي ڪتاب

روڻ ڪه ڪيا هويا ڪيا پيا“

اسان وٽ خوش رهڻ جو هڪ ئي رستو آهي ته اسان پنهنجي ڌيان جو مرڪز پنهنجن خواهشن بدران پاڻ وٽ موجود نعمتن کي بڻايون مون ڪيترا ڀيرا دل ۽ دماغ ۾ اهيا ڳالهه محسوس ڪئي ته زندگي تمام خوبصورت آهي هن حياتي جا ڪيترائي روپ آهن. جيڪي وقت سان گڏ بدلجندا رهندا آهن. مان ايتري قناعت پسند آهيان جو سمجهان ٿي ته زندگي جي هيترن سالن ۾ ڪجهه ن سگهو آهي. هر هنڌ هارايو آهي پنهنجي اندر مان اهو پڙلاءِ اچي ٿو ته مون پنهنجن پراون سان سڀني سان پيار ڪيو پر انهن مان امان ، بابا، سڳن پائرن ۽ پيٽ کان سواءِ ڪوبه سچو ڪونه ٿيو سواءِ ماءُ پيءُ جي جنهن ۾ بابا مرحوم سڀني کان گوءِ ڪٽي ويو پر هڪ ڳالهه ذهن ۾ اچي ٿي ته جاڳڻ لاءِ سمهڻو پوندو آهي ۽ اٿڻ لاءِ وري ڪرڻو پوندو آهي. زندگي ڪنهن جي آسان ڪانه هوندي آهي انهي کي صبر ۽ برداشت سان آسان بڻايو ويندو آهي، مون پنهنجي حياتي جا سڀ پرڊا پاسي ڪيا آهن سمجهان ٿي هڪ سچي آتم

ڪٿا لکڻ جي ڀرپور ڪوشش ڪئي اٿم پر ڪٿي پڙهيو هئيم ته ”فرانس جي مشهور اديب ۽ ناول نگار ”سارتر“ پنهنجي آتم ڪٿا ۾ ڇڏيندي لکيو هو ته“

”ايمانداراڻي آتم ڪٿا لکڻ منهنجي وس کان ٻاهر آهي“
پر منهنجي خيال ۾ ضروري نه آهي هرڪو ”سارتر“ جي انهي راءِ سان متفق هجي پاڻ لاءِ اهو لکندس صبر جنهن جي شاهه لطيف ته تلقين ڪندو رهيو آهي ۽ سورة والعصر جي آخر ڏسيندو آهي.

پر ۾ پڇيائون عشق جي اسباب کي،
دارون هن درد جو ڏکيو ڏسيائون،
آخر والعصر جو آهي، اتائون
تهان پوءِ آئون، سڪان ٿي سلام کي،
(شاهه)

انهي صبر جي مڙئي مون ۾ ڪمي رهي آهي ۽ منهنجي خامين مان مڙئي وڌي خامي رهي آهي. ڇاڪاڻ ته صبر سان برداشت ڪرڻ زندگي جو اصل مقصد آهي وري به مان چوندس ته:

”اي زندگي تنهنجي مهرباني اي رب پاڪ تنهنجي مهرباني، جنهن مونکي بابا، امان، جهڙن پيار ڪندڙ انسانن جي گهر ۾ پيدا ڪيو جن جي پيار ۽ پاپوهه کي ياد ڪندي سڀ ڏک، ناڪاميون وساريو ڇڏيان“
دنيا هلندي رهندي ڪائنات جو نظام پنهنجي اصولن تي هلندو رهندو باقي هي جهان دارُ الفنا آهي. بقا ته رب پاڪ جي ذات کي آهي، جيڪو قائم ۽ دائم رهندو.

جهوني ٿئي نه زمين، پوڙهو ٿئي نه سج،
هن مٽيءَ مٿان بچ، هاريندڙ ڪيئي هليا ويا.



پرڊا سڀ پاسي ٿيا (آتم ڪٿا)

نور الصباح قاضي



پنهنجي حياتي جي حدن مان گذريل وقت جا نشان يادگيرين جي لهر ۾
تان پڙهي سگهان ٿي حالانڪ وڏندڙ عمر ۽ ويسر جو واءُ انهن کي ڊاهي به
چڏيندو آهي. پر رب پاڪ جي مهرباني سان ماضي جا چٽا نقش منهنجي دل تي
اُڪريل آهن. بقول شيخ اياز:

پراڻي پيار جا پاڇا اکين آڏو ڦريا آهن.
قصا ڪنهن يادگيري جا وري مقدر بڻيا آهن
اهي ڳوڙها اُهي ترڪون اُهي سڀنا.
اهي وساريل ورق ماضي جا وري دل تي ترپا آهن.

مون وٽ پنهنجي حياتيءَ جي ڪا به ڊائري لکيل نه آهي. مون پنهنجي ياد
داشت کي هڪ تسلسل ۾ آڻي پاڻ کي هڪ هلندڙ گهمندڙ شڪل ڏني آهي. دنيا
۾ اچڻ کان وٺي تاحال جا نفسياتي مونجهارا داخلي، خارجي ويڙهر سوچڻ جو
انداز محسوس ڪرڻ جو طريقو جذباتي ڪيفيتون سڀ پڙهندڙ آڏو رکيون آهن.

[حجاب مان ڪيل ٽيڪسٽ]

سنڌ سلامت

www.sindhslamat.com

سنڌ سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سنڌ سلامت پڻ پنهنجي ٻوليءَ جي بقاءَ خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليقن کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ آسان هجي ۽ ايندڙائيد سميت آئي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سنڌ سلامت ڪتاب گهر“ ذريعي ئي ممڪن ٿي سگهيو. اميد ته سنڌ سلامت ڪتاب گهر ذريعي سموري دنيا ۾ موجود سنڌي نه صرف پرپور لاڀ حاصل ڪندا پر سنڌ سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

books.sindhslamat.com

سنڌ سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhslamat.book>